

**ധനകാര്യം**

2022-23 സാമ്പത്തിക വർഷത്തേയ്ക്കുള്ള ബഡ്ജറ്റിലെ  
ധനാഭ്യർത്ഥനകളിന്മേലുള്ള ചർച്ചയും വോട്ടെടുപ്പും

ധനാഭ്യർത്ഥന നമ്പർ XVII - വിദ്യാഭ്യാസം, കായികവിനോദം,  
കല, സംസ്കാരം

ധനാഭ്യർത്ഥന നമ്പർ XXIV - തൊഴിലും തൊഴിലാളിക്ഷേമവും  
പ്രവാസിക്ഷേമവും

ധനാഭ്യർത്ഥന നമ്പർ XLVI - സാമൂഹ്യസുരക്ഷിതത്വവും ക്ഷേമവും

പൊതുവിദ്യാഭ്യാസ-തൊഴിൽ വകുപ്പുമന്ത്രി (ശ്രീ. വി. ശിവൻകുട്ടി): സർ,

വിദ്യാഭ്യാസം, കായികവിനോദം, കല, സംസ്കാരം എന്ന XVII-ാം നമ്പർ

ധനാഭ്യർത്ഥനയുടെയും തൊഴിലും തൊഴിലാളിക്ഷേമവും പ്രവാസിക്ഷേമവും

എന്ന XXIV-ാം നമ്പർ ധനാഭ്യർത്ഥനയുടെയും പേരിൽ

കാര്യവിവരപ്പട്ടികയിൽ സൂചിപ്പിച്ചിട്ടുള്ള ലിസ്റ്റിൽ പ്രസ്തുത

ധനാഭ്യർത്ഥനകൾക്കുനേരെ 7-ാം കോളത്തിൽ യഥാക്രമം കാണിച്ചിട്ടുള്ള

തുകകൾ 2022-23 സാമ്പത്തിക വർഷത്തെ ചെലവുകൾ

പൂർത്തീകരിക്കുന്നതിനായി അനുവദിക്കണമെന്ന പ്രമേയം ഞാൻ

അവതരിപ്പിക്കുന്നു.

ഉന്നത വിദ്യാഭ്യാസ-സാമൂഹ്യനീതി വകുപ്പുമന്ത്രി (ഡോ. ആർ. ബിന്ദു):

സർ, സാമൂഹ്യസുരക്ഷിതത്വവും ക്ഷേമവും എന്ന XLVI-ാം നമ്പർ ധനാഭ്യർത്ഥനയുടെ പേരിൽ കാര്യവിവരപ്പട്ടികയിൽ സൂചിപ്പിച്ചിട്ടുള്ള ലിസ്റ്റിൽ പ്രസ്തുത ധനാഭ്യർത്ഥനയ്ക്കുനേരെ 7-ാം കോളത്തിൽ കാണിച്ചിട്ടുള്ള തുക 2022-23 സാമ്പത്തിക വർഷത്തെ ചെലവുകൾ പൂർത്തീകരിക്കുന്നതിനായി അനുവദിക്കണമെന്ന പ്രമേയം ഞാൻ അവതരിപ്പിക്കുന്നു.

ധനാഭ്യർത്ഥന നമ്പർ	ധനാഭ്യർത്ഥനയുടെ പേര്	ബഡ്ജറ്റ് എസ്റ്റിമേറ്റ് 2022-2023				
		18.03.2022-ന് സഭയുടെ വോട്ടിന് സമർപ്പിച്ച ധനാഭ്യർത്ഥന തുക		സഭയുടെ വോട്ടിന് സമർപ്പിക്കുന്ന ധനാഭ്യർത്ഥന തുക		
		റവന്യൂ (രൂപ)	മൂലധനം (രൂപ)	റവന്യൂ (രൂപ)	മൂലധനം (രൂപ)	ആകെ (രൂപ)
(1)	(2)	(3)	(4)	(5)	(6)	(7)
XVII	വിദ്യാഭ്യാസം, കായിക വിനോദം, കല, സംസ്കാരം	8406,76,12,000	145,23,02,000	16813,52,25,000	290,46,03,000	17103,98,28,000
XXIV	തൊഴിലും തൊഴിലാളിക്ഷേമവും പ്രവാസിക്ഷേമവും	411,28,23,000	62,66,67,000	822,56,45,000	125,33,35,000	947,89,80,000
XLV	സാമൂഹ്യസുരക്ഷിതത്വവും ക്ഷേമവും	4384,82,12,000	21,21,50,000	8769,64,23,000	42,43,01,000	8812,07,24,000

പട്ടികജാതി, പട്ടികവർഗ്ഗ, പിന്നാക്ക വിഭാഗ ക്ഷേമവും ദേവസ്വം

പാർലമെന്ററികാര്യവും വകുപ്പുമന്ത്രി (ശ്രീ. കെ. രാധാകൃഷ്ണൻ): സർ, ഞാൻ പ്രമേയങ്ങളെ പിന്താങ്ങുന്നു.

ധനകാര്യ വകുപ്പുമന്ത്രി (ശ്രീ. കെ. എൻ. ബാലഗോപാൽ): സർ, വിദ്യാഭ്യാസം, കായികവിനോദം, കല, സംസ്കാരം എന്ന XVII-ാം നമ്പർ ധനാഭ്യർത്ഥനയുടെയും തൊഴിലും തൊഴിലാളിക്ഷേമവും പ്രവാസികുക്ഷേമവും എന്ന XXIV-ാം നമ്പർ ധനാഭ്യർത്ഥനയുടെയും സാമൂഹ്യസുരക്ഷിതത്വവും ക്ഷേമവും എന്ന XLVI-ാം നമ്പർ ധനാഭ്യർത്ഥനയുടെയും സംബന്ധിക്കുന്ന സബ്ജക്ട് കമ്മിറ്റികളുടെ റിപ്പോർട്ടിലെ ശുപാർശകളിന്മേൽ ചട്ടം 236 (3) പ്രകാരമുള്ള പ്രസ്താവന ഞാൻ മേശപ്പുറത്തുവെക്കുന്നു.

മി. സ്പീക്കർ: ഇനി പറയുന്ന ഖണ്ഡനോപക്ഷേപങ്ങൾ അവതരിപ്പിക്കാവുന്നതാണ്.

**ധനാഭ്യർത്ഥന നമ്പർ XVII - വിദ്യാഭ്യാസം, കായിക വിനോദം, കല, സംസ്കാരം**

നയനിരാകരണത്തിനുള്ള വെട്ടിക്കുറയ്ക്കൽ

ശ്രീ. എൽദോസ് പി. കുനപ്പിള്ളിൽ: സർ, വിദ്യാഭ്യാസം, കായിക വിനോദം, കല, സംസ്കാരം എന്ന XVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 17103,98,28,000 രൂപ ഒരു രൂപയായി കുറവുചെയ്യേണ്ടതാണ് (അധ്യയന വർഷാരംഭത്തിന്റെ മുന്നൊരുക്കങ്ങൾ നടത്തുന്നതിൽ വീഴ്ച സംഭവിച്ചതായും അതുമൂലം വിദ്യാർത്ഥികൾക്ക്

സ്കൂളുകളിൽ നൽകിയ ഉച്ചഭക്ഷണത്തിൽനിന്നും ഭക്ഷ്യവിഷബാധയേറ്റതായും പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. അബ്ദുൽ ഹമീദ്: സർ, വിദ്യാഭ്യാസം, കായിക വിനോദം, കല, സംസ്കാരം എന്ന XVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 17103,98,28,000 രൂപ ഒരു രൂപയായി കുറവുചെയ്യേണ്ടതാണ് (ഗുണനിലവാരമില്ലാത്ത ഭക്ഷ്യ ഉൽപ്പന്നങ്ങൾ ഉപയോഗിച്ച് ഉച്ചഭക്ഷണം വിതരണം നടത്തി കുട്ടികളുടെ ആരോഗ്യസംരക്ഷണം അവഗണിക്കുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. മഞ്ഞളാംകുഴി അലി: സർ, വിദ്യാഭ്യാസം, കായിക വിനോദം, കല, സംസ്കാരം എന്ന XVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 17103,98,28,000 രൂപ ഒരു രൂപയായി കുറവുചെയ്യേണ്ടതാണ് (വിദ്യാലയങ്ങളിൽ ഭക്ഷ്യസുരക്ഷ ഉറപ്പ് വരുത്തുന്നതിൽ വീഴ്ച ഉണ്ടായതായും അതുമൂലം ഭക്ഷ്യവിഷബാധ ഉണ്ടായതായും പറയപ്പെടുന്ന സംഭവങ്ങൾ ആവർത്തിക്കാതിരിക്കാൻ

ആവശ്യമായ നടപടി സ്വീകരിക്കണമെന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. അനൂപ് ജേക്കബ്: സർ, വിദ്യാഭ്യാസം, കായിക വിനോദം, കല, സംസ്കാരം എന്ന XVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 17103,98,28,000 രൂപ ഒരു രൂപയായി കുറവുചെയ്യേണ്ടതാണ് (സ്പോർട്സ് സ്കൂളുകളിലെയും സ്പോർട്സ് ഡിവിഷനുകളിലെയും വിദ്യാർത്ഥികൾക്കുള്ള ധനസഹായം നൽകുന്നത് വൈകുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. നജീബ് കാന്തപുരം: സർ, വിദ്യാഭ്യാസം, കായിക വിനോദം, കല, സംസ്കാരം എന്ന XVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 17103,98,28,000 രൂപ ഒരു രൂപയായി കുറവുചെയ്യേണ്ടതാണ് (പൊതുവിദ്യാലയങ്ങളുടെ ഗുണനിലവാരം ഉയർത്തുവാൻ നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. ടി. വി. ഇബ്രാഹിം: സർ, വിദ്യാഭ്യാസം, കായിക വിനോദം, കല,

സംസ്കാരം എന്ന XVII-ാം നമ്പർ ധനാഭ്യർത്ഥനയുടെ പേരിൽ  
 വകകൊള്ളിച്ചിട്ടുള്ള 17103,98,28,000 രൂപ ഒരു രൂപയായി  
 കുറവുചെയ്യേണ്ടതാണ് (പൊതുവിദ്യാലയങ്ങളിലെ കളിസ്ഥലങ്ങൾ,  
 ലൈബ്രറികൾ, ലാബുകൾ എന്നിവയുടെ നിലവാരം വർദ്ധിപ്പിക്കാൻ നടപടി  
 സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന  
 ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. യു. എ. ലത്തീഫ്: സർ, വിദ്യാഭ്യാസം, കായിക വിനോദം, കല,

സംസ്കാരം എന്ന XVII-ാം നമ്പർ ധനാഭ്യർത്ഥനയുടെ പേരിൽ  
 വകകൊള്ളിച്ചിട്ടുള്ള 17103,98,28,000 രൂപ ഒരു രൂപയായി  
 കുറവുചെയ്യേണ്ടതാണ് (പൊതുവിദ്യാഭ്യാസ രംഗത്ത് അടിസ്ഥാന  
 സൗകര്യങ്ങൾ ഒരുക്കുന്നതിന് നടപടി സ്വീകരിക്കാത്തതായി പറയപ്പെടുന്ന  
 വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ  
 അവതരിപ്പിക്കുന്നു.

ശ്രീ. എ. കെ. എം. അഷ്റഫ്: സർ, വിദ്യാഭ്യാസം, കായിക വിനോദം,

കല, സംസ്കാരം എന്ന XVII-ാം നമ്പർ ധനാഭ്യർത്ഥനയുടെ പേരിൽ  
 വകകൊള്ളിച്ചിട്ടുള്ള 17103,98,28,000 രൂപ ഒരു രൂപയായി

കുറവുചെയ്യേണ്ടതാണ് (സൂക്ഷകളോട് ചേർന്ന് പി.ടി.എ. നിയന്ത്രണത്തിൽ നടത്തുന്ന പ്രീപ്രൈമറി സ്കൂളിലെ അധ്യാപകർക്കും ആയമാർക്കും നൽകുന്ന വേതനം വർദ്ധിപ്പിച്ച് നൽകാൻ നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൻ. ഷംസുദ്ദീൻ: സർ, വിദ്യാഭ്യാസം, കായിക വിനോദം, കല, സംസ്കാരം എന്ന XVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 17103,98,28,000 രൂപ ഒരു രൂപയായി കുറവുചെയ്യേണ്ടതാണ് (പ്രീപ്രൈമറി സ്കൂളുകളിലെ അമിത ഫീസും ചൂഷണവും ഒഴിവാക്കാൻ നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൻ. എ. നെല്ലിക്കുന്ന്: സർ, വിദ്യാഭ്യാസം, കായിക വിനോദം, കല, സംസ്കാരം എന്ന XVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 17103,98,28,000 രൂപ ഒരു രൂപയായി കുറവുചെയ്യേണ്ടതാണ് (ഏകാധ്യാപക വിദ്യാലയങ്ങളുടെ പ്രവർത്തനം അവസാനിപ്പിക്കാൻ തീരുമാനിച്ചതിനെത്തുടർന്ന്, പ്രസ്തുത വിദ്യാലയങ്ങളിൽ

അദ്ധ്യാപകരായിരുന്നവരെ അദ്ധ്യാപകരായിതന്നെ നിയമിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. കെ. ബാബു (തുപ്പുണിത്തുറ): സർ, വിദ്യാഭ്യാസം, കായിക വിനോദം, കല, സംസ്കാരം എന്ന XVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 17103,98,28,000 രൂപ ഒരു രൂപയായി കുറവുചെയ്യേണ്ടതാണ് (സംസ്ഥാനത്തെ വിവിധ സർവ്വകലാശാലകളിൽ ബന്ധുനിയമനങ്ങളും മാർക്ക് ദാനവും ഉൾപ്പെടെയുള്ള ക്രമക്കേടുകൾ നടക്കുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. സനീഷ്കുമാർ ജോസഫ്: സർ, വിദ്യാഭ്യാസം, കായിക വിനോദം, കല, സംസ്കാരം എന്ന XVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 17103,98,28,000 രൂപ ഒരു രൂപയായി കുറവുചെയ്യേണ്ടതാണ്. (ഹയർ സെക്കണ്ടറി രസതന്ത്രം പരീക്ഷയുടെ മൂല്യനിർണ്ണയവുമായി ബന്ധപ്പെട്ട് ഉയർന്നുവന്ന വിവാദങ്ങൾ വിദ്യാർത്ഥികളിൽ ആശങ്ക ഉളവാക്കിയതായി പറയപ്പെടുന്ന വിഷയം ചർച്ച



ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ഡോ. മാത്യു കുഴൽനാടൻ: സർ, വിദ്യാഭ്യാസം, കായിക വിനോദം, കല, സംസ്കാരം എന്ന XVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 17103,98,28,000 രൂപ ഒരു രൂപയായി കുറവുചെയ്യേണ്ടതാണ് (സ്കൂൾ വിദ്യാഭ്യാസ മേഖലയിലും ഉന്നതവിദ്യാഭ്യാസ മേഖലയിലും കാലാനുസൃതമായി സിലബസ് പരിഷ്കരണം നടത്തുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. തിരുവഞ്ചൂർ രാധാകൃഷ്ണൻ: സർ, വിദ്യാഭ്യാസം, കായിക വിനോദം, കല, സംസ്കാരം എന്ന XVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 17103,98,28,000 രൂപ ഒരു രൂപയായി കുറവുചെയ്യേണ്ടതാണ് (വിദ്യാലയങ്ങളിലും പരിസരത്തും നടക്കുന്നതായി പറയപ്പെടുന്ന ലഹരി ഉപയോഗവും വിപണനവും തടയുവാൻ അടിയന്തര നടപടി സ്വീകരിക്കണമെന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. അൻവർ സാദത്ത്: സർ, വിദ്യാഭ്യാസം, കായിക വിനോദം, കല, സംസ്കാരം എന്ന XVII-ാം നമ്പർ ധനാഭ്യർത്ഥനയുടെ പേരിൽ

വകകൊള്ളിച്ചിട്ടുള്ള 17103,98,28,000 രൂപ ഒരു രൂപയായി കുറവുചെയ്യേണ്ടതാണ് (പ്ലസ് വൺ അഡ്മിഷൻ മാർഗ്ഗനിർദ്ദേശങ്ങളിൽ ഉൾപ്പെടുത്തിയിട്ടുള്ള ബോണസ് മാർക്ക് നിബന്ധനകൾ വിദ്യാർത്ഥികൾക്ക് സ്വാഭാവിക നീതി നിഷേധിക്കുന്നതിന് ഇടയാക്കുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

**ധനാഭ്യർത്ഥന നമ്പർ XXIV - തൊഴിലും തൊഴിലാളിക്ക്ഷേമവും പ്രവാസിക്ക്ഷേമവും**

**നയനിരാകരണത്തിനുള്ള വെട്ടിക്കുറയ്ക്കൽ**

ശ്രീ. ടി. വി. ഇബ്രാഹിം: സർ, തൊഴിലും തൊഴിലാളിക്ക്ഷേമവും പ്രവാസിക്ക്ഷേമവും എന്ന XXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 947,89,80,000 രൂപ ഒരു രൂപയായി കുറവുചെയ്യേണ്ടതാണ് (വിമാനയാത്രക്കുലി വർദ്ധിപ്പിക്കുന്നതുമൂലം ഗൾഫ് മലയാളികൾ നേരിടുന്ന ബുദ്ധിമുട്ടുകൾ പരിഹരിക്കാൻ നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. നജീബ് കാന്തപുരം: സർ, തൊഴിലും തൊഴിലാളിക്ക്ഷേമവും

പ്രവാസിക്ഷേമവും എന്ന XXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 947,89,80,000 രൂപ ഒരു രൂപയായി കുറവുചെയ്യേണ്ടതാണ് (ഇ.എസ്.ഐ. ആശുപത്രികളുടെ പ്രവർത്തനം മെച്ചപ്പെടുത്താൻ നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. യു. എ. ലത്തീഫ്: സർ, തൊഴിലും തൊഴിലാളിക്ഷേമവും

പ്രവാസിക്ഷേമവും എന്ന XXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 947,89,80,000 രൂപ ഒരു രൂപയായി കുറവുചെയ്യേണ്ടതാണ് (അസംഘടിത മേഖലകളിലെ മുഴുവൻ തൊഴിലാളികൾക്കും മിനിമം വേതനം ഉറപ്പാക്കാൻ നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. അനൂപ് ജേക്കബ്: സർ, തൊഴിലും തൊഴിലാളിക്ഷേമവും

പ്രവാസിക്ഷേമവും എന്ന XXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 947,89,80,000 രൂപ ഒരു രൂപയായി കുറവുചെയ്യേണ്ടതാണ് (കേരള ഇൻസ്റ്റിറ്റ്യൂട്ട് ഓഫ് ലേബർ ആന്റ്

എംപ്ലോയ്മെന്റിനെ (KILE) ദേശീയ തലത്തിലുള്ള സ്ഥാപനമായി വികസിപ്പിക്കുന്നതിന് നടപടി സ്വീകരിക്കണമെന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. കെ. ബാബു (തൃപ്പൂണിത്തുറ): സർ, തൊഴിലും

തൊഴിലാളിക്ഷേമവും പ്രവാസിക്ഷേമവും എന്ന XXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 947,89,80,000 രൂപ ഒരു രൂപയായി കുറവുചെയ്യേണ്ടതാണ് (പ്രകൃതി ദുരന്തങ്ങളുടെയും കോവിഡിന്റെയും പശ്ചാത്തലത്തിൽ പ്രവാസികൾ സംസ്ഥാന സർക്കാരിന് നൽകിയ സംഭാവനകളുടെ വിനിയോഗത്തിൽ ക്രമക്കേട് നടന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. അബ്ദുൽ ഹമീദ്: സർ, തൊഴിലും തൊഴിലാളിക്ഷേമവും

പ്രവാസിക്ഷേമവും എന്ന XXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 947,89,80,000 രൂപ ഒരു രൂപയായി കുറവുചെയ്യേണ്ടതാണ് (കോവിഡ് പ്രതിസന്ധി കാരണം തൊഴിൽ നഷ്ടപ്പെട്ട് തിരിച്ചുവന്ന പ്രവാസികളുടെ ക്ഷേമത്തിനും പുനരധിവാസത്തിനും പ്രത്യേക

പാക്കേജ് നടപ്പിലാക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ഡോ. മാത്യു കുഴൽനാടൻ: സർ, തൊഴിലും തൊഴിലാളിക്ക്ഷേമവും പ്രവാസിക്ക്ഷേമവും എന്ന XXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 947,89,80,000 രൂപ ഒരു രൂപയായി കുറവുചെയ്യേണ്ടതാണ് (കോവിഡ് പ്രതിസന്ധിയുടെ പശ്ചാത്തലത്തിൽ തൊഴിൽ നഷ്ടപ്പെട്ട് തിരികെയെത്തിയ പ്രവാസികൾക്കായി ഫലപ്രദമായ സംരംഭകത്വ പദ്ധതികൾ ആവിഷ്കരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. തിരുവഞ്ചൂർ രാധാകൃഷ്ണൻ: സർ, തൊഴിലും തൊഴിലാളിക്ക്ഷേമവും പ്രവാസിക്ക്ഷേമവും എന്ന XXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 947,89,80,000 രൂപ ഒരു രൂപയായി കുറവുചെയ്യേണ്ടതാണ് (പരമ്പരാഗത വ്യവസായ മേഖലകളിലെ തൊഴിലാളികളുടെ ക്ഷേമത്തിനായി പ്രത്യേക പദ്ധതികൾ ആവിഷ്കരിക്കണമെന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. സനീഷ്കുമാർ ജോസഫ്: സർ, തൊഴിലും തൊഴിലാളിക്ഷേമവും

പ്രവാസിക്ഷേമവും എന്ന XXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 947,89,80,000 രൂപ ഒരു രൂപയായി കുറവുചെയ്യേണ്ടതാണ് (തൊഴിൽ അന്വേഷകർക്ക് യോഗ്യതകൾക്കനുസൃതമായി തൊഴിൽ കണ്ടെത്തുന്നതിനും നേടിയെടുക്കുന്നതിനും പര്യാപ്തമായ രീതിയിൽ കേരള സ്റ്റേറ്റ് ജോബ് പോർട്ടലിന്റെ സേവനങ്ങൾ പരിഷ്കരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൽദോസ് പി. കുനപ്പിള്ളിൽ: സർ, തൊഴിലും

തൊഴിലാളിക്ഷേമവും പ്രവാസിക്ഷേമവും എന്ന XXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 947,89,80,000 രൂപ ഒരു രൂപയായി കുറവുചെയ്യേണ്ടതാണ് (സംസ്ഥാന സർക്കാരിന് കീഴിലുള്ള ഓഫീസുകളിലും പൊതുമേഖലാ സ്ഥാപനങ്ങളിലും താത്കാലിക നിയമനങ്ങൾ എംപ്ലോയ്മെന്റ് എക്സ്ചേഞ്ച് മുഖേന മാത്രം നടത്തുവാൻ നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൻ. ഷംസുദ്ദീൻ: സർ, തൊഴിലും തൊഴിലാളിക്ഷേമവും

പ്രവാസിക്ഷേമവും എന്ന XXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 947,89,80,000 രൂപ ഒരു രൂപയായി കുറവുചെയ്യേണ്ടതാണ് (എംപ്ലോയ്മെന്റ് എക്സ്ചേഞ്ച് വഴിയുള്ള നിയമനങ്ങൾ കുറഞ്ഞുവരുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എ. കെ. എം. അഷ്റഫ്: സർ, തൊഴിലും തൊഴിലാളിക്ഷേമവും

പ്രവാസിക്ഷേമവും എന്ന XXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 947,89,80,000 രൂപ ഒരു രൂപയായി കുറവുചെയ്യേണ്ടതാണ് (തൊഴിൽ അവസരങ്ങൾ സൃഷ്ടിക്കുന്നതിന് കൂടുതൽ നൈപുണ്യ വികസന പദ്ധതികൾ ആവിഷ്കരിക്കുന്നതിൽ പരാജയപ്പെട്ടതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. മഞ്ഞളാംകുഴി അലി: സർ, തൊഴിലും തൊഴിലാളിക്ഷേമവും

പ്രവാസിക്ഷേമവും എന്ന XXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 947,89,80,000 രൂപ ഒരു രൂപയായി

കുറവുചെയ്യേണ്ടതാണ് (സംസ്ഥാനത്ത് എത്തിച്ചേരുന്ന

അതിഥിത്തൊഴിലാളികളെ സംബന്ധിച്ച വിവരശേഖരണത്തിലും ക്രിമിനൽ

സ്വഭാവമുള്ളവരെ തിരിച്ചറിയുന്നതിനും കാര്യക്ഷമമായ സംവിധാനം

എർപ്പെടുത്താത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന

ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൻ. എ. നെല്ലിക്കുന്ന്: സർ, തൊഴിലും തൊഴിലാളിക്ഷേമവും

പ്രവാസിക്ഷേമവും എന്ന XXIV-ാം നമ്പർ ധനാഭ്യർത്ഥനയുടെ പേരിൽ

വകകൊള്ളിച്ചിട്ടുള്ള 947,89,80,000 രൂപ ഒരു രൂപയായി

കുറവുചെയ്യേണ്ടതാണ് (ഇതര സംസ്ഥാനങ്ങളിൽനിന്നും സംസ്ഥാനത്ത്

ജോലി ചെയ്യുന്ന മുഴുവൻ അതിഥി തൊഴിലാളികളേയും രജിസ്ട്രേഷൻ

പരിധിയിൽ കൊണ്ടുവരുന്നതിനും അനധികൃതമായി താമസിക്കുന്നവരെ

തിരിച്ചയയ്ക്കുന്നതിനും നടപടി സ്വീകരിക്കാത്തതായി പറയപ്പെടുന്ന വിഷയം

ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എ. പി. അനിൽകുമാർ: സർ, തൊഴിലും തൊഴിലാളിക്ഷേമവും

പ്രവാസിക്ഷേമവും എന്ന XXIV-ാം നമ്പർ ധനാഭ്യർത്ഥനയുടെ പേരിൽ

വകകൊള്ളിച്ചിട്ടുള്ള 947,89,80,000 രൂപ ഒരു രൂപയായി



കുറവുചെയ്യേണ്ടതാണ് (സംസ്ഥാനത്ത് എത്തിച്ചേരുന്ന അതിഥി തൊഴിലാളികളുടെ വിവരശേഖരണത്തിനും അവരുടെ ക്രിമിനൽ പശ്ചാത്തലം മനസ്സിലാക്കുന്നതിനും ഫലപ്രദമായ സംവിധാനം ഏർപ്പെടുത്താത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

സൂചക വെട്ടിക്കുറയ്ക്കൽ

തൊഴിലും തൊഴിലാളിക്ഷേമവും പ്രവാസിക്ഷേമവും എന്ന XXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 947,89,80,000 രൂപയിൽനിന്ന് നൂറ് രൂപ കുറവ് ചെയ്യേണ്ടതാണ് (പൊതുവായി ചർച്ച ചെയ്യുന്നതിന്) എന്ന ഖണ്ഡനോപക്ഷേപം താഴെപ്പറയുന്ന അംഗങ്ങൾ അവതരിപ്പിക്കുന്നു.

1. ശ്രീ. റോജി എം. ജോൺ
2. ശ്രീ. അൻവർ സാദത്ത്

**ധനാഭ്യർത്ഥന നമ്പർ XLVI - സാമൂഹ്യസുരക്ഷിതത്വവും ക്ഷേമവും**

നയനിരാകരണത്തിനുള്ള വെട്ടിക്കുറയ്ക്കൽ

ശ്രീ. പി. അബ്ദുൽ ഹമീദ്: സർ, സാമൂഹ്യസുരക്ഷിതത്വവും ക്ഷേമവും

എന്ന XLVI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 8812,07,24,000 രൂപ ഒരു രൂപയായി കുറവുചെയ്യേണ്ടതാണ് (സോഷ്യൽ സെക്യൂരിറ്റി മിഷൻ മുഖേന നടപ്പിലാക്കിയിരുന്ന ആശ്വാസകിരണം, കോക്ലിയർ ഇംപ്ലാന്റേഷൻ തുടങ്ങിയ വിവിധ പദ്ധതികൾക്ക് മതിയായ ഫണ്ട് അനുവദിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. മഞ്ഞളാംകുഴി അലി: സർ, സാമൂഹ്യസുരക്ഷിതത്വവും ക്ഷേമവും

എന്ന XLVI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 8812,07,24,000 രൂപ ഒരു രൂപയായി കുറവുചെയ്യേണ്ടതാണ് (സോഷ്യൽ സെക്യൂരിറ്റി മിഷൻ വഴിയുള്ള ചികിത്സാ ധനസഹായത്തിൽ സർക്കാർ കുടിശ്ശിക വരുത്തിയതായി പറയപ്പെടുന്നതുമൂലം രോഗികൾ അനുഭവിക്കുന്ന പ്രയാസങ്ങൾ പരിഹരിക്കുന്നതിന് നടപടികൾ സ്വീകരിക്കണമെന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എ. പി. അനിൽകുമാർ: സർ, സാമൂഹ്യസുരക്ഷിതത്വവും ക്ഷേമവും

എന്ന XLVI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള

8812,07,24,000 രൂപ ഒരു രൂപയായി കുറവുചെയ്യേണ്ടതാണ്.

(സംസ്ഥാനത്തെ അങ്കണവാടികളിൽ ആവശ്യമായ അടിസ്ഥാന സൗകര്യങ്ങളും ശിശുസൗഹൃദ അന്തരീക്ഷവും ഉറപ്പാക്കുന്നതിന് നടപടി സ്വീകരിക്കേണ്ടത് സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എ. കെ. എം. അഷ്റഫ്: സർ, സാമൂഹ്യസുരക്ഷിതത്വവും ക്ഷേമവും എന്ന XLVI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 8812,07,24,000 രൂപ ഒരു രൂപയായി കുറവുചെയ്യേണ്ടതാണ് (അംഗൻവാടികളുടെ ഭൗതിക സാഹചര്യങ്ങൾ മെച്ചപ്പെടുത്തുന്നതിന് നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൻ. എ. നെല്ലിക്കുന്ന്: സർ, സാമൂഹ്യസുരക്ഷിതത്വവും ക്ഷേമവും എന്ന XLVI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 8812,07,24,000 രൂപ ഒരു രൂപയായി കുറവുചെയ്യേണ്ടതാണ് (ഓട്ടിസം, സെറിബ്രൽ പാൾസി, ബുദ്ധിമാന്ദ്യം എന്നിവ ബാധിച്ചവരുടെ പരിചരണത്തിനായി കൂടുതൽ സ്ഥാപനങ്ങൾ ആരംഭിക്കാത്തതായി

പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. നജീബ് കാന്തപുരം: സർ, സാമൂഹ്യസുരക്ഷിതത്വവും ക്ഷേമവും എന്ന XLVI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 8812,07,24,000 രൂപ ഒരു രൂപയായി കുറവുചെയ്യേണ്ടതാണ് (അഗതി മന്ദിരങ്ങളുടെ പ്രവർത്തനം മെച്ചപ്പെടുത്താൻ നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. ടി. വി. ഇബ്രാഹിം: സർ, സാമൂഹ്യസുരക്ഷിതത്വവും ക്ഷേമവും എന്ന XLVI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 8812,07,24,000 രൂപ ഒരു രൂപയായി കുറവുചെയ്യേണ്ടതാണ് (വയോജനങ്ങളുടെ സംരക്ഷണം ഉറപ്പാക്കുന്നതിന് നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. യു. എ. ലത്തീഫ്: സർ, സാമൂഹ്യസുരക്ഷിതത്വവും ക്ഷേമവും എന്ന XLVI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള

8812,07,24,000 രൂപ ഒരു രൂപയായി കുറവുചെയ്യേണ്ടതാണ് (നിർഭയ പാർപ്പിട കേന്ദ്രങ്ങളിലെ സൗകര്യങ്ങൾ വർദ്ധിപ്പിക്കുന്നതിന് നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൻ. ഷംസുദ്ദീൻ: സർ, സാമൂഹ്യസുരക്ഷിതത്വവും ക്ഷേമവും എന്ന XLVI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 8812,07,24,000 രൂപ ഒരു രൂപയായി കുറവുചെയ്യേണ്ടതാണ്. (ഭിന്നശേഷിക്കാർക്കുള്ള ക്ഷേമപദ്ധതികൾ വിപുലീകരിക്കാൻ നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. അൻവർ സാദത്ത്: സർ, സാമൂഹ്യസുരക്ഷിതത്വവും ക്ഷേമവും എന്ന XLVI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 8812,07,24,000 രൂപ ഒരു രൂപയായി കുറവുചെയ്യേണ്ടതാണ് (സാമ്പത്തിക പ്രതിസന്ധിയുടെ പേരിൽ സാമൂഹ്യക്ഷേമ പദ്ധതികൾ മരവിപ്പിക്കുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. റോജി എം. ജോൺ: സർ, സാമൂഹ്യസുരക്ഷിതത്വവും ക്ഷേമവും

എന്ന XLVI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 8812,07,24,000 രൂപ ഒരു രൂപയായി കുറവുചെയ്യേണ്ടതാണ് (എൻഡോസ്മെന്റ് പുനരധിവാസപദ്ധതി ഫലപ്രദമായി നടപ്പാക്കുന്നതിൽ പരാജയപ്പെട്ടതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. കെ. ബാബു (തൃപ്പൂണിത്തുറ): സർ, സാമൂഹ്യസുരക്ഷിതത്വവും

ക്ഷേമവും എന്ന XLVI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 8812,07,24,000 രൂപ ഒരു രൂപയായി കുറവുചെയ്യേണ്ടതാണ് (എൻഡോസ്മെന്റ് ഇരകൾക്ക് അഞ്ച് ലക്ഷം രൂപ വീതം നഷ്ടപരിഹാരം അനുവദിക്കണമെന്ന സുപ്രീംകോടതി വിധി നടപ്പാക്കുന്നതിൽ പരാജയപ്പെട്ടതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. തിരുവഞ്ചൂർ രാധാകൃഷ്ണൻ: സർ, സാമൂഹ്യസുരക്ഷിതത്വവും

ക്ഷേമവും എന്ന XLVI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 8812,07,24,000 രൂപ ഒരു രൂപയായി

കുറവുചെയ്യേണ്ടതാണ് (ട്രാൻസ്ജെൻഡർ സമൂഹത്തിന് പൊതുയിടങ്ങളിൽ തുല്യനീതി ഉറപ്പാക്കുന്നതിൽ പരാജയപ്പെട്ടതായും വസ്തുധാരണത്തിന്റെ പേരിൽ പൊതുയിടങ്ങളിൽ അധികേഷപിക്കപ്പെട്ടതായും പറയപ്പെടുന്ന സ്ഥിതിവിശേഷം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. അനൂപ് ജേക്കബ്: സർ, സാമൂഹ്യസുരക്ഷിതത്വവും ക്ഷേമവും എന്ന

XLVI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 8812,07,24,000 രൂപ ഒരു രൂപയായി കുറവുചെയ്യേണ്ടതാണ് (കോവിഡ്-19 മൂലം അനാഥരാക്കപ്പെട്ട കുട്ടികൾക്കുള്ള ധനസഹായം വിതരണം ചെയ്യുന്നതിൽ കാലതാമസം നേരിടുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

സൂചക വെട്ടിക്കുറയ്ക്കൽ

സാമൂഹ്യസുരക്ഷിതത്വവും ക്ഷേമവും എന്ന XLVI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 8812,07,24,000 രൂപയിൽ നിന്ന് നൂറ് രൂപ കുറവുചെയ്യേണ്ടതാണ് (പൊതുവായി ചർച്ച ചെയ്യുന്നതിന്)

എന്ന ഖണ്ഡനോപക്ഷേപം താഴെപ്പറയുന്ന അംഗങ്ങൾ അവതരിപ്പിക്കുന്നു.

1. ശ്രീ. സനീഷ്കുമാർ ജോസഫ്
2. ശ്രീ. എൽദോസ് പി. കുനപ്പിള്ളിൽ
3. ഡോ. മാത്യു കുഴൽനാടൻ

മി. സ്പീക്കർ: ചർച്ചയിൽ പങ്കെടുക്കുന്ന എല്ലാ ബഹുമാനപ്പെട്ട അംഗങ്ങളും സമയപരിധി കർശനമായി പാലിക്കണം.

(ചർച്ച)

(അദ്ധ്യക്ഷവേദിയിൽ പാനൽ ഓഫ് ചെയർമാൻ  
ശ്രീ. എൽദോസ് പി. കുനപ്പിള്ളിൽ)

ശ്രീ. കെ. എം. സച്ചിൻദേവ്: സർ, ഈ ധനാഭ്യർത്ഥനകൾ അംഗീകരിക്കണമെന്ന പ്രമേയത്തെ ഞാൻ പൂർണ്ണമായി പിന്തുണയ്ക്കുകയാണ്. കേരളത്തിലെ സർവ്വമേഖലകളിലും സമഗ്ര വികസനം ലക്ഷ്യംവെച്ചുകൊണ്ടുള്ള പ്രവർത്തനങ്ങളാണ് ഇടതുപക്ഷ ജനാധിപത്യ മുന്നണിയുടെ നേതൃത്വത്തിലുള്ള ഗവൺമെന്റ് നടപ്പിലാക്കി വരുന്നത്. അതിൽ അഭിമാനകരമായ നേട്ടം കൈവരിക്കാൻ സാധിച്ച മേഖലയാണ് നമ്മുടെ വിദ്യാഭ്യാസ രംഗം. കേരളത്തിന്റെ വിദ്യാഭ്യാസമണ്ഡലത്തെ വളരെ പ്രതീക്ഷയോടുകൂടിയാണ് വിദ്യാർത്ഥികളും രക്ഷിതാക്കളും



അധ്യാപകരുമെല്ലാം കാണുന്നത്. കേരളത്തിലെ വിദ്യാഭ്യാസമണ്ഡലത്തിൽ വലിയ മാറ്റമുണ്ടായിരുന്നെന്ന് കക്ഷി-രാഷ്ട്രീയ വ്യത്യാസമില്ലാതെ എല്ലാവരും ഈ കേരളത്തിന്റെ മണ്ണിൽ അംഗീകരിക്കുന്ന കാര്യമാണ്. പൊതുവിദ്യാഭ്യാസരംഗത്ത് നാം കൈവരിച്ച നേട്ടങ്ങൾ എണ്ണിയെണ്ണി പറഞ്ഞാൽ, ഒരായിരം നേട്ടങ്ങൾ ഈ കാലയളവിൽ നമുക്ക് കൈവരിക്കാൻ കഴിഞ്ഞു. വിദ്യാഭ്യാസരംഗത്ത് ഇനിയും ഒട്ടേറെ മുന്നോട്ടുപോകേണ്ടതുണ്ട്. അതിനാവശ്യമായ പ്രവർത്തനപദ്ധതികൾ തയ്യാറാക്കിയാണ് നമ്മുടെ സർക്കാർ മുന്നോട്ടുപോകുന്നത്. വിദ്യാഭ്യാസനേട്ടങ്ങൾ കൈവരിക്കുന്നതിൽ ചരിത്രപരമായ നിരവധി പ്രക്ഷോഭങ്ങൾക്കും പോരാട്ടങ്ങൾക്കും വലിയ പങ്കുണ്ട്. പത്തുവർഷക്കാലയളവിലേയ്ക്ക് തെരഞ്ഞെടുക്കപ്പെട്ട.... അതായത് കഴിഞ്ഞ അഞ്ചുവർഷക്കാലവും തുടർന്ന് രണ്ടാം പിണറായി വിജയൻ സർക്കാർ എന്ന നിലയിൽ തെരഞ്ഞെടുക്കപ്പെട്ട ഈ സർക്കാരും കേരളത്തിൽ നടപ്പാക്കിയ വിദ്യാഭ്യാസരംഗത്തെ വികസനപ്രവർത്തനങ്ങളെ സംബന്ധിച്ച് സംസാരിക്കുന്ന അതേ സന്ദർഭത്തിലാണ് 2011 മുതൽ 2016 വരെയുള്ള കാലയളവിൽ കേരളത്തിന്റെ വിദ്യാഭ്യാസമണ്ഡലത്തെ നാം വിശകലനം ചെയ്യേണ്ടത്. നിയമസഭയിലിരിക്കുന്ന ഞാനുൾപ്പെടുന്ന

നിരവധി അംഗങ്ങൾ ആ കാലയളവിൽ കേരളത്തിലെ വിദ്യാർത്ഥി പ്രസ്ഥാനത്തിന്റെ നേതൃത്വമായി പ്രവർത്തിച്ചവരായിരുന്നു. ബഹുമാനപ്പെട്ട അഴീക്കോട് അംഗം ശ്രീ. കെ. വി. സുമേഷ്, കല്യാശ്ശേരി അംഗം ശ്രീ. എം. വിജിൻ, തിരുവമ്പാടി അംഗം ശ്രീ. ലിന്റോ ജോസഫ്, മാവേലിക്കര അംഗം ശ്രീ. എം. എസ്. അരുൺ കുമാർ ഉൾപ്പെടെയുള്ളവർ അന്ന് വിദ്യാഭ്യാസമണ്ഡലത്തെ സംരക്ഷിക്കാനുള്ള വലിയ പോരാട്ടത്തിന്റെ ഭാഗമായി കേരളത്തിലെ സമരത്തിൽ അണിനിരന്നവരാണ്. ആ ഘട്ടത്തിലാണ് കേരളത്തിന്റെ വിദ്യാഭ്യാസമണ്ഡലത്തെ പൂർണ്ണമായും കച്ചവടവൽക്കരിക്കുകയെന്ന നയം സ്വീകരിച്ചുകൊണ്ട് അക്കാലത്തെ ഉമ്മൻ ചാണ്ടി സർക്കാർ മുന്നോട്ടുപോയത്. കേരളത്തിലെ വിദ്യാഭ്യാസമണ്ഡലത്തിൽ കൈവരിച്ച എല്ലാ നേട്ടങ്ങളെയും തകർക്കുന്ന നിലയിലായിരുന്നു 2011 മുതൽ 2016 വരെയുള്ള കാലയളവിൽ കേരളത്തിലെ സർക്കാർ മുന്നോട്ടുപോയത്. എല്ലാ അർത്ഥത്തിലും പാവപ്പെട്ട വിദ്യാർത്ഥികൾക്ക് ഈ കേരളത്തിന്റെ മണ്ണിൽ വിദ്യാഭ്യാസം ലഭ്യമാക്കാൻ കഴിയാത്ത സ്ഥിതിയിലേയ്ക്ക് സംസ്ഥാനത്തെ മാറ്റിത്തീർത്ത കാലമായിരുന്നു യു.ഡി.എഫ്.-ന്റെ ഭരണകാലമെന്നത് നാം കാണേണ്ടതുണ്ട്. അതോടൊപ്പം

പണമുള്ളവന് പഠിക്കാനുള്ള സൗകര്യവും അല്ലാത്തവന് പഠിക്കാൻ കഴിയാത്ത സ്ഥിതിയുമായിരുന്നു. ഈ നിലയിൽ വിദ്യാഭ്യാസരംഗത്ത് വലിയ പ്രശ്നങ്ങൾ ആ കാലയളവിൽ കാണാൻ കഴിഞ്ഞു. 2011 മുതൽ 2016 വരെയുള്ള കാലയളവിൽ കേരളത്തിലെ വിദ്യാർത്ഥികൾക്ക് പാഠപുസ്തകം ലഭിക്കാതെ വന്നപ്പോൾ വിദ്യാർത്ഥികളാകെ സംസ്ഥാന സർക്കാർ ഓഫീസുകളിലേയ്ക്ക് സമരം നടത്തിയാണ് പാഠപുസ്തകം വേണമെന്നുള്ള ആവശ്യം മുന്നോട്ടുവച്ചത്. പാഠപുസ്തകത്തിനുവേണ്ടി ഈ കേരളത്തിന്റെ സമീപകാല ചരിത്രത്തിൽ ഏറ്റവും വലിയ പ്രക്ഷോഭം നടന്ന കാലമായി ശ്രീ. ഉമ്മൻ ചാണ്ടിയുടെ ഭരണകാലം മാറിയില്ലേ? കേരളത്തിന്റെ വിദ്യാഭ്യാസരംഗത്തെ നേട്ടത്തെ സംബന്ധിച്ച് വളരെ വലിയ രൂപത്തിൽ വിമർശിക്കുന്ന പ്രതിപക്ഷം ഓർക്കേണ്ടത് സൗജന്യ യൂണിഫോമും ഉച്ചക്കഞ്ഞിയുമുൾപ്പെടെയുള്ള പദ്ധതികളെ അട്ടിമറിച്ചവരാണ് പ്രതിപക്ഷം എന്നതാണ്. അവരാണ് കേരളത്തിലെ ഈ നേട്ടങ്ങളെ വിലകുറച്ചുകാണിക്കാനുള്ള സമീപനം സ്വീകരിച്ചുകൊണ്ടിരിക്കുന്നത്. മെറിറ്റ് അട്ടിമറി കേരളത്തിൽ ദൈനംദിനമായി നടന്നുപോയാൽ പ്രശ്നമായി ഞങ്ങൾ ചൂണ്ടിക്കാണിച്ചു. ബഹുമാനപ്പെട്ട ഉമ്മൻ ചാണ്ടി

മുഖ്യമന്ത്രിയായിരുന്ന 2011 മുതൽ 2016 വരെയുള്ള ഭരണകാലത്താണ് വലിയ മെരിറ്റ് അട്ടിമറി കേരളത്തിന്റെ മണ്ണിലുണ്ടായത്. ആ കാലത്താണ് നിർമ്മൽ മാധവ് എന്ന വിദ്യാർത്ഥിയുടെ മെരിറ്റ് അട്ടിമറിച്ചുകൊണ്ട് കോഴിക്കോട് സർക്കാർ വെസ്റ്റ് ഹിൽ എഞ്ചിനീയറിംഗ് കോളേജിൽ പ്രവേശിപ്പിച്ചതിനെതിരെ സമരം നടത്തിയത്. ഏറ്റവും തെറ്റായ നിലയിൽ വിദ്യാഭ്യാസമണ്ഡലത്തെ മാറ്റിയ കാലമായിരുന്നു അത്. പൊതുവിദ്യാലയങ്ങൾ സംരക്ഷിക്കാൻ കഴിയാത്ത കാലമായിരുന്നു. പൊതുവിദ്യാലയങ്ങളെല്ലാം അടച്ചുപൂട്ടുന്ന, ഇടിച്ചുപൊളിക്കുന്ന നിലയിലേയ്ക്ക് 2011 മുതൽ 2016 വരെയുള്ള കാലയളവിൽ കേരളം മാറി. അതിൽനിന്നെല്ലാമാണ് ഇന്ന് നാം കാണുന്ന ഏറ്റവും ശ്രദ്ധേയമായ നേട്ടങ്ങളുടെ നെറുകയിലേയ്ക്ക് കേരളം മാറിയിട്ടുള്ളത്. ആദിവാസി മേഖലയിലെയും അട്ടപ്പാടി കോളനിയിലെയും പ്രശ്നങ്ങളെ സംബന്ധിച്ച് ഇന്ന് രാവിലെ അടിയന്തരപ്രമേയത്തിന്റെ ഭാഗമായി ഇവിടെ സൂചിപ്പിക്കുകയുണ്ടായി. വലിയ വാചാലതയോടുകൂടി പ്രതിപക്ഷമാകെ സഭാതളത്തിലിറങ്ങി ബഹളം വച്ച് നാടകങ്ങൾ സൃഷ്ടിച്ചു. അടിയന്തരപ്രമേയത്തിന്റെ ഭാഗമായി ആദിവാസി പ്രശ്നങ്ങളും

പിന്നോക്കമേഖലകളിലെ പ്രശ്നങ്ങളും ചർച്ച ചെയ്യുന്ന സന്ദർഭത്തിൽ ആദിവാസി ജനവിഭാഗങ്ങൾക്കിടയിൽ ശ്രദ്ധേയമായ പ്രവർത്തനങ്ങൾക്ക് നേതൃത്വം കൊടുക്കുന്ന സർക്കാരാണിതെന്നത് കേരള സർക്കാരിന് അഭിമാനത്തോടുകൂടി പറയാൻ കഴിയും. അട്ടപ്പാടി സമ്പൂർണ്ണ ആദിവാസി സാക്ഷരതാ പദ്ധതി 138 ഊരുകളിൽ നടപ്പിലാക്കിയത് സഖാവ് പിണറായി വിജയന്റെ നേതൃത്വത്തിലുള്ള സർക്കാരാണ് തിരിച്ചറിയാൻ കഴിയണം. പഠനവിടവ് നികത്തുന്നതിനുവേണ്ടി ആദിവാസി ഊരുകളിൽ 'ഊരവിദ്യാ കേന്ദ്രം' പദ്ധതിയാരംഭിച്ചു. പ്രസ്തുത പദ്ധതി പ്രകാരം ബഹുഭൂരിപക്ഷം വരുന്ന ആദിവാസി ഊരുകളിലും പ്രത്യേകമായി വിദ്യാകേന്ദ്രങ്ങളുണ്ടാക്കി ആദിവാസി വിദ്യാർത്ഥികളുടെ പഠനപ്രവർത്തനങ്ങൾ ഏകോപിപ്പിക്കാനുള്ള നടപടികളുമായി മുന്നോട്ടുപോകുകയാണ്. വയനാട് സമ്പൂർണ്ണ ആദിവാസി സാക്ഷരതാ പദ്ധതി വഴി 12633 പേരെ സാക്ഷരരാക്കി മാറ്റിയത് സഖാവ് പിണറായി വിജയൻ സർക്കാരിന്റെ കാലത്താണ്. ആദിവാസി മേഖലയിലെ വിദ്യാഭ്യാസ പ്രവർത്തനങ്ങൾ ശക്തമായ നിലയിൽ ഏറ്റെടുക്കുന്ന കാലമായി മാറുന്നു. ചില സമരങ്ങളുടെ ഭാഗമായുണ്ടായ പ്രശ്നങ്ങളിൽ വലിയ ആരോപണങ്ങൾ വന്നു. വയനാട്ടിലുണ്ടായ സമരത്തെത്തുടർന്ന്

കേരളത്തിലെ ഏറ്റവും പ്രബലമായ വിദ്യാർത്ഥി പ്രസ്ഥാനത്തെ മോശമാക്കിക്കൊണ്ടുള്ള കോലാഹലങ്ങൾ നിയമസഭയിൽ പ്രതിപക്ഷം സംഘടിപ്പിക്കുകയുണ്ടായി. അക്രമത്തെ സംബന്ധിച്ചാണ് പ്രസംഗിക്കുന്നത്. അതുസംബന്ധിച്ച് പ്രസംഗിക്കാൻ കേരളത്തിലെ കോൺഗ്രസ്സിനോ യു.ഡി.എഫ്.-നോ മുസ്ലീം ലീഗിനോ അവകാശമെന്താണെന്ന് ഞങ്ങൾക്കാർക്കും മനസ്സിലാകുന്നില്ല. കേരളത്തിൽ ഏറ്റവുമധികം വിദ്യാർത്ഥി പ്രവർത്തകരെ അറിഞ്ഞുവീഴ്ന്നത് കോൺഗ്രസ്സല്ലേ? എസ്.എഫ്.ഐ. പ്രവർത്തകരായിരുന്ന പതിനൊന്ന് പേരെയാണ് വിവിധ കാലയളവിൽ കെ.എസ്.യു.-വും യൂത്ത് കോൺഗ്രസ്സും ഐ.എൻ.ടി.യു.സി.-യുമുൾപ്പെടെയുള്ള ഇവിടത്തെ വലതുപക്ഷവും വർഗ്ഗീയ മതതീവ്രവാദ ശക്തികളും ചേർന്ന് കേരളത്തിന്റെ കാമ്പസിനകത്തും പുറത്തുമിട്ട് അരംകൊല ചെയ്തിട്ടുള്ളത്. 1974-ൽ തലശ്ശേരി ബ്രണ്ണൻ കോളേജിലെ അഷ്റഫിനെ കൊലപ്പെടുത്തി. 1977-ൽ പന്തളം എൻ.എസ്.എസ്. കോളേജിൽ ജി. ഭൂവനേശനെ കൊലപ്പെടുത്തി. 1979-ൽ തൃപ്പൂണിത്തുറ ആയുർവേദ കോളേജിലെ വിദ്യാർത്ഥി സഖാവ് പി. കെ. രാജനെ കൊലപ്പെടുത്തി. 1982-ൽ കാത്തലിക് കോളേജിലെ

വിദ്യാർത്ഥി സി. വി. ജോസിനെ കെ.എസ്.യു.-ക്കാർ കൂത്തിക്കൊലപ്പെടുത്തി. ആ കൊലപാതകത്തിൽ സാക്ഷിയായിരുന്ന എം. എസ്. പ്രസാദിനെ 1984-ൽ കൊലപ്പെടുത്തി. 1988-ൽ മണ്ണാർക്കാട്ടെ സാബു, 1992-ൽ സഖാവ് കൊച്ചനിയൻ, ജോബി ആൻഡ്രൂസ്, 2012-ൽ അനീഷ് രാജൻ, 2022 ജനുവരി മാസം പത്താം തീയതി നമ്മളെല്ലാവരും ഈ സഭയുടെ ഭാഗമായി പൊതുപ്രവർത്തനം നടത്തിക്കൊണ്ടിരിക്കുന്ന സന്ദർഭത്തിൽ, ഇടുക്കി പൈനാവ് എഞ്ചിനീയറിംഗ് കോളേജിലെ വിദ്യാർത്ഥി സഖാവ് ധീരജിനെ അവിടെ തെരഞ്ഞെടുപ്പ് പ്രവർത്തനത്തിന്റെ ഭാഗമായി കാമ്പസിനകത്തേയ്ക്ക് ഇറച്ചുകയറിയ യൂത്ത് കോൺഗ്രസ്സ് നരാധമന്മാർ കാമ്പസിനകത്തുവെച്ച് ഭീകരമാംവിധം കൂത്തിക്കൊലപ്പെടുത്തി. ഈ പതിനൊന്ന് പേരെ കേരളത്തിലെ കാമ്പസുകൾക്കകത്തും പുറത്തുമിട്ട് വെട്ടിപ്പിളർന്ന കോൺഗ്രസ്സാണ് കേരളത്തിലെ അക്രമ രാഷ്ട്രീയത്തെ സംബന്ധിച്ച് സംസാരിക്കാൻ വരുന്നത്. കേരളത്തിലെ സർക്കാരിനെ ദുർബ്ബലപ്പെടുത്തുക, കേരളത്തിലെ മുഖ്യമന്ത്രിയെ വലിയ രൂപത്തിൽ ആക്രമിക്കുക എന്നതാണ് യു.ഡി.എഫ്.-ന്റെ പദ്ധതി. കഴിഞ്ഞ ദിവസമാണ് നിയമസഭയിൽ ഒരു

വലിയ പഠനക്ലാസ് നടന്നത്. അതിന്റെ ഭാഗമായി മുഖ്യമന്ത്രിയെയും അദ്ദേഹത്തിന്റെ മകളെക്കുറിച്ചും ഒരു ബഹുമാനപ്പെട്ട അംഗം ചില ആരോപണങ്ങൾ ഉന്നയിച്ചു. അദ്ദേഹം ഇവിടെ സത്യസന്ധതയെയും ധർമ്മികതയെയും വിശ്വാസ്യതയെയുംകുറിച്ച് വാതോരാതെ പ്രസംഗിച്ചു. എന്നാൽ ആരോപണങ്ങൾ ഉന്നയിച്ച അംഗത്തെ സംബന്ധിച്ച് അന്വേഷിച്ചപ്പോഴാണ് ഞങ്ങൾക്ക് ഒരു കാര്യം മനസ്സിലായത്. 1992-94 കാലയളവിൽ കോതമംഗലം എം.എ. കോളേജിൽ രജിസ്റ്റർ നമ്പർ 35769 പ്രകാരം പഠിച്ചിരുന്ന ബഹുമാനപ്പെട്ട അംഗം പരീക്ഷയിൽ ക്രമക്കേട് നടത്തിയതിന്റെ ഭാഗമായി 1995 ഏപ്രിലിനുമുമ്പുള്ള എല്ലാ പരീക്ഷകളിൽനിന്നും സർവ്വകലാശാല പരീക്ഷകളിൽനിന്നും അദ്ദേഹത്തെ ഡീബാർ ചെയ്തിരുന്നുവെന്നത് സത്യസന്ധമായ കാര്യമാണ്. അദ്ദേഹത്തിന്റെ പേര് ഞാനിവിടെ പരാമർശിക്കുന്നില്ല.

മി. ചെയർമാൻ: സമയം അവസാനിച്ചു. പ്രസംഗം

അവസാനിപ്പിക്കണം.

ശ്രീ. കെ. എം. സച്ചിൻദേവ്: സർ, വിശ്വാസ്യതയെയും

ധർമ്മികതയെയും കുറിച്ച് പ്രസംഗിക്കുന്നവർ സ്വന്തം ജീവിതത്തിന്റെ



ഭാഗമായി ഉയർത്തിപ്പിടിക്കുന്ന വിശ്വാസം സംബന്ധിച്ച്

പരിശോധിക്കണമെന്നുകൂടി സൂചിപ്പിച്ചുകൊണ്ട് ഈ ധനാഭ്യർത്ഥനകളെ അനുകൂലിച്ചുകൊണ്ട് നിർത്തുന്നു.

ശ്രീ. സനീഷ്കുമാർ ജോസഫ്: സർ, ഞാൻ ഈ ധനാഭ്യർത്ഥനകളെ എതിർക്കുകയാണ്. കോവിഡ് രണ്ടാം തരംഗത്തിലെ അടച്ചിടലുകളും അത് സൃഷ്ടിച്ച ആഘാതവുമ്പേരി മൂന്നാം തരംഗ കാലത്ത് പ്രതിസന്ധികൾ തരണം ചെയ്ത് എസ്.എസ്.എൽ.സി., പ്ലസ് ടു പരീക്ഷ വിജയിച്ച എല്ലാ വിദ്യാർത്ഥികളെയും ഞാൻ അഭിനന്ദിക്കുന്നു. രണ്ട് വിദ്യാഭ്യാസ വകുപ്പുമന്ത്രിമാർ ഒരേസമയം കൈകാര്യം ചെയ്തിട്ടും ഭാഗികമായിപ്പോലും സംതുപ്തമല്ലാതെയാണ് കേരളത്തിലെ വിദ്യാഭ്യാസ വകുപ്പ് മുന്നോട്ടുപോകുന്നത്. ഇത്തവണയും എസ്.എസ്.എൽ.സി. പരീക്ഷയിലെ വിജയശതമാനം തൊണ്ണൂറ്റിയൊമ്പതിന് മുകളിലായെങ്കിലും 'എ' പ്ലസ് നേടിയവരുടെ എണ്ണം മൂന്നിലൊന്നായി കുറഞ്ഞു. ഫലം വന്നതോടെ പ്ലസ് വൺ പ്രവേശനവുമായി ബന്ധപ്പെട്ട വേവലാതി തുടങ്ങിയിരിക്കുന്നു. ആഗ്രഹിക്കുന്ന എല്ലാവർക്കും പ്രവേശനം ലഭിക്കുമെന്ന് ബഹുമാനപ്പെട്ട മന്ത്രി വ്യക്തമാക്കിയിട്ടുണ്ടെങ്കിലും മുൻ വർഷത്തെ അനുഭവം രക്ഷിതാക്കളെ

ആശങ്കപ്പെടുത്തുന്നു. ശരിയായ പഠനം നടത്തി കൂടുതൽ അപേക്ഷകരുള്ള ജില്ലകളിൽ കൂടുതൽ കോഴ്സും ബാച്ചും അനുവദിക്കുകയാണ് വേണ്ടത്. ജില്ലകളിൽത്തന്നെ മേഖലാതലത്തിലുള്ള സത്തുലിതത്വവും ഉറപ്പാക്കണം. കഴിഞ്ഞ വർഷത്തെ എസ്.എസ്.എൽ.സി. ഫലം ദേശീയ തമാശയാണെന്ന് വിദ്യാഭ്യാസ വകുപ്പുമന്ത്രി നടത്തിയ പ്രസ്താവന കോവിഡ് കാലത്ത് പ്രതിസന്ധികളെ അതിജീവിച്ച് കഷ്ടപ്പെട്ട് പഠിച്ച് മികച്ച വിജയം നേടിയ വിദ്യാർത്ഥികളെ അവഹേളിക്കലാണ്. ഇത് പ്രതിഷേധാർഹമാണ്. പ്ലസ് ടു വിജയശതമാനവും മുൻ വർഷത്തെക്കാൾ കുറവാണ്. പൊതുവിദ്യാഭ്യാസ മേഖലയെ തകർക്കുന്ന സമീപനമാണ് സർക്കാർ സ്വീകരിക്കുന്നത്. ഈ വർഷം ഒന്നാം ക്ലാസ്സിൽ 45573 കുട്ടികളുടെ കുറവാണുണ്ടായത്. സർക്കാർ സ്കൂളുകളിൽ 8136 അധ്യാപക തസ്തികകൾ ഒഴിഞ്ഞുകിടക്കുകയാണ്. സ്കൂൾ തുറക്കുന്നതിനുമുമ്പ് അധ്യാപകരെ നിയമിക്കുമെന്ന് ബഹുമാനപ്പെട്ട മുഖ്യമന്ത്രി ഒരു വർഷം മുമ്പ് ഈ സഭയിൽ പറഞ്ഞിട്ടും ഒന്നും നടന്നില്ല. അധ്യാപകരെ നിയമിക്കാനോ നിയമനം അംഗീകരിക്കാനോ സർക്കാർ തയ്യാറാകുന്നില്ല. ഭിന്നശേഷി അധ്യാപക നിയമനം സംബന്ധിച്ച കോടതി വിധിയുടെ മറവിൽ അപ്രഖ്യാപിത നിയമന നിരോധനമാണ് ഇവിടെ

നടക്കുന്നത്. സി.പി.ഐ.(എം.) ജില്ലാ സെക്രട്ടറിയുടെ മകൻ നിയമനം ഉറപ്പിക്കുന്നതിനായി വയനാട് ജില്ലയിലെ തരുവണ ഗവൺമെന്റ് യു. പി. സ്കൂളിൽനിന്ന്, ആറാം പ്രവൃത്തി ദിവസം ടി.സി. നൽകാൻ പാടില്ലെന്ന ഉത്തരവ് നിലനിൽക്കെ, വിദ്യാഭ്യാസ വകുപ്പിന്റെ 'സമ്പൂർണ്ണ' വെബ്സൈറ്റ് റീസെറ്റ് ചെയ്ത് എയ്ഡഡ് സ്കൂളിലേക്ക് ടി. സി. നൽകി പൊതുവിദ്യാഭ്യാസത്തെ തകർക്കാൻ കൂട്ടുനിൽക്കുന്നതും ഈ സർക്കാരാണ്. ഏഴാം ക്ലാസ്സിലെ സാമൂഹ്യശാസ്ത്രം പുസ്തകത്തിലെ 'നവകേരള സൃഷ്ടിക്കായി' എന്ന അദ്ധ്യായത്തിൽ ചാവറയച്ചനെ ഒഴിവാക്കിയ നടപടി പ്രതിഷേധാർഹമാണ്. 'പള്ളിക്കൊരു പള്ളിക്കൂടം' എന്ന മുദ്രാവാക്യം സ്വീകരിച്ചുകൊണ്ട് ഒട്ടേറെ വിദ്യാഭ്യാസ സ്ഥാപനങ്ങൾ സ്ഥാപിക്കുകയും ജാതിമതഭേദം കൂടാതെയെല്ലാവർക്കും പഠിക്കാൻ അവസരം നൽകുകയും ചെയ്തതുമാത്രം കേരളത്തിലെ ദുർബ്ബല വിഭാഗത്തിനുമായ നേട്ടങ്ങൾ വിവരണാതീതമാണ്. കേരളത്തിലെ നവോത്ഥാന നായകരിൽ പ്രഥമഗണനീയനായിരുന്നു ചാവറയച്ചൻ. രാഷ്ട്രീയലക്ഷ്യത്തോടുകൂടി, ഖാദർ കമ്മീഷന്റെ പേരുപറഞ്ഞ് ഹൈസ്കൂൾ-പ്ലസ് ടു ലയനം നടപ്പിലാക്കി ഹയർ സെക്കണ്ടറി മേഖലയുടെ ഗുണനിലവാരം തകർക്കാനാണ് സർക്കാർ

ശ്രമിക്കുന്നത്. പങ്കാളിത്ത പെൻഷൻ പിൻവലിക്കുമെന്ന്

പ്രകടനപത്രികയിൽ പറഞ്ഞതും വെറും വാക്കായി. ജൂനിയർ അധ്യാപകരെ

അഞ്ചുവർഷം പൂർത്തിയാകുന്ന മുറയ്ക്ക് സീനിയർ ആക്കാമെന്ന മുൻ ഉമ്മൻ

ചാണ്ടി സർക്കാരിന്റെ തീരുമാനം ഈ സർക്കാർ നടപ്പിലാക്കാത്തത്

വഞ്ചനയാണ്. ഇതുതിരുത്താൻ സർക്കാർ തയ്യാറാകണം. പുതിയ അധ്യയന

വർഷം കേരളം കേൾക്കുന്ന വാർത്തകൾ ആശങ്കയുണ്ടാക്കുന്നതാണ്.

അങ്കണവാടികളിലും സ്കൂളുകളിലും സൂക്ഷ്മശ്രദ്ധയോടും

ശുചിത്വത്തോടുകൂടിയുമാണ് ഭക്ഷണം തയ്യാറാക്കി കുട്ടികൾക്ക് നൽകേണ്ടത്.

കൊല്ലം ജില്ലയിലെ കൊട്ടാരക്കര-കല്ലുവാതുക്കൽ അങ്കണവാടി,

തിരുവനന്തപുരം ജില്ലയിലെ വിഴിഞ്ഞം-ഉച്ചക്കട എൽ.പി. സ്കൂൾ, കായംകുളം

ടൗൺ യു.പി.എസ്. എന്നിവിടങ്ങളിലെ കുട്ടികൾക്ക് ഭക്ഷ്യ

വിഷബാധയുണ്ടായ സംഭവത്തിൽ ഗൗരവശ്രദ്ധയും അടിയന്തര നടപടികളും

ആവശ്യപ്പെടുകയാണ്. തിരുവനന്തപുരത്ത് കുട്ടികൾക്കൊപ്പം ഭക്ഷണം

കഴിക്കാൻ പോയ മന്ത്രിക്ക് ലഭിച്ചത് മുടിയാണ്. വീടുകളിലെന്നപോലെ

സ്കൂളുകളിലും വൃത്തിയുള്ള സുരക്ഷിത ഭക്ഷണമാണ് കുട്ടികൾക്ക്

ലഭിക്കുന്നതെന്ന രക്ഷിതാക്കളുടെ വിശ്വാസത്തിന് മങ്ങലേൽപ്പിക്കുന്നതാണ്

ഈ സംഭവങ്ങൾ. ഇത് ആവർത്തിക്കാതിരിക്കാനുള്ള നടപടി സർക്കാർ സ്വീകരിക്കണം. രാജ്യാന്തര നിലവാരമെന്ന് കേൾക്കുമ്പോൾ ആശങ്കയാണ്. മൂന്നുകോടി എഴുപത്തിയഞ്ച് ലക്ഷം രൂപ ചെലവഴിച്ച് നിർമ്മിച്ച ചെമ്പുച്ചിറ ഗവൺമെന്റ് ഹയർ സെക്കണ്ടറി സ്കൂൾ കെട്ടിടം തകർന്നുവീണു. മുൻ വിദ്യാഭ്യാസ വകുപ്പുമന്ത്രിയുടെ മണ്ഡലത്തിൽ ബഹുമാനപ്പെട്ട മുഖ്യമന്ത്രി ഉദ്ഘാടനം ചെയ്ത സ്കൂളിലാണ് ഈ ദുർഗതി ഉണ്ടായിരിക്കുന്നത്. വലിയ അഴിമതിയാണ് കെട്ടിടനിർമ്മാണങ്ങളുടെ പേരിൽ നടന്നുകൊണ്ടിരിക്കുന്നത്.

വാക്കുകൾകൊണ്ടുമാത്രം പ്രവാസി ക്ഷേമം നടത്തുന്ന സർക്കാരാണ് കേരളം ഭരിക്കുന്നത്. കോവിഡ് കാലത്ത് വൈകുന്നേരങ്ങളിൽ നടന്ന വാർത്താ സമ്മേളനങ്ങളിൽ ബഹുമാനപ്പെട്ട മുഖ്യമന്ത്രി വാചാലനായത് പ്രവാസികളെക്കുറിച്ചാണ്. എന്തെല്ലാം പദ്ധതികളായിരുന്നു അദ്ദേഹം പ്രഖ്യാപിച്ചത്; ഉപദേശകർ എഴുതിനൽകുന്ന പ്രവാസി ക്ഷേമ പദ്ധതികൾ വള്ളിപ്പള്ളി തെറ്റാതെ വായിച്ച് അദ്ദേഹം നല്ലൊരു വാർത്താ വായനക്കാരനാണെന്ന് തെളിയിച്ചതല്ലാതെ എന്ത് ഗുണമാണുണ്ടായത്? കോവിഡ് കാലത്ത് ജോലി നഷ്ടപ്പെട്ട് നാട്ടിലെത്തിയ പ്രവാസികൾക്ക് ക്യാരന്റേൻ സൗകര്യം നൽകുന്നതിന് പണം ഈടാക്കാനല്ലേ

തീരുമാനിച്ചത്. തൊഴിൽ നഷ്ടപ്പെട്ട് നാട്ടിലേയ്ക്ക് മടങ്ങുന്നവർക്ക് അടുത്ത ജോലി ലഭിക്കുന്നതുവരെ പരമാവധി 6 മാസത്തെ ശമ്പളം നൽകുമെന്ന് 2016-ൽ പ്രഖ്യാപിച്ചു. എത്ര പ്രവാസികൾക്ക് ഇതിന്റെ ഗുണം ലഭിച്ചു? ജയിലിൽ കഴിയുന്ന മലയാളികൾക്ക് നിയമസഹായം നൽകാൻ അഭിഭാഷക പാനലിന്റെ സേവനം ലഭ്യമാക്കുമെന്നുള്ള പ്രഖ്യാപനം എവിടെയെത്തി. ഗൾഫിൽവെച്ച് അസുഖം ബാധിച്ചവരെ അടിയന്തര ചികിത്സയ്ക്ക് നാട്ടിലെത്തിക്കാൻ പ്രത്യേക സൗകര്യമൊരുക്കുമെന്ന് പ്രഖ്യാപിച്ചതും 2016-ലാണ്. 2022 എത്തുമ്പോഴും മരിച്ച പ്രവാസികളുടെ മൃതദേഹംപോലും നാട്ടിലെത്തിക്കാൻ കഴിയാതെ മനസ്സാക്ഷി മരവിച്ച ഒരു സർക്കാരായി മാറി. തിരുവനന്തപുരം നെടുമങ്ങാട് സ്വദേശി എബിന് തന്റെ അച്ഛന്റെ മൃതദേഹം നാട്ടിലെത്തിക്കുന്നതിന് പ്രവാസി വ്യവസായിയെ സമീപിക്കേണ്ട ഗതികേടാണുണ്ടായത്. ലോക കേരളത്തിന് നേതൃത്വം കൊടുക്കാനെന്ന് പറഞ്ഞ് വർഷംതോറും കോടിക്കണക്കിന് രൂപ ചെലവഴിക്കുന്ന ലോക കേരള സഭയുടെ മൂന്നാം എഡിഷൻ കഴിഞ്ഞപ്പോഴും എടുത്തുപറയാൻ ഒരു നേട്ടമെങ്കിലുമുണ്ടോ? തൊഴിൽ നഷ്ടമായി മടങ്ങിയെത്തുന്ന പ്രവാസികൾക്കായി 2020-ൽ പ്രഖ്യാപിച്ച 'ഡ്രീം കേരള' പദ്ധതികൊണ്ട്

എന്ത് നേട്ടമാണുണ്ടായത്? ആന്തരിക വ്യവസായം തുടങ്ങി നാട്ടിൽ നിലയുറപ്പിക്കാൻ ശ്രമിച്ച സാജനെന്ന് വ്യവസായിയെ എങ്ങനെയാണ് ഈ സർക്കാർ കൈകാര്യം ചെയ്തതെന്ന് നാട്ടിലെല്ലാവർക്കുമറിയാം. നിൽക്കക്കള്ളിയില്ലാതെ ആത്മഹത്യ ചെയ്ത സാജനെ മരണശേഷവും പിന്തുടർന്ന് വേട്ടയാടിയതും ഈ സർക്കാരിന്റെ ഭാഗമായുള്ളവരല്ലേ. പ്രവാസിയുടെ ആശ്രയകേന്ദ്രമായി മാറേണ്ട നോർക്കയുടെ പ്രവർത്തനംപോലും സുഗമമായി കൊണ്ടുപോകാൻ കഴിയാത്ത സർക്കാരാണിത്.

രണ്ട് പതിറ്റാണ്ടുമുൻ്റെ ആകാശത്തുനിന്ന് എൻഡോസൾഫാനെന്ന് കീടനാശിനി തളിച്ചതിന്റെ ദുരന്തം ഇന്നും അനുഭവിക്കുന്നവരാണ് കാസർഗോഡ് ജില്ലയിലെ എൻഡോസൾഫാൻ ദുരിതബാധിതർ. നിരന്തരമായ ഓർമ്മപ്പെടുത്തലുകളുണ്ടായിട്ടും ഇവരുടെ ജീവിതവും ആരോഗ്യ സംരക്ഷണവും സർക്കാരിന്റെ പരിഗണനയിൽപ്പോലും വരുന്നില്ല. 28 വർഷമായി തുടരുന്ന ദുരന്തത്തിനൊടുവിലാണ് പനത്തടി പഞ്ചായത്തിലെ ഓട്ടമല ചാമുണ്ടിക്കുന്നിൽ വിമലാകുമാരി എന്ന അമ്മ 28-കാരിയായ മകൾ രേഷ്മയെ കൊന്നശേഷം തൂങ്ങിമരിച്ചത്. ദുരന്തബാധിതരുടെ പട്ടികയിൽപ്പെട്ട

ആളാണ് രേഷ്മ. മാനസിക ഭിന്നശേഷിയുള്ള ആ അമ്മയും മകളും ഇത്രയും വർഷം അനുഭവിച്ച സംഘർഷങ്ങൾ ഉറപ്പിക്കാവുന്നതിലുമപ്പുറമാണ്. ആ വീട്ടിലെ അനുഭവംതന്നെയാണ് കാസർഗോഡ് ജില്ലയിലെ ഭൂരിപക്ഷം എൻഡോസൾഫാൻ ബാധിതരുടേതും. ഇത്തരം ദുർഭാഗ്യകരമായ സംഭവം നടന്നിട്ടും അതിന്റെ ഗൗരവം അധികൃതരുടെ ഭാഗത്തുനിന്നുമുണ്ടായിട്ടില്ല. ഇപ്പോഴും ഇരകൾക്കുള്ള ധനസഹായം എങ്ങനെ കൊടുക്കാതിരിക്കാമെന്നാണ് ശ്രമം. എൻഡോസൾഫാൻ ഇരകൾക്ക് നഷ്ടപരിഹാരവും വൈദ്യസഹായവും നൽകുന്നതിൽ പരാജയപ്പെട്ടെന്ന് ബഹുമാനപ്പെട്ട സുപ്രീംകോടതിതന്നെ സംസ്ഥാന സർക്കാരിനെ വിമർശിച്ച ഭയനീയ സാഹചര്യമാണുള്ളത്. കിടപ്പുരോഗികളെയും ശാരീരിക-മാനസിക വെല്ലുവിളികളെയും നേരിടുന്നവരെ പരിചരിക്കുന്നവർക്കുള്ള പ്രതിമാസ ധനസഹായ പദ്ധതിയായ "ആശ്വാസകിരണം പദ്ധതി" മുടങ്ങിയിട്ട് 6 മാസമായി. പ്രസ്തുത ധനസഹായം വർദ്ധിപ്പിക്കുന്നതിനും മുടക്കമില്ലാതെ നൽകുന്നതിനുമുള്ള നടപടി സ്വീകരിക്കണം.

ഇന്ത്യയുടെ അഭിമാനവും മലയാളിയുമായ ശ്രീമതി പി. ടി. ഉഷ രാജ്യസഭയിലെത്തുന്നത് ഇന്ത്യൻ കായിക വേദിക്ക് പ്രത്യേകിച്ച്



അത് ലറ്റിക്സിന് ലഭിക്കുന്ന അംഗീകാരവും ആദരവുമാണ്. എന്നാൽ രോഗാതുരമായ മനസ്സുള്ള ചിലർക്ക് ഇതൊക്കെ ആക്ഷേപമാണ്. ശ്രീമതി പി. ടി. ഉഷയ്ക്കും ശ്രീമതി കെ. കെ. രമയ്ക്കുമെല്ലാം കിട്ടുന്ന അംഗീകാരം ഇവരെ അലോസരപ്പെടുത്തുന്നു. എന്തായാലും ബഹുമാനപ്പെട്ട ആരോഗ്യ വകുപ്പുമന്ത്രി പറഞ്ഞതുപോലെ, ഇതിനൊക്കെ കൃത്യമായ ചികിത്സയുണ്ട് എന്ന് ആശ്വാസകരമാണ്. എന്റെ നിയോജകമണ്ഡലത്തിൽ കിഫ്ബി വഴി നടപ്പാക്കിയ ഇൻഡോർ സ്റ്റേഡിയത്തിന്റെ പ്രവൃത്തി പൂർത്തീകരിക്കുന്നതിന് നടപടി സ്വീകരിക്കണമെന്നും കൂടി പറഞ്ഞുകൊണ്ട്, ഈ ധനാഭ്യർത്ഥനകളെ ഒരിക്കൽക്കൂടി എതിർത്തുകൊണ്ട് ഞാനെന്റെ വാക്കുകൾ അവസാനിപ്പിക്കുന്നു.

ശ്രീ. വി. ശശി: സർ, ഞാൻ ഈ ധനാഭ്യർത്ഥനകളെ പിന്താങ്ങുന്നു.

ഇന്ന് കാണുന്ന കേരളത്തെ വാർത്തേടുത്തതിൽ വിദ്യാഭ്യാസ മേഖലയിലുണ്ടായിട്ടുള്ള ഇടപെടലുകൾക്ക് വളരെയേറെ പ്രാധാന്യമുണ്ടെന്ന് നമുക്കെല്ലാവർക്കും അറിയാവുന്ന കാര്യമാണ്. നവോത്ഥാന മുന്നേറ്റങ്ങളുടെ തുടക്കംതന്നെ വിദ്യാഭ്യാസവുമായി ബന്ധപ്പെട്ട വിഷയത്തെ കേന്ദ്രീകരിച്ചായിരുന്നു. അതിനെത്തുടർന്നാണ് സൗജന്യവും

സാർവ്വത്രികവുമായ വിദ്യാഭ്യാസത്തിനായുള്ള സമര മുന്നേറ്റങ്ങൾ നമ്മുടെ നാട്ടിൽ നടന്നത്. അവ മുന്നോട്ടുവച്ച ആശയങ്ങളുടെ സാക്ഷാത്കാരമാണ് വിദ്യാഭ്യാസ ബില്ലിലൂടെ ഐക്യകേരളത്തിലെ ആദ്യത്തെ കമ്മ്യൂണിസ്റ്റ് സർക്കാർ നടപ്പാക്കിയത്. ആ വിദ്യാഭ്യാസ ബിൽ പാകിയ അടിത്തറയിലാണ് ആഗോള ശ്രദ്ധയാകർഷിക്കുന്ന വിധത്തിൽ കേരളത്തിലെ വിദ്യാഭ്യാസ മേഖല വളർന്നത്. ഇന്ന് ലോക ശ്രദ്ധയാർജ്ജിച്ച കേരള വികസന മാതൃകയുടെ സുപ്രധാന ഘടകമായി പൊതുവിദ്യാഭ്യാസം അംഗീകരിക്കപ്പെടുന്നതും അതുകൊണ്ടാണ്.

കാലത്തിനനുസൃതമായ മറ്റൊരു മുന്നേറ്റമാണ് കഴിഞ്ഞ സർക്കാരിന്റെ കാലത്ത് പൊതുവിദ്യാഭ്യാസ രംഗത്തുണ്ടായത്. പൊതുവിദ്യാഭ്യാസ സംരക്ഷണ യജ്ഞം വിപ്ലവകരമായ മാറ്റങ്ങളാണ് പൊതുവിദ്യാഭ്യാസ രംഗത്ത് സൃഷ്ടിച്ചത്. വിദ്യാലയങ്ങളുടെ ഭൗതിക സൗകര്യങ്ങളിലും പഠന മികവിലും അഭൂതപൂർവ്വമായ കുതിച്ചുചാട്ടമാണുണ്ടായത്. പൊതുവിദ്യാലയങ്ങൾ അന്താരാഷ്ട്ര നിലവാരത്തിലേയ്ക്കുയർന്നു. 'നീതി ആയോഗ്', സ്കൂൾ വിദ്യാഭ്യാസ ഗുണനിലവാര സൂചികയിൽ കേരളത്തിന് ഒന്നാം സ്ഥാനം, ഭാരത സർക്കാർ തയ്യാറാക്കിയ performance grading

index-ൽ കേരളം ഒന്നാം സ്ഥാനം, ഭൗതിക സൗകര്യ വികസനത്തിൽ നാളിതുവരെയില്ലാത്ത മുന്നേറ്റം, 2,309 കോടി രൂപയുടെ കിഫ്ബി ധനഹായത്തോടെ 973 സ്കൂളുകൾക്ക് ആധുനിക രീതിയിലുള്ള കെട്ടിടങ്ങൾ, പ്ലാൻ ഫണ്ടിലൂടെ 1,375 കോടി രൂപ ചെലവിൽ 1100 വിദ്യാലയങ്ങൾക്ക് ഭൗതിക സൗകര്യ വികസനം, ജനപ്രതിനിധികളുടെ ആസ്തി വികസന ഫണ്ടും തദ്ദേശസ്വയംഭരണ സ്ഥാപനങ്ങളുടെ ഫണ്ടും മറ്റ് ഫണ്ടുകളും വിനിയോഗിച്ച് നിർമ്മിച്ച ആധുനിക രീതിയിലുള്ള സ്കൂൾ കെട്ടിടങ്ങൾ, വിദ്യാലയങ്ങളിൽ ജൈവ വൈവിധ്യ പാർക്കുകൾ, എല്ലാ വിദ്യാലയങ്ങളും ഹൈടെക്, 8 മുതൽ 12 വരെയുള്ള എല്ലാ ക്ലാസ്സുകളിലും ഹൈടെക്, എല്ലാ സ്കൂൾ കുട്ടികൾക്കും പ്രാപ്യത ഉറപ്പാക്കിക്കൊണ്ട് ഡിജിറ്റൽ ക്ലാസ് നടത്തിയ ഇന്ത്യയിലെ ഏക സംസ്ഥാനം, പഠന പിന്തുണ ആവശ്യമുള്ള കുട്ടികൾക്ക് വൈവിധ്യമാർന്ന പദ്ധതികൾ, ഭാഷാശാസ്ത്രം, സാമൂഹികശാസ്ത്രം, ഗണിതം എന്നിവയ്ക്ക് പ്രത്യേക പഠന പരിശീലന പദ്ധതികൾ, അധ്യാപകർക്ക് പരിശീലനം, കോവിഡ് കാലത്ത് കുട്ടികൾക്കായി നടത്തിയ 'അക്ഷരവൃക്ഷം' പദ്ധതിക്ക് ഇൻഡ്യാ ബുക്ക് ഓഫ് റെക്കോർഡ് എന്നിങ്ങനെ നീണ്ടുപോകുന്ന നിരവധി വികസന പ്രവർത്തനങ്ങളാണ് കഴിഞ്ഞ 6 വർഷക്കാലമായി

നമ്മുടെ സംസ്ഥാനത്ത് നടപ്പാക്കിവന്നിട്ടുള്ളത്.

പൊതുവിദ്യാഭ്യാസ രംഗത്ത് നടന്ന ഈ മുന്നേറ്റത്തിന് ആനുപാതികമായ നേട്ടം ഉന്നതവിദ്യാഭ്യാസ മേഖലയിലുണ്ടായില്ലെന്നത് വസ്തുതയാണ്. അയൽ സംസ്ഥാനങ്ങളിലെ സ്വകാര്യ ഡീംഡ് സർവ്വകലാശാലകളിലും വിദേശ രാജ്യങ്ങളിലും ഉപരിപഠനത്തിന് പോകുന്ന വിദ്യാർത്ഥികളിൽ കേരളം വളരെവളരെ മുന്നിലാണ്. പ്രതിവർഷം 1500 വിദ്യാർത്ഥികളാണ് യുക്രൈനിൽ മെഡിക്കൽ പഠനത്തിന് പോയിവന്നിരുന്നത്. ഇതിലൂടെമാത്രം 6000 കോടി രൂപ യുക്രൈനിലേയ്ക്ക് പോകുകയാണ്. ഇന്ത്യയിൽനിന്നും പ്രതിവർഷം 5 ലക്ഷം വിദ്യാർത്ഥികൾ വിദേശ രാജ്യങ്ങളിലേയ്ക്ക് ഉപരിപഠനത്തിന് പോകുന്നതായി കണക്കാക്കപ്പെടുന്നു. പന്ത്രണ്ടാം ക്ലാസ് കഴിഞ്ഞവർ അണ്ടർ ഗ്രാഡ്യുവേറ്റ് പഠനത്തിനും ബിരുദം പൂർത്തിയാക്കിയവർ ഗ്രാഡ്യുവേറ്റ് പഠനത്തിനും മറ്റുള്ളവർ ഡോക്ടറൽ, പോസ്റ്റ് ഡോക്ടറൽ, സ്പെല്ലിംഗ് കോഴ്സുകൾ എന്നിവയ്ക്കായി പോകുന്നു. കേരളത്തിൽനിന്ന് മാത്രം 25000 പേർ പോകുന്നു എന്നാണ് കണക്ക്. ഇതിലൂടെ 37,500 കോടി രൂപ വിദേശത്തേയ്ക്ക് ഒഴുകുന്നു. ഇതുകൂടാതെ പ്രതിവർഷം 7000 പേർ പ്രൊഫഷണൽ കോഴ്സുകളടക്കം

പഠിക്കുന്നതിന് അന്യസംസ്ഥാനങ്ങളിലേയ്ക്ക് പോകുന്നുണ്ട്. ഇതിലൂടെ 10,000 കോടി രൂപ കേരളത്തിൽനിന്നും പോകുന്നു എന്നാണ് കണക്കാക്കപ്പെടുന്നത്. എന്തുകൊണ്ടാണിത് സംഭവിക്കുന്നതെന്ന് നാം വിലയിരുത്തണം. മികച്ച ഭൗതിക സൗകര്യം, പുത്തൻ കോഴ്സുകൾ, ഉന്നത അക്കാദമിക് ഗവേഷണ സാഹചര്യം, സ്കിൽ വികസനത്തിൽ ഊന്നൽ നൽകിയുള്ള പഠനം, ഇന്റേൺഷിപ്പ് സൗകര്യം, മികച്ച പ്ലേസ്മെന്റ്, അന്താരാഷ്ട്ര നിലവാരത്തിലുള്ള കരിക്കുലം, സമയബന്ധിത കോഴ്സുകൾ, വ്യവസായ സ്ഥാപനങ്ങളുമായി അക്കാദമിക് സ്ഥാപനങ്ങൾക്കുള്ള പങ്കാളിത്തം, പരമ്പരാഗത കോഴ്സുകൾക്ക് പകരം കാലാനുസൃതമായ കോഴ്സുകൾ, സാങ്കേതികവിദ്യകൾ, പ്രവർത്തനക്ഷമത, ഗുണനിലവാരം എന്നിവ മലയാളി വിദ്യാർത്ഥികളെ ആകർഷിക്കുന്നു. ILO (International Labour Organization)-യുടെ കണക്കുപ്രകാരം ഇപ്പോഴുള്ള 40% തൊഴിലുകൾ 2040-ഓടുകൂടി അപ്രത്യക്ഷമാകുമെന്നാണ് പറയുന്നത്. പകരം അറിയപ്പെടാത്ത പുതിയ തൊഴിലുകൾ രൂപപ്പെടും. ഭാവി തൊഴിലുകൾ വരാനിരിക്കുന്ന ഇന്നൊവേഷനുകളെ ആശ്രയിച്ചിരിക്കും. സ്റ്റാർട്ടപ്പുകളുടെ കാര്യത്തിൽ ഇന്ന് കേരളം മുന്നിൽ നിൽക്കുന്നു. ഈ രംഗത്ത് വളർച്ച

കൈവരിക്കാൻ നമുക്കാകും. നിരവധി പുത്തൻ സാങ്കേതികവിദ്യകൾ ലോകം കാണാൻ പോകുകയാണ്. Artificial Intelligence, Machine learning, Data Analytics, Blockchain Technology, Cyber Security, Automation, E-commerce മുതലായവ പ്രയോജനപ്പെടുത്തി ലോകം മാറുകയാണ്. ഈ മാറ്റത്തിനനുസരിച്ച് പുതിയ കോഴ്സുകളും തൊഴിൽ മേഖലകളും രൂപപ്പെട്ട് വരും. ഈ വിഷയങ്ങളെല്ലാം കണക്കിലെടുത്തുകൊണ്ട് സമഗ്രമായ മാറ്റത്തിനതകുന്ന സവിശേഷമായ ഇടപെടലുകളാണ് സംസ്ഥാന ബഡ്ജറ്റിലൂടെ സർക്കാർ നടത്തുന്നത്. കേരളത്തെ ഉന്നത വിദ്യാഭ്യാസത്തിന്റെ ഹബ്ബാക്കി മാറ്റുവാൻ ലക്ഷ്യമിടുന്നു. അന്താരാഷ്ട്ര നിലവാരത്തിലുള്ള ഹോസ്റ്റൽ സമുച്ചയം, സാങ്കേതിക വിദ്യാഭ്യാസങ്ങളോട് ചേർന്ന വ്യവസായ യൂണിറ്റുകൾ, എഞ്ചിനീയറിംഗ് കോളേജുകൾ, പോളിടെക്നിക്കുകൾ, ഐ.ഐ.റ്റി.കൾ, ഐ.എച്ച്.ആർ.ഡി. സ്ഥാപനങ്ങൾ എന്നിവയുടെ അടിസ്ഥാന സൗകര്യ വികസനം, ഉന്നത വിദ്യാഭ്യാസ സ്ഥാപനങ്ങളിൽ നൈപുണ്യ വികസനത്തിനുള്ള സംവിധാനം, അസാപ് സിൽ പാർക്കുകളിൽ Augmented reality, Virtual reality ലാബുകൾ, കൂടുതൽ സ്റ്റാർട്ടപ്പ് ഇൻക്യുബേഷൻ സെന്ററുകൾ എന്നിവയ്ക്കെല്ലാം

ബഡ്ജറ്റിൽ ആവശ്യമായ തുക വകകൊള്ളിച്ചിട്ടുണ്ട്. സർവ്വകലാശാലകൾക്ക് യു.ജി.സി. നൽകിവരുന്ന ഇ-ജേർണൽ പദ്ധതി നിർമ്മാണത്തിൽ സാഹചര്യത്തിൽ സംസ്ഥാനത്തെ എല്ലാ സർവ്വകലാശാലകൾക്കും ഉന്നതവിദ്യാഭ്യാസ സ്ഥാപനങ്ങൾക്കും ഇ-ജേർണൽ വിഭവങ്ങൾ ലക്ഷ്യമാക്കാനുള്ള ഉത്തരവാദിത്വം സംസ്ഥാന സർക്കാർ ഏറ്റെടുത്തത് വലിയൊരു കാര്യമായി ഞാൻ കരുതുകയാണ്. ഇ-ജേർണൽ കൺസോർഷ്യത്തിന് 20 കോടി രൂപയാണ് ബഡ്ജറ്റിൽ നീക്കി വെച്ചിട്ടുള്ളത്. ഗുണനിലവാരമുള്ള വിദ്യാഭ്യാസ സ്ഥാപനങ്ങളിൽ നിന്നുമാത്രമേ ഗുണനിലവാരമുള്ള ഉന്നതവിദ്യാഭ്യാസം സാധ്യമാകുകയുള്ളൂ. ഇത് ഉറപ്പാക്കാനുള്ള പദ്ധതിയും സർക്കാർ നടപ്പാക്കുകയാണ്. ഇതിനായി State Assessment and Accreditation Centre (SAAC) സ്ഥാപിക്കുന്നു. സർക്കാർ, എയ്ഡഡ്, സ്വയംഭരണ, സ്വാശ്രയ കോളേജുകളെല്ലാം ഇതിന്റെ അവലോകന പഠനത്തിൽ വരും. NAAC accreditation പിന്തുടർന്നുവരുന്ന 5 കോർ വാല്യുവേഷൻ പുറമെ social inclusiveness, equity and excellence, scientific temper, secular outlook എന്നീ മൂല്യങ്ങൾകൂടി പരിശോധിച്ചാകും ഗുണനിലവാര ഗ്രേഡ് ഉറപ്പുവരുത്തുക. അതായത്,

വിജ്ഞാന വിതരണത്തോടൊപ്പം സാമൂഹിക മൂല്യങ്ങൾകൂടി

ഉയർത്തിപ്പിടിച്ചാൽ മാത്രമേ സ്ഥാപനങ്ങൾക്ക് മികച്ച റാങ്കിംഗ് ലഭ്യമാകൂ

എന്നർത്ഥം. ഇതുതന്നെയാണ് കേരളം ഉയർത്തുന്ന ബദൽ കാഴ്ചപ്പാടിന്റെ

അന്തഃസത്ത. ഞാൻ ഈ ധനാഭ്യർത്ഥനകളെ പിന്താങ്ങുന്നു.

ശ്രീ. യു. എ. ലത്തീഫ്: സർ, വിദ്യാഭ്യാസ രംഗത്ത് കേരളം

ലോകോത്തര നിലവാരത്തിലെത്തിയെന്ന് ഭരണപക്ഷത്തുനിന്നും

പ്രസംഗിച്ചുകൊണ്ടേയിരിക്കുകയാണ്. റാങ്കിംഗിൽ ലോകോത്തര

ഏജൻസികളായ ക്യു.എസ്., ടൈംസ് എന്നിവയുടെ ലിസ്റ്റിൽ ആദ്യത്തെ

ആയിരത്തിൽ ഒന്നുപോലും നമ്മുടെ യൂണിവേഴ്സിറ്റികൾക്കില്ല. റാങ്കിംഗിൽ

അഞ്ച് ഘടകങ്ങളാണുള്ളത്. ഒന്ന്, അക്കാഡമിക് റെപ്യൂട്ടേഷൻ - 40

ശതമാനം. രണ്ട്, എംപ്ലോയർ റെപ്യൂട്ടേഷൻ - 10 ശതമാനം. മൂന്ന്,

ഫാക്കൽറ്റി-സ്റ്റുഡന്റ് റേഷ്യോ - 20 ശതമാനം. നാല്, ഇന്റർനാഷണൽ

സ്റ്റുഡന്റ് റേഷ്യോ, അഞ്ച്, ഇന്റർനാഷണൽ റിസർച്ച് വർക്ക്. ഈ

ഘടകങ്ങൾ ഒരു പരിധിക്കപ്പുറം നമുക്ക് പാലിക്കാൻ സാധിക്കാത്തത്

എന്തുകൊണ്ടാണെന്ന് പരിശോധിക്കണം. 2018-19-ലെ ഉന്നതവിദ്യാഭ്യാസ

സർവ്വേ പ്രകാരം, 49 ശതമാനം ഗ്രോസ് എൻറോൾമെന്റ് റേഷ്യോയുമായി



തമിഴ്നാടാണ് മുൻപിൽ നിൽക്കുന്നത്. 2030-ഓടെ കൈവരിക്കാൻ ലക്ഷ്യമിടുന്ന ജി.ഇ.ആർ. ഇപ്പോൾതന്നെ അവർ നേടിയെടുത്തിട്ടുണ്ട്. അക്കാര്യത്തിൽ നമ്മൾ തമിഴ്നാടിന്റെ പിന്നിലാണ്. സംസ്ഥാനത്തെ സർവ്വകലാശാലകളിൽ വിദൂരവിദ്യാഭ്യാസം, പ്രൈവറ്റ് രജിസ്ട്രേഷൻ എന്നിവ നിർമ്മിക്കുക. യു.ജി.സി. അംഗീകാരം ലഭിച്ചിട്ടില്ലാത്ത ശ്രീനാരായണഗുരു സർവ്വകലാശാലയ്ക്കുവേണ്ടിയാണ് അബദ്ധജഡിലമായ ഈ നീക്കം. അതിന്റെ ഫലമായി 72-ാം വകുപ്പ് അനുസരിച്ച് മലബാറിൽ നിന്ന് കഴിഞ്ഞ വർഷം ഏകദേശം ഒരുലക്ഷത്തോളം കുട്ടികൾ വിദൂരവിദ്യാഭ്യാസത്തിനുവേണ്ടി രജിസ്റ്റർ ചെയ്തിരുന്നു. അവരുടെ ആഗ്രഹങ്ങൾ അവതാളത്തിലായി. അവർക്ക് മറ്റ് സംസ്ഥാനങ്ങളിൽപോയി രജിസ്റ്റർ ചെയ്യേണ്ടി വന്നു. അതുപോലെ കേന്ദ്ര നയം ആശങ്കപ്പെടുത്തുന്നു. ഒന്നാം മോദി സർക്കാരിന്റെ അവസാനഘട്ടത്തിൽ ആരംഭിച്ച ദേശീയ വിദ്യാഭ്യാസനയത്തെ താഴെപ്പറയുന്ന അഞ്ച് പരിഷ്കാരങ്ങളോടെയാണ് അവർ നടപ്പാക്കുന്നത്. ഒന്ന് - ബ്ലന്റഡ് ലേണിംഗ്, രണ്ട് - അക്കാഡമിക് ബാങ്ക് ഓഫ് ക്രെഡിറ്റ്, മൂന്ന് - ഉന്നതവിദ്യാഭ്യാസ യോഗ്യതാ ചട്ടക്കൂട്, നാല് - പി.എച്ച്.ഡി. റഗുലേഷൻ, അഞ്ച് - ഒരേ സമയം രണ്ട് പ്രോഗ്രാമിനുള്ള അനുമതി. ഈ

പരിഷ്കാരങ്ങൾ നടപ്പാക്കിയാൽ നമ്മുടെ സാധാരണക്കാരായ മക്കൾക്ക് ഉന്നതവിദ്യാഭ്യാസ രംഗം ഒരു മരീചികയായി മാറും. അതുകൊണ്ട് അതിൽ സംസ്ഥാന സർക്കാർ ഇടപെടണം. സംസ്ഥാനത്ത് എസ്.എസ്.എൽ.സി.-ക്കും പ്ലസ് ടു-നും ഏറ്റവുമധികം എ പ്ലസ് ലഭിച്ചത് മലപ്പുറം ജില്ലയാണ്. മലപ്പുറം ജില്ലയിൽ ഈ വർഷവും ഡിഗ്രിക്ക് പ്രവേശനം ലഭിക്കാതെപോകുന്ന ആയിരക്കണക്കിന് കുട്ടികൾക്ക് കഴിഞ്ഞ വർഷത്തെപ്പോലെ ചെറിയൊരു ശതമാനം സീറ്റ് കൂട്ടിയതുകൊണ്ട് പ്രയോജനമുണ്ടാകുകയില്ല. പുതിയ ബാച്ചും പുതിയ കോഴ്സും നൽകി ആ കുട്ടികളെ രക്ഷിക്കണം. എസ്.എസ്.എൽ.സി. വിജയിച്ച ഇരുപത്തിയൊന്നായിരത്തിൽപ്പരം കുട്ടികൾക്ക് പ്ലസ് ടു-ന് ഈ വർഷം സീറ്റില്ല. 2009-ൽ നിയോഗിച്ച ഖാദർ കമ്മിറ്റിയുടെ റിപ്പോർട്ടിന്റെ ആദ്യഭാഗം 2019 ജനുവരിയിൽ നൽകി. അതിൽ ഒന്ന് മുതൽ പത്ത് വരെയുള്ള ക്ലാസ്സുകൾ, ഹയർ സെക്കണ്ടറി, വൊക്കേഷണൽ ഹയർ സെക്കണ്ടറി എന്നിവ യോജിപ്പിച്ച് ഒരേ ഡയറക്ടറേറ്റിലാക്കുക, പ്രിൻസിപ്പാളിനെ സ്കൂളിന്റെ അധികാരിയാക്കുക, ഹെഡ് മാസ്റ്ററെ വൈസ് പ്രസിഡന്റാക്കുക, ബിരുദാനന്തര ബിരുദമുള്ളവരെ അധ്യാപകരാക്കുക തുടങ്ങിയ നിർദ്ദേശങ്ങളായിരുന്നു. എന്നാൽ അക്കാഡമിക്

നിർദ്ദേശങ്ങളടങ്ങിയ അതിന്റെ രണ്ടാം ഭാഗം ഇതുവരെ സമർപ്പിക്കുവാൻ ഈ കമ്മിറ്റിക്ക് സാധിച്ചിട്ടില്ല. റിപ്പോർട്ട് സമർപ്പിക്കാൻ മൂന്നുമാസമായിരുന്നു കാലാവധി. എന്നാൽ അഞ്ച് വർഷമായിട്ടും ഇതുവരെയും സമർപ്പിച്ചിട്ടില്ല, അക്കാര്യത്തിൽ ഗവൺമെന്റിന് ഒരു താൽപ്പര്യവുമില്ല. എയിഡഡ് സ്കൂളുകളിലെ 71980 നിയമനങ്ങളാണ് ഗവൺമെന്റിന്റെ അംഗീകാരത്തിനായി കാത്തുനിൽക്കുന്നത്. സർക്കാർ സ്കൂളുകളിൽ 8136 അധ്യാപക തസ്തികകൾ ഒഴിഞ്ഞുക്കിടക്കുന്നു. അധ്യാപകരില്ലാതെ എങ്ങനെ കുട്ടികളെ പഠിപ്പിക്കും? അതുപോലെ കോളേജുകളിൽ അഞ്ച് വർഷം ജോലി ചെയ്ത ആയിരക്കണക്കിന് ഗസ്റ്റ് അധ്യാപകർക്ക് ശമ്പളം നൽകിയിട്ടില്ല. 7.82 കോടി രൂപ ഇപ്പോൾ കുടിശ്ശികയാണ്, പി.എച്ച്.ഡി.-യും നെറ്റും പാസ്സായവരാണ് ഇവരെന്നു മറക്കരുത്. 'വിദ്യാകിരണം' പദ്ധതി അവതാളത്തിലായി, ഉപയോഗിക്കാത്ത ലാപ് ടോപ്പുകൾ കിട്ടുന്ന വിലയ്ക്ക് കെ.എസ്.എഫ്.ഇ. ജീവനക്കാർക്ക് വിൽക്കാൻ ഉത്തരവായി, അസാപ് കമേഴ്സിലെസ് ചെയ്തു, ബദൽ സ്കൂളുകൾ അടച്ചുപൂട്ടുന്നു. ആ നയം മാറ്റി ഈ പാവങ്ങളെ സംരക്ഷിക്കണമെന്ന് ആവശ്യപ്പെടുകയാണ്. കോളേജുകളിൽ സർക്കാർ

നിശ്ചയിച്ച യോഗ്യതയുള്ള പ്രിൻസിപ്പാൾമാരെ ഇപ്പോൾ ലഭിക്കുന്നില്ല. അധിക കോളേജുകളിലും ഇപ്പോൾ ഇൻ-ചാർജ്ജാണുള്ളത്. 9 മാസം മാത്രമേ അവർക്ക് ശമ്പള ബിൽ ഒപ്പിടാൻ സാധിക്കുകയുള്ളൂ, അതുകഴിഞ്ഞാൽ ഡെപ്യൂട്ടി ഡയറക്ടർ ഓഫ് കോളീജിയേറ്റ് എഡ്യൂക്കേഷനാണ് ചെയ്യുന്നത്. വലിയ ബുദ്ധിമുട്ടിലാണ് മാനേജ്മെന്റുകൾ. മലപ്പുറം, കോഴിക്കോട്, കണ്ണൂർ ജില്ലകൾക്ക് ഒരു ഡി.ഡി.ഒ. ഓഫീസ് മാത്രമാണുള്ളത്. മലപ്പുറത്തിനും പാലക്കാടിനുംകൂടി ഒരു ഡെപ്യൂട്ടി ഡയറക്ടറേറ്റിന്റെ റീജിയണൽ ഓഫീസ് ആരംഭിക്കണമെന്ന് അഭ്യർത്ഥിക്കുന്നു. മുൻപ് കോളേജുകളിൽ 9 മണിക്കൂറിന് ഒരു സ്ഥിരം തസ്തിക സൃഷ്ടിച്ചിരുന്നു. ഇപ്പോൾ 16 മണിക്കൂറിനാണ് ഒരു തസ്തിക. സിംഗിൾ ഫാക്കൽറ്റി എങ്ങനെ മുന്നോട്ടുപോകും? അതിന്റെ ഫലമായി 1600 തസ്തികകൾ നഷ്ടപ്പെട്ടു. എം.ടി.എസ്. തസ്തികകൾ വെട്ടിക്കുറയ്ക്കുകയും ചെയ്തു. ഈ നിലയിൽ എങ്ങനെയാണ് ഉന്നതവിദ്യാഭ്യാസ രംഗം രക്ഷപ്പെടുന്നത്? എൽ.ഡി.എഫ്. അധികാരത്തിൽ വന്നപ്പോൾ എന്തൊക്കെ മാറ്റങ്ങളാണ് പ്രഖ്യാപിച്ചത്? ഏകീകൃത കലണ്ടർ, സമയത്തിന് പരീക്ഷ, എല്ലാ യൂണിവേഴ്സിറ്റികളിലും ഒരുമിച്ച് പരീക്ഷ,

വിദ്യാഭ്യാസ അസന്തുലിതാവസ്ഥ പരിഹരിക്കും എന്നൊക്കെയാണ് അന്ന് പറഞ്ഞത്. വിദ്യാഭ്യാസ പുരോഗതിക്കായി എക്സലൻസ് ഫോർ ആൾ, ഇക്വറി, ഇൻക്ലൂസീവ്നെസ്സ്, ആക്സസ് എന്നീ നാല് തത്വങ്ങളാണ് അംഗീകരിച്ചിട്ടുള്ളത്. ഒന്നാം പിണറായി സർക്കാർ അധികാരമൊഴിയുന്ന സമയത്ത് ഒരുപാട് നൂതന കോഴ്സുകൾ പ്രഖ്യാപിച്ചിരുന്നു. അതിന് ശ്രീ. സാബു തോമസിന്റെ നേതൃത്വത്തിൽ ഒരു കമ്മിറ്റിയും രൂപീകരിച്ചു. NAAC A++ ഉള്ളവർക്ക് മാത്രം കോഴ്സുകൾ നൽകിയാൽ മതിയെന്നാണ് ആ കമ്മിറ്റി തീരുമാനിച്ചത്. അങ്ങനെ മേൽപ്പറഞ്ഞ തത്വങ്ങൾ മുഴുവൻ കാറ്റിൽപറത്തിയാണ് ആ തീരുമാനമെടുത്തത്. മലബാറുകാരുടെ അവസ്ഥയും തമിമവ തന്നെയാണ്. വിദ്യാഭ്യാസത്തിൽ മലബാർ പ്രദേശം അവഗണിക്കപ്പെട്ടുകൊണ്ടിരിക്കുകയാണ്. കേരളപ്പിറവിക്ക് ശേഷം 187 ആർട്സ് ആൻഡ് സയൻസ് കോളേജുകൾ ഉണ്ടായിരുന്നതിൽ 11-ഉം തിരു-കൊച്ചി മേഖലയിലായിരുന്നു. 2020-21 കാലഘട്ടത്തിൽ അനുവദിച്ച 200-ൽപരം കോഴ്സുകളിൽ 30 ശതമാനം മാത്രമാണ് മലബാറിന് നൽകിയത്. 11970 പോളിടെക്നിക്കിന് സീറ്റുകളിൽ മലബാറിന് നൽകിയത് 32 ശതമാനം മാത്രമാണ്. 100 ഐ.ടി.ഐ.-കളിലായി 33326 സീറ്റുകളിൽ 30 ശതമാനം

മാത്രമാണ് മലബാറിന് നൽകിയത്. ജനസംഖ്യാനുപാതികമായി ഡിഗ്രിക്ക് ഏറ്റവും കുറവ് സീറ്റുള്ളത് മലപ്പുറത്താണ്, അതായത്, ആയിരം പേർക്ക് 78 സീറ്റ്. പി.ജി. സീറ്റിന്റെ കാര്യത്തിൽ ആയിരത്തിന് 19 സീറ്റുമാത്രമാണ് മലപ്പുറത്തിന് ലഭിച്ചത്. ഐ.ടി.ഐ. സീറ്റുകളെ സംബന്ധിച്ച് ആയിരത്തിന് 15 സീറ്റ് മാത്രമാണ് മലപ്പുറത്തിന് ലഭിച്ചത്. പൊതുഫണ്ട് ഉപയോഗിക്കുമ്പോൾ ജനസംഖ്യാനുപാതികമായി അത് വിതരണം ചെയ്യാൻ സർക്കാർ ശ്രദ്ധിക്കണമെന്ന് അഭ്യർത്ഥിക്കുകയാണ്.

സർവ്വകലാശാലകളിലെ അധ്യാപക നിയമനങ്ങളിൽ സംവരണമില്ല, സംവരണ ബാക്ക് ലോഗ് നികത്താൻ യൂണിവേഴ്സിറ്റികൾ തയ്യാറാകുന്നില്ല. സർവ്വകലാശാലകളിൽ അധ്യാപക നിയമനം പി.എസ്.സി.-ക്ക് വിടണം. കാലിക്കറ്റ് യൂണിവേഴ്സിറ്റിയിൽ ഉത്തരക്കടലാസുകൾ നഷ്ടപ്പെടുന്നതും, ചോദ്യപേപ്പറുകൾ ആവർത്തിക്കുന്നതും നിത്യസംഭവമായി മാറുന്നു. സർവ്വകലാശാലകളിൽ പി.എച്ച്.ഡി. അഡ്മിഷൻ സംവരണം പാലിക്കുന്നില്ല. കാലിക്കറ്റ് യൂണിവേഴ്സിറ്റി സിൻഡിക്കേറ്റ് യോഗത്തിൽ വിയോജിപ്പ് രേഖപ്പെടുത്താൻ ഭൂരിപക്ഷത്തിന്റെ അനവാദം വേണമെന്ന ജനാധിപത്യവിരുദ്ധനയം സ്വീകരിക്കുന്നു. ദേശീയ വിദ്യാഭ്യാസ പദ്ധതി

നടപ്പിലാക്കുമ്പോൾ ഭാഷാ പഠനം അതുപോലെതന്നെ നിലനിർത്താൻ നടപടി സ്വീകരിക്കണം. പ്രവാസി ക്ഷേമത്തെക്കുറിച്ച് ഈ ഗവൺമെന്റ് ധാരാളം സംസാരിക്കുകയുണ്ടായി. ആഘോഷവേളകളിൽ കമ്പനികൾ വിമാന ടിക്കറ്റുകൾക്ക് എത്രയോ ഇരട്ടി ചാർജ്ജ് വർദ്ധിപ്പിക്കുന്ന നടപടി പിൻവലിക്കാനും വിദേശത്ത് മരിക്കുന്നവരുടെ മൃതദേഹങ്ങൾ നാട്ടിൽ കൊണ്ടുവരാനും തീരെ സുഖമില്ലാത്ത ആളുകളെ നാട്ടിലെത്തിക്കാനും പ്രവാസം കഴിഞ്ഞ് തിരിച്ചുവരുന്നവർക്ക് പലിശരഹിത വായ്പ അനുവദിക്കാനും പ്രവാസികളുടെ മക്കൾക്ക് വിദ്യാഭ്യാസ സ്ഥാപനങ്ങളിൽ സംവരണം ഏർപ്പെടുത്താനും ഗവൺമെന്റ് തയ്യാറാകണം. ഈ സമീപനം സ്വീകരിക്കണമെന്ന് അഭ്യർത്ഥിച്ചുകൊണ്ട് ഞാൻ ഈ ധനാഭ്യർത്ഥനയെ എതിർക്കുന്നു.

ശ്രീ. എം. എസ്. അരുൺകുമാർ: സർ, വിദ്യാഭ്യാസമന്ത്രി അവതരിപ്പിച്ച

ധനാഭ്യർത്ഥനയെ പിന്തുണയ്ക്കുന്നു. പൊതുവിദ്യാഭ്യാസ രംഗത്തെ ആകെ എന്തോ ബാധിച്ചിട്ടുണ്ടെന്ന നിലയിലാണ് എനിക്ക് മുമ്പ് സംസാരിച്ച പ്രതിപക്ഷാംഗം ഇവിടെ പറഞ്ഞത്. നിങ്ങളുടെ കാലത്ത് പൊതുവിദ്യാഭ്യാസത്തെ തകർത്തുകളയുന്ന സമീപനമാണ് സ്വീകരിച്ചത്.

കേരളത്തിലല്ല അദ്ദേഹം ഇപ്പോൾ ജീവിക്കുന്നതെന്ന് തോന്നുന്നു. ഒന്നാം പിണറായി സർക്കാരിന്റെ കാലത്ത് ഏറെ ശ്രദ്ധേയമായ നേട്ടങ്ങളുണ്ടായ പ്രധാനപ്പെട്ട മേഖലയാണ് പൊതുവിദ്യാഭ്യാസ മേഖല. പൊതുവിദ്യാഭ്യാസ സംരക്ഷണ യജ്ഞത്തിലൂടെ കേരളത്തിലെ മുഴുവൻ വിദ്യാലയങ്ങൾക്കും അഭിമാനകരമായ നേട്ടം കൈവരിക്കാനായി. രാജ്യവും ലോകവും ശ്രദ്ധിക്കുന്ന നിലയിലേയ്ക്ക് സർക്കാർ സ്കൂളുകൾ മാറ്റുന്ന കാഴ്ചയാണ് നാം കാണുന്നത്. കേരള വികസനത്തിന് നാഴികക്കല്ലായി പൊതുവിദ്യാഭ്യാസ സംരക്ഷണയജ്ഞം മാറിയെന്നുള്ളതാണ് യാഥാർത്ഥ്യം. ഒരു വർഷക്കാലമായി ആദരണീയനായ വിദ്യാഭ്യാസ മന്ത്രി ശ്രീ. വി. ശിവൻകുട്ടിയുടെ നേതൃത്വത്തിൽ എണ്ണയിട്ട യന്ത്രംപോലെ കേരളത്തിലെ പൊതുവിദ്യാഭ്യാസ മേഖല പ്രവർത്തിക്കുന്നു. വളരെ സൃഷ്ടലത്തിലുള്ള പ്രവർത്തനങ്ങളും കൃത്യമായ ആസൂത്രണങ്ങളോടും മികവോടുംകൂടി ചിട്ടപ്പെടുത്തിയ പ്രവർത്തനങ്ങളും കൂടിച്ചേർന്ന് ലോകമാകെ ശ്രദ്ധിക്കുന്ന നിലയിലേയ്ക്ക്, കോവിഡ് മഹാമാരി തീർത്ത വലിയ പ്രതിസന്ധികൾക്കിടയിൽനിന്നും അതിനെക്കൊണ്ട് അതിജീവിച്ചുകൊണ്ട് ഡിജിറ്റൽ ഡിവൈഡ് ഇല്ലാതാക്കിക്കൊണ്ട് സംസ്ഥാനത്തിന്റെ മുഴുവൻ



വിദ്യാർത്ഥികളെയും ഒരേ നൂലിൽ കെട്ടിയ മുത്തുമണികൾപോലെ കോർത്തിണക്കി മുന്നോട്ട് കൊണ്ടുപോകാൻ പൊതുവിദ്യാഭ്യാസ വകുപ്പിന് കഴിഞ്ഞു. ഒരു വിദ്യാർത്ഥിക്കുപോലും വിദ്യാഭ്യാസം മുടങ്ങേണ്ട സാഹചര്യം ഈ പ്രതിസന്ധിഘട്ടത്തിൽ ഉണ്ടായിട്ടില്ല. സ്കൂൾ തുറക്കുമ്പോൾ തന്നെ എല്ലാ സാഹചര്യങ്ങളും ഒരു ആക്ഷേപംപോലും ക്ഷണിച്ചുവരുത്താതെ സുഗമമായി നടത്തിക്കൊണ്ടുപോകാൻ കഴിഞ്ഞിട്ടുണ്ടെന്നുള്ളത് അഭിനന്ദനാർഹമായ കാര്യമാണ്. മഹാമാരിയുടെ മൂന്നാം തരംഗത്തിലും എസ്.എസ്.എൽ.സി., ഹയർസെക്കണ്ടറി പരീക്ഷകൾ കൃത്യമായി നടപ്പിലാക്കാൻ വകുപ്പിന് സാധിച്ചിട്ടുണ്ടെന്നുള്ളതാണ് ഇവിടെ സൂചിപ്പിക്കാനുള്ളത്. എസ്.എസ്.എൽ.സി.-ക്ക് 426469 പേർ പരീക്ഷ എഴുതി, 423303 പേർ ഉപരിപഠനത്തിന് അർഹത നേടി, 99.26 ആണ് വിജയശതമാനം. ഹയർസെക്കണ്ടറി വിജയശതമാനം 87.94 ആണ്. എൻ.എസ്.ക്യൂ.എഫ്. പൂർണ്ണമായും നടപ്പിലാക്കിയതിനുശേഷമുള്ള വൊക്കേഷണൽ ഹയർസെക്കണ്ടറി പൊതുപരീക്ഷയിൽ വിജയ ശതമാനം 78.26 ആണ്. കോവിഡ് പ്രതിസന്ധികൾക്കിടയിൽ ഒരു പിഴവും വരുത്താതെ കൃത്യസമയത്ത് ഫലപ്രഖ്യാപനം നടത്തുന്നതിന് പ്രയത്നിച്ച വകുപ്പിനെയും

മന്ത്രിയെയും അദ്ധ്യാപകരെയും ഉദ്യോഗസ്ഥരെയുമെല്ലാം ഈ അവസരത്തിൽ പ്രത്യേകമായി അഭിനന്ദിക്കുന്നു. യു.ഡി.എഫ്. ഭരണകാലത്ത് എസ്.എസ്.എൽ.സി. ഫലപ്രഖ്യാപനത്തിൽ വലിയ വീഴ്ചയുണ്ടായിട്ടില്ലേ; പരീക്ഷാഭവൻ വലിയ വീഴ്ചയുണ്ടായെന്ന് നമുക്ക് മനസ്സിലാക്കാൻ സാധിച്ചിട്ടില്ലേ; പരീക്ഷയെഴുതിയവർക്ക് ഗ്രേഡ് കൊടുക്കാതെ പരീക്ഷയെഴുതാത്ത ഒരു കുട്ടിക്ക് ഗ്രേഡ് കൊടുക്കുന്ന സാഹചര്യം നിങ്ങൾ ഭരിച്ചുകൊണ്ടിരിക്കുമ്പോഴല്ലേ ഉണ്ടായിട്ടുള്ളത്? ഈ ഗവൺമെന്റ് അധികാരത്തിൽ വന്നതിനുശേഷം നിരവധിയായ വികസന പ്രവർത്തനങ്ങൾ പൊതുവിദ്യാഭ്യാസ വകുപ്പിലുണ്ടായിട്ടുണ്ട്. ഈ വർഷം വികസന പ്രവർത്തനത്തിന്റെ ആദ്യഘട്ടത്തിൽ 122 സ്കൂളുകളും രണ്ടാം ഘട്ടത്തിൽ 53 സ്കൂളുകളും മൂന്നാം ഘട്ടത്തിൽ 75 സ്കൂളുകളും ഉദ്ഘാടനം ചെയ്യപ്പെട്ടു. അങ്ങനെ കേരളത്തിൽ ഈയൊരു വർഷക്കാലം 250 പുതിയ സ്കൂൾകെട്ടിടങ്ങൾ ഉദ്ഘാടനം ചെയ്യാൻ കഴിഞ്ഞിട്ടുണ്ട്. മുഖ്യമന്ത്രിയുടെയും വിദ്യാഭ്യാസ വകുപ്പുമന്ത്രിയുടെയും നേതൃത്വത്തിൽ കേരളത്തിലെ വിദ്യാഭ്യാസമേഖല നല്ലരീതിയിൽ പുരോഗമിച്ച് കൊണ്ടിരിക്കുകയാണെന്നാണ് ഇത് സൂചിപ്പിക്കുന്നത്. സ്കൂളുകളുടെ

ഉദ്ഘാടനങ്ങൾ ഉത്സവമായി മാറുന്ന കാഴ്ചയല്ലേ ഈ കേരളത്തിൽ കണ്ടുകൊണ്ടിരിക്കുന്നത്. ഓരോ ഉദ്ഘാടനവും നാടിന്റെ ആഘോഷമായി മാറുന്ന സാഹചര്യവുമുണ്ടാകുന്നു. 5 കോടി രൂപ നൽകുന്ന പദ്ധതിയിൽ 141 സ്കൂളുകളിൽ 125 എണ്ണം പൂർത്തീകരിച്ചു. 3 കോടി രൂപ നൽകുന്ന പദ്ധതിയിൽ 114 എണ്ണം പൂർത്തീകരിച്ചു. 446 സ്കൂളുകളെ ഒരു കോടി രൂപ വീതം നൽകുന്ന പദ്ധതിയിൽ ഉൽപ്പെടുത്തുകയും ഇതിൽ 399 സ്കൂളുകളുടെ ഡി.പി.ആർ. കിഫ്ബി അംഗീകരിക്കുകയും ചെയ്തതിൽ 182 സ്കൂളുകളുടെ നിർമ്മാണം ആരംഭിച്ചു. പൊതുവിദ്യാഭ്യാസ വകുപ്പിന്റെ പ്ലാൻ ഫണ്ടുപയോഗിച്ച് 219 സ്കൂളുകളുടെയും നബാർഡ് ഫണ്ടുപയോഗിച്ച് 7 സ്കൂൾ കെട്ടിടങ്ങളുടെയും നിർമ്മാണം പുരോഗമിക്കുന്നു. ഇവിടെ കിഫ്ബിക്കെതിരായി പ്രതിപക്ഷം നിരന്തരം സംസാരിക്കുന്നുണ്ട്. കഴിഞ്ഞ 30-ാം തീയതി കേരളത്തിലെ മിക്ക നിയോജക മണ്ഡലങ്ങളിലെ സ്കൂളുകളുടെ ഉദ്ഘാടനം നടക്കുമ്പോൾ പ്രതിപക്ഷ അംഗമായിട്ടുള്ള ഒരാൾ കിഫ്ബിയെയും പൊതുവിദ്യാഭ്യാസ വകുപ്പുമന്ത്രിയെയും അഭിനന്ദിക്കാൻ തയ്യാറാകുന്നു. പ്രതിപക്ഷംപോലും മനസ്സുകൊണ്ട് അംഗീകരിച്ച പ്രവർത്തനമാണ് ഇടതുപക്ഷ ജനാധിപത്യമുന്നണി കേരളത്തിൽ നടപ്പിലാക്കിക്കൊണ്ടിരിക്കുന്നതെന്നാണ്

ഇത് സൂചിപ്പിക്കുന്നത്.

നിരവധിയായ സ്കൂൾ കെട്ടിടങ്ങൾ പൂർത്തീകരിച്ചതിന്റെ കാര്യങ്ങൾ ഇവിടെ സൂചിപ്പിച്ചു. യു.ഡി.എഫ്.-ന്റെ കാലത്ത് സ്കൂൾ കെട്ടിടങ്ങളെ എങ്ങനെയായിരുന്നു കണ്ടിരുന്നത്. സ്കൂൾ കെട്ടിടങ്ങൾ പൊളിച്ചുകളയുന്ന സാഹചര്യം സൃഷ്ടിക്കപ്പെട്ടത് യു.ഡി.എഫ്.-ന്റെ കാലത്തല്ലേ? വാണിജ്യസമൃദ്ധ്യം നിർമ്മിക്കുന്നതിനുവേണ്ടി അട്ടക്കുളങ്ങരയിൽ ഒരു സ്കൂൾ പൊളിച്ചുകളയാൻ നിങ്ങൾ തീരുമാനിച്ചില്ലേ? വിദ്യാഭ്യാസം ആദായകരമല്ല എന്ന കണ്ടുപിടിത്തം നടത്തിയത് യു.ഡി.എഫ്. ആണ്. അങ്ങനെ കേരളത്തിലെ എത്രയോ സ്കൂളുകൾ നിങ്ങൾ പൊളിച്ചുകളയാൻ തീരുമാനിച്ചു. പൊതുവിദ്യാലയങ്ങളിൽ ലക്ഷക്കണക്കിന് സ്കൂൾക്കുട്ടികൾ കുറയുന്നത് യു.ഡി.എഫ്. ഭരിക്കുന്ന കാലഘട്ടത്തിലായിരുന്നു. കേരളത്തിൽ ഇടതുപക്ഷ ജനാധിപത്യ മുന്നണിയുടെ ഗവൺമെന്റ് അധികാരത്തിലിരിക്കുമ്പോൾ 10 ലക്ഷത്തിലധികം കുട്ടികൾ പുതുതായി പൊതുവിദ്യാലയങ്ങളിലേയ്ക്ക് കടന്നുവരുന്ന സാഹചര്യമുണ്ടായി. കേരളത്തിൽ കോഴയുണ്ടെങ്കിലേ കാര്യങ്ങൾ നടക്കൂ എന്ന് ശ്രീ. എ. കെ. ആന്റണി പറഞ്ഞത് നിങ്ങളുടെ ഭരണസമയത്താണ്. വിദ്യാഭ്യാസ മേഖലയിൽ ഏറ്റവും കൂടുതൽ അഴിമതി

നടക്കുന്നത് യു.ഡി.എഫ്. ഭരിക്കുമ്പോഴായിരുന്നു. ഇതൊക്കെ ഞാനോ ഇവിടെയുള്ള ഇടതുപക്ഷ നേതാക്കളോ അല്ല നിങ്ങളുടെ പ്രിയപ്പെട്ട നേതാക്കൾ തന്നെ പറഞ്ഞ കാര്യങ്ങളാണ്.

നേരത്തെ ഇവിടെ ശ്രീ. കെ. എം. സച്ചിൻദേവ് പാഠപുസ്തകത്തെ സംബന്ധിച്ച് സൂചിപ്പിച്ചു. പാഠപുസ്തകം കൊടുക്കാൻ നിങ്ങൾക്ക് കഴിഞ്ഞില്ല. യു.ഡി.എഫ്. ഭരണകാലത്ത് കൊടുക്കാത്ത പാഠപുസ്തകങ്ങളെ പേപ്പർ പ്ലേറ്റാക്കി വിതരണം ചെയ്ത വാർത്ത നമ്മുടെ ശ്രദ്ധയിൽപ്പെട്ടിട്ടുണ്ട്; അതങ്ങനെയാണ് പുറത്തുവന്നത്. എന്നാൽ 26 ലക്ഷം കുട്ടികൾക്ക് പാഠപുസ്തകം സൗജന്യമായി ഈ ഗവൺമെന്റ് വിതരണം ചെയ്തു. 9 ലക്ഷം സൗജന്യ യൂണിഫോം വിതരണം ചെയ്യാൻ ഈ സർക്കാരിന് സാധിച്ചിട്ടുണ്ട്.

ജ്ഞാന സമൂഹത്തിലൂടെ നവകേരളം എന്ന ലക്ഷ്യത്തിലേയ്ക്കുള്ള സുപ്രധാന ചുവടുവയ്പ്പായി പാഠ്യപദ്ധതി പരിഷ്കരണം ആരംഭിക്കുകയാണ്. ദേശീയ വിദ്യാഭ്യാസനയത്തിന്റെ അടിസ്ഥാനസ്വഭാവങ്ങൾ എന്താണെന്ന് നമുക്കറിയാം. കേന്ദ്രീകരണവും കമ്പോളവത്കരണവും വർഗ്ഗീയവത്കരണവും വഴി വർഗ്ഗീയപരമായി നാടിനെയും വിദ്യാഭ്യാസത്തെയും കൊണ്ടുപോകാൻ ശ്രമിക്കുമ്പോൾ മതനിരപേക്ഷ ജനാധിപത്യ കാഴ്ചപ്പാടുകൾ

ഉയർത്തിപ്പിടിച്ചുകൊണ്ട് ഇടതുപക്ഷ ജനാധിപത്യമുന്നണി പാഠ്യപദ്ധതി പരിഷ്കരണം കേരളത്തിൽ നടപ്പിലാക്കാൻ പോകുകയാണ്. തന്റെ ചുറ്റും നടക്കുന്ന വിവരങ്ങളെയും വികസിച്ചുവരുന്ന അറിവിനെയും വിശകലനം ചെയ്യാനും സന്ദർഭത്തിനനുസരിച്ച് പുതിയ അറിവ് നിർമ്മിക്കുവാനും കഴിയുന്ന കുട്ടികൾക്ക് മാത്രമേ ആധുനികകാലത്ത് ജീവിക്കാൻ കഴിയുകയുള്ളൂ. പുതിയ കാലത്തെ അതിജീവിക്കാൻ കഴിയുന്ന നിലയിൽ വിദ്യാർത്ഥികളെ പ്രാപ്തരാക്കാൻ പുതിയ പാഠ്യപദ്ധതി പരിഷ്കരണത്തിന് കഴിയുമെന്നുള്ളതിൽ യാതൊരു സംശയവുമില്ല.

നമ്മുടെ സാഹിത്യമേഖലയും സംസ്കാരവും ലോകത്തിനാകെ അഭിമാനമായിട്ടുള്ളതാണ്. പുതിയകാലത്ത് വായന കുഞ്ഞുങ്ങളിലേയ്ക്ക് എത്തിക്കുന്നതിന് 'വായനാ വസന്തം' എന്ന പദ്ധതി, വിദ്യാർത്ഥികളുടെ സാഹിത്യരചനകൾ ക്രോഡീകരിച്ചുകൊണ്ട് പ്രിന്റ് ചെയ്ത് സൂട്ടുകൾക്ക് നൽകുന്ന പദ്ധതി, മലയാളത്തിന്റെ നാളത്തെ എഴുത്തുകാരെ വാർത്തെടുക്കുന്ന 'എഴുത്തു പച്ച' പദ്ധതി, സൂട്ടുകൾ മികവിന്റെ കേന്ദ്രങ്ങളാണെന്നും സൂട്ടുകളെ പൊതുജനങ്ങളുമായി ബന്ധപ്പെടുത്തണമെന്നുമുള്ള സർക്കാരിന്റെ കാഴ്ചപ്പാട്, സൂട്ടുകളിൽ നടക്കേണ്ട

ജ്ഞാനനിർമ്മാണം സമൂഹത്തിന് പ്രയോജനപ്പെടണമെന്നതുകണ്ടുകൊണ്ട്,  
 ആ ആശയത്തിന്റെ സാക്ഷാത്കാരത്തിനായി സൂര്യകുളിയിൽ വെദർ  
 സ്റ്റേഷനാരംഭിക്കുന്ന പദ്ധതി, എന്നിങ്ങനെ നിരവധിയായ പദ്ധതികളുണ്ട്.  
 ഒരു ദിവസം മുഴുവൻ സംസാരിച്ചാലും തീരാത്ത നിലയിലേയ്ക്ക്  
 പൊതുവിദ്യാഭ്യാസ മേഖല മെച്ചപ്പെടുകയാണ്.

നമ്മുടെ വീടും അഭയവും സാധ്യതയും അർത്ഥവും അമ്മയുമൊക്കെയായ  
 നമ്മുടെ മാതൃഭാഷയെ ചേർത്തുപിടിക്കുന്ന നിലയിലേയ്ക്ക് ഈ സർക്കാരിന്റെ  
 പ്രധാനപ്പെട്ട കടമയായി അധ്യാപക ശാക്തീകരണ പദ്ധതി 'ഭാഷാമൃതം'  
 നടപ്പിലാക്കി. നിരവധിയായ ഇത്തരം പദ്ധതികൾ  
 നടപ്പിലാക്കുന്നതോടൊപ്പം അതേനിലയിൽ ഉന്നതവിദ്യാഭ്യാസത്തെയും  
 മുന്നോട്ടുകൊണ്ടുപോകുകയാണ്. ആ ഉന്നതവിദ്യാഭ്യാസ മേഖലയെ  
 ശക്തിപ്പെടുത്തുന്നതിനുവേണ്ടിയുള്ള പ്രവർത്തനങ്ങളുടെ ഭാഗമായി .....  
 (മൈക്ക് ഓഫ്)....

ശ്രീ. പ്രമോദ് നാരായൺ: സർ, 460 കോടി വർഷം മുമ്പുള്ള പ്രപഞ്ച  
 കാഴ്ചകളിലേയ്ക്ക് ജെയിംസ് ടെലസ്കോപ്പ് കൺതുറന്നതിന്റെ വിസ്മയവും  
 നിളയിലെ അലകളെപ്പോലെ പരന്നൊഴുകിയ വാക്കുകളുടെ വസന്ത

കാലത്താൽ കാലത്തിന്റെ കഥ പറഞ്ഞ ശ്രീ. എം. ടി. വാസുദേവൻ നായർക്ക് കൈരളി പിറന്നാൾ ആശംസകൾ നേരുന്നതിന്റെ ആഘോഷവും മനസ്സിൽ പുലരുന്ന ഈ ദിനത്തിൽ അവതരിപ്പിക്കപ്പെട്ട ധനാഭ്യർത്ഥനകളെ ഞാൻ പൂർണ്ണമായി പിന്തുണയ്ക്കുകയാണ്. എല്ലാ നിർവ്വചനങ്ങൾക്കും അപ്പുറത്തേയ്ക്ക് ഒരു സ്വതന്ത്ര മനുഷ്യൻ രൂപപ്പെടുന്ന ചേതോഹരമായ വിപ്ലവമാണ് വിദ്യാഭ്യാസം എന്ന കാര്യത്തിൽ സംശയമില്ല. അത്തരമൊരു വിദ്യാഭ്യാസ പ്രക്രിയയ്ക്ക് ഉണർവ് നൽകുന്ന ഒരു Knowledge echo system (വൈജ്ഞാനിക ആവാസ വ്യവസ്ഥ) കോടിക്കണക്കിന് രൂപ ചെലവഴിച്ച കെട്ടിടങ്ങൾ നിർമ്മിച്ചും ആധുനിക സൗകര്യങ്ങൾ ഏർപ്പെടുത്തിയും കേരളത്തിലെ എൽ.ഡി.എഫ്. സർക്കാർ ഇന്നത്തെ കേരളത്തിനുവേണ്ടി മാത്രമല്ല വരുംകാലതലമുറകൾക്കായി സജ്ജമാക്കിയെന്നതാണ് അഭിമാനത്തോടെ ഞങ്ങൾ ഉയർത്തിക്കാട്ടാൻ ശ്രമിക്കുന്നത്.

വിദ്യാഭ്യാസത്തെക്കുറിച്ചുള്ള ഏത് ചർച്ചകളിലും access, quality, equity എന്നീ മൂന്നും നാം പറയാറുണ്ട്. Access-ന്റെ കാര്യത്തിൽ നാം ഒരുപാട് മുന്നിലെത്തി. ഗുണമേന്മ നമ്മുടെ ലക്ഷ്യവും വഴിയുമാകണം. കേരളത്തിന്റെ പൊതുവിദ്യാഭ്യാസത്തിനുവേണ്ടിയുള്ള ഉജ്ജ്വലമായ



പോരാട്ടത്തിൽ ഇന്നും കേരളം വീര്യത്തോടെ ഓർക്കുന്ന ശ്രീ. വി. ശിവൻകുട്ടി എന്ന വിദ്യാഭ്യാസ വകുപ്പുമന്ത്രിയുടെ നേതൃത്വത്തിൽ പാഠ്യപദ്ധതി പരിഷ്കരണത്തിനായുള്ള ശ്രമങ്ങൾ നടക്കുകയാണ്. കുട്ടി എന്നാൽ 'Child is Father of the Man' എന്ന് വില്യം വേഡ്സ് വർത്ത് പറഞ്ഞിട്ടുണ്ട്. 'അറിവ് ആർജ്ജിക്കുന്ന കുട്ടിയിൽനിന്നും അറിവ് സൃഷ്ടിക്കുന്ന കുട്ടിയിലേയ്ക്കൊക്കണം നമ്മുടെ പാഠ്യപദ്ധതി പരിഷ്കരണ സമീപനത്തിന്റെ ആധാരം', എന്നാണ് കേരളം കരുതുന്നത്. നമ്മൾ പാഠ്യപദ്ധതി പരിഷ്കരണത്തോടെ ഫോക്കസ് ഏരിയകൾ നിർണ്ണയിക്കുകയും കേരള കരിക്കുലം ഹ്രെയിം വർക്ക് നിശ്ചയിക്കുകയും ചെയ്യുന്നു. ഇരുപതോ ഇരുപത്തിയഞ്ചോ ഫോക്കസ് ഏരിയകൾ നമുക്ക് നിശ്ചയിക്കാം. ഏത് വിദ്യാഭ്യാസ പ്രക്രിയയിലും പാഠ്യപദ്ധതി പരിഷ്കരണത്തിൽ ഒരു സാംസ്കാരിക ചരിത്രപശ്ചാത്തലമുണ്ട്. ഇവിടെ ആ ചരിത്ര പശ്ചാത്തലം നാഷണൽ എഡ്യൂക്കേഷൻ പോളിസിയാണ്. ഒരു കുട്ടിയുടെ മനസ്സിൽ അവൻ രചിക്കുന്ന, അനുഭവിക്കുന്ന, അവനിലേയ്ക്ക് നിർവ്വചിക്കപ്പെടുന്ന ഇന്ത്യ എന്ന സങ്കല്പത്തിന്റെ ആധാരപ്രേരണയായി നിൽക്കുന്നത് ജനാധിപത്യവും മതേതരത്വവുമാണ്. അതിനെക്കുറിച്ചെല്ലാം നിശബ്ദമാകുന്ന ദേശീയ

വിദ്യാഭ്യാസനയത്തിന്റെ പ്രകാശത്തിനുപോലും കാണാനാകാത്ത ഇരുട്ട് സമ്മാനിക്കുന്ന നിശബ്ദതയിലേയ്ക്കാണ് കേരളവിദ്യാഭ്യാസത്തിൽ പാഠ്യപദ്ധതി പരിഷ്കരണത്തിൽ ഫോക്കസ് ഏറിയയായി നവോത്ഥാനത്തെ നാം ഉയർത്തിപ്പിടിക്കേണ്ടത്. കേരളത്തിലെ നവോത്ഥാന നായകന്മാർക്കൊപ്പം ചാവറ പിതാവിന്റെയും ജീവിതവും അദ്ദേഹത്തിന്റെ സംഭാവനകളും നാം കൂടുതലായി ഉൾപ്പെടുത്തേണ്ടതുണ്ട്.

കോവിഡാനന്തര വിദ്യാഭ്യാസത്തിന്റെ ഘട്ടത്തിലാണ് നമ്മൾ എന്നതാണ് പ്രധാനപ്പെട്ടൊരു കാര്യം. National achievement survey നടന്നപ്പോൾ learning objectives-ന്റെ നഷ്ടത്തെക്കുറിച്ച് നമ്മൾ തിരിച്ചറിയുകയുണ്ടായി. അക്കാര്യത്തിൽ നമുക്ക് സാമ്പ്രദായികമായ നമ്മുടെ പഠനരീതികൾപോലും കുട്ടിക്ക് ലഭിക്കുന്ന വിദ്യാഭ്യാസത്തിന്റെ ഉള്ളടക്കത്തിലും ഗുണമേന്മയുടെ കാര്യത്തിലും വലിയ തരത്തിലുള്ള ചോർച്ച/നഷ്ടമുണ്ടായി എന്നുള്ളത് വളരെ പ്രധാനപ്പെട്ടതാണ്. ആ ലേണിംഗ് ഗ്യാപ്പ് പരിഹരിക്കാൻ നമുക്ക് എന്ത് ചെയ്യാൻ കഴിയും. അവിടെയാണിപ്പോൾ ബ്രിഡ്ജ് കോഴ്സുകൾ..... അങ്ങ് പരീക്ഷ പെട്ടെന്നുവസാനിപ്പിക്കുന്ന അധ്യാപകനെപ്പോലെ ആകരുത്; ഞാൻ

എഴുതിത്തുടങ്ങിയതേയുള്ളൂ.

ലേണിംഗ് ഗ്യാപ്പിനാവശ്യമായ ബ്രിഡ്ജ് കോഴ്സുകളെക്കുറിച്ച് നമുക്കുലോചിക്കണം. വിദ്യാഭ്യാസത്തെക്കുറിച്ച് പറയുമ്പോൾ നൈതികത എന്നതാണ് പ്രധാനം. നൈതികത ഉണ്ടാകുന്നത് equality-യിൽ നിന്നാണ്. സ്ത്രീകൾ പുരുഷന്റെ ഇരയായിത്തീരുന്നതിനെക്കുറിച്ചുള്ള ചൂടുപൊള്ളിക്കുന്ന വാർത്തകൾ വരുന്ന കാലമാണിത്. ഫ്രഞ്ചുവിപ്ലവത്തിൽ ഉപയോഗിക്കപ്പെട്ട equality എന്ന വാക്ക് ആണും പെണ്ണും ട്രാൻസ്ജെൻഡറും ഉൾപ്പെടെയുള്ള എല്ലാവരും മഴവിൽ നിറങ്ങളുടെ മനോഹാരിതയുടെ തുല്യത ആർജ്ജിക്കുന്ന തരത്തിലുള്ള gender equality കേരളത്തിന്റെ പാഠ്യപദ്ധതി പരിഷ്കരണത്തിന്റെ ആധാരമാകണമെന്ന് ഞാൻ അഭ്യർത്ഥിക്കുകയാണ്.

വളരെ പ്രധാനപ്പെട്ട ഒരു കാര്യമാണ് ടെക്നോളജി. നാം ടെക്നോളജിയെക്കുറിച്ച് ഒരുപാട് പറയുന്നു. Technology re-defines the world; it rebalance the world; പക്ഷേ ടെക്നോളജിയുടെ കുരുക്കുകളിലേയ്ക്കും സങ്കീർണ്ണതകളിലേയ്ക്കും കുട്ടികളെ വിടരുത്. അവിടെയാണ് പ്രീ-പ്രൈമറി വിദ്യാഭ്യാസത്തിന്റെ ആവശ്യകത. ഞാൻ മൊണ്ടിസോറി വിദ്യാഭ്യാസത്തിന്റെ ആവശ്യകത മുമ്പാരിക്കൽ ചൂണ്ടിക്കാണിച്ചിരുന്നു.

ചിരിയും കരച്ചിലും ഭാവനയുമായി വരുന്ന ഈ മുദ്രമനസ്സുകളെ ടെക്നോളജിയുടെ തലത്തിലേയ്ക്ക് മാത്രം വിടാതെ മോണ്ടിസോറി വിദ്യാഭ്യാസത്തെ ആധാരമാക്കുന്ന പ്രീ-പ്രൈമറിക്കുവേണ്ടിയുള്ള പ്രത്യേകമായ ഒരു സമീപനം കേരളത്തിലുണ്ടാകണമെന്നുകൂടി അഭ്യർത്ഥിക്കുകയാണ്.

പരീക്ഷാ പരിഷ്കരണം സംബന്ധിച്ച കാര്യങ്ങളെക്കുറിച്ച് നോക്കാം, നമ്മുടെ പരീക്ഷകൾ പരിഷ്കരിക്കപ്പെട്ടിട്ട് എത്രയോ കാലമായി. പരീക്ഷാ പരിഷ്കരണത്തിനുവേണ്ടി പാഠ്യപദ്ധതിയുടെ പരിഷ്കരണം നടത്താൻ നമ്മുടെ ബഹുമാനപ്പെട്ട വിദ്യാഭ്യാസ വകുപ്പുമന്ത്രി വി. ശിവൻകുട്ടി കാണിക്കുന്ന ഇച്ഛാശക്തി നാം കാണേണ്ടതാണ്. SCERT, SIET, SIEMAT തുടങ്ങി വിദ്യാഭ്യാസ രംഗത്തെ സ്ഥാപനങ്ങളെയെല്ലാം ഒരുമിപ്പിച്ചുകൊണ്ട് കേരളത്തിന്റെ പരീക്ഷാ പരിഷ്കരണത്തിനായി ഒരു സമിതിയുണ്ടാക്കണം. പരീക്ഷാപരിഷ്കരണത്തിന്റെ കാര്യത്തിൽ കുട്ടിയെയും അധ്യാപകനെയും നാം കുറ്റപ്പെടുത്താറുണ്ട്, Programme for International Student Assessment (PISA) എഴുപത്തിമൂന്ന് രാജ്യങ്ങളിൽ നടന്നപ്പോൾ 72-ാമത്തെ സ്ഥാനമാണ് ഇന്ത്യയ്ക്കുള്ളത്. ഇത്രയും കാലമെത്തിയിട്ടും

ബോധനശാസ്ത്രത്തിൽ, pedagogy(അധ്യാപനശാസ്ത്രം)-ൽ വരുത്തേണ്ട മാറ്റങ്ങളെക്കുറിച്ച് നാം ചിന്തിച്ചിട്ടില്ല. ഫിൻലന്റും ചൈനയുമൊക്കെ ഇക്കാര്യത്തിൽ നമ്മേക്കാൾ എത്രയോ മുമ്പിലാണ്. അതുകൊണ്ടുതന്നെ പരീക്ഷാ പരിഷ്കരണത്തിനായി ഒരു പ്രത്യേക സമിതിയെ നിശ്ചയിച്ചുകൊണ്ട് അക്കാര്യത്തിൽക്കൂടി മാറ്റമുണ്ടാക്കണമെന്ന് അഭ്യർത്ഥിച്ചുകൊണ്ടും ഈ ധനാഭ്യർത്ഥനകളെ പൂർണ്ണമായി പിന്തുണച്ചുകൊണ്ടും ഞാൻ അവസാനിപ്പിക്കുകയാണ്.

ശ്രീ. എം. മുകേഷ്: സർ, ഞാൻ ഈ ധനാഭ്യർത്ഥനകളെ പൂർണ്ണമായി പിന്തുണയ്ക്കുകയാണ്. അടുത്തകാലത്ത് തിരുവനന്തപുരത്തുനിന്നും കൊല്ലത്തേയ്ക്ക് പോകുമ്പോൾ വഴിയിൽ വലിയ ഒരു ബോർഡ് കണ്ടു, അത് ഒരു സ്കൂളിന്റെ പരസ്യമായിരുന്നു, അതിൽ എഴുതിവെച്ചത് 'ഞങ്ങളുടെ സ്കൂളിൽ ചാക്കോ മാഷന്മാരില്ല' എന്നായിരുന്നു. ആദ്യം എനിക്കത് മനസ്സിലായില്ല, പിന്നീടാണ് ഓർത്തത്, മലയാളി മറക്കാത്ത, മോഹൻലാൽ അഭിനയിച്ച 'സ്റ്റുടികം' എന്ന സിനിമയിലെ കഥാപാത്രമാണ് ചാക്കോമാഷ്. പിന്തിരിപ്പനായ, പിടിവാശിക്കാരനായ, കുട്ടികളെ മനസ്സിലാക്കാത്ത, അധ്യാപകനായ, പിതാവായ തിലകേട്ടനാണ് ആ റോളിലുണ്ടായിരുന്നത്.

ഒരുപാട് സ്വപ്നങ്ങളും പ്രതീക്ഷകളും കണ്ടുപിടുത്തങ്ങളും പരീക്ഷണങ്ങളുമൊക്കെ മനസ്സിൽ കൊണ്ടുനടന്ന സ്വന്തം മകനെ അടിച്ചമർത്തി അദ്ദേഹത്തെ ഒരു തെരുവു ഗുണ്ടയായ 'ആടുതോമ'യാക്കി മാറ്റിയ 'ചാക്കോ മാഷ്' എന്ന ആ കഥാപാത്രം. അതുതന്നെയാണ് സൂളിന്റെ പരസ്യവാചകത്തിന്റെ ഫോക്കസ്, ഇവിടെ അങ്ങനെ സ്വപ്നങ്ങൾ തച്ചടയ്ക്കുന്ന ഒരു മാഷന്മാരുമില്ലെന്ന് അവർ പറയുകയാണ്. ആമുഖമായി ഞാൻ ഇക്കാര്യം പറയാൻ കാരണം കുട്ടികൾക്കുമാത്രമല്ല, പൊതുസമൂഹത്തിനും ഇത്തരം ചാക്കോമാഷന്മാരെ ആവശ്യമില്ല എന്നുകാണിക്കാനാണ്. പുതിയ ചിന്തകളെയും അഭിലാഷങ്ങളെയും സമൂഹത്തിന്റെ വികസന ആവശ്യങ്ങളെയും ഉൾക്കൊള്ളാൻ കഴിയാതെ, എക്കാലവും തർക്കവും പിടിവാശിയും നടത്തുന്ന ചാക്കോമാഷന്മാർ നമുക്കിടയിലും ഉണ്ടല്ലോ! വികസനം ചർച്ചചെയ്യാൻ ഇവർക്ക് താത്പര്യമില്ല, ഭാവുകേരളം എങ്ങനെയിരിക്കണമെന്ന് ചർച്ചചെയ്യാൻ താത്പര്യമില്ല. ചെറിയചെറിയ രാഷ്ട്രീയ താത്പര്യത്തിനുവേണ്ടി ഇവർ അജണ്ടയിട്ടിരിക്കുകയാണ്. കുട്ടികൾപോലും നിരസിക്കുന്ന ചാക്കോമാഷ് സിൻഡ്രോം സർക്കാർ വിരുദ്ധ പ്രക്ഷോഭങ്ങളിലും പ്രചാരണങ്ങളിലും

പ്രകടമാണ്. ഭാവികേരളം എങ്ങനെയാകണമെന്നത് ചർച്ചചെയ്യേണ്ടത് ഓരോ പൗരന്റെയും ഉത്തരവാദിത്വമാണ്, ഓരോ രാഷ്ട്രീയ പാർട്ടിയുടെയും ദൗത്യമാണ്. ഇവിടെ വിവാദ കഥാപാത്രങ്ങൾക്കുപിന്നാലെ പായുന്ന രാഷ്ട്രീയ നേതാക്കളെയും മാധ്യമങ്ങളെയുമാണ് നാം കാണുന്നത്. ഇവർ ചെയ്യുന്നത് വികസനവിരുദ്ധതയെ പരിപോഷിപ്പിക്കലാണ്. കെ-റെയിലും കെ-ഫോണും ഉന്നതവിദ്യാഭ്യാസ രംഗത്തുണ്ടാകുന്ന വൻമാറ്റങ്ങളും ചർച്ചചെയ്യാൻ ഇവർക്ക് താത്പര്യമില്ല. ഇവരുടെ താത്പര്യം 'വെളിപ്പെടുത്തലുകൾ' എന്ന ബ്ലാക്ക്മെയിലിംഗ് പരിപാടിയിലാണ്. നാടിനെ പിറകോട്ടുടിച്ചാക്കാൻ മത്സരിക്കുന്നവർക്കുമാത്രമേ അങ്ങനെ ചെയ്യാൻ സാധിക്കുകയുള്ളൂ. വികസനത്തെക്കുറിച്ച് മേൽപ്പറഞ്ഞ നിരീക്ഷണം ഭൗതികതലത്തിൽ ചർച്ചചെയ്യപ്പെടേണ്ടതാണ്. വൻകിട പദ്ധതികളും സാമൂഹ്യക്ഷേമ പദ്ധതികളും അടിസ്ഥാന സൗകര്യ വികസനവുമൊക്കെ നാടിന്റെ മുഖച്ഛായ മാറ്റിമറിക്കുമെന്ന കാര്യത്തിൽ തർക്കമില്ല. എന്നാൽ അതിനൊപ്പം നമ്മുടെ സാമൂഹ്യ പുരോഗതിയുടെ ഗുണകരമായ മാറ്റംകൂടി ചർച്ചചെയ്യേണ്ടതുണ്ട്. വിദ്യാഭ്യാസ-സാംസ്കാരിക മേഖലകളിലുണ്ടാകുന്ന സർഗ്ഗാത്മക മുന്നേറ്റങ്ങൾ എക്കാലത്തും നാടിന്റെ നവോത്ഥാന നിലവാരം

ഉയർത്തിയിട്ടുണ്ട്. സംസ്ഥാന ബഡ്ജറ്റിലെ ചില പ്രഖ്യാപനങ്ങൾ സംസ്ഥാന സർക്കാർ എത്രത്തോളം സാംസ്കാരിക-സർഗ്ഗാത്മക പ്രവർത്തനങ്ങൾക്ക് ഊന്നൽനൽകുന്നുവെന്നതിന്റെ ഒന്നാംതരം തെളിവാണ്. ഞാൻ ചില കാര്യങ്ങൾ പറയാം, മലയാളത്തിൽ എക്കാലത്തും ചർച്ചചെയ്യപ്പെടുന്ന ഉന്നതനിലവാരമുള്ള കാവ്യമാണ് ചെറുശ്ശേരിയുടെ കൃഷ്ണഗാഥ. കണ്ണൂരിലെ ചിറയ്ക്കലിൽ ചെറുശ്ശേരിയുടെ പേരിലുള്ള സ്റ്റാരക കേന്ദ്രത്തിന് 2 കോടി രൂപ അനുവദിച്ചിരിക്കുന്നു. തിരൂർ തുഞ്ചൻപറമ്പിൽ ഗവേഷണ വിപുലീകരണത്തിനായി 1 കോടി രൂപയും പ്രശസ്ത സംഗീത സംവിധായകൻ എം. എസ്. വിശ്വനാഥന് പാലക്കാട് സ്റ്റാരകം നിർമ്മിക്കുന്നതിനായി 1 കോടി രൂപയും സാമൂഹ്യപരിഷ്കർത്താവായിരുന്ന പണ്ഡിറ്റ് കുറുപ്പന് എറണാകുളം ചേരാനെല്ലൂരിൽ സ്മൃതിമണ്ഡപം സ്ഥാപിക്കുന്നതിനായി 30 ലക്ഷം രൂപയും ബഡ്ജറ്റിൽ വകയിരുത്തിയിരിക്കുന്നു. ഭാഷയ്ക്കും വിദ്യാഭ്യാസ പ്രവർത്തനങ്ങൾക്കും സംഭാവന നൽകിയ ചാവറ അച്ചന്റെ പേരിൽ കോട്ടയത്തുള്ള ചാവറ സാംസ്കാരിക ഗവേഷണ കേന്ദ്രത്തിന് 1 കോടി രൂപയും കഥകളിയുടെ ഉപജ്ഞാതാവായ കൊട്ടാരക്കര തമ്പുരാന്റെ പേരിലുള്ള പഠനകേന്ദ്രത്തിന് 2



കോടി രൂപയും നവോത്ഥാന നായകനും കമ്മ്യൂണിസ്റ്റ് പാർട്ടിയുടെ അനിഷേധ്യ നേതാവുമായിരുന്ന സ: പി. കൃഷ്ണപിള്ളയുടെ പേരിൽ വൈക്കത്ത് സ്ഥാപിക്കാനുദ്ദേശിക്കുന്ന നവോത്ഥാന പഠനകേന്ദ്രത്തിനായി 2 കോടി രൂപയുമാണ് ബഡ്ജറ്റിൽ വകയിരുത്തിയിരിക്കുന്നത്. വ്യത്യസ്ത ധാരകളിലുള്ള എഴുത്തുകാർ, ചിന്തകർ, മറ്റ് കലാകാരന്മാർ തുടങ്ങിയവരുടെ സംഭാവനകൾ വരുംതലമുറകളിലേയ്ക്ക് കൈമാറ്റം ചെയ്യപ്പെടാനുള്ള സാംസ്കാരിക പ്രവർത്തനമാണ് മേൽപ്പറഞ്ഞ കണക്കുകൾ വ്യക്തമാക്കുന്നത്, ഇത് വളരെ പ്രാധാന്യമുള്ള കാര്യമാണ്. ഞാൻ അടുത്തകാലത്ത് ഒരു ചാനലിലെ ക്വിസ് മത്സരപരിപാടിയിൽ ഉണ്ടായിരുന്നു, 50,000 രൂപയുടെ ഒരു ചോദ്യം വന്നു, മത്സരാർത്ഥി കോളേജിൽ പഠിക്കുന്ന ഒരു പെൺകുട്ടിയാണ്, ഇന്നത്തെ യുവതലമുറ. 50,000 രൂപയുടെ ആ ചോദ്യം സ്കീനിൽ വന്നു, നമ്മുടെ പ്രിയങ്കരനായിരുന്ന നടൻ ബാലൻ കെ. നായരുടെ ചിത്രമാണ് തെളിഞ്ഞത്. വളരെ എളുപ്പമായിപ്പോയല്ലോയെന്ന് ഞാൻതന്നെ മനസ്സിൽ വിചാരിച്ചു, 50,000 രൂപയുടെ ചോദ്യത്തിന് ഇത് വേണ്ടിയിരുന്നില്ല. അപ്പോൾ ഞാൻ ആ കുട്ടിയോട് പറഞ്ഞു, 'കോളിടിച്ചു, ഈ ചിത്രത്തിൽ കാണുന്നത് ആരാണെന്ന് വേഗം പറഞ്ഞാലോ'. എന്നാൽ

ഉത്തരം വരുന്നില്ല. കുറച്ചുകഴിഞ്ഞ് കുട്ടി എന്നോട് ഒരു ക്ലൂ തരുമോ, രാഷ്ട്രീയമാണോ, ശാസ്ത്രജ്ഞനാണോ എന്ന് ചോദിച്ചു, ഞാൻ ശരിക്കും ഞെട്ടിപ്പോയി. 'ഓപ്പോൾ' എന്ന സിനിമയിലൂടെ നാഷണൽ അവാർഡ് മലയാളത്തിന് വാങ്ങിത്തന്ന, പതിറ്റാണ്ടുകൾ നമ്മുടെ മനസ്സിൽ നിറഞ്ഞുനിന്ന ബാലൻ കെ. നായരെപ്പോലും പുതിയ തലമുറയ്ക്ക് അറിയില്ല, അവരെ കുറ്റംപറഞ്ഞിട്ട് കാര്യമില്ല. ഇപ്പറഞ്ഞത് ബാലൻ കെ. നായരുടെ മാത്രം അവസ്ഥയല്ല, മറ്റ് പല കലാകാരന്മാരും സാമൂഹ്യപ്രവർത്തകരും നവോത്ഥാന നായകരും നേരിടാനിടയുള്ള, നേരിട്ടുകൊണ്ടിരിക്കുന്ന അവസ്ഥയാണ്. മൺമറഞ്ഞുപോയ കലാകാരന്മാരുടെയും നവോത്ഥാന നായകന്മാരുടെയും പ്രാധാന്യം പുതിയ തലമുറയ്ക്ക് ബോധ്യമാക്കിക്കൊടുക്കാനുള്ള ശ്രമമാണ് നവോത്ഥാന സമുച്ചയങ്ങൾ സ്ഥാപിച്ചുകൊണ്ട് സർക്കാർ നടത്തുന്നത്. കൊല്ലം, പാലക്കാട്, കാസർഗോഡ്, ജില്ലകളിൽ തുടക്കമിട്ട സാംസ്കാരിക സമുച്ചയങ്ങൾ പൂർത്തീകരണ ഘട്ടത്തിലാണ്. 57 കോടി രൂപ ചെലവിൽ കൊല്ലത്തെ ആശ്രാമം മൈതാനത്ത് നിർമ്മിച്ച സാംസ്കാരിക സമുച്ചയം ഉദ്ഘാടനത്തിനായി തയ്യാറെടുക്കുകയാണ്. ആഡിറ്റോറിയങ്ങൾ, ആർട്ട്

ഗാലറി, ഓപ്പൺ എയർ തിയേറ്റർ, കഫ്റ്റീറിയ തുടങ്ങി എല്ലാവിധ ആധുനിക സൗജീകരണങ്ങളോടുംകൂടിയ കൾച്ചറൽ സെന്ററാണിത്. മുൻപൊരിക്കൽ ഇക്കാര്യം ഞാൻ പറഞ്ഞതുതന്നെയാണ്, ഇത്രയും വലിയൊരു പ്രസ്ഥാനം തീർച്ചയായും പ്രൊഫഷണൽസിനെയെക്കൊണ്ടുമാത്രമേ നടത്തിക്കാവൂ. പരിശീലനം നേടിയവരെയും പ്രസ്തുത കാര്യങ്ങളിൽ യോഗ്യതയുള്ളവരെയും കണ്ടുപിടിച്ച്, അത്തരത്തിലുള്ള ഒരു തുടക്കമുണ്ടാക്കണം. അല്ലെങ്കിൽ ഇതുകൊണ്ട് ആർക്കും ഉപകാരമില്ലാതായിപ്പോകുമെന്ന കാര്യം ബഹുമാനപ്പെട്ട സാംസ്കാരിക വകുപ്പുമന്ത്രിയുടെ ശ്രദ്ധയിൽപ്പെടുത്തുകയാണ്. കഴിഞ്ഞിടെ ഡയറക്ടർ ജയരാജ് സംവിധാനംചെയ്ത 'കാമികൻ' എന്ന സിനിമയിൽ എനിക്ക് വളരെ വ്യത്യസ്തമായ ഒരു കഥാപാത്രത്തെ ലഭിച്ചു, അതിൽ കാമികനായാണ് ഞാൻ അഭിനയിച്ചത്. കഥാപ്രസംഗ ചക്രവർത്തിയെന്ന് അറിയപ്പെടുന്ന വി. സാംബശിവന്റെ ശിഷ്യനായിട്ടാണ് ഞാൻ അതിൽ വേഷമിട്ടത്. ഏറ്റവും വലിയ വിഷമംതോന്നിയത്, ആ സെറ്റിലുണ്ടായിരുന്ന യുവതലമുറയിൽപ്പെട്ട അഭിനേതാക്കൾ, സാങ്കേതിക വിദഗ്ദ്ധർ എന്നിവരിൽ ആർക്കുംതന്നെ കഥാപ്രസംഗം എന്ന കലയെക്കുറിച്ചറിയില്ല, സാംബശിവനെപ്പറ്റി കേട്ടിട്ടുമില്ല. സാംബശിവന്റെ

കഥപറച്ചിലിന്റെ ഓർമ്മ വീണ്ടെടുത്തപ്പോൾ എനിക്ക് ആ കഥാപാത്രത്തെ വിജയിപ്പിക്കാനായി എന്നാണ് ഡയറക്ടർ ജയരാജ് പറഞ്ഞത്. കൊല്ലം ചവറ തെക്കുംഭാഗത്ത് സാംബശിവന്റെ സ്മരണാർത്ഥം സ്മാരകം യാഥാർത്ഥ്യമാക്കിയ സാംസ്കാരിക വകുപ്പിനെ ഞാൻ പ്രത്യേകം അഭിനന്ദിക്കുകയാണ്. കേരളത്തിലെ ഒരു രക്ഷാകർത്താവിനെ മാറ്റിനിർത്തിക്കൊണ്ട് നിങ്ങളുടെ ജീവിതത്തിലെ ഏറ്റവും വലിയ ആഗ്രഹമെന്താണെന്ന് ചോദിച്ചുകഴിഞ്ഞാൽ, നിഃസംശയം അവർ പറയുന്നത്, എന്റെ കുട്ടികൾക്ക് ഏറ്റവുംനല്ല വിദ്യാഭ്യാസം കൊടുക്കണം എന്നായിരിക്കും. അതിനായി മൂണ്ട് മുറിക്കിയടുത്ത് പട്ടിണികിടന്നും, ലോണെടുത്തുമൊക്കെ കഷ്ടപ്പെടാൻ അവർ തയ്യാറാകും. കഴിഞ്ഞ ആറ് വർഷംകൊണ്ട് പത്ത് ലക്ഷം കുട്ടികളെയാണ് പേരുകേട്ട സൂര്യകളിൽനിന്നും ടി.സി. വാങ്ങി സർക്കാർ സൂര്യകളിലേയ്ക്ക് മാറ്റിച്ചേർത്തത്. ഇതുതന്നെ വിദ്യാഭ്യാസ രംഗത്തെ മാറ്റത്തിന്റെ നല്ലൊരു ഉദാഹരണമാണ്. സൂര്യതലത്തിലെ നിശബ്ദ വിപ്ലവത്തോടൊപ്പം ഗുണകരമായ മാറ്റങ്ങൾ ഉന്നതവിദ്യാഭ്യാസ രംഗത്തും പ്രകടമാണ്. ശ്രീനാരായണഗുരു ഓപ്പൺ സർവ്വകലാശാലയുടെ പ്രധാന പ്രവർത്തനങ്ങൾക്കായി 7 കോടി രൂപ ബഡ്ജറ്റിൽ ഉൾക്കൊള്ളിച്ചിട്ടുണ്ട്,

ഇതിന്റെ ആസ്ഥാനമന്ദിര നിർമ്മാണത്തിനുള്ള തുക അനുവദിച്ചുകഴിഞ്ഞു. വർഷങ്ങൾക്കുമുമ്പ് ഞാൻ ഒരു പ്രോഗ്രാമിനുവേണ്ടി അമേരിക്കയിൽ പോയപ്പോൾ, യാത്രാമധ്യേ എന്റെ സ്പോൺസർ ഡോ. വിജയൻ എന്നോട് 'പത്ത് മിനിറ്റ് കാത്തിരിക്കണം ഒരു ഓഫീസിൽ കയറാനുണ്ടെന്ന്' പറഞ്ഞു. പത്തുമിനുട്ടിനുശേഷം വളരെ സന്തോഷവാനായി തിരികെവന്ന് ഇങ്ങനെ പറഞ്ഞു, 'വളരെക്കാലത്തെ എന്റെ ഒരാഗ്രഹം സാധിച്ചു'. എന്താണതെന്ന് ഞാൻ ചോദിച്ചു, 'അപ്പോൾ ഈ സർട്ടിഫിക്കറ്റ് കണ്ടോ, ഇന്നത് ലഭിച്ചു' എന്ന് അദ്ദേഹം പറഞ്ഞു. അപ്പോൾ, എന്താ പുതിയ ഡിഗ്രിയെടുത്തോയെന്ന് ഞാൻ ചോദിച്ചു. അല്ല, ഭിന്നശേഷിക്കാരനെന്ന സർട്ടിഫിക്കറ്റ് ഗവൺമെന്റ് തന്നിരിക്കുകയാണെന്ന് അദ്ദേഹം പറഞ്ഞു. താങ്കളെ കണ്ടിട്ട് ഭിന്നശേഷിക്കാരനാണെന്ന് തോന്നുന്നില്ലല്ലോയെന്ന് ഞാൻ ചോദിച്ചു. ജന്മനാ തനിക്ക് ഒരു കാലിന് ചെറിയ ഒരു വളർച്ചക്കുറവുണ്ടെന്ന് അദ്ദേഹം പറഞ്ഞു. സാധാരണഗതിയിൽ നമ്മുടെ നാട്ടുനടപ്പനുസരിച്ച് അങ്ങനെയെന്തെങ്കിലുമുണ്ടെങ്കിൽ നമ്മളത് മറച്ചുവെച്ച് ഒരു കുഴപ്പവുമില്ലെന്ന് പറയുന്നതല്ലേ നമ്മുടെ ശീലമെന്ന് ഞാൻ അദ്ദേഹത്തോട് ചോദിച്ചു. 'അമേരിക്കയിൽ ഭിന്നശേഷിക്കാർക്ക് കിട്ടുന്ന മുതിയ പരിഗണന

നമ്മളെയെല്ലാം അതുതപ്പെടുത്തും ശ്രീ. മുക്േഷ് ' എന്നാണ് അദ്ദേഹം പറഞ്ഞത്. പൊതുയിടങ്ങളിൽ, നിരത്തിൽ, ഓഫീസിൽ, സൂപ്പർമാർക്കറ്റിൽ, തിയേറ്ററിൽ, ഹോസ്പിറ്റലിൽ, പാർക്കിംഗ് ലോബിയിൽ തുടങ്ങി സർവ്വസ്ഥലങ്ങളിലും ഭിന്നശേഷിക്കാർക്ക് മുന്തിയപരിഗണനയാണ് ലഭിക്കുന്നത്. തനിക്കും ഇനിമുതൽ ആ പരിഗണന കിട്ടാൻപോകുന്നുവെന്ന സന്തോഷമായിരുന്നു അപ്പോൾ അദ്ദേഹത്തിനുണ്ടായിരുന്നത്. ഇതേവിധം ഭിന്നശേഷിക്കാർക്ക് മുന്തിയ പരിഗണന ലഭിക്കുന്ന ഒരു നല്ലകാലം നമുക്കും സൃഷ്ടിക്കണം. വർഷങ്ങൾക്ക് മുമ്പ് ഒരു പ്രോഗ്രാമിനുവേണ്ടി ഞാൻ അമേരിക്കയിൽ പോയി. അന്ന് യാത്ര ചെയ്തുകൊണ്ടിരുന്നപ്പോൾ എന്റെ സ്പോൺസറായ ഡോ. വിജയന് ഒരു ഓഫീസിൽ കയറാനുള്ളതിനാൽ പത്തുമിനിട്ട് വെയ്റ്റ് ചെയ്യണമെന്ന് എന്നോട് പറഞ്ഞു. പത്തുമിനിട്ട് കഴിഞ്ഞ് വളരെ സന്തോഷവാനായി അദ്ദേഹം തിരിച്ചുവന്നതിനുശേഷം കുറച്ചു നാളുകളായുള്ള തന്റെ ആഗ്രഹം സാധിച്ചുവെന്ന് പറഞ്ഞു. അത് എന്താണെന്ന് ഞാൻ ചോദിച്ചു. ഇതാ ഈ സർട്ടിഫിക്കറ്റ് കണ്ടോ ഇന്ന് എനിക്ക് ഇഷ്യൂ ചെയ്ത് കിട്ടി. പുതിയ എന്തെങ്കിലും ഡിഗ്രിയെടുത്തതാണോയെന്ന് ഞാൻ ചോദിച്ചു. അല്ല.

ഭിന്നശേഷിക്കാരനെന്ന സർട്ടിഫിക്കറ്റ് ഗവൺമെന്റ് തന്നിരിക്കുകയാണെന്ന് അദ്ദേഹം പറഞ്ഞു. ഞാൻ വീണ്ടും അദ്ദേഹത്തോട് ചോദിച്ചു, താങ്കളെ കണ്ടിട്ട് ഭിന്നശേഷി ഉണ്ടെന്ന് തോന്നുന്നില്ലല്ലോ? ജന്മനാൽ എനിക്ക് ഒരു കാലിന് ചെറിയ വളർച്ചക്കുറവുണ്ടെന്നാണ് അദ്ദേഹം പറഞ്ഞത്.

സാധാരണഗതിയിൽ നമ്മുടെ നാട്ടുനടപ്പനുസരിച്ച് അങ്ങനെയെന്തെങ്കിലും ഉണ്ടെങ്കിൽ മറച്ചുവെച്ച് എനിക്കൊരു കുഴപ്പവുമില്ലെന്ന് പറയുന്നതല്ലേ ശീലമെന്ന് ചോദിച്ചപ്പോൾ അദ്ദേഹം പറഞ്ഞത് അമേരിക്കയിൽ ഭിന്നശേഷിക്കാർക്ക് വലിയ പരിഗണനയാണ് ലഭിക്കുന്നതെന്നാണ്.

അവിടെ അവർക്ക് ലഭിക്കുന്ന മുൻഗണന നമ്മളെയെല്ലാം അത്ഭുതപ്പെടുത്തും. പൊതുവിടങ്ങൾ, ഓഫീസ്, സൂപ്പർമാർക്കറ്റ്, തീയേറ്റർ, ഹോസ്പിറ്റൽ, പാർക്കിംഗ് തുടങ്ങിയ എല്ലാ സ്ഥലങ്ങളിലും ഭിന്നശേഷിക്കാർക്ക് വലിയ രീതിയിലുള്ള മുൻഗണനയാണ് ലഭിക്കുന്നത്. തനിക്കും ഇനിയത് കിട്ടാൻ പോകുന്നുവെന്ന സന്തോഷമായിരുന്നു അദ്ദേഹത്തിനുണ്ടായിരുന്നത്.

ഭിന്നശേഷിക്കാർക്ക് ഇതുപോലെ മുൻഗണന ലഭിക്കുന്ന നല്ലകാലം കേരളത്തിലും സൃഷ്ടിക്കണം. അടുത്തിടെ 'കടുവ' എന്നൊരു സിനിമ പുറത്തിറങ്ങി. അതിൽ ഭിന്നശേഷിക്കാരെക്കുറിച്ച് മോശപ്പെട്ട രീതിയിൽ

ചെറിയൊരു പരാമർശം വന്നുവെന്ന് പരാതി പറഞ്ഞതിനാൽ അതിന്റെ നായകനും സംവിധായകനും മാപ്പ് പറഞ്ഞു. അതിനെ ഞാൻ സ്വാഗതം ചെയ്യുന്നു. നമ്മുടെ ചുറ്റുപാടുകൾ എത്രമാത്രം ബോധവൽക്കരിക്കപ്പെടുവെന്നതിലേക്കാണ് ആ സംഭവം വിരൽ ചൂണ്ടുന്നത്. ഭിന്നശേഷിക്കാരെ സംബന്ധിച്ച് സർക്കാരിന്റെ കരുതലിന്റെ പശ്ചാത്തലത്തിൽ കൂടിയാണ് ഞാൻ ഈ സംഭവത്തെ നോക്കിക്കാണുന്നത്. പാർശ്വവൽക്കരിക്കപ്പെട്ട ആ വിഭാഗത്തിന്റെ ബോധപൂർവ്വമല്ലാത്ത പരാമർശം വന്നതുപോലും പൊതുസമൂഹം ഗൗരവമായി ചർച്ച ചെയ്തുവെന്നർത്ഥം. സംസ്ഥാന ബഡ്ജറ്റിൽ വിദ്യാലയ അന്തരീക്ഷത്തെ ഭിന്നശേഷി സൗഹൃദമാക്കിത്തീർക്കുന്നതിന് 15 കോടി രൂപയാണ് നീക്കിവെച്ചിരിക്കുന്നത്. ഉന്നത വിദ്യാഭ്യാസ രംഗത്ത് ആഗോള നിലവാരമുള്ള പദ്ധതികൾ, നയരൂപീകരണം തുടങ്ങിയവ കാണുമ്പോൾ നമ്മുടെ നിലവാരത്തെക്കുറിച്ച് ബോധ്യമുണ്ടാകും. പരമ്പരാഗത മാതൃകകളെ മറികടന്ന ഇച്ഛാശക്തിയാണ് സർക്കാരിനുള്ളത്. എക്കാലത്തും ലാറ്റിൻ അമേരിക്കൻ സാഹിത്യവും അവിടത്തെ രാഷ്ട്രീയ പ്രവണതകളുമെല്ലാം നമുക്ക് പ്രിയങ്കരമാണ്. ഈ ധനാഭ്യർത്ഥനയെ പിന്തുണച്ചുകൊണ്ട് ഞാൻ നിർത്തുന്നു.



ശ്രീമതി ദെലീമ: സർ, ഈ ധനാഭ്യർത്ഥനയെ ഞാൻ സർവ്വാത്മനാ  
പിന്തുണയ്ക്കുന്നു. കലയുടെ വളർച്ചയിൽ അഭിമാനംകൊണ്ട് രണ്ടുവരി  
പാടുകയാണ്.

" ചന്ദ്രകളഭം ചാർത്തിയുറങ്ങും തീരം

ഇന്ദ്രധനുസ്സിൻ തൂവൽ പൊഴിയും തീരം

ഈ മനോഹര തീരത്തുതരമോ

ഇനിയൊരു ജന്മം കൂടി

എനിക്കിനിയൊരു ജന്മം കൂടി."

മലയാള സാഹിത്യത്തിലെ പ്രശസ്തനായ കവിയും അനേകം ജനപ്രിയ  
ചലച്ചിത്ര നാടക ഗാനങ്ങളുടെ രചയിതാവുമായ വയലാറിന്റെ വരികളാണിത്.  
അദ്ദേഹത്തിന്റെ ജില്ലയായ ആലപ്പുഴയിലെ ചേർത്തല താലൂക്കിൽ അദ്ദേഹം  
ജനിച്ച മണ്ണിൽ എനിക്കും ജനിക്കാൻ ഭാഗ്യമുണ്ടായല്ലോയെന്നോർത്ത് ഞാൻ  
എന്നും അഭിമാനം കൊള്ളുന്നു. അദ്ദേഹം കേരള ജനതയുടെ മനസ്സിലേയ്ക്കാണ്  
ഓരോ വരികളും കോറിയിട്ടത്. ആ മനോഹര ഗാനങ്ങൾ താലോലിക്കുന്ന  
ഓരോ മലയാളിയുടെയും ഹൃദയത്തിൽ വയലാർ ജീവിക്കുന്നു. മഹാപ്രളയവും  
കോവിഡും തകർത്താടിയത് ഈ മനോഹരതീരത്തെത്തന്നെയായിരുന്നു. ഈ

മനോഹരതീരത്ത് ജനങ്ങളെ കൈവെള്ളയിൽ ചേർത്ത് നെഞ്ചിലേറ്റിയ സർക്കാരാണ് പിണറായി സർക്കാർ. ലോകമാകെ പ്രതിസന്ധിയിലൂടെ കടന്നുപോയ്ക്കൊണ്ടിരിക്കുകയാണ്. പല രാജ്യങ്ങളിലും സാമ്പത്തിക പ്രതിസന്ധി അതിരൂക്ഷമായിക്കൊണ്ടിരിക്കുകയാണ്. ആഗോളതാപനത്തെ തുടർന്നുള്ള കാലാവസ്ഥാ വ്യതിയാനങ്ങളും കോവിഡ് മഹാമാരിയും ലോകത്തെ തകർത്തുകൊണ്ടിരിക്കുകയാണ്. ഇന്ത്യയിലെ ഒട്ടനവധി സംസ്ഥാനങ്ങളിലും ഈ അവസ്ഥയാണ്. എന്നിട്ടും കേരളമെന്ന നമ്മുടെ കൊച്ചുസംസ്ഥാനം പിണറായി സർക്കാരിന്റെ കീഴിൽ ഇന്നും സുരക്ഷിതമാണ്. കേരളത്തിന്റെ രാഷ്ട്രീയ ചരിത്രം തിരുത്തിക്കുറിച്ചുകൊണ്ട് 2021-ൽ അധികാരത്തിലേറിയ ഇടതുപക്ഷ ജനാധിപത്യ മുന്നണി സർക്കാർ ഒരു വർഷം പൂർത്തീകരിച്ചപ്പോൾ സാമൂഹ്യക്ഷേമ മേഖലകൾ, വിദ്യാഭ്യാസ കലാസാംസ്കാരിക മേഖലകൾ, മറ്റ് ഇതര മേഖലകൾ ഇവയിലെല്ലാം ദീർഘകാലാടിസ്ഥാനത്തിലുള്ള വികസന മുന്നേറ്റമാണ് നടത്തിക്കൊണ്ടിരിക്കുന്നത്. വിദ്യാഭ്യാസ മേഖലയെ കച്ചവടച്ചരക്കായി കാണുന്ന നയമാണ് പ്രതിപക്ഷത്തിനുള്ളത്. എന്നാൽ വിദ്യാഭ്യാസം, സാമൂഹിക മാറ്റത്തിനുള്ള ഉപാധിയാണെന്നും സോഷ്യൽ

ഇൻവെസ്റ്റുമെന്റാണെന്നും ഇടതുപക്ഷം വിശ്വസിക്കുന്നു. അതുകൊണ്ടുതന്നെ പൊതുവിദ്യാഭ്യാസത്തെ ശക്തിപ്പെടുത്താനുള്ള നടപടികളാണ് ഇടതുപക്ഷം എക്കാലവും സ്വീകരിച്ചിട്ടുള്ളത്. അതുകൊണ്ടാണ് 1957-ലെ സർക്കാർ ഭൂപരിഷ്കരണ നിയമം അവതരിപ്പിക്കുന്നതിനുമുമ്പുതന്നെ വിദ്യാഭ്യാസ പരിഷ്കാരത്തിനുള്ള ബിൽ അവതരിപ്പിച്ചത്. ഈ പാരമ്പര്യമാണ് ഇടതുപക്ഷം അധികാരത്തിൽവന്ന സന്ദർഭങ്ങളിലെല്ലാം തുടർന്നുവന്നതെന്ന് അഭിമാനത്തോടെ പറയാൻ സാധിക്കും. തൊട്ടുകൂടായ്മയും തീണ്ടിക്കൂടായ്മയും പിന്നോക്കാവസ്ഥയും നിലനിന്നിരുന്ന കേരളത്തെ ആധുനിക കേരളമായി കെട്ടിപ്പടുക്കുന്ന നവോത്ഥാന നായകരെല്ലാം വിദ്യാഭ്യാസത്തെ സാമൂഹിക നവീകരണത്തിനുള്ള ആയുധമാക്കിത്തീർത്തു. എന്നാൽ ഈ മഹനീയ മാതൃകയെ അട്ടിമറിക്കുന്ന നടപടികളാണ് യു.ഡി.എഫ്. അധികാരത്തിലെത്തുമ്പോഴെല്ലാം ചെയ്തുകൊണ്ടിരുന്നത്. ഓരോ യു.ഡി.എഫ്. സർക്കാറുകളും അധികാരത്തിലെത്തുമ്പോൾ പാവപ്പെട്ട മനുഷ്യരുടെ വിദ്യാഭ്യാസാവകാശങ്ങളെ തകർക്കുന്ന നയങ്ങളാണ് സ്വീകരിച്ചിരുന്നത്. സ്കൂൾ കെട്ടിടങ്ങൾ നവീകരിക്കാതിരിക്കുക, പാഠപുസ്തകങ്ങൾ സമയത്ത് ലഭ്യമാക്കാതിരിക്കുക, സമയാസമയങ്ങളിൽ

പാഠ്യപദ്ധതി പരിഷ്കരിക്കാതിരിക്കുക തുടങ്ങിയ അട്ടിമറി പദ്ധതികളാണ് ഇന്നത്തെ പ്രതിപക്ഷം അവരുടെ ഭരണകാലത്ത് നടപ്പിലാക്കിക്കൊണ്ടിരുന്നത്. അന്നൊക്കെ സംസ്ഥാനം മെച്ചപ്പെട്ട സാമ്പത്തിക സ്ഥിതിയായിരുന്നു. പ്രളയമോ കോവിഡോ നിപയോ കൊടുങ്കാറ്റോ ഉരുൾപൊട്ടലോ മറ്റ് പ്രകൃതി ദുരന്തങ്ങളോ ഒന്നുമില്ലാതിരുന്ന കാലഘട്ടമായിരുന്നു. എന്നിട്ടും ഈ പാവങ്ങളെന്നും പാവങ്ങളായി തുടരാൻ ഇവർ ആഗ്രഹിച്ചിരുന്നു. സ്കൂളുകളിൽ കുട്ടികൾ കുറഞ്ഞാൽ അത് ആദായകരമല്ലെന്ന് കാണിച്ച് സ്കൂളുകൾ അടച്ചുപൂട്ടുകയെന്ന നയമാണ് യു.ഡി.എഫ്. ഗവൺമെന്റ് നടപ്പിലാക്കിയത്. എന്നാൽ പൊതുവിദ്യാലയങ്ങളിലെ വീണ്ടെടുപ്പാണ് ഇടതുപക്ഷ സർക്കാരുകൾ നടപ്പിലാക്കിയതെന്ന് അടിവരയിട്ട് പറയാൻ സാധിക്കും. പൊതു വിദ്യാഭ്യാസ രംഗത്ത് ഒട്ടനവധി പരിഷ്കാരങ്ങളാണ് ഗവൺമെന്റ് നടപ്പിലാക്കിക്കൊണ്ടിരിക്കുന്നത്. ഹയർ സെക്കണ്ടറി, എസ്.എസ്.എൽ.സി. പരീക്ഷകളും പരീക്ഷാഫലങ്ങളും സമയബന്ധിതമായി പൂർത്തിയാക്കി. ഭിന്നശേഷി വിദ്യാർത്ഥികളുടെ പഠന പിന്തുണയ്ക്കായി സ്പെഷ്യൽ എജ്യൂക്കേറ്റർമാരുടെ സേവനം ഉറപ്പാക്കി,

പാഠ്യപദ്ധതി പരിഷ്കരണത്തിന് തുടക്കം കുറിച്ചു, മാതൃഭാഷാ പഠനത്തിന് പ്രത്യേകം ശ്രദ്ധ നൽകി, പാഠ്യപുസ്തകങ്ങളിൽ അക്ഷരമാല ഉൾപ്പെടുത്താൻ തീരുമാനിച്ചു, സ്കൂളുകളിൽ ലിംഗ സമത്വം യാഥാർത്ഥ്യമാക്കാൻ ബോയ്സ് ഗേൾസ് സ്കൂളുകൾ മിക്സ്ഡ് സ്കൂളുകളാക്കാൻ നടപടി ആരംഭിച്ചു, സ്കൂൾ കെട്ടിടങ്ങളെല്ലാം ഹൈടെക് നിലവാരത്തിലേയ്ക്കെത്തിക്കുന്നതിനുള്ള നടപടികൾ ആരംഭിച്ചതുൾപ്പെടെ ഒട്ടനവധി വികസനപ്രവർത്തനങ്ങളാണ് വിദ്യാഭ്യാസ മേഖലയിൽ നടപ്പിലായത്. ഇന്ന് ഗവൺമെന്റ് സ്കൂളുകളിൽ കുട്ടികളെ ചേർക്കാൻ മാതാപിതാക്കളുടെ കൃപയാണ്. വിദ്യാഭ്യാസ നിയമത്തിൽ കാലാനുസൃതമായ മാറ്റങ്ങൾ അനിവാര്യമാണ്. കാലം മാറുന്നതനുസരിച്ച് വിദ്യാഭ്യാസ രീതിയിലും മാറ്റമുണ്ടാകണം. ആ മാറ്റമാണ് സർക്കാരിന്റെ മുഖമുദ്ര. എന്റെ കലാജീവിത കാലഘട്ടത്തിൽ നടക്കാത്ത വൻ വികസനകൃതിയാണ് ഇന്നത്തെ കലാ സാംസ്കാരികരംഗത്ത് സംഭവിച്ചുകൊണ്ടിരിക്കുന്നത്. കലാസാംസ്കാരിക രംഗത്തെ ഇന്നത്തെ വളർച്ചയിൽ പ്രധാന പങ്കുവഹിച്ച സാംസ്കാരിക വകുപ്പുമന്ത്രിയായിരുന്ന ശ്രീ. സജി ചെറിയാനെ ഞാൻ അഭിനന്ദിക്കുകയാണ്. കോവിഡ് പ്രതിസന്ധി ഏറ്റവും കൂടുതൽ ബാധിക്കപ്പെട്ട തൊഴിൽ മേഖലകളിലൊന്നായിരുന്നു

കലാകാരന്മാരുടേത്. കലാകാരന്മാരെന്നും അഭിമാനികളാണ്. അനേകം സംഭാവനകൾ സമൂഹത്തിന് കൊടുത്തുകൊണ്ട് ജീവിതപ്രയാസങ്ങൾ അലട്ടുമ്പോഴും ആരുടെയും നേർക്ക് കൈ നീട്ടാതെ അവർ സ്വയം ഒതുങ്ങി പിന്നാമ്പുറങ്ങളിൽ ജീവിക്കുകയായിരുന്നു. ഈ കലാകാരന്മാരുടെ പ്രശ്നങ്ങൾ കണ്ടറിഞ്ഞ സർക്കാർ അവർക്ക് താങ്ങും തണലുമായി നിന്ന് വിവിധ പദ്ധതികളാണ് നടപ്പിലാക്കിയത്. ഇതിൽ എടുത്തുപറയേണ്ട പദ്ധതിയാണ് സാംസ്കാരിക വകുപ്പിന്റെ കീഴിൽ ഭാരത് ഭവൻ മുഖാന്തരം നടപ്പിലാക്കിവരുന്ന 'മഴമിഴി' എന്ന ഓൺലൈൻ കലാപ്രദർശനം. കോവിഡുകാല പ്രതിസന്ധി നേരിടുന്ന കലാസമൂഹത്തിന് ഉണർവും കൈത്താങ്ങുമേകാനാണ് മഴമിഴി ലക്ഷ്യമിട്ടത്. കേരളത്തിൽ അങ്ങോളമിങ്ങോളമുള്ള കലാകാരന്മാരെ സംഘടിപ്പിച്ചുകൊണ്ട് അവർക്ക് പ്രതിഫലം നൽകി പരിപാടികൾ അവതരിപ്പിച്ച് ചിത്രീകരിച്ച് ഓൺലൈൻ വഴി പ്രദർശിപ്പിച്ചു. ഈ പദ്ധതിക്ക് കലാകാരന്മാരിൽനിന്നും വലിയ സ്വീകാര്യതയാണ് ലഭിച്ചത്. ഇതുപോലെയാണ് സമം എന്ന പദ്ധതി. ഇന്ത്യൻ ഭരണഘടന വാഗ്ദാനം ചെയ്യുന്ന സ്ത്രീ-പുരുഷ തുല്യത സമസ്ത മണ്ഡലങ്ങളിലും വിശേഷിച്ച് ആശയാവിഷ്കാരങ്ങളിൽ നടപ്പാക്കുകയെന്ന

ഉദ്ദേശ്യത്തോടെ സാംസ്കാരിക വകുപ്പ് നടപ്പാക്കുന്ന പദ്ധതിയാണ് സമം. സമീപകാലത്തായി സ്ത്രീകൾക്കും കുട്ടികൾക്കുമെതിരായി നടക്കുന്ന അതിക്രമങ്ങൾക്കെതിരെ സർഗ്ഗാത്മകമായി പ്രതികരിച്ച് സമസ്ത മേഖലകളിലും സ്ത്രീ-പുരുഷ സമത്വമെന്ന ആശയം പ്രചരിപ്പിക്കുന്നതിനായി വിഭാവന ചെയ്തിരിക്കുന്ന സമം പദ്ധതിയിൽ വൈവിധ്യപൂർണ്ണമായ പ്രവർത്തനങ്ങളാണ് ലക്ഷ്യമിടുന്നത്. ഇങ്ങനെ ഒട്ടനവധി പ്രവർത്തനങ്ങൾ കലാസാംസ്കാരിക രംഗത്ത് നടപ്പിലാക്കിക്കൊണ്ടിരിക്കുന്ന സർക്കാരിന് കേരളത്തിലെ കലാകാരന്മാരുടെ പ്രതിനിധിയെന്ന നിലയിൽ ഞാൻ നന്ദി രേഖപ്പെടുത്തുന്നു. സമൂഹത്തിൽ കേരളത്തിന്റെ തനിമ നിലനിർത്തുന്ന നിരവധി കലാരൂപങ്ങളുണ്ട്. ഇവയിൽ പലതും ഇന്ന് അന്യം നിന്നുപോകുന്ന അവസ്ഥയുണ്ട്. ശരിയായ പരിശീലനക്കുറവും അംഗീകാരമില്ലായ്മയുമാണ് പ്രശ്നം. ഈ അവസരത്തിലാണ് നമ്മുടെ സർക്കാർ ഈ കലാരൂപങ്ങളെ സംരക്ഷിക്കുന്നതിനുവേണ്ടി നിരവധി പദ്ധതികൾ ആവിഷ്കരിച്ചിരിക്കുന്നത്. ഇങ്ങനെയുള്ള കലാകാരന്മാരെ പ്രോത്സാഹിപ്പിക്കുന്നതിനും കോവിഡ് കാലഘട്ടത്തിൽ അവരെ സാമ്പത്തികമായി സഹായിക്കുന്നതിനുമായി നിയമസഭാ മന്ദിരത്തിൽ അവരെ ക്ഷണിച്ചുവരുത്തി അവരുടെ

കലാരൂപങ്ങൾ നമ്മുടെ മുന്നിലും അവതരിപ്പിക്കുന്നതിന് മുൻകൈയെടുത്തു. ഇത് കലാകാരന്മാർക്ക് വലിയ പ്രോത്സാഹനമായിരുന്നു. പലപ്പോഴും ഈ കലാകാരന്മാർ സാമ്പത്തികമായി ബുദ്ധിമുട്ടുന്ന വിഭാഗമാണെന്ന് സർക്കാർ തിരിച്ചറിയുന്നു. ഇവരുടെ കുടുംബത്തിലും ചില സന്ദർഭങ്ങളിൽ സാമ്പത്തികഭദ്രത തകിടം മറിയുന്ന നിരവധി അനുഭവങ്ങളുണ്ടായിട്ടുള്ളത് എനിക്കുതന്നെ അറിയാവുന്നതാണ്. ആയതിനാൽ ഇവർക്ക് പ്രത്യേക ആരോഗ്യ ഇൻഷുറൻസ് പരിരക്ഷ കൊടുക്കുന്നതിനുള്ള നടപടികൾ സ്വീകരിക്കണമെന്ന് പ്രത്യേകം അഭ്യർത്ഥിക്കുന്നു. അതുപോലെ സർക്കാർ നേരിട്ടോ അല്ലാതെയോ നടത്തുന്ന സാംസ്കാരിക മേളകളിലും മറ്റ് പൊതു കലാപരിപാടികളിലും ഗാനമേള അടക്കമുള്ള നിരവധി കലാപരിപാടികൾ സംഘടിപ്പിക്കാറുണ്ട്. പക്ഷെ ഈ പരിപാടികളിൽ സിനിമാ-ടി.വി. മാധ്യമങ്ങളിലൂടെ പ്രശസ്തരായ കലാകാരന്മാർക്കാണ് കൂടുതൽ അവസരം ലഭിക്കുന്നതെന്ന പരാതിയുടെ അടിസ്ഥാനത്തിൽ സർക്കാർ സംഘടിപ്പിക്കുന്ന പരിപാടികളിൽ ബഹുദൂരിപക്ഷം വരുന്ന സാധാരണക്കാരായ കലാകാരന്മാർക്കു കൂടി അവസരം നൽകണമെന്ന് അഭ്യർത്ഥിക്കുന്നു.



എന്റെ മണ്ഡലമായ അരൂരിലും പരിസരപ്രദേശങ്ങളിലുമുള്ള തനത് നാടൻ കലാരൂപങ്ങളായ ചവിട്ടുനാടകം, പരിചമുട്ട്, കൈകൊട്ടിക്കളി, കോൽക്കളി എന്നിവ അന്യംനിന്നുപോകുമോയെന്ന് ഞാൻ ഉത്കണ്ഠപ്പെടുന്നു. ആയതിനാൽ ഈ കലകളെയും മറ്റ് സാംസ്കാരിക രംഗത്തെ പ്രഗത്ഭരെയും പ്രോത്സാഹിപ്പിക്കാൻ ഒരു കലാസാംസ്കാരിക നിലയം എന്റെ മണ്ഡലത്തിലും അത്യന്താപേക്ഷിതമാണ്. ഈ വിഷയത്തിൽ പ്രത്യേക പരിഗണന ഈ സർക്കാരിന്റെ കാലത്തുതന്നെ ഉണ്ടാകുമെന്ന് ഞാൻ വിശ്വസിക്കുന്നു. കോവിഡ് വ്യാപനം മന്ദഗതിയിലാക്കിയ കേരളത്തിന്റെ കായിക വികസനം രോഗവ്യാപനം കുറഞ്ഞതോടുകൂടി സജീവമാകുകയാണ്. സങ്കീർണ്ണമായ പുതിയ ഭാവി നിലനിൽക്കെ കായികവിനോദം അത്യന്താപേക്ഷിതമാണെന്ന് സർക്കാർ തിരിച്ചറിയുന്നു. നമുക്ക് ചുറ്റും ദൈനംദിനം വർദ്ധിച്ചുകൊണ്ടിരിക്കുന്ന ജീവിതശൈലി രോഗങ്ങളെ തടയുന്നതിനും ആരോഗ്യം നിലനിർത്തിക്കൊണ്ട് ഒരു പുതിയ തലമുറയെ വാർത്തെടുക്കുന്നതിനുംവേണ്ടി കായികപഠനം നിർബന്ധമാക്കണം. വിദേശ രാജ്യങ്ങളിൽ സ്പോർട്ട്സിന്റെ പ്രാധാന്യം വളരെ വലുതാണ്. അതുപോലെ നമ്മുടെ സ്കൂളുകളിലും കരിക്കലത്തിലും സ്പോർട്സ് നിർബന്ധമാക്കുന്ന നടപടി

സ്വീകരിക്കണം. ഒരു പഞ്ചായത്തിൽ ഒരു കുളിക്കളം എന്ന പദ്ധതി യാഥാർത്ഥ്യമായിക്കൊണ്ടിരിക്കുകയാണ്. കായിക രംഗത്ത് വൻകുതിപ്പാണ് ഇതിലൂടെ ഈ കൊച്ചുകേരളം കാഴ്ചവയ്ക്കാൻ പോകുന്നത്. പ്രതിസന്ധി കാലഘട്ടത്തിലും കേരളത്തിൽ പിണറായി സർക്കാർ നടപ്പിലാക്കുന്ന വികസന പ്രവർത്തനങ്ങൾ കണ്ടില്ലെന്ന് നടിക്കുക മാത്രമല്ല, അതിനെ തകർക്കുന്ന നടപടികളുമാണ് പ്രതിപക്ഷം സ്വീകരിച്ചുകൊണ്ടിരിക്കുന്നത്. യു.ഡി.എഫ്. ഗവൺമെന്റിന്റെ കാലഘട്ടത്തിൽ ഭരണകക്ഷി എം.എൽ.എ.-മാരുടെ മണ്ഡലങ്ങളിൽ മാത്രമായി ഒതുങ്ങിയിരുന്ന വികസന പ്രവർത്തനങ്ങൾ ഇന്ന് ഭരണ-പ്രതിപക്ഷ ഭേദമെന്യേ കേരളത്തിൽ എല്ലാ മണ്ഡലങ്ങളിലും നടപ്പിലാക്കിക്കൊണ്ടിരിക്കുകയാണ്. അത് പ്രതിപക്ഷംപോലും മനസ്സാൽ അംഗീകരിക്കുന്നു. ഈ സർക്കാർ ജനങ്ങളുടെ യാതൊരുവിധ അവകാശങ്ങളെയും ഘനീഭവിപ്പിച്ചിട്ടില്ല, അവർക്ക് ഒന്നിനും ബുദ്ധിമുട്ട് ഉണ്ടാക്കിയിട്ടില്ല. ഇനിയും ബുദ്ധിമുട്ട് ഉണ്ടാക്കുകയില്ലെന്ന് ദൃഢമായി വിശ്വസിച്ചുകൊണ്ട് ഒരിക്കൽക്കൂടി ഈ ധനാഭ്യർത്ഥനയെ പിന്തുണച്ചുകൊണ്ട് ഞാൻ നിർത്തുന്നു.

ശ്രീ. ഐ. സി. ബാലകൃഷ്ണൻ: സർ, ഞാൻ ഈ ധനാഭ്യർത്ഥനകളെ

എതിർക്കുകയാണ്. ഇന്ന് കേരളത്തിൽ രണ്ട് വിദ്യാഭ്യാസ മന്ത്രിമാരുണ്ട്,

പൊതു വിദ്യാഭ്യാസ വകുപ്പുമന്ത്രിയും ഉന്നതവിദ്യാഭ്യാസ വകുപ്പുമന്ത്രിയും.

എന്നിട്ടും ഇന്ന് വിദ്യാഭ്യാസ മേഖല ഇഴഞ്ഞുനീങ്ങുന്ന ആമയെപ്പോലെയാണ്

കേരളത്തിൽ കാണാൻ കഴിയുന്നത്. നമുക്കറിയാം കേരളത്തിൽ കോവിഡ്

മഹാമാരി പിടിപെട്ടതിനാൽ രണ്ട് വർഷം വിദ്യാലയങ്ങൾ

പ്രവർത്തിപ്പിക്കാൻ കഴിഞ്ഞില്ല. അതിനുശേഷം ഈ അധ്യയനവർഷം സ്കൂൾ

ഇറക്കുന്ന സമയത്ത് അവിടെ അടിസ്ഥാന സൗകര്യങ്ങളൊരുക്കേണ്ട

ഘട്ടത്തിൽ രണ്ട് മന്ത്രിമാരും തൃക്കാക്കര തെരഞ്ഞെടുപ്പിൽ അവരുടെ

സ്ഥാനാർത്ഥിയെ വിജയിപ്പിക്കുന്നതിനുവേണ്ടിയുള്ള പോരാട്ടത്തിലായിരുന്നു.

സ്കൂൾ ഇറന്നതിനുശേഷമുള്ള സ്ഥിതിയെന്താണ്? സ്കൂളുകളിൽ

ഭക്ഷ്യവിഷബാധ. എത്ര വിദ്യാലയങ്ങളിലായിരുന്നു ഭക്ഷ്യ

വിഷബാധയുണ്ടായത്? മാത്രമല്ല, അത് പരിശോധിക്കാൻപോയ ഭക്ഷ്യമന്ത്രി

കഴിച്ച ഭക്ഷണത്തിൽനിന്നും കിട്ടിയത് തലമുടിയാണ്. ഇന്ന്

യഥാർത്ഥത്തിൽ വിദ്യാഭ്യാസ മേഖല തകർന്നുകൊണ്ടിരിക്കുകയാണ്. ഞാൻ

ഓർക്കുന്നു, കഴിഞ്ഞ സഭയിൽ, പി.എസ്.സി. പരീക്ഷ എഴുതി അഡ്വൈസ്

മെമ്മോ വന്ന് ജോലിക്കായി കാത്തിരിക്കുന്ന ഉദ്യോഗാർത്ഥികൾക്കുവേണ്ടി ചോദിച്ച ചോദ്യത്തിന് ബഹുമാനപ്പെട്ട മുഖ്യമന്ത്രി മറുപടി പറഞ്ഞത്, അഡ്വൈസ് മെമ്മോ ലഭിച്ച മുഴുവൻ ആളുകൾക്കും സർക്കാർ സ്കൂളുകളിൽ ജോലി കൊടുക്കുമെന്നാണ്. നിങ്ങൾ കൊടുത്തോ? കൊടുത്തിട്ടില്ല. ഇന്ന് കേരളത്തിൽ 8136 അധ്യാപകരുടെ ഒഴിവുണ്ട്. വിദ്യാഭ്യാസ വകുപ്പുമന്ത്രി ഇത് പരിശോധിക്കണം. അങ്ങ് ഇതിലൊക്കെ ഇടപെടുന്ന ഒരാളാണ്, ഇല്ലെന്ന് ഞാൻ പറയുന്നില്ല. പക്ഷെ നിങ്ങളെ തെറ്റിദ്ധരിപ്പിക്കുന്നതിനും വഴിയാധാരമാക്കുന്നതിനുംവേണ്ടി നിരവധി ഉദ്യോഗസ്ഥർ ഈ വകുപ്പിലുണ്ടെന്നുള്ള കാര്യം നിങ്ങൾ മറന്നുപോകരുത്. വയനാട് ജില്ലയിലുണ്ടായ സംഭവമെന്താണ്? സാധാരണ ജൂൺ 1-ന് സ്കൂൾ തുറന്നാൽ ആറാമത്തെ പ്രവർത്തി ദിവസം 5 മണിക്ക് അഡ്മിഷൻ സൈറ്റ് ഓഫ് ചെയ്യും. വയനാട്ടിൽ നിങ്ങളുടെ പാർട്ടി സെക്രട്ടറിയുടെ മകന് ജോലി കൊടുക്കുന്നതിനുവേണ്ടി തരുവണ ജി.യു.പി. സ്കൂളിൽ ഓഫ് ചെയ്ത സൈറ്റ് രാത്രി 8 മണിക്ക് ഓൺ ചെയ്ത് ടി.സി. വാങ്ങി കുട്ടികളെ തൊട്ടടുത്തുള്ള വെള്ളമുണ്ട എ.യു.പി. സ്കൂളിലേയ്ക്ക് കൊണ്ടുവന്നു. ഇവിടെ അഴിമതിയെക്കുറിച്ച് പറഞ്ഞല്ലോ, യു.ഡി.എഫ്. അങ്ങനെയാണ് ഇങ്ങനെയാണ് എന്നൊക്കെ.

യു.ഡി.എഫ്. എവിടെയാണ് അഴിമതി നടത്തിയത്; എന്തെങ്കിലും  
 ചൂണ്ടിക്കാണിക്കാൻ കഴിയുമോ? ഇവിടെ ഭരണകക്ഷിയുടെ തെറ്റുകൾ  
 തിരുത്തുന്നതിനുവേണ്ടിയാണ് പ്രതിപക്ഷം പ്രവർത്തിച്ചുകൊണ്ടിരിക്കുന്നത്.  
 ഞാൻ 2011-ൽ ഈ സഭയിൽ വന്നതാണ്, അന്ന് ഞാൻ  
 ഭരണപക്ഷത്തായിരുന്നു. ഭരണപക്ഷത്ത് ഇന്നിരിക്കുന്ന വിദ്യാഭ്യാസ  
 വകുപ്പുമന്ത്രിയടക്കം ബഹുമാനപ്പെട്ട സ്പീക്കറുടെ ചെയറും കമ്പ്യൂട്ടറുമൊക്കെ  
 തകർത്ത് ഇവിടെയുള്ള സ്റ്റാഫിനെയടക്കം വലിച്ച് പുറത്തിട്ടപ്പോൾ ഞങ്ങൾ  
 ആ ചെയറുകളിൽ മാത്രമാണ് ഇരുന്നത്, ഒരു യുദ്ധത്തിനുവേണ്ടി  
 നടുത്തളത്തിലേയ്ക്ക് വന്നില്ല. ഇന്ന് എന്താണ് കാണുന്നത്?  
 പ്രതിപക്ഷനേതാവ് വാക്കൗട്ട് പ്രസംഗം നടത്തുമ്പോൾ ആ പ്രസംഗത്തെ  
 കൗണ്ടർ ചെയ്യുന്നതിനുവേണ്ടി ബഹുമാനപ്പെട്ട മുഖ്യമന്ത്രിയുടെയും  
 മന്ത്രിമാരുടെയും പിന്തുണയോടുകൂടി ഭരണകക്ഷി എം.എൽ.എ.-മാർ  
 നടുത്തളത്തിലേയ്ക്കിറങ്ങുകയാണ്. എന്ത് ആഭാസത്തരമാണിത്; ഇതാണോ  
 ഭരണം; ഇവരെ നിയന്ത്രിക്കേണ്ട; പ്രതിപക്ഷത്തിന് ശബ്ദിക്കാനുള്ള  
 അവകാശം ഈ സഭയിലില്ലേ; ഇതൊക്കെയാണോ നടപടിക്രമങ്ങൾ?

ഇന്ന് വിദ്യാഭ്യാസ മേഖല തകർന്നുകൊണ്ടിരിക്കുന്നുവെന്ന് പറയാനുള്ള

കാരണം ഇന്നത്തെ സാഹചര്യത്തിൽ ഒന്നാം ക്ലാസ്സിൽ കുട്ടികൾ കുറഞ്ഞു, രണ്ട് മുതൽ പത്ത് വരെ ക്ലാസ്സുകളിൽ കുട്ടികൾ കൂടി. എന്താണ് സംഭവിച്ചത്; ഒന്നാം ക്ലാസ്സിൽ കുട്ടികൾ കുറയാനുള്ള കാരണമെന്താണ്? വിദ്യാഭ്യാസ വകുപ്പിനെ പുകഴ്ത്തി ഇന്ന് ഇവിടത്തെ ചില അംഗങ്ങൾ സംസാരിച്ചല്ലോ, എന്തുകൊണ്ടാണ് ഒന്നാം ക്ലാസ്സിൽ കുട്ടികൾ കുറഞ്ഞതെന്ന് ഗവൺമെന്റ് മറുപടി പറയേണ്ട? ഇന്ന് ഏകാധ്യാപക വിദ്യാലയങ്ങളുടെ സിൽവർ ജൂബിലി ആഘോഷിക്കുകയാണ്. ഈ ഘട്ടത്തിൽ 272 ഏകാധ്യാപക വിദ്യാലയങ്ങളാണ് അടച്ചുപൂട്ടിയത്. അവിടെ അത്രയും വർഷം ജോലി ചെയ്ത, എല്ലാ ജോലിയും ചെയ്യാൻ തയ്യാറായ അധ്യാപകരെ നിങ്ങൾ എന്താണ് ചെയ്തത്? സുന്ദര കേരളം, ശുചിത്വ കേരളം, ഐക്യ കേരളം എന്നുപറയുന്ന ഈ സംസ്ഥാനത്തെ അധ്യാപകർക്കുണ്ടായ ഗതികേടേന്ന് പറയുന്നത് സ്കൂളുകളിൽ ചുലും ബക്കറ്റുമെടുത്ത് വൃത്തിയാക്കുന്ന സ്വീപ്പർ പോസ്റ്റിലേക്ക് നിങ്ങൾ നിയമനം കൊടുത്തുവെന്നതാണ്. ഏകാധ്യാപക വിദ്യാലയങ്ങൾ സിൽവർ ജൂബിലി ആഘോഷിക്കുന്ന ഈ സമയത്ത് ആ അധ്യാപകരെ നിങ്ങൾ തരംതാഴ്ത്തി. പല ആദിവാസി കോളനികളിലെയും കുട്ടികൾക്ക് ഇന്ന് വിദ്യാലയങ്ങളിലേക്ക് പോകാൻ കഴിയുന്നുണ്ടോ? കൊഴിഞ്ഞുപോക്ക് എന്ന്

പത്രങ്ങളിൽ വാർത്തകൾ വരുന്നു, യു.ഡി.എഫ്.-ന്റെ കാലത്ത് കൊണ്ടുവന്ന ഗോത്രസാരഥി പദ്ധതി ഇന്ന് അട്ടിമറിക്കപ്പെട്ടിരിക്കുകയാണ്. വനാന്തരങ്ങളിൽ താമസിക്കുന്ന ആദിവാസി കുട്ടികളെ വിദ്യാലയങ്ങളിലേയ്ക്കെത്തിക്കുന്ന ഗോത്രസാരഥി പദ്ധതി പ്രകാരം ഓടിയ വാഹനങ്ങൾക്ക് ഇന്നും പണം കൊടുത്തിട്ടില്ല. വിദ്യാഭ്യാസ വകുപ്പ് പട്ടികവർഗ്ഗ വകുപ്പുമായി ബന്ധപ്പെട്ടുകൊണ്ട് യോജിച്ചുള്ള നിലപാടുകളല്ലേ സ്വീകരിക്കേണ്ടത്. ആ യോജിപ്പ് ഇന്ന് കാണുന്നില്ല. അട്ടപ്പാടിയെ സംബന്ധിച്ച് പറഞ്ഞല്ലോ, അട്ടപ്പാടിയിൽ ഏകലവ്യ മോഡൽ റസിഡൻഷ്യൽ സ്കൂൾ തുടങ്ങിയത് സ്വാഗതാർഹമാണ്, അതിനൊന്നും എതിർപ്പില്ല. പക്ഷെ അപ്പുറത്ത് ഇന്ന് പ്ലസ് ടു പരീക്ഷ പാസ്സായ പല കുട്ടികൾക്കും ജില്ലയിൽ സീറ്റ് നിഷേധിക്കുന്ന സാഹചര്യത്തിലേയ്ക്ക് എത്തിയിരിക്കുകയാണ്. ഇതിൽ കൂടുതൽ സീറ്റ് വർദ്ധിപ്പിക്കാൻ ഗവൺമെന്റ് തയ്യാറാകുമോ? വയനാട് പോലുള്ള ജില്ലയിലെ 46% വനാന്തരങ്ങളിൽ കഴിയുന്ന പട്ടികവർഗ്ഗ വിദ്യാർത്ഥികളുടെ സ്ഥിതി ഇന്ന് വളരെ ദയനീയമാണ്. അവർക്ക് അഡ്മിഷൻ കിട്ടിയില്ലെങ്കിൽ അവർ എവിടെ പോകും; അവർക്ക് പഠിക്കണ്ടേ; ഉന്നത മേഖലകളിലേയ്ക്ക് എത്തണ്ടേ?

അതുകൊണ്ട് ബഹുമാനപ്പെട്ട മന്ത്രി ഇടപെട്ട് ഇത്തവണ വയനാട് ജില്ലയിൽ പ്ലാസ് ടു സീറ്റ് കൂടുതൽ വർദ്ധിപ്പിക്കുന്നതിനുവേണ്ടിയുള്ള സാഹചര്യമൊരുക്കണമെന്ന് ഞാൻ സൂചിപ്പിക്കുകയാണ്.

മറ്റൊരു കാര്യം പറഞ്ഞത്, വിദ്യാലയങ്ങളിലെ രാഷ്ട്രീയമാണ്.

കെ.എസ്.യു., എം.എസ്.എഫ്. വിദ്യാർത്ഥികൾ ഒരിക്കലും ജനപ്രതിനിധികളുടെ ഓഫീസുകൾ അടിച്ചതുകർക്കാൻ പോകില്ല.

ശ്രീ. രാഹുൽഗാന്ധിയുടെ ഓഫീസ് തകർത്തത് ഇവിടത്തെ എസ്.എഫ്.ഐ.-ക്കാരാണ്. XXXXXXXXXXXXXXX. ഇന്ന് തരുവണ ജി.യു.പി. സ്കൂളിൽ നിങ്ങളുടെ ജില്ലാ സെക്രട്ടറിയുടെ മകനെ...,

ശ്രീ. എ. എൻ. ഷംസീർ: സർ, പോയിന്റ് ഓഫ് ഓർഡർ.

മി. ചെയർമാൻ: എന്താണ് പോയിന്റ് ഓഫ് ഓർഡർ?

ശ്രീ. എ. എൻ. ഷംസീർ: സർ, എസ്.എഫ്.ഐ.-യെക്കുറിച്ച്

പരാമർശിക്കുമ്പോൾ XXXXXXXX എന്ന പരാമർശം രേഖയിലുണ്ടാകാൻ പാടില്ല. അങ്ങനെ പറയാൻ തുടങ്ങിയാൽ ഞങ്ങൾക്കും പലതും പറയേണ്ടിവരും. അതൊന്നും ഞങ്ങളെക്കൊണ്ട് പറയിക്കേണ്ട.



മി. ചെയർമാൻ: പരിശോധിച്ച് തീരുമാനിക്കാം<sup>+</sup>.

ശ്രീ. ഐ. സി. ബാലകൃഷ്ണൻ: സർ, ഈ സംസ്ഥാനത്തെ കെ.എസ്.യു.,

എം.എസ്.എഫ്. പ്രവർത്തകർ നീതിക്കുവേണ്ടിയുള്ള പോരാട്ടമാണ് നടത്തുന്നത്. വയനാട് ജില്ലയിലെ തരുവണയിൽ നിങ്ങളുടെ ജില്ലാ സെക്രട്ടറിയുടെ മകന് ജോലി കൊടുക്കുന്നതിനുവേണ്ടി കൈവിട്ട നിലപാടുകളെടുത്തപ്പോൾ അതിനെതിരെ സർക്കാർ പ്രതികരിച്ചോ; ആ ഉദ്യോഗസ്ഥർക്കെതിരെ നടപടി സ്വീകരിച്ചോ? ഇന്നും വിദ്യാഭ്യാസ വകുപ്പ് എ.ഇ.ഒ. ഉൾപ്പെടെയുള്ള ഉദ്യോഗസ്ഥരെ സംരക്ഷിക്കുകയാണ് ചെയ്യുന്നത്. അവരുടെ ഒരു റിപ്പോർട്ട് വന്നിരിക്കുകയാണ്. ആ റിപ്പോർട്ട് മന്ത്രി പുറത്തുവിടണ്ടേ; ഇതാണോ ഭരണം? ഈ ഭരണത്തിലേയ്ക്കാണ് പ്രതിപക്ഷം വളരെ വ്യക്തമായി തെറ്റുകൾ ചൂണ്ടിക്കാണിക്കുന്നത്. തെറ്റുകൾ ചൂണ്ടിക്കാണിക്കുമ്പോൾ ബഹുമാനപ്പെട്ട പ്രതിപക്ഷനേതാവ് കൊള്ളരുതാത്തവനായി. ഇതല്ലേ നിലപാട്. ഐക്യജനാധിപത്യ മുന്നണി കേരളം ഭരിക്കുമ്പോൾ വിദ്യാഭ്യാസ മേഖലയിൽ ഒരു ദിശാബോധമുണ്ടായിരുന്നു, കാഴ്ചപ്പാടുണ്ടായിരുന്നു. അന്ന് എസ്.എഫ്.ഐ.-

<sup>+</sup> ബഹു. സ്പീക്കറുടെ ഉത്തരവിൻപ്രകാരം (ഫയൽ നം.12643/ഇ.ബി./2022 നി.സെ. തീയതി 15-07-2022) രേഖയിൽ നിന്നും നീക്കംചെയ്തു.

ക്കാർ എന്തെങ്കിലും സമരം ചെയ്തിട്ടുണ്ടോ? ഇല്ല. നയപരമായ തീരുമാനങ്ങളെടുത്ത് പോയിട്ടുണ്ട്. ഇന്ന് കെട്ടിടങ്ങളും അടിസ്ഥാന സൗകര്യങ്ങളും വർദ്ധിച്ചുവെന്നുള്ളത് യാഥാർത്ഥ്യമാണ്, അതൊന്നും എതിർക്കുന്നില്ല. നിങ്ങളുടെ സംസാരം കേൾക്കുമ്പോൾ 2016-ലാണ് കേരളത്തിൽ വിദ്യാഭ്യാസ സ്ഥാപനങ്ങൾ തുടങ്ങിയതെന്നാണ് ഞങ്ങൾക്ക് തോന്നുന്നത്. കഴിഞ്ഞ കാലങ്ങളിൽ യു.ഡി.എഫ്. ചെയ്തവച്ച ചില കാര്യങ്ങൾ മറച്ചുവെച്ചുകൊണ്ട് നിങ്ങൾ മുന്നോട്ടുപോകുകയാണ്. നിങ്ങൾ നേട്ടങ്ങൾ മാത്രം എടുത്തുപറയുകയാണ്, കോട്ടങ്ങൾ പറയാൻ തയ്യാറാകുന്നില്ല. അന്തസ്സുള്ള ഭരണവും രാഷ്ട്രീയവുമൊക്കെമെങ്കിൽ നിങ്ങൾ തെറ്റുകളും ചൂണ്ടിക്കാണിക്കണം, അത് തിരുത്താനുള്ള നിർദ്ദേശങ്ങളാണ് കൊടുക്കേണ്ടത്. ഈ ധനാഭ്യർത്ഥനകളെ ഒരിക്കൽക്കൂടി എതിർത്തുകൊണ്ട് ഞാൻ നിർത്തുന്നു.

ശ്രീ. എം. വിജിൻ: സർ, ഞാൻ ഈ ധനാഭ്യർത്ഥനകളെ പിന്തുണയ്ക്കുകയാണ്. പുതിയ കാലത്തിനനുയോജ്യമായ വികസന പദ്ധതികളാണ് ഈ നാട് ആവശ്യപ്പെടുന്നത്. അത്തരമൊരു മഹാമുന്നേറ്റത്തിനാണ് പിന്നറായി സർക്കാർ നേതൃത്വം നൽകുന്നത്.

നേരത്തെ പ്രതിപക്ഷനിരയിൽനിന്നും സംസാരിച്ച ബഹുമാനപ്പെട്ട അംഗം ചോദിക്കുകയുണ്ടായി, നിങ്ങൾ നേട്ടങ്ങൾ പറയാൻ തയ്യാറാകുന്നില്ലെന്ന്. ആരുടെ കാലത്തെ നേട്ടങ്ങൾ? യു.ഡി.എഫ്. ഭരണകാലത്തെ നേട്ടങ്ങളെക്കുറിച്ചാണ് അദ്ദേഹം അങ്ങനെ പറഞ്ഞത്. യു.ഡി.എഫ്. ഭരണകാലത്തുള്ള അവസ്ഥയെന്തെന്നറിയാൻ കേരളത്തിലെ വിദ്യാഭ്യാസ മേഖല മാത്രമെടുത്ത് പരിശോധിച്ചാൽ മതി. പാഠപുസ്തകം കൊടുക്കാൻ തയ്യാറായില്ല. 2015-ൽ അന്നത്തെ മുഖ്യമന്ത്രിയായിരുന്ന ശ്രീ. ഉമ്മൻ ചാണ്ടിയുടെയും വിദ്യാഭ്യാസ വകുപ്പുമന്ത്രിയായിരുന്ന ശ്രീ. പി. കെ. അബ്ദുറബ്ബിന്റെയും മുറികളിൽ പാഠപുസ്തകം തരുമോയെന്ന് ചോദിച്ച് ഞങ്ങൾ കയറിയിറങ്ങിയിട്ടുണ്ട്. ഒരു വർഷക്കാലം കേരളത്തിലെ കുട്ടികൾക്ക് പാഠപുസ്തകം കൊടുക്കാത്തവരാണ് അവരുടെ നേട്ടം പറയുന്നില്ലെന്ന് പറയുന്നത്. ലാഭത്തിന്റെയും നഷ്ടത്തിന്റെയും പേരിൽ കേരളത്തിലെ പൊതുവിദ്യാലയങ്ങൾ അടച്ചുപൂട്ടാൻ തീരുമാനിച്ചവർ ഇവിടെ പറയുകയാണ് നേട്ടങ്ങൾ ഞങ്ങൾ പറയുന്നില്ലെന്ന്. യു.ഡി.എഫ്.-ന്റെ കാലഘട്ടത്തിലെ വിദ്യാഭ്യാസ മേഖലകളിലെയും മറ്റ് മേഖലകളിലെയും പ്രവർത്തനങ്ങളിൽ എന്ത് നേട്ടമാണ് പറയാനുള്ളത്? വയനാട് എം.പി.-യുടെ ഓഫീസ്

തകർത്തതുമായി ബന്ധപ്പെട്ട് എസ്.എഫ്.ഐ. പ്രവർത്തകർ  
 ഗുണ്ടകളാണെന്നാണ് ഇവിടെ പറയുന്നത്. വയനാട് എം.പി.-യുടെ  
 ഓഫീസ് തകർത്തത് തെറ്റാണെന്ന് ഞങ്ങൾ എല്ലാവരും പറഞ്ഞിട്ടുണ്ട്.  
 എല്ലാവരും തെറ്റാണെന്ന് ഏറ്റുപറഞ്ഞ ഒരു വിഷയത്തെക്കുറിച്ച്  
 പറയുകയാണ് കെ.എസ്.യു.-വും എം.എസ്.എഫ്.-ഉം,  
 ജനപ്രതിനിധികളുടെ ഓഫീസ് തകർത്തിട്ടില്ലെന്ന്. പക്ഷെ അവർ  
 കേരളത്തിന്റെ വിദ്യാർത്ഥി രാഷ്ട്രീയ പ്രവർത്തനത്തിന്റെ ഭാഗമായി 12  
 എസ്.എഫ്.ഐ. പ്രവർത്തകരെ കൊലചെയ്തിട്ടുണ്ട്. ഇടുക്കി  
 എഞ്ചിനീയറിംഗ് കോളേജിലെ പ്രിയപ്പെട്ട അനുജൻ ധീരജിനെ  
 കുത്തിക്കൊലപ്പെടുത്തിയവരാണ് നിങ്ങളെന്നത് മറന്നുപോകരുത്. അക്രമ  
 രാഷ്ട്രീയത്തിന്റെ വക്താക്കൾ ആരാണെന്ന് കേരളത്തിന്റെ കലാലയങ്ങളിൽ  
 കെ.എസ്.യു.-വിനെയും എം.എസ്.എഫ്.-നെയും ചൂണ്ടിക്കാണിച്ച് ഒരുപാട്  
 വസ്തുത നിരത്തിക്കൊണ്ട് പങ്കുവയ്ക്കാൻ സാധിക്കും. കേരളത്തിന്റെ  
 വിദ്യാഭ്യാസ മേഖലയിൽ ഇന്നുണ്ടായ മാറ്റമെന്താണ്? കേരളത്തിന്റെ  
 വിദ്യാഭ്യാസ മേഖലയ്ക്ക് ആമയുടെ വേഗമാണുള്ളതെന്ന് ഇവിടെ  
 പറയുകയുണ്ടായി. എങ്കിൽ അല്ല. കേരളത്തിന്റെ വിദ്യാഭ്യാസ മേഖല

കുതിച്ചുപായുകയാണ്. പൊതു വിദ്യാഭ്യാസ സംരക്ഷണ യജ്ഞം എന്ന കരുത്തുറ്റ പദ്ധതിയിലൂടെ കേരളത്തിന്റെ പൊതുവിദ്യാലയങ്ങളെ മികവിന്റെ കേന്ദ്രങ്ങളായി മാറ്റി. കിഫ്ബി ഫണ്ട് ഉപയോഗിച്ചുകൊണ്ട് കേരളത്തിന്റെ പൊതുവിദ്യാലയങ്ങൾ ഹൈടെക് നിലവാരത്തിലേയ്ക്ക് എത്തിച്ചു. കേരളത്തിന്റെ പൊതുവിദ്യാലയങ്ങളിലേയ്ക്ക് കുട്ടികൾ അധികമായി കടന്നുവന്നു. 1.2 ലക്ഷം കുട്ടികളാണ് രണ്ടുമുതൽ പത്തുവരെയുള്ള ക്ലാസ്സുകളിൽ ഈ അദ്ധ്യയന വർഷത്തിൽ അധികമായി കടന്നുവന്നതെന്ന് അഭിമാനത്തോടുകൂടി നമുക്ക് പങ്കുവയ്ക്കാൻ സാധിക്കും. പൊതു വിദ്യാഭ്യാസ സംരക്ഷണ യജ്ഞത്തിന്റെ തുടർച്ചയെന്നവണ്ണമാണ് വിദ്യാകിരണം പദ്ധതി രണ്ടാം പിണറായി സർക്കാർ സംസ്ഥാനത്ത് നടപ്പിലാക്കുന്നത്. കുട്ടികളുടെ അക്കാദമിക മികവിന് ഊന്നൽ കൊടുത്തുകൊണ്ട് കേരളത്തിന്റെ വിദ്യാഭ്യാസ മേഖലയുൾപ്പെടെയുള്ള എല്ലാ മേഖലകളെയും കരുത്തുറ്റതാക്കുന്നതിനു വേണ്ടിയുള്ള ഒരു പദ്ധതിയായി വിദ്യാകിരണം പദ്ധതി മാറിയിട്ടുണ്ട്. രണ്ടാം പിണറായി സർക്കാരിന്റെ കാലത്തുമാത്രം ഉദ്ഘാടനം ചെയ്ത സ്കൂൾ കെട്ടിടങ്ങളുടെ പട്ടികയെടുത്ത് നോക്കൂ, 226 സ്കൂൾ കെട്ടിടങ്ങൾ പണി പൂർത്തീകരിച്ച് ബഹുമാനപ്പെട്ട മുഖ്യമന്ത്രി ഉദ്ഘാടനം

ചെയ്തു. ബഹുമാനപ്പെട്ട വിദ്യാഭ്യാസ വകുപ്പുമന്ത്രി ക്രിയാത്മകമായി ഇടപ്പെട്ടതിന്റെ ഭാഗമായി എന്റെ മണ്ഡലത്തിലെ അഞ്ച് വിദ്യാലയങ്ങൾക്ക് കിഫ്ബി വഴി നാല് കോടി രൂപയുടെ പ്രവൃത്തി ആരംഭിച്ചിരിക്കുന്നു. ഏറ്റവും മികവാർന്ന നിലയിൽ ഈ ഗവൺമെന്റ് അത്തരം പ്രവർത്തനങ്ങൾക്ക് നേതൃത്വം കൊടുക്കുന്നു.

കോവിഡിന്റെ കാലഘട്ടത്തിൽ കേരളത്തിന്റെ വിദ്യാഭ്യാസ മേഖല അടച്ചുപൂട്ടിയോ; ഓൺലൈനായി കുട്ടികൾക്ക് പഠനം നടത്താനും പഠന പാതയിൽ കുട്ടികളെ നിലനിർത്താനും സാധിച്ചില്ലേ? ഏറ്റവും മികവാർന്ന ഇടപെടലായിരുന്നു ഇത്. കൃത്യസമയത്ത് എസ്.എസ്.എൽ.സി., പ്ലസ് ടു റിസൽറ്റ് വന്നു. സി.ബി.എസ്.ഇ. റിസൽറ്റ് ഇതുവരെ പ്രഖ്യാപിക്കാൻ സാധിച്ചിട്ടില്ല. എന്നാൽ കേരളത്തിൽ കൃത്യമായി എസ്.എസ്.എൽ.സി.-യുടെയും പ്ലസ് ടു-വിന്റെയും റിസൽറ്റ് പ്രഖ്യാപിക്കുന്നു. മുൻ വർഷത്തെ അനുഭവംകൊണ്ട് പ്ലസ് വൺ സീറ്റിൽ ആശങ്കപ്പെടുന്നുവെന്നാണ് പ്രതിപക്ഷ നിരയിൽനിന്ന് പറയുന്നത്. എന്താണ് മുൻ വർഷത്തെ അനുഭവം? മുഴുവൻ കുട്ടികൾക്കും പ്രവേശനം കൊടുത്ത അനുഭവമാണ് മുൻ വർഷമുണ്ടായത്. അതിൽ ഒരു തർക്കവും വേണ്ട. ഈ വർഷവും കേരളത്തിലെ മുഴുവൻ

കുട്ടികൾക്കും പ്ലസ് വൺ സീറ്റിൽ പ്രവേശനം കൊടുക്കാൻ കേരളത്തിന്റെ വിദ്യാഭ്യാസ വകുപ്പിന് സാധിക്കും. പൊതുപരീക്ഷ ചോദ്യപേപ്പർ കുട്ടികളുമായി വിലയിരുത്തുന്നതിനായി ഒരു ഗവേഷണ പഠനം ആരംഭിക്കുന്നകാര്യം പ്രത്യേകം അഭിനന്ദിക്കേണ്ട ഒന്നാണ്. 26 ലക്ഷം കുട്ടികൾക്ക് സൗജന്യമായി പാഠപുസ്തകങ്ങൾ വിതരണം ചെയ്യും. ഇതെല്ലാം യു.ഡി.എഫ്.-ന് അതുകൂടുതലായിരിക്കും. കാരണം നിങ്ങൾ പാഠപുസ്തകം കൊടുത്തിട്ടില്ലല്ലോ, 9 ലക്ഷം കുട്ടികൾക്ക് സൗജന്യ യൂണിഫോം ഇങ്ങനെ പുതിയ പദ്ധതികൾ ഒരുപാട് വരുന്നുണ്ട്. അതൊന്നും സമയപരിമിതിമൂലം പറഞ്ഞുതീർക്കാൻ സാധിക്കില്ല. വായനയുടെ വസന്തം, ഉല്ലാസ ഗണിതം, ഹലോ ഇംഗ്ലീഷ്, എഴുത്തുപച്ച, പ്രതിഭാതീരം, മുദ്രികാ പാഠം എന്നിവയൊക്കെ എടുത്ത് പറയേണ്ട പ്രവർത്തനങ്ങളായി ഇന്ന് കേരളത്തിൽ മാറിയിരിക്കുകയാണ്. രണ്ട് പുതിയ പദ്ധതികളിലൂടെ വലിയ മാറ്റം കേരളത്തിന്റെ വിദ്യാഭ്യാസ മേഖലയിലുണ്ടാകുകയാണ്. 2022-23 വർഷത്തിൽ സ്കൂളുകളിൽ കുട്ടികളുടെ വർദ്ധനവുണ്ടാകുന്നു. പാഠ്യപദ്ധതി പരിഷ്കരണം, അത് നല്ല ഭാവിയിലേയ്ക്കുള്ള ചുവടുവയ്പ്പായി മാറുമെന്ന കാര്യത്തിൽ യാതൊരു തർക്കവുമില്ല. പൊതു വിദ്യാഭ്യാസ മേഖലയിലെ

ഈ ഇടപെടലുകളെ പോലെ തന്നെയാണ് ഉന്നത വിദ്യാഭ്യാസ മേഖലയിൽ വലിയ മാറ്റമുണ്ടാക്കാൻ രണ്ടാം പിണറായി സർക്കാർ ഊന്നൽ കൊടുക്കുന്നത്. കഴിഞ്ഞ സർക്കാരിന്റെ കാലത്ത് 2019-ൽ ബഹുമാനപ്പെട്ട മുഖ്യമന്ത്രി ഒരു യോഗം വിളിച്ചുചേർക്കുകയുണ്ടായി. കേരളത്തിലെ യൂണിവേഴ്സിറ്റി വൈസ് ചാൻസിലർമാരും സിൻഡിക്കേറ്റ് അംഗങ്ങളും പങ്കെടുത്ത ആ യോഗത്തിൽവെച്ച് ബഹുമാനപ്പെട്ട മുഖ്യമന്ത്രി പറഞ്ഞത് ഇന്ത്യയിലെ പത്ത് യൂണിവേഴ്സിറ്റികളുടെ പട്ടികയിലേക്ക് കേരളത്തിലെ ഒരു യൂണിവേഴ്സിറ്റിയെക്കിലും മാറ്റണമെന്നായിരുന്നു. അന്ന് NAAC A+ (National Assessment and Accreditation Council A+) കിട്ടിയ ഒരു യൂണിവേഴ്സിറ്റിപോലും കേരളത്തിലുണ്ടായിരുന്നില്ല. ആരാധ്യനായ മുഖ്യമന്ത്രി പങ്കുവെച്ചതുപോലെ, മികവാർന്ന പ്രവർത്തനത്തിലൂടെ NAAC A++ നേടിയ ഒരു യൂണിവേഴ്സിറ്റിയായി കേരള യൂണിവേഴ്സിറ്റിയെ മാറ്റിയെടുക്കാൻ നമുക്ക് സാധിച്ചിട്ടുണ്ട്. സാമൂഹ്യനീതിയിൽ അധിഷ്ഠിതമായ മാറ്റങ്ങളിലൂടെ പുതിയ ജ്ഞാന സമൂഹത്തിന്റെ അടിത്തറയായി ഉന്നത വിദ്യാഭ്യാസ മേഖലയെ മാറ്റുന്നതിനുവേണ്ടിയിട്ടുള്ള വലിയ പ്രവർത്തനങ്ങൾക്കാണ് ഉന്നത വിദ്യാഭ്യാസ വകുപ്പ് ഇന്ന് നേതൃത്വം കൊടുക്കുന്നത്. ഉന്നത വിദ്യാഭ്യാസ



മേഖലയിൽ വിവിധങ്ങളായ പദ്ധതികളുണ്ട്. "Let's Go Digital"-ലും പഠനത്തോടൊപ്പം തൊഴിൽ 'Earn While You Learn' തുടങ്ങിയ വലിയ പദ്ധതികൾക്ക് യൂണിവേഴ്സിറ്റികളിൽ ഉന്നത വിദ്യാഭ്യാസ വകുപ്പ് ഇന്ന് നേതൃത്വം കൊടുക്കുന്നു. മാതൃകാപരമായ പ്രവർത്തനമല്ലേ ഇത്? ഇവിടെയാണ് നാം പരിശോധിക്കേണ്ടത്. കേരളത്തിലെ യു.ഡി.എഫ്. കാലഘട്ടത്തിലെ വിദ്യാഭ്യാസത്തിന്റെ അവസ്ഥയെന്താണെന്ന്; ഉന്നത വിദ്യാഭ്യാസ രംഗത്ത് ഒൻപത് വൈസ് ചാൻസിലർമാർക്ക് യോഗ്യതയില്ലായിരുന്ന ഒരു കാലഘട്ടത്തിന്റെ പേരല്ലേ യു.ഡി.എഫ്. ഭരിച്ചിരുന്ന കാലഘട്ടം. എല്ലാ മേഖലയും അവരുടെ കാലത്ത് തകർത്തിട്ടുണ്ട്, വികസന മുരടിപ്പ് ഉണ്ടാക്കിക്കൊണ്ടാണ് അവർ മുന്നോട്ടുപോയിട്ടുള്ളത്. ഇപ്പോൾ വികസനക്കുതിപ്പ് കേരളത്തിലുണ്ടാകുമ്പോൾ അതിനെല്ലാം എതിർക്കുകയെന്ന സമീപനമാണ് അവർ സ്വീകരിക്കുന്നത്. അവർ സഭയുടെ പ്രതിപക്ഷം മാത്രമല്ല കേരളത്തിന്റെ പ്രതിപക്ഷമായാണ് ഇന്ന് ഇടപെടൽ നടത്തിക്കൊണ്ടിരിക്കുന്നത്. പക്ഷേ കോൺഗ്രസ്സ് എവിടെയുമില്ല. ഇന്ത്യയിൽ 27 സംസ്ഥാനങ്ങൾ ഭരിച്ച കോൺഗ്രസ്സ് ഇന്ന് രണ്ട് സ്ഥലത്തേയ്ക്ക് മാറിയില്ലേ, എന്താണ് അങ്ങനെ മാറിയത്. നിങ്ങൾ

പരിശോധിക്കണം. ഇന്ത്യയിലൊട്ടാകെ നിങ്ങളുടെ നയങ്ങളിൽ മാറ്റം വരുത്താനുള്ള തീരുമാനമുണ്ടാക്കണം. രാജ്യത്തിന്റെ മത നിരപേക്ഷതാ മൂല്യങ്ങളെല്ലാം തകർത്തുകൊണ്ട് സംഘ് പരിവാർ ഗവൺമെന്റ് മുന്നോട്ടുപോകുമ്പോൾ നിങ്ങൾ മൗനം പാലിക്കുകയല്ലേ, രാജ്യത്തെ ജനങ്ങൾ ജീവിക്കാനായി സമരം നടത്തുമ്പോൾ മുഖ്യ പ്രതിപക്ഷ പാർട്ടിയായ കോൺഗ്രസ്സ് ഒളിച്ചോടുകയല്ലേ, കർഷക ജനത നടത്തിയ സമരമുണ്ട്. അഗ്നിപഥിനെതിരായി ഇന്ത്യയിലെ യുവജനങ്ങൾ നടത്തുന്ന ഐതിഹാസികമായ പോരാട്ടത്തിൽ ഒരു അക്ഷരം മിണ്ടാനോ ഒരു സമരമേറ്റെടുക്കാനോ, ഈ രാജ്യത്തെ കോൺഗ്രസ്സിനും യുത്ത് കോൺഗ്രസ്സിനും സാധിക്കുന്നുണ്ടോ, മൂന്നാം ദേശീയ വിദ്യാഭ്യാസ നയത്തിനെതിരായി ഒരു അക്ഷരം മിണ്ടാൻ ഈ രാജ്യത്ത് കോൺഗ്രസ്സിന് സാധിക്കുന്നുണ്ടോ, ദളിത് ജനതയും നൂനപക്ഷങ്ങളും വേട്ടയാടപ്പെടുമ്പോൾ യു.എ.പി.എ. ഇന്ത്യൻ പാർലമെന്റിൽ അംഗീകരിക്കുമ്പോൾ രാജ്യസഭയിൽ അതിനനുക്രമമായി വോട്ട് ചെയ്തവരല്ലേ കോൺഗ്രസ്സുകാർ. ഗുജറാത്ത് കലാപത്തിൽ കൊലചെയ്യപ്പെട്ട ഇഹ്സാൻ ജഹ്രിയുടെ ഭാര്യ നടത്തിയ പോരാട്ടത്തിന് പങ്കാളിയാകാൻ പിന്തുണ പ്രഖ്യാപിക്കാൻ കോൺഗ്രസ്സിന്

സാധിച്ചിട്ടുണ്ടോ, എന്താണ് അവർ ചെയ്യുന്നത് രാമക്ഷേത്രത്തിന് ഇഷ്ടിക അയച്ചുകൊടുക്കൽ, പശുവിന്റെ പേരിൽ മനുഷ്യരെ കൊല ചെയ്യുമ്പോൾ കേന്ദ്ര ഗവൺമെന്റിന് പിന്തുണകൊടുക്കൽ... അങ്ങനെ ഇന്ത്യ കത്തുമ്പോൾ വീണ വായിക്കുകയാണ് കോൺഗ്രസ്സ് ചെയ്യുന്നത്. കേരളത്തിലെ പ്രിയങ്കരനായ എഴുത്തുകാരൻ വൈക്കം മുഹമ്മദ് ബഷീറിന്റെ പ്രസിദ്ധമായ രചനയാണ് മുച്ചീട്ടുകളിക്കാരന്റെ മകൾ. അതിലെ പ്രധാന കഥാപാത്രങ്ങൾ ഒറ്റകണ്ണൻ പോക്കറ്റം അദ്ദേഹത്തിന്റെ മകൾ സൈനബയും മണ്ടൻ മുത്തപ്പയ്യമാണ്. സൈനബയുടെ കാമുകനാണ് മണ്ടൻ മുത്തപ്പ. ഉപ്പയറിയാതെ തന്റെ കടയിൽ വന്ന് പൂട്ട് ചോദിച്ചാൽ പുട്ടിനകത്ത് മുട്ടവച്ച് പ്രേമപൂർവ്വം സൈനബ മണ്ടൻ മുത്തപ്പയ്ക്ക് നൽകുമായിരുന്നു. അതുപോലെ ബി.ജെ.പി.-യുടെ ഹോട്ടലിൽ പോയി പുട്ടിനകത്ത് മുട്ടവാങ്ങിവെച്ചുകഴിച്ച് ബി.ജെ.പി.-ക്ക് അനുകൂലമായ നിലപാടുകളാണ് കോൺഗ്രസ്സ് ഇന്നും കേരളത്തിൽ സ്വീകരിച്ചുകൊണ്ടിരിക്കുന്നത്. ഈ ഗവൺമെന്റ് നടത്തുന്ന വികസന പദ്ധതികളെ അട്ടിമറിക്കാൻ അവർ സമരം നടത്തുന്നു. കലാപത്തിനുവേണ്ടിയുള്ള ശ്രമങ്ങൾ അവർ കേരളത്തിലുണ്ടാക്കുന്നു. കപ്രസിദ്ധമായ സ്വർണ്ണക്കടത്തിന്റെ കാര്യത്തിലേയ്ക്കൊന്നും ഞാൻ

പോകുന്നില്ല. പക്ഷെ, ഈ കേരളത്തിലെ ജനത അവജ്ഞതയോടെ തള്ളിക്കളഞ്ഞ കപ്രസിദ്ധ സ്വർണ്ണക്കടത്ത് വിവാദം വീണ്ടും കേരളത്തിൽ കൊണ്ടുവരാനും ബഹുമാനപ്പെട്ട മുഖ്യമന്ത്രിയുടെ കുടുംബത്തെപ്പോലും തെറ്റായി പരാമർശിച്ചുകൊണ്ട് നണപ്രചരണം നടത്തുന്ന ഏറ്റവും മോശപ്പെട്ട രാഷ്ട്രീയ വക്താക്കളായി ഇന്ന് കേരളത്തിൽ കോൺഗ്രസ് മാറിയിരിക്കുന്നു. മുഖ്യമന്ത്രിയെ വിമാനത്തിൽ വച്ച് ആക്രമിച്ച് കൊലപ്പെടുത്താൻ ശ്രമിക്കുന്നു. എന്താണ് അവരുടെ നയം? ഇതെല്ലാം കേരളത്തിലെ ജനങ്ങൾ തിരിച്ചറിയുന്നുണ്ട്. ഇന്ന് അടിയന്തരപ്രമേയം അവതരിപ്പിച്ചു. അടിയന്തരപ്രമേയംപോലും പരാജയപ്പെടുപോകുന്ന കാഴ്ചയല്ലേ നിയമസഭയിലുണ്ടായത്. അതുതന്നെയാണ് കേരളത്തിലുടനീളം നിങ്ങൾക്കെതിരായ ജനങ്ങളുടെ വികാരമെന്ന നിങ്ങൾ തിരിച്ചറിയണം. മഹാനായ എബ്രഹാം ലിങ്കൺ ഭരണാധികാരികളെക്കുറിച്ച് പറഞ്ഞത്, ഒരു നല്ല ഭരണാധികാരി വരാനിരിക്കുന്ന നാളുകളെ മുന്നിൽ കണ്ട് തീരുമാനമെടുക്കാൻ കഴിയുന്നയാളാകണം, ഇന്നിന്റെ വെല്ലുവിളികളെ നാടിന്റെ ഭാവിയെ മുൻനിർത്തി അതിജീവിക്കാൻ കരുത്തുള്ള ആളാകണം. ആ നിലയിൽ കരുത്തുള്ള ഒരു നേതാവാണ് കേരളത്തിന്റെ ആരാധ്യനായ

മുഖ്യമന്ത്രി ശ്രീ. പിണറായി വിജയൻ. അദ്ദേഹത്തിന്റെ നേതൃത്വത്തിൽ പുതിയ കാലഘട്ടങ്ങൾക്ക് അനുയോജ്യമായ വികസന പദ്ധതികളാണ് നടപ്പിലാക്കിക്കൊണ്ടിരിക്കുന്നത്. മഹാമുന്നേറ്റത്തിന് മുഖ്യമന്ത്രിയും ഗവൺമെന്റും നേതൃത്വം കൊടുക്കുന്ന ഈ ഘട്ടത്തിൽ ധനാഭ്യർത്ഥനകളെ ഒരിക്കൽക്കൂടി പിന്തുണച്ചുകൊണ്ട് ഞാൻ എന്റെ വാക്കുകൾ അവസാനിപ്പിക്കുന്നു.

ശ്രീ. രാമചന്ദ്രൻ കടന്നപ്പള്ളി: സർ, ഞാൻ ഈ ധനാഭ്യർത്ഥനകളെ സമ്പൂർണ്ണമായി പിന്തുണയ്ക്കുകയാണ്. നമ്മുടെ വിദ്യാഭ്യാസ രംഗം ഇന്ന് ഒരു സമൃദ്ധമായ മുന്നേറ്റത്തിന്റെ പാതയിലാണ്. ലോകാരാധ്യനായ രാഷ്ട്രപിതാവ് മഹാത്മാ ഗാന്ധി ഒരു സന്ദേശത്തിൽ പറഞ്ഞ വാക്കുകൾ ഞാൻ ഓർമ്മിക്കുകയാണ്. പ്രകൃതിയുടെ വരദാനമായി ലഭിക്കുന്ന വായു, വെള്ളം, വെളിച്ചം പോലെ എല്ലാവർക്കും തുല്യമായി ലഭിക്കേണ്ടതാണ് വിദ്യാഭ്യാസം. അതിന് പക്ഷഭേദം പാടില്ല. പണക്കാരനെന്നോ പാവപ്പെട്ടവനെന്നോ ഉള്ള വ്യത്യാസം പാടില്ലെന്ന ദർശനം സാർത്ഥകമാക്കുന്ന നിലപാടാണ് സംസ്ഥാനത്ത് ഇടതുപക്ഷ ജനാധിപത്യ മുന്നണി ഗവൺമെന്റ്/പിണറായി സർക്കാർ സ്വീകരിക്കുന്നതെന്ന് ഞാൻ

ഇവിടെ പറയാൻ ആഗ്രഹിക്കുകയാണ്. കോത്താരി കമ്മീഷന്റെ മുഖസന്ദേശത്തിൽ പറയുന്ന ഒരു വാക്കുകൂടി ഞാൻ ഓർമ്മിക്കുകയാണ്. ഒരു ക്ലാസ് മുറിയിൽ വെച്ചാണ് ഒരു രാഷ്ട്രം ജന്മമെടുക്കുന്നത്. ക്ലാസ്സുകളിലെ വിദ്യാർത്ഥികളുടെ മനസ്സിൽ സൃഷ്ടിക്കുന്ന ബോധവൽക്കരണം, ദേശീയതയും സദ്ഭാവനകളും സദ്ഗുണങ്ങളും പോലെയുള്ള ഭാവങ്ങൾ വളർത്തിയെടുത്താൽ മാത്രമേ ഉത്തമ പൗരന്മാരായി അവർ വളരുകയുള്ളൂയെന്നതാണ് ആ ദർശനത്തിന്റെ ഭാഗമായി ഞാൻ കരുതുന്നത്. ആ നിലയിൽ നമ്മുടെ വിദ്യാലയങ്ങളിലെ ക്ലാസ് മുറികൾ എങ്ങനെ വികലമാക്കാൻ കഴിയുമെന്ന നീക്കം കേന്ദ്ര ഗവൺമെന്റ് ആരംഭിക്കുകയാണ്. അടുത്ത കാലത്ത് ഗുജറാത്തിലെ കുറച്ച് വിദ്യാർത്ഥികൾക്ക് വിദ്യാഭ്യാസ വകുപ്പിൽനിന്നും പ്രസംഗ മത്സരം/പ്രബന്ധ മത്സരം നടത്തി. എന്തുകൊണ്ട് ഞാൻ നാഥുറാം വിനായക് ഗോഡ്സെയെ ഇഷ്ടപ്പെടുന്നുവെന്നതാണ് വിഷയം. അതാണല്ലോ കേന്ദ്ര ഗവൺമെന്റിന്റെ മുമ്പിൽ രാജ്യം നേരിടുന്ന പ്രധാനപ്പെട്ട വിഷയം. അതേക്കുറിച്ചാണ് പ്രബന്ധ മത്സരവും പ്രസംഗ മത്സരവും നടത്തിയത്. അതിന് ഒന്നാം സമ്മാനമായി നൽകുന്നത് വലിയ തുകയാണ്. ഇത് നിസ്സാരപ്പെട്ട കാര്യമല്ല, വളർന്നുവരുന്ന വിദ്യാർത്ഥികളുടെ മനസ്സിൽ

ദേശീയ വിരുദ്ധ ചിന്താഗതികൾ നടപ്പിലാക്കുന്ന പ്രവണതയാണിത്. ഗാന്ധിജി വെടിയേറ്റ ദിനംതൊട്ട് മാസങ്ങൾ നീണ്ടുനിൽക്കുന്ന ഒരു ആചരണ പരിപാടി നടത്തി. രക്തസാക്ഷ്യമെന്ന നാമമേയത്തിൽ ഗാന്ധിജിയുടെ നെഞ്ചിലേയ്ക്ക് വെടിയുണ്ട ഉതിർത്ത ശക്തികളെ തുറന്നുകാട്ടാൻ.....

'വിദ്യാധനം സർവ്വധനാൽ പ്രധാന' എന്ന് നമ്മൾ പഠിച്ചിട്ടുണ്ട്, പഠിപ്പിച്ചിട്ടുണ്ട്. വിദ്യാധനത്തിന്റെ ജനാധിപത്യവൽക്കരണം, സാർവ്വത്രികത, സമഗ്രതയാണ് നമ്മുടെ നാടിന് ആവശ്യം. അതാണ് പൊതുവിദ്യാഭ്യാസ നയത്തിലൂടെ പിന്നറായി സർക്കാർ നടപ്പിലാക്കുന്നതെന്ന് ഞാൻ ഇവിടെ ആമുഖമായി ചൂണ്ടിക്കാണിക്കുകയാണ്. അതുകൊണ്ട് വിദ്യാഭ്യാസ രംഗത്തുണ്ടാകുന്ന ഓരോ ചലനങ്ങളും രാജ്യത്തിന്റെ സുപ്രധാനമായ ഘടകങ്ങളാണ്. ലോകവ്യാപകമായ കോവിഡ് മഹാമാരിയുടെ പ്രത്യാഘാതങ്ങൾ കാരണം നമ്മുടെ നാട്ടിലും പലതും മാറ്റിവയ്ക്കേണ്ടി വന്നു. പരീക്ഷയും ക്ലാസ്സുകളും മാറ്റിവയ്ക്കേണ്ടി വന്നു. എന്നാൽ ഓൺലൈൻ വിദ്യാഭ്യാസം നടത്തണമെന്നത് ബഹുമാനപ്പെട്ട മുഖ്യമന്ത്രിയുടെ കർശനമായ നിർദ്ദേശമായിരുന്നു. കുട്ടികളുടെ ഭാവി നഷ്ടപ്പെടരുത്. പരീക്ഷ കൃത്യമായി

നടത്തണം. അങ്ങനെയാണ് ആ കാലത്ത് പരീക്ഷ നടത്തിയതും ഇപ്പോഴും നടത്തുന്നതും. അതിൽ ഒരു ബുദ്ധിമുട്ടുമുണ്ടായില്ല. ഏഷ്യയിൽ ഏറ്റവും കൂടുതൽ വിദ്യാർത്ഥികൾ പങ്കെടുക്കുന്ന പരീക്ഷയാണ് എസ്.എസ്.എൽ.സി. പരീക്ഷയെന്ന് നമുക്കെല്ലാവർക്കും അറിയുന്നതാണ്. അതും നടത്തി, ഏറ്റവും നല്ല വിജയശതമാനമായിരുന്നു. എന്നുപറഞ്ഞാൽ, വിദ്യാഭ്യാസത്തിന്റെ പ്രാഥമിക കണക്കെടുത്തുകൊണ്ടുള്ള ഓരോ പദവിന്യാസങ്ങളുമാണ് ഈ ഗവൺമെന്റ് സ്വീകരിക്കുന്നതെന്ന് ഞാൻ ഇവിടെ സൂചിപ്പിക്കുകയാണ്. അതുകൊണ്ടാണ് കൃത്യസമയത്ത് പരീക്ഷ നടത്താൻ സാധിച്ചത്. ദേശീയ നയത്തിന്റെ ഭാഗമായി ഇപ്പോൾ നമ്മുടെ നാട്ടിലെ രണ്ട് കോടിയിൽപ്പരം വിദ്യാർത്ഥികൾക്ക് ദേശീയാടിസ്ഥാനത്തിൽ വിദ്യാഭ്യാസം നൽകാൻ കഴിയുന്നില്ല. നമ്മുടെ സംസ്ഥാനത്ത് വിദ്യാർത്ഥികൾക്ക് വിദ്യാഭ്യാസം നൽകുന്ന കാര്യത്തിൽ കാണിക്കുന്ന ശുഷ്കാന്തി പൊതുവിദ്യാഭ്യാസ നയത്തിന്റെ ഭാഗമായി സ്വീകരിക്കുന്നതും പ്രസക്തമാകുന്നതും ഈ സാഹചര്യത്തിലാണ്. ഇത്തവണ എസ്.എസ്.എൽ.സി. പരീക്ഷയിൽ ഒന്നാം സ്ഥാനം ലഭിച്ചത് കണ്ണൂർ ജില്ലയ്ക്ക് പ്ലസ് ടു പരീക്ഷയിൽ കോഴിക്കോട് ജില്ലയാണ്. എല്ലാ ജില്ലകളും ചെറുതും വലുതുമായ



വ്യത്യാസത്തോടുകൂടി മുന്നോട്ടുപോകുകയാണ്. ഈ നിലവിൽ വിദ്യാഭ്യാസ രംഗത്തെ സമൂർത്തമായി പരിഗണിക്കുന്ന ഒരു നയമാണ് വിദ്യാഭ്യാസ നയത്തിന്റെ ഭാഗമായിട്ടുള്ളത്. കഴിഞ്ഞ ഗവൺമെന്റിന്റെ കാലത്ത് നാല് മിഷൻ നടത്തുകയുണ്ടായി. അതിൽ പ്രധാനപ്പെട്ട ഒന്നാണ് ഒന്നാം പിണറായി സർക്കാരിന്റെ കാലത്തെ വിദ്യാഭ്യാസ നയം. പൊതുവിദ്യാഭ്യാസ സ്ഥാപനങ്ങളെ അന്താരാഷ്ട്ര നിലവാരത്തിലേക്ക് ഉയർത്തുന്നതിന്റെ ഭാഗമായി ആയിരം പൊതുവിദ്യാഭ്യാസ സ്ഥാപനങ്ങൾ അന്തർദേശീയ പ്രാധാന്യമുള്ള സ്ഥാപനങ്ങളാക്കി മാറ്റാനുള്ള പരിപാടികളാണ് നടത്തിയത്. കൃത്യസമയത്ത് പാഠപുസ്തകങ്ങളെത്തിക്കാനും പരീക്ഷ നടത്താനുമായി. എടുത്ത് പറയേണ്ട ഒരു കാര്യം, എന്റെ മണ്ഡലത്തിലെ മൂണ്ടേരി ഗവൺമെന്റ് ഹയർ സെക്കന്ററി സ്കൂൾ അക്കാഡമിക് നിലവാരമുയർത്തുകയും ഇന്ത്യയിൽതന്നെ ശ്രദ്ധേയമായ ഒരു സ്ഥാപനമായി വളരുകയുമാണ്. രാജ്യസഭാംഗമായിരുന്ന ബഹുമാനപ്പെട്ട എം.പി. ശ്രീ. കെ. കെ. രാഗേഷാണ് ആ പ്രവർത്തനങ്ങൾക്ക് പ്രത്യേകമായ ചുമതലയും നേതൃത്വവും നൽകിയത്. ബഹുമാനപ്പെട്ട എം.എൽ.എ.-മാരെ ആ സ്ഥാപനം കാണാൻ ഞാൻ ക്ഷണിക്കുകയാണ്.

അത് കണ്ടാൽ മാത്രമേ മനസ്സിലാകുകയുള്ളൂ. വിശദീകരണത്തിൽ ഒതുങ്ങുകയില്ല. അത്രയേറെ ശ്രദ്ധേയമാണ്. ആ തലയെടുപ്പുള്ള വിദ്യാഭ്യാസ സ്ഥാപനം കണ്ടാൽ ദേശീയ നിലവാരത്തിലുള്ള യൂണിവേഴ്സിറ്റിയോ വിദ്യാഭ്യാസ സ്ഥാപനമോ ആണെന്ന് തോന്നും. അദ്ദേഹത്തിന്റെ ഫണ്ട്, മറ്റ് ഇടങ്ങളിൽനിന്നുള്ള സമാഹരണം, പിന്നെ സ്വാഭാവികമായി എം.എൽ.എ. ഫണ്ട് ഇതെല്ലാം കൂടിയിട്ടാണ് അത് ചെയ്തത്. ആ നിലയിൽ വിദ്യാഭ്യാസ സ്ഥാപനങ്ങൾ നമ്മുടെ നാട്ടിലുണ്ടാകുമ്പോൾ ഓരോ നിലയിലും മാറ്റങ്ങളുണ്ടാകുന്നുവെന്നുള്ളത് ശ്രദ്ധേയമായ കാര്യമാണ്. പ്രതിസന്ധിയുടെ കാലത്ത് ഡിജിറ്റൽ വിദ്യാഭ്യാസ രംഗത്ത് അഭിമാനകരമായ മുന്നേറ്റമാണ് നാം നേടിയത്. 9941 പ്രൈമറി വിദ്യാലയങ്ങൾ ഹൈടെക്കാക്കി മാറ്റാൻ നമുക്ക് സാധിച്ചു. വിദ്യാഭ്യാസത്തിന്റെ പ്രാധാന്യം കണക്കിലെടുത്തുള്ള സമീപനത്തിന്റെ മറ്റ് വിശദാംശങ്ങളിലേയ്ക്കൊന്നും ഞാൻ കടക്കുന്നില്ല.

കലാകാരന്മാരാണ് കോവിഡ് കാലത്ത് ഏറ്റവും കൂടുതൽ ബുദ്ധിമുട്ട് അനുഭവിച്ചത്. കലാകാരന്മാർക്ക് അവസരമുണ്ടാക്കിക്കൊടുക്കുന്നതിന് ശ്രദ്ധേയമായ നടപടികൾ സ്വീകരിക്കാൻ ഈ ഭരണകൂടത്തിന് കഴിഞ്ഞിട്ടുണ്ട്. പ്രതിസന്ധി കാലത്ത് അവർക്ക് 1,000/- രൂപ നൽകാൻ

തീരുമാനിച്ചു. അങ്ങനെ വിവിധ കാര്യങ്ങളുണ്ട്. കലയുടെ കാര്യത്തിലും ശ്രദ്ധിക്കാൻ കഴിഞ്ഞുവെന്നത് ചൂണ്ടിക്കാണിക്കുകയാണ്. തൊഴിൽ മേഖലയിൽ തൊഴിലവസരങ്ങൾ ഉണ്ടാക്കിക്കൊടുക്കാൻ..... അതിഥി തൊഴിലാളികൾ നമ്മുടെ നാടിന്റെ മക്കളാണ്, അവർക്ക് ആവശ്യമായ പരിരക്ഷ നൽകണമെന്ന് ബഹുമാനപ്പെട്ട മുഖ്യമന്ത്രി പറഞ്ഞു. അതൊക്കെ സാർത്ഥകമാക്കുന്ന നിലയിൽ അതിഥി തൊഴിലാളികൾക്ക് അവസരങ്ങൾ നൽകാനും തൊഴിൽ പരിരക്ഷ നൽകാനുമുള്ള ബഹുമുഖ പരിപാടികൾ നടത്തിയെന്നത് ഒരു വസ്തുതയാണ്. ആ നിലയിൽ നിരവധി കാര്യങ്ങളാണ് തൊഴിൽ രംഗത്ത് സൃഷ്ടിച്ചത്. തൊഴിൽ മേഖലയാണ് ഏറ്റവും സങ്കീർണ്ണമായി കിടക്കുന്നത്. തൊഴിൽരഹിതരായ നിരവധി അഭ്യസ്തവിദ്യരായ യുവാക്കൾ തിങ്ങിപ്പാർക്കുന്ന പ്രദേശമാണ് നമ്മുടെ സംസ്ഥാനം. തൊഴിലവസരമുണ്ടാക്കുന്നതിനും തൊഴിലധിഷ്ഠിതമായ പദ്ധതികളും പരിപാടികളും സംഘടിപ്പിക്കുന്നതിനും എല്ലാ നിലയിലും മുന്നോട്ടുപോകുന്നതിന് സാധ്യമാകത്തക്ക നിലയിലുള്ള ബഹുമുഖ പരിപാടികൾ സംഘടിപ്പിച്ച് മുന്നോട്ടുപോകേണ്ടത് അത്യാവശ്യമാണെന്നാണ് ഞാൻ ഇവിടെ സൂചിപ്പിക്കാൻ ആഗ്രഹിക്കുന്നത്.

അതുപോലെ പ്രവാസികളുടെ കാര്യത്തിൽ നമ്മുടെ സംസ്ഥാനം മാതൃകാപരമായ നിലയിലുള്ള നിലപാടുകളാണ് സ്വീകരിച്ചത്. 1980 മുതലുള്ള കേരളത്തിന്റെ സാമ്പത്തിക കുതിപ്പിന് ഏറ്റവും നിർണ്ണായകമായ പ്രാധാന്യം നൽകിയിട്ടുള്ള പ്രവാസികളുടെ കാര്യങ്ങൾ കേൾക്കാൻ സംസ്ഥാനാടിസ്ഥാനത്തിൽ ബഹുമാനപ്പെട്ട മുഖ്യമന്ത്രിയുടെ നേതൃത്വത്തിൽ രണ്ട് തവണ വിപുലമായ സമ്മേളനം നടത്തുകയും നിക്ഷേപ സൗഹൃദ സംസ്ഥാനമായി മാറിയ കേരളത്തിൽ കോടിക്കണക്കിന് രൂപയുടെ നിക്ഷേപങ്ങൾ സമർപ്പിക്കാൻ പ്രവാസികൾക്ക് ആത്മവിശ്വാസമുണ്ടാക്കുന്ന നിലപാടുകൾ സ്വീകരിച്ചുവെന്നും ചൂണ്ടിക്കാണിക്കാൻ ഞാൻ ആഗ്രഹിക്കുകയാണ്. അങ്ങനെ ഈ വകുപ്പുമായി ബന്ധപ്പെടുന്ന കലരംഗത്തായാലും സാംസ്കാരിക രംഗത്തായാലും തൊഴിൽ രംഗത്തായാലും സമസ്തതലങ്ങളിലും കൂടുതൽ പ്രവർത്തനങ്ങൾ സാർത്ഥകമാക്കുന്നതിനുള്ള പരിപാടികളുമായി മുന്നോട്ടുപോകുന്നുവെന്നത് വളരെ ശ്രദ്ധേയമായ കാര്യമാണ്. നമ്മുടെ വിദ്യാഭ്യാസ സ്ഥാപനങ്ങളുമായി ബന്ധപ്പെട്ട് പ്രവർത്തിക്കുന്നതിൽ സംസ്ഥാനത്തെ അച്ചടി, പ്രിന്റിംഗ്, സ്റ്റേഷനറി എന്നീ വകുപ്പുകൾക്ക് മുഖ്യ പങ്കുണ്ട്. കൃത്യമായ നിഷ്പാലിച്ചതുകൊണ്ടാണ്

പാഠപുസ്തകങ്ങൾ കൃത്യമായി അച്ചടിക്കാൻ കഴിഞ്ഞത്. അങ്ങനെ എല്ലാ വകുപ്പുകളുടെയും സഹകരണത്തിലൂടെ മുന്നേറിക്കൊണ്ടിരിക്കുന്ന വിദ്യാഭ്യാസ വകുപ്പിന്റെ പ്രവർത്തനങ്ങളെയും ഈ വകുപ്പുകളുടെ ധനാഭ്യർത്ഥനകളെയും സമ്പൂർണ്ണമായി പിന്തുണച്ചുകൊണ്ട് എന്റെ വാക്കുകൾ ഞാൻ അവസാനിപ്പിക്കുന്നു.

ഡോ. കെ. ടി. ജലീൽ: സർ, 'അറിയപ്പെടാത്ത അതൃപ്തികൾ ഗർഭത്തിൽ വഹിക്കുന്ന മഹാസമുദ്രങ്ങളെക്കാൾ ഞാൻ അറിയുന്ന നിളാനദിയെയാണ് എനിക്കിഷ്ടം' എന്ന് ഉദ്ഘോഷിച്ച് മലയാളത്തോടുള്ള അദൃശ്യമായ തന്റെ അനുരാഗം പരസ്യമായി പ്രഖ്യാപിച്ച കേരളത്തിന്റെ എക്കാലത്തെയും മഹാനായ എഴുത്തുകാരനും ജ്ഞാനപീഠം ജേതാവുമായ പത്മഭൂഷൺ ശ്രീ. എം. ടി. വാസുദേവൻ നായർക്ക് 89 വയസ്സ് തികയുന്ന ദിവസമാണ് നാളെ. നൂറ്റാണ്ടും പിന്നിട്ട് വർത്തമാനത്തോട് സല്ലപിച്ച് കാലത്തോടൊപ്പം സഞ്ചരിക്കാൻ മലയാളത്തിന്റെ മഹാപ്രതിഭയ്ക്ക് കഴിയട്ടെയെന്ന് ഞാൻ ആശംസിക്കുന്നു. മാതൃഭാഷ വ്യാപനയജ്ഞം ഊർജ്ജസ്വലമായി മുന്നോട്ടുകൊണ്ടുപോകാൻ ശ്രമിക്കുന്ന രണ്ടാം പിണറായി സർക്കാരിന്റെ 2022-23 സാമ്പത്തിക വർഷത്തേയ്ക്കുള്ള ധനാഭ്യർത്ഥനകളെ

ഞാൻ സർവ്വാത്മനാ പിന്തുണയ്ക്കുന്നു.

സാക്ഷരതയിൽ ഇന്ത്യയിൽ ഒന്നാം സ്ഥാനത്താണ് കേരളം. നീതി ആയോഗിന്റെ ഗുണസൂചികയനുസരിച്ച് വിദ്യാഭ്യാസ കാര്യങ്ങളിൽ നമ്മുടെ രാജ്യത്ത് കേരളം വളരെ മുന്നിലാണ്. ഏറ്റവും മികച്ച ഭൗതിക സൗകര്യങ്ങളുള്ള സർക്കാർ സ്കൂളുകളുടെ കാര്യത്തിൽ ഇന്ത്യയിൽ കേരളം ഏറ്റവും മുന്നിലാണ് നിൽക്കുന്നത്. മിനിസ്ട്രി ഓഫ് സ്റ്റാറ്റിസ്റ്റിക്സിന്റെ റിപ്പോർട്ടുപ്രകാരം ഒന്നാം ക്ലാസ് മുതൽ പന്ത്രണ്ടാം ക്ലാസ്സുവരെ പഠിക്കുന്ന പെൺകുട്ടികളുടെ പ്രാതിനിധ്യത്തിൽ ഇന്ത്യയിൽ പ്രഥമസ്ഥാനം കേരളത്തിനാണ്. UNICEF-ന്റെ പഠനമനുസരിച്ച് കൊവിഡ് കാലത്ത് പ്രചാരം നേടിയ ഓൺലൈൻ വിദ്യാഭ്യാസത്തിൽ രാജ്യത്ത് ഒന്നാം സ്ഥാനത്ത് കേരളം വന്നുവെന്നത് ആരും കാണാതെ പോകരുത്. നമ്മുടെ സംസ്ഥാനത്ത് എൽ.പി., യു.പി., ഹൈസ്കൂൾ ഉൾപ്പെടെ 4504 ഗവൺമെന്റ് സ്കൂളുകളും 7277 എയ്ഡഡ് സ്കൂളുകളും 863 അൺഎയ്ഡഡ് സ്കൂളുകളുമാണ് പ്രവർത്തിക്കുന്നത്. ഇതിനുപുറമെ 760 ഗവൺമെന്റ് ഹയർസെക്കണ്ടറി സ്കൂളുകളും 686 എയ്ഡഡ് ഹയർ സെക്കണ്ടറി സ്കൂളുകളും 461 അൺഎയ്ഡഡ് ഹയർ സെക്കണ്ടറി സ്കൂളുകളും പൊതുവിദ്യാഭ്യാസത്തിന്റെ

ഭാഗമായി നിൽക്കുന്നു. 17,052 കോടി രൂപ ചെലവഴിച്ചാണ് ഒന്നാം പിണറായി സർക്കാർ പൊതുവിദ്യാഭ്യാസ സ്ഥാപനങ്ങൾ നവീകരിച്ചതും ഇപ്പോൾ നവീകരിച്ചുകൊണ്ടിരിക്കുന്നതും. ഇതിനപ്പുറമെ 2,546 കോടി രൂപയാണ് 2022-23 ബഡ്ജറ്റിൽ പൊതുവിദ്യാഭ്യാസ ശാക്തീകരണത്തിന് രണ്ടാം പിണറായി സർക്കാർ നീക്കിവെച്ചിരിക്കുന്നത്. സൗജന്യ പാഠപുസ്തക വിതരണത്തിന്റെ പ്രയോജനം സംസ്ഥാനത്ത് ലഭിച്ചത് 26 ലക്ഷം വിദ്യാർത്ഥികൾക്കാണ്. കേരളത്തിൽ സൗജന്യ യൂണിഫോം വിതരണത്തിന്റെ ഗുണഭോക്താക്കൾ 9 ലക്ഷം കുട്ടികളാണ്. പ്രീപ്രൈമറി വിദ്യാഭ്യാസം മെച്ചപ്പെടുത്തുന്നതിന്റെ ഭാഗമായി 42 പ്രീപ്രൈമറി സ്കൂളുകളാണ് ഈ അധ്യയന വർഷം പൊതുവിദ്യാഭ്യാസ- തൊഴിൽ വകുപ്പുമന്ത്രിയായ ശ്രീ. വി. ശിവൻകുട്ടിയുടെ നേതൃത്വത്തിൽ ആരംഭിച്ചത്. അതിൽ രണ്ടെണ്ണം എന്റെ നിയോജകമണ്ഡലത്തിലെ മുട്ടന്നൂർ, തവന്തൂർ ഗവൺമെന്റ് എൽ.പി. സ്കൂളുകൾക്ക് അനുവദിച്ചതിൽ സർക്കാരിനോടും മന്ത്രിയോടും പ്രത്യേകം നന്ദി രേഖപ്പെടുത്തുന്നു. ഹയർ സെക്കണ്ടറി സ്കൂളുകൾ ആരംഭിച്ച കാലം മുതൽ പ്യൂണോ ക്ലാർക്കോ ലൈബ്രേറിയനോ ഇല്ലാതെയാണ് പ്രവർത്തിച്ചത്. ഹയർ സെക്കണ്ടറി പ്രിൻസിപ്പാൾ ഒരു മുഴുഅധ്യാപകന്റെ ജോലിയും

ചെയ്യേണ്ടതായിവന്നു. അതോടുകൂടി ഹയർ സെക്കണ്ടറി സ്കൂളുകളിൽ ഭരണനിർവ്വഹണം പലപ്പോഴും പ്രതിസന്ധിയിലായ സന്ദർഭങ്ങളുണ്ടായി. ഇവയ്ക്ക് പരിഹാരം കാണുകയെന്നുള്ളത് രണ്ട് പതിറ്റാണ്ടുകളായി ഹയർസെക്കണ്ടറിയിൽ ജോലി ചെയ്തവരും ആമേഖലയുടെ അഭിവൃദ്ധി ആഗ്രഹിക്കുന്നവരും പറഞ്ഞുകൊണ്ടേയിരുന്ന കാര്യമാണ്. അതിന്റെ ആദ്യഘട്ട പരിഹാരം കാണാൻ ഈ സർക്കാരിന് സാധിച്ചുവെന്നതിൽ ഗവൺമെന്റിനെയും മന്ത്രി ശ്രീ. വി. ശിവൻകുട്ടിയെയും ഞാൻ പ്രത്യേകം അനുമോദിക്കുന്നു. ഭരണകാര്യങ്ങളിൽ പ്രിൻസിപ്പാൾമാർക്ക് ശ്രദ്ധകേന്ദ്രീകരിക്കാനും അവരുടെ അധ്യാപന ജോലി നിർവ്വഹിക്കുന്നതിനുംവേണ്ടി ഒരു ഗസ്റ്റ് ടീച്ചറെ ഈ വർഷം മുതൽ നിയമിക്കാൻ അനുവദിച്ചുകൊണ്ട് ഗവൺമെന്റ് ഉത്തരവായി. എല്ലാ ഹയർ സെക്കണ്ടറി സ്കൂളുകളിലും ഗസ്റ്റ് ടീച്ചറെ നിയമിക്കുന്ന പ്രവൃത്തി നടന്നുവരികയാണ്. ഖാദർ കമ്മിറ്റി റിപ്പോർട്ട് പൂർണ്ണമായും നടപ്പിലാക്കുമ്പോൾ ക്ലാർക്കിന്റെയും പ്യൂണിന്റെയും ലൈബ്രറിയന്റെയും സേവനങ്ങൾകൂടി ഹയർ സെക്കണ്ടറി സ്കൂളുകളിൽ ലഭ്യമാക്കാൻ സർക്കാർ മുന്നോട്ടുവരുമെന്ന് തീർച്ചയായും പ്രതീക്ഷിക്കുന്നു.



ഉന്നത വിദ്യാഭ്യാസ രംഗം തിരിച്ചറിയാൻ കഴിയാത്തവിധം മാറുകയാണ്. ഉന്നത വിദ്യാഭ്യാസ മേഖലയിൽ എല്ലാ സാമൂഹിക നിയന്ത്രണങ്ങളും ഇല്ലാതാക്കാൻ കേന്ദ്ര സർക്കാർ ശ്രമിക്കുമ്പോൾ ഏറെ ക്ലേശിച്ചാണ് കേരളം പിടിച്ചുനിൽക്കുന്നത്. സർവ്വകലാശാലകളെ കേവലം സർട്ടിഫിക്കറ്റ് വിതരണ കേന്ദ്രങ്ങളാക്കി മാറ്റി, മുഴുവൻ കോളേജുകളേയും സ്വയംനിയന്ത്രിത സ്ഥാപനങ്ങളാക്കി ദുരവ്യാപക പ്രത്യാഘാതങ്ങൾക്ക് വഴിവയ്ക്കുന്ന സർവ്വതന്ത്ര സ്വതന്ത്ര നയം കേന്ദ്ര സർക്കാർ കൊണ്ടുവരുമ്പോഴും അതിന് ബദലായി നിൽക്കാൻ പദ്ധതികൾ ആവിഷ്കരിക്കുകയാണ് ഉന്നത വിദ്യാഭ്യാസ-സാമൂഹ്യനീതി വകുപ്പുമന്ത്രി ഡോ. ആർ. ബിന്ദുവിന്റെ നേതൃത്വത്തിൽ രണ്ടാം പിണറായി സർക്കാർ. 280 എയ്ഡഡ് കോളേജുകൾ ഒറ്റയടിക്ക് ഉന്നതവിദ്യാഭ്യാസ രംഗത്ത് നൽകി ഒന്നാം പിണറായി സർക്കാർ തുടക്കമിട്ട വിപ്ലവം ഒട്ടുംവീര്യം ചോർന്നുപോകാതെ കേരളത്തിൽ തുടരുകയാണ്. ഇന്ത്യയിലെ ഉന്നത വിദ്യാഭ്യാസ ഹബ്ബായി കേരളം മാറുമെന്ന കാര്യത്തിൽ തർക്കം വേണ്ട. ഇന്ത്യയിൽ എല്ലാ ജാതിമതസ്ഥർക്കും നിർഭയം പഠിക്കാനുള്ള സൗകര്യങ്ങൾ കേരളത്തിൽ മാത്രമാണ് വർത്തമാനകാലത്തുള്ളതെന്ന് പറഞ്ഞാൽ അത് അതിശയോക്തി കലർന്ന

ഒരുപ്രസ്താവനയാകില്ല. ഡൽഹിയിലെ ജവഹർലാൽ നെഹ്റു യൂണിവേഴ്സിറ്റിയിൽനിന്ന് കാണാതായ നജീബിന്റെ അനുഭവവും ഹൈദ്രാബാദ് കേന്ദ്ര സർവ്വകലാശാലയിൽനിന്ന് രോഹിത് വെമുല എന്ന മിടുക്കനായ ദളിത് വിദ്യാർത്ഥിക്ക് നേരിടേണ്ടിവന്ന തിക്താനുഭവവും കേരളത്തിലെ ഒരു സ്ഥാപനത്തിലും ആർക്കും നേരിടേണ്ടി വരില്ല.

പ്രവാസികൾ കേരളത്തിന്റെ നട്ടെല്ലാണ്. അവരുടെ സമ്പാദ്യം മലയാളക്കരയെ സമൃദ്ധമാക്കി. പ്രവാസികളെ അംഗീകരിക്കുകയെന്ന വലിയ ലക്ഷ്യം മുൻനിർത്തിയാണ് ലോക കേരള സഭയ്ക്ക് ഇടതുപക്ഷ സർക്കാർ രൂപം നൽകിയത്. അതിനെ ധൂർത്തേന്ന് ആക്ഷേപിച്ച് അപമാനിക്കാനാണ് പ്രതിപക്ഷം ശ്രമിച്ചത്. ഒരുപക്ഷെ ലോകത്തുതന്നെ ഒരു രാജ്യത്തും പ്രവാസി സമൂഹം ഇത്രമേൽ ആദരിക്കപ്പെട്ടിട്ടുണ്ടാകില്ല. പ്രത്യേക രാഷ്ട്രീയ സാഹചര്യത്തിൽ ഭരണകക്ഷിയുമായി വേദി പങ്കിടാൻ പ്രയാസമുണ്ടെന്നാണ് യു.ഡി.എഫ്. നേതാക്കൾ ലോക കേരള സഭ ബഹിഷ്കരിക്കുന്നതിന് ന്യായമായി പറഞ്ഞത്. എന്നാൽ അതേ യു.ഡി.എഫ്.-ന് ഇടതുപക്ഷത്തിന് വലിയ മേൽകൈയുള്ള ഈ സഭയിൽ എങ്ങനെയാണ് വന്നിരിക്കാൻ സാധിക്കുന്നത്; എന്താണ് ഈ സഭാ സമ്മേളനങ്ങൾ

യു.ഡി.എഫ്. ബഹിഷ്കരിക്കാത്തത്; ലോക കേരള സഭയും ഒരു നിയമനിർമ്മാണത്തിലൂടെയാണ് നമ്മൾ കൊണ്ടുവന്നത്. ആരംഭഘട്ടത്തിൽ ചെലവുണ്ടാകുന്നത് സ്വാഭാവികമാണ്. നിയമസഭാ സമുച്ചയത്തിൽത്തന്നെ ലോക കേരള സഭ രണ്ട് വർഷത്തിലൊരിക്കലേകിലും നടത്തുന്നതിന് സംവിധാനമൊരുക്കി. ആർ. ശങ്കരനാരായണൻതമ്പി മെമ്പേഴ്സ് ലോബ്ബ് അതിന്റെ ഏറ്റവും പ്രകടമായ ഉദാഹരണമാണ്. അത് എത്രമനോഹരമായാണ് മാറ്റിയത്. ആർ. ശങ്കരനാരായണൻതമ്പി മെമ്പേഴ്സ് ലോബ്ബ് ലോക കേരള സഭയുടെ സമ്മേളന ഹാളാണ്. ഒറ്റത്തവണമാത്രമേ അതിന് ചെലവുവരികയുള്ളൂ. പിന്നീട് ഒരിക്കലും അതിന് ചെലവ് വരികയില്ല. ആ ചെലവിനെയാണ് നിങ്ങൾ ധൂർത്തേന്ന് പറഞ്ഞ് പ്രവാസികളെ അവമതിക്കാൻ ശ്രമിച്ചത്. എല്ലാവർക്കും പ്രവാസികളെ വേണം. പ്രതിപക്ഷത്തിരിക്കുന്നവരും ഭരണപക്ഷത്തിരിക്കുന്നവരും പ്രവാസികളെ നേരിൽ കാണാനും അവരുടെ സഹായം അഭ്യർത്ഥിക്കാനും സംസ്ഥാനത്ത് നടക്കുന്ന നിരവധി ജീവകാരുണ്യ പ്രവർത്തനങ്ങളിൽ അവരുടെ പങ്കാളിത്തം ഉറപ്പുവരുത്താനും അവരിൽനിന്ന് സഹായം സ്വീകരിക്കാനും പോകാറുണ്ട്. എന്നാൽ അതിനുള്ള ഒരു നന്ദി

എന്തുകൊണ്ടാണ് പ്രതിപക്ഷം കാണിക്കാത്തത്, യു.ഡി.എഫ്. പ്രകടിപ്പിക്കാത്തത്. അവർക്ക് എന്തെങ്കിലും സൗകര്യങ്ങൾ ഒരുക്കിക്കൊടുക്കുന്നത് എങ്ങനെയാണ് ധൂർത്തായി മാറുന്നത്; ലോക കേരള സഭയെ നിങ്ങൾക്ക് രാഷ്ട്രീയ കാരണങ്ങൾ പറഞ്ഞ് ബഹിഷ്കരിക്കാം. എന്നാൽ അതേ രാഷ്ട്രീയ കാരണങ്ങൾ ഇപ്പോഴും നിലനിൽക്കുന്നില്ലേ; നിങ്ങൾ എന്തിനാണ് ഇവിടെ ഇരിക്കുന്നത്; നിങ്ങൾ ഇവിടെ ഇരിക്കുകയും ചർച്ചകളിൽ പങ്കെടുത്ത് പറയേണ്ടത് പറയുകയും ചെയ്യുന്നു. ലോക കേരള സഭയിലും സമാനമായി നിങ്ങൾക്ക് നിങ്ങളുടെ അഭിപ്രായങ്ങൾ രേഖപ്പെടുത്താമല്ലോ; എന്തുകൊണ്ട് നിങ്ങൾ രേഖപ്പെടുത്തിയില്ല?

നമ്മുടെ സംസ്ഥാനം കായിക രംഗത്ത് വലിയ അഭിവൃദ്ധിയും മുന്നേറ്റവുമാണ് ഉണ്ടായിക്കൊണ്ടിരിക്കുന്നത്. ഈ പ്രാവശ്യത്തെ സന്തോഷ് ട്രോഫി ഫുട്ബോൾ ടൂർണമെന്റ് എത്ര ജനകീയമാണ് നടത്തിയത്. ശ്രീ. വി. അബ്ദുറഹിമാന്റെ നേതൃത്വത്തിൽ എത്ര കുറ്റമറ്റ രീതിയിലാണ് അത് കേരളത്തിൽ സംഘടിപ്പിച്ചത്. ഫുട്ബോളിന് ആളുകളില്ലെന്ന് പലരും ആക്ഷേപം പറയുന്ന സമയത്ത് മഞ്ചേരിയിലും മലപ്പുറത്തുമായി സന്തോഷ് ട്രോഫി ഫുട്ബോൾ ടൂർണമെന്റ് നടത്തി. ശ്രീ. ടി. വി. ഇബ്രാഹിം പ്രിയപ്പെട്ട

മന്ത്രിയെ അഭിനന്ദിക്കുമെന്ന് ഞാൻ കരുതുന്നു. സത്യത്തിൽ അഭിനന്ദിക്കേണ്ടിയിരുന്നത് ശ്രീ. യു. എ. ലത്തീഫ് സാഹിബാണ്. അദ്ദേഹത്തിന്റെ നിയോജകമണ്ഡലത്തിൽ വെച്ചാണ് സന്തോഷ് ട്രോഫി മത്സരത്തിന്റെ ഫൈനലുൾപ്പെടെ എത്ര ഭംഗിയോടെ, ചിട്ടയോടെ, വ്യവസ്ഥാപിതമായി നടന്നത്. ബഹുമാനപ്പെട്ട മന്ത്രിയെ അഭിനന്ദിക്കാൻ ശ്രീ. യു. എ. ലത്തീഫ് സാഹിബ് ഒരു വാക്കെങ്കിലും ഉപയോഗിക്കാത്തത് എന്തുകൊണ്ടാണ്; ശ്രീ. ടി. വി. ഇബ്രാഹിമെങ്കിലും ആ പോരായ്മ നികത്തുമെന്ന് ഞാൻ പ്രതീക്ഷിക്കുന്നു. ചെയ്ത കാര്യങ്ങൾ ചെയ്തവെന്ന് പറയുന്നതിന് ആരെയാണ് ഭയപ്പെടുന്നത്; എന്തിനാണ് ശങ്കിക്കുന്നത്; അഭിനന്ദിക്കേണ്ടതിനെ അഭിനന്ദിക്കുകതന്നെ വേണം. എങ്കിലേ ഇനിയും കായിക കേരളം കാത്തിരിക്കുന്ന നിരവധിയായ പദ്ധതികൾ നമ്മുടെ ജില്ലകളിലേയ്ക്ക് വരികയുള്ളൂ. ഈ സർക്കാരിനെ അഭിനന്ദിക്കാൻ പിശിക്കുകാണിക്കാതെ ചെയ്യുന്ന കാര്യങ്ങൾക്ക് അനുമോദിക്കാൻ പ്രതിപക്ഷത്തിരിക്കുന്നവർ തയ്യാറാകണമെന്ന് അഭ്യർത്ഥിച്ചുകൊണ്ട് ഈ ധനാഭ്യർത്ഥനകളെ ഞാൻ പിന്തുണയ്ക്കുന്നു.

ശ്രീ. ടി. വി. ഇബ്രാഹിം: സർ, ഞാൻ ഈ ധനാഭ്യർത്ഥനകളെ

ശക്തമായി എതിർക്കുകയാണ്. 9 വർഷങ്ങൾക്കുശേഷം സ്കൂൾ പാഠ്യപദ്ധതി

പരിഷ്കരണപ്രവർത്തനങ്ങൾ നടക്കാൻപോകുന്ന പശ്ചാത്തലത്തിലാണ് ഈ

ധനാഭ്യർത്ഥന ചർച്ച ഇവിടെ നടക്കുന്നത്. നമ്മുടെ വിദ്യാലയങ്ങളിലും

ക്യാമ്പസുകളിലും സമൂഹത്തിന് ഗുണകരമല്ലാത്ത പ്രവർത്തനങ്ങൾ

വർദ്ധിച്ചുവരുന്നത് എന്തുകൊണ്ടാണ്; പ്രണയം നിരസിച്ചതിന്

ക്യാമ്പസിൽവെച്ച് കുത്തിക്കൊലപ്പെടുത്താനും തീവെച്ച് കൊല്ലുന്നതിനും ചില

വിദ്യാർത്ഥികൾക്കെങ്കിലും കഴിയുന്നത് എന്തുകൊണ്ടാണ്; ആർജ്ജിത

വിജ്ഞാനത്തിലൂടെ സ്വന്തത്തെയും സഹജീവികളെയും പ്രപഞ്ചത്തെയും

പ്രകൃതിയെയും അറിയുകയെന്നതാണ് വിദ്യാഭ്യാസത്തിന്റെ ലക്ഷ്യം.

തലച്ചോറിന് ഭാരം നൽകുന്നത് മാത്രമാകരുത് വിദ്യാഭ്യാസം. അത് മനസ്സിന്

ശിക്ഷണം നൽകുന്നതുകൂടിയായിരിക്കണം. ഇതിന് വിദ്യാർത്ഥികളെ

സജ്ജമാക്കുന്നതുകൂടിയായിരിക്കണം പുതിയ പാഠ്യപദ്ധതി പരിഷ്കരണമെന്ന്

ഞാൻ ആഗ്രഹിക്കുകയാണ്. 2013-ൽ ശ്രീ. പി. കെ. അബ്ദുറബ്ബ് വിദ്യാഭ്യാസ

മന്ത്രിയായിരുന്ന സമയത്താണ് പാഠ്യപുസ്തകങ്ങൾ പരിഷ്കരിച്ചത്. ആ

പാഠ്യപുസ്തകങ്ങളുമായാണ് ഇന്നേവരെ ഇടതുപക്ഷ സർക്കാർ

മുന്നോട്ടുപോയിട്ടുള്ളത്. അത് അത്രമാത്രം കുറ്റമറ്റതായതുകൊണ്ടാണ് നിങ്ങൾക്ക് ഇതുവരെ അത് പരിഷ്കരിക്കാൻ തോന്നാത്തത്. 'മതമില്ലാത്ത ജീവൻ' പോലെയുള്ള പരിഷ്കരണമായിരുന്നില്ല അതെന്നുള്ളതാണ് അതിന്റെ പ്രത്യേകത. മൈനസ് ടു മുതൽ പ്ലസ് വരെ മാത്രമല്ല, 25 വർഷങ്ങൾവരെ മാറ്റത്തിന് വിധേയമാക്കാത്ത വി.എച്ച്.എസ്.സി.-വരെ പരിഷ്കരിച്ചാണ് ഞങ്ങൾ മുന്നോട്ടുപോയത്. എന്നാൽ പുതിയ പാഠ്യപദ്ധതി പരിഷ്കരണത്തിനുവേണ്ടി കരിക്കുലം കമ്മിറ്റി ഉണ്ടാക്കിയിട്ടുണ്ട്. 74-75 ആളുകളെ കുത്തിനിറച്ചുകൊണ്ടുള്ള ഒരു കരിക്കുലം കമ്മിറ്റി ഇത് ഏതുരീതിയിലേയ്ക്കാണ് കൊണ്ടുപോകുന്നതെന്ന് എനിക്കറിയില്ല. എസ്.സി.ഇ.ആർ.ടി. ആയിരിക്കട്ടെ തീർച്ചയായും ഇതിന്റെ ഫൈനൽ അതോറിറ്റിയെന്ന് പറയുന്നത്. പുറത്തുനിന്നുള്ള കൈകടത്തലുകൾ ഒഴിവാക്കിയാൽ ബഹുമാനപ്പെട്ട വിദ്യാഭ്യാസ വകുപ്പുമന്ത്രിക്ക് ഇത് നന്നായി പൂർത്തീകരിക്കാൻ കഴിയുമെന്ന് ഞാൻ പ്രതീക്ഷിക്കുകയാണ്. പക്ഷേ വിദ്യാഭ്യാസത്തിന്റെ പരിഷ്കരണം നടക്കുന്നതോടൊപ്പം ഇവിടെ പലരും പറഞ്ഞതുപോലെ, വിദ്യാഭ്യാസത്തിന്റെ നിഷ്പക്ഷത ഏറ്റവും പ്രധാനപ്പെട്ടതാണ്. സത്തുലിതമായ വികസനവും സത്തുലിതമായ

അവസരങ്ങളുടെ വിതരണവുംകൂടി നടക്കേണ്ടതാണ്. ഞാൻ വരുന്നത് മലപ്പുറം ജില്ലയിൽനിന്നാണ്. എല്ലാവർഷവും മലപ്പുറത്തും മലബാറിലും നിന്നുള്ള എല്ലാ എം.എൽ.എ.-മാരും നിരന്തരമായി പറഞ്ഞുകൊണ്ടിരിക്കുന്ന ഒരു പരിഭവനം വീണ്ടും ഇവിടെ ആവർത്തിക്കുകയല്ലാതെ വേറെ നിവൃത്തിയില്ല. കാരണം ഇതിൽ ഇന്നേവരെ പരിഹാരം കണ്ടിട്ടില്ല. പ്ലസ്ട്രി, എസ്.എസ്.എൽ.സി. പരീക്ഷകളുടെ റിസൾട്ട് വന്നതിന്റെ അടുത്തദിവസം മലയാള മനോരമ പത്രത്തിൽ അതിന്റെ കണക്ക് പ്രസിദ്ധീകരിക്കുകയുണ്ടായി. 421957 കുട്ടികൾ എസ്.എസ്.എൽ.സി. പരീക്ഷ പാസ്സായപ്പോൾ അതിൽ 60650 കുട്ടികൾക്ക് ഉപരിപഠനത്തിന് സീറ്റുകളുണ്ടാകുകയില്ലെന്നുള്ള ഭീകരമായ സത്യമാണ് അവർ ഇറന്ന് കാണിച്ചിട്ടുള്ളത്. ഞങ്ങളുടെ ജില്ലയായ മലപ്പുറത്ത് മാത്രം 466 കുട്ടികൾ പുറത്ത് നിൽക്കേണ്ടിവരും. ഫുൾ എ-പ്ലസ് വാങ്ങിയ കുട്ടികൾക്കുപോലും അവർക്ക് ഇഷ്ടപ്പെട്ട സ്കൂളുകളിൽ ഇഷ്ടപ്പെട്ട കോഴ്സിന് ചേരാൻ കഴിയാത്ത അവസ്ഥ ഇന്ന് മലപ്പുറം ജില്ലയിൽ നിലനിൽക്കുന്നുണ്ട്. അതിൽ മറ്റുജില്ലകളും പിന്നിലല്ല. പാലക്കാട് 10705-ഉം കോഴിക്കോട് 9024-ഉം സീറ്റുകളുടെ കുറവുണ്ട്. തൃശ്ശൂർ മുതൽ കാസർഗോഡ് വരെയുള്ള എല്ലാ ജില്ലകളിലും ഈ



കുറവുണ്ട്. ഇത് പരിഹരിക്കാനുള്ള തീരുമാനമാണ് അടിയന്തരമായി ഉണ്ടാകേണ്ടത്. ഞാൻ അതിന്റെ കണക്കുകളുടെ കാര്യത്തിലേയ്ക്ക് കടക്കുന്നില്ല. ഓപ്പൺ സ്കൂൾ ഇല്ലേ എന്നാണ് പലരും ചോദിക്കുന്നത്; ഓപ്പൺ സ്കൂളിൽ പഠിക്കേണ്ടവർ മലപ്പുറത്തുകാരും മലബാറുകാരമല്ലെന്നുള്ള സത്യം ഇവിടെ തിരിച്ചറിയേണ്ടതുണ്ട്. ഒന്നാമത്തെ നിയമസഭയിൽത്തന്നെ ഞങ്ങളുടെ പ്രിയങ്കരനായ നേതാവ് സി.എച്ച്. മുഹമ്മദ്കോയ സാഹിബ് ഒരു പ്രസംഗം നടത്തി. ആ പ്രസംഗത്തിൽ അദ്ദേഹം പറഞ്ഞത്, മലബാറിനെ അറ്റാച്ച്ഡ് ഭാഗമായി കാണരുതെന്നും കേരളത്തിന്റെ ഭാഗമായി കാണണമെന്നുമാണ് പറഞ്ഞത്. അതുകൊണ്ട് ഞങ്ങൾ വീണ്ടും പറയുകയാണ്, മലബാറിനെക്കൂടി ഈ പൊതുധാരയിലേയ്ക്ക് കൊണ്ടുവരണം. ഓപ്പൺ സ്കൂളിൽ പഠിക്കേണ്ട കുട്ടികളെന്ന് പറയുന്നത് ഇടയ്ക്ക് വിദ്യാഭ്യാസം നിന്നുപോയ കുട്ടികൾ, പലതിന്റെയും പേരിൽ അവസരങ്ങൾ ഇല്ലാതായിപ്പോയ കുട്ടികൾക്ക് വന്നുചേരാനുള്ളതാണ് സ്കോൾ കേരള (SCOLE KERALA) എന്നുപറയുന്നത്. ഓപ്പൺ സ്കൂളിന്റെ സ്റ്റാറ്റിസ്റ്റിക് നോക്കിയാൽ അറിയാം. അവിടെയുള്ള മുപ്പത് ശതമാനം കുട്ടികൾ മലപ്പുറത്തുകാരും ആകെ 60 ശതമാനം കുട്ടികൾ മലബാറുകാരമാണെന്നുള്ള

യാഥാർത്ഥ്യം നമ്മൾ ഉൾക്കൊള്ളണം. കേരളത്തിലെ അഞ്ച് ജില്ലകളിൽ സീറുകൾ കൂടുതലാണ്. അഞ്ച് ജില്ലകളിലുള്ള അധിക സീറുകൾ മലപ്പുറത്തേയും മലബാറിലേയും മാറ്റമെന്ന് പറയാൻ തുടങ്ങിയിട്ട് അഞ്ചാറുവർഷങ്ങളായി. പക്ഷേ ഇത് പ്രായോഗികമായി വന്നിട്ടില്ല. ഒരേയൊരു പരിഹാരം മാത്രമേ ഇതിനുള്ളൂ. പുതിയ കോഴ്സുകളും അതുപോലെ ബാച്ചുകളും കൊടുക്കണം. എല്ലാ ഹൈസ്കൂളുകളും അപ്ഗ്രേഡ് ചെയ്യണം. താലൂക്കടിസ്ഥാനത്തിൽ കഴിഞ്ഞ വർഷം മന്ത്രി കണക്കെടുത്തിരുന്നു. അതിന്റെയടിസ്ഥാനത്തിൽതന്നെ കൂടുതൽ ബാച്ചുകൾ കൊടുക്കണം. അവിടെ എല്ലാ സ്കൂളുകളും അപ്ഗ്രേഡ് ചെയ്യാനുള്ള നടപടിയുണ്ടാകണം. കഴിഞ്ഞ വർഷം ആകെ 79 പുതിയ ബാച്ചുകളാണ് കൊടുത്തിട്ടുള്ളത്. അതും താൽക്കാലിക ബാച്ചുകളാണ്. അത് ഇപ്രാവശ്യം തുടരമെന്ന് പറഞ്ഞു. ഇതിന്റെ പരിഹാരം എന്നുപറയുന്നത് 30 ശതമാനം സീറായി വർദ്ധിപ്പിക്കലല്ല. ഞാൻ ഒരു ഹയർസെക്കണ്ടറി സ്കൂളിലെ അധ്യാപകനായിരുന്നു. അവിടെ 30 ശതമാനം കുട്ടികൾ വർദ്ധിച്ചാൽ ഒരു ക്ലാസ്സ്മിതൽ 65 കുട്ടികളുണ്ടാകും. എങ്ങനെയാണ് 65 കുട്ടികളുടെ ഇവാല്യൂവേഷനും അതുപോലെ സയൻസ് ലാബിൽ പ്രാക്ടിക്കലിന്

പോയാൽ ഈ കുട്ടികൾക്കൊക്കെ എങ്ങനെയാണ് ശിക്ഷണം കൊടുക്കാൻ കഴിയുന്നത്; അപ്രായോഗികമാണ്. അതുകൊണ്ട് കൂടുതൽ ബാച്ചുകളും സ്കൂളുകളുമാണ് കൊടുക്കേണ്ടത്. സമയം വളരെ കുറവായതിനാൽ ഞാൻ അതിന്റെ വിശദമായ കണക്കുകളിലേയ്ക്ക് പോകുന്നില്ല. അതുകൊണ്ട് ഇതിന് അടിയന്തരമായ പരിഹാരം കാണേണ്ടതുണ്ട്. ഡോ. കെ. ടി. ജലീൽ വരെ പറഞ്ഞത്, ഒരുപാട് കോളേജുകൾ കൊടുത്തിട്ടുണ്ടെന്നാണ്. ഡോ. കെ. ടി. ജലീലിന്റെ പ്രസംഗത്തിലും അതുപോലെ കല്ല്യാശ്ശേരി എം.എൽ.എ.-യുടെ പ്രസംഗത്തിലും ഇവിടെ ഇടതുപക്ഷത്തുള്ള എല്ലാ എം.എൽ.എ.-മാരും നിരന്തരമായി പ്രസംഗിക്കുന്നത് ഞങ്ങൾ കെട്ടിടങ്ങൾ കൊടുത്തിട്ടില്ലേ; എത്ര കെട്ടിടങ്ങൾ ഉദ്ഘാടനം ചെയ്യപ്പെടുവെന്നാണ്. സത്യത്തിൽ കേരളത്തിൽ കെട്ടിടങ്ങൾ ഉണ്ടായിട്ടുണ്ട്. അത് ഈ കാലത്തുമാത്രമല്ല, നേരത്തെയും ഉണ്ടായിട്ടുണ്ട്. പക്ഷേ കേരളത്തിന്റെ മറ്റ് കാര്യങ്ങളുടെ കണക്കെന്താണ്; ഞാൻ അതിലേയ്ക്കൊന്നും കൂടുതൽ പോകാൻ ആഗ്രഹിക്കുന്നില്ല. പക്ഷേ, ഒറ്റക്കാര്യം നമ്മൾ മനസ്സിലാക്കേണ്ടതുണ്ട്. കഴിഞ്ഞ വർഷം NAS (National Assessment Survey)-ന്റെ ഒരു സർവ്വേയുടെ റിപ്പോർട്ട് വന്നു. NAS എന്നുപറഞ്ഞാൽ എൻ.സി.ഇ.ആർ.ടി.-യുടെ കീഴിലുള്ള നാഷണൽ

അസസ്സ്മെന്റ് സർവ്വേ ആണ്. അതിൽ കേരളം പല സബ്ജക്റ്റുകളിലും പുതുതായി പിന്നിലായിപ്പോയി. നേരത്തെ മുന്നിലായിരുന്നു കേരളമുള്ളത്. 5, 8, 10 ക്ലാസ്സുകളിൽ ഗണിതം വളരെ പിന്നിലാണ്. ഗണിതത്തിൽ എല്ലാ സംസ്ഥാനങ്ങളെക്കാളും മുന്നിലായിരുന്ന കേരള സംസ്ഥാനം ഇന്ന് പിന്നിലായിപ്പോയിട്ടുണ്ട്. കേരളത്തിലെ ഗണിത വിഷയത്തിന് ഇംഗ്ലണ്ടിലെ മാഞ്ചസ്റ്റർ യൂണിവേഴ്സിറ്റിയിൽപ്പോലും ഒരു ചെയറുണ്ടായിരുന്നു, 'കേരള സ്കൂൾ ഓഫ് മാത്തമാറ്റിക്സ്'. അങ്ങനെ ലോകത്തിന് മാതൃകയായ കേരളത്തിന്റെ ഗണിതത്തിന്റെ പുരോഗതി ഇന്ന് പിന്നിൽ പോയിരിക്കുന്നു. ഹരിയാന, പഞ്ചാബ്, രാജസ്ഥാൻ, ഡൽഹി തുടങ്ങിയ സംസ്ഥാനങ്ങളെക്കാളും പിന്നിലായിപ്പോയെന്നുള്ളതാണ് നമ്മുടെ ഒരവസ്ഥ. അക്കാഡമിക് രംഗത്തെ ഗുണനിലവാരം എവിടെപ്പോയി? നമ്മുടെ learning outcome പരിശോധിക്കുന്നില്ല. കുറെ കെട്ടിടങ്ങളുണ്ടായാൽ വിദ്യാഭ്യാസം എല്ലാമായെന്നുള്ള തെറ്റിദ്ധാരണ അവസാനിപ്പിക്കണം. അതുപോലെ NTSE (National Talent Search Exam)-യുടെ റിസൾട്ടിന്റെ കാര്യത്തിൽ കേരളം എവിടെയാണെന്ന് നമുക്കെല്ലാവർക്കുമറിയാം. കേരളം എല്ലാ സംസ്ഥാനങ്ങളെക്കാളും പിന്നിലാണ്. എന്റെ ഓർമ്മ ശരിയാണെങ്കിൽ

കേരളത്തിൽ കഴിഞ്ഞ വർഷം എൻ.ടി.എസ്.ഇ.-പരീക്ഷയെഴുതിയതിൽ 26 കുട്ടികളാണ് ക്യാളിഫൈ ചെയ്തിട്ടുള്ളത്. അങ്ങനെ അക്കാദമികമായ കാര്യങ്ങളിൽ കേരളം വളരെ പിന്നിലായിരിക്കുന്നു.

നമ്മുടെ ഉന്നതവിദ്യാഭ്യാസ രംഗത്തെക്കുറിച്ച് ഞാൻ കൂടുതൽ പറയുന്നില്ല, ശ്രീ. യു. എ. ലത്തീഫ് ഇവിടെ സൂചിപ്പിക്കുകയുണ്ടായി. അതും ഇതേ അവസ്ഥ തന്നെയാണ്. ഇവിടെ ഒരു കണക്കുണ്ട്. ആ കണക്കെന്നുപറയുന്നത്, കേരളത്തിൽ ആയിരം കുട്ടികൾക്ക് എത്ര കോളേജിലും.....കോളേജ് എന്നുപറയുമ്പോൾ സെൽഫ് ഫിനാൻസിംഗല്ല. മലപ്പുറത്തും കോഴിക്കോടുമെല്ലാമുള്ളത് മുഴുവൻ സെൽഫ് ഫിനാൻസിംഗ് കോളേജുകളാണ്. അവിടെയുള്ള കുട്ടികളും അവരുടെ രക്ഷിതാക്കളും നികുതി കൊടുക്കുന്നവരാണ്. പക്ഷെ അവർക്ക് അവസരമില്ല. മലപ്പുറത്ത് ആയിരം കുട്ടികൾ പാസ്സായാൽ അവരിൽ 110 കുട്ടികൾക്ക് മാത്രമാണ് ഗവൺമെന്റ് /എയ്ഡഡ് കോളേജുകളിൽ പഠിക്കാനുള്ള അവസരം ലഭിക്കുന്നത്. എന്നാൽ മറ്റ് ജില്ലകളിൽ 452, 571 ഉം സീറ്റുകളുണ്ട്. അതുകൊണ്ട് ഞാൻ കൂടുതലായി ഒന്നും പറയുന്നില്ല. ഈ അസന്തുലിതാവസ്ഥകൂടി പരിഹരിക്കണം. അത് പരിഹരിക്കാനുള്ള നിർദ്ദേശം ഇല്ലാത്തതുകൊണ്ട് ഞാൻ ഈ

ഉപധനാഭ്യർത്ഥനയെ എതിർക്കുകയാണ്.

ശ്രീ. ഇ. ടി. ടൈസൺ മാസ്റ്റർ: സർ, വിദ്യാഭ്യാസം, കായികവിനോദം, കല, സംസ്കാരം; തൊഴിലും തൊഴിലാളി ക്ഷേമവും പ്രവാസി ക്ഷേമവും; സാമൂഹ്യ സുരക്ഷിതത്വവും ക്ഷേമവും തുടങ്ങിയ ധനാഭ്യർത്ഥനകളെ ഞാൻ സർവ്വ്യാത്മനാ പിന്തുണയ്ക്കുകയാണ്. വികസന സങ്കല്പത്തിനൊരു പുതിയ മാതൃക സൃഷ്ടിച്ചത് ഇടതുപക്ഷ ജനാധിപത്യമുന്നണി സർക്കാരാണ്. അനിതരസാധാരണമായി വികസന രംഗത്തുള്ള ധാരാളം കാര്യങ്ങൾക്ക് കേരളം സാക്ഷ്യം വഹിക്കുകയാണ്. നേരത്തെ സർക്കാർ ഫണ്ടുപയോഗിച്ച് വികസനം നടപ്പാക്കുക എന്ന പൊതുസങ്കല്പമാണ് ആളുകൾക്കുണ്ടായിരുന്നത്. വികസനമെന്നപറഞ്ഞാൽ ഒരു പോസ്റ്റാഫീസ് പണിയാണ്; കത്തുകൊടുക്കുക, വാങ്ങുക, സീലടിക്കുക തുടങ്ങിയ ജോലികളാണ്. ഇപ്പോൾ അതെല്ലാം മാറി. ഓരോ വികസന പ്രവർത്തനങ്ങൾ നടക്കുമ്പോഴും people participation project എന്ന നിലയിൽ ജനപങ്കാളിത്തംകൊണ്ടാണ് നടക്കുന്നത്. ഇതുസംബന്ധിച്ച് നിരവധി ഉദാഹരണങ്ങൾ എല്ലാ മണ്ഡലങ്ങളിലെയും എം.എൽ.എ.-മാർക്ക് ചൂണ്ടിക്കാണിക്കാൻ സാധിക്കുമെന്നാണ് എനിക്ക് തോന്നുന്നത്.

എനിക്കുതന്നെ അറിയാം, പൊതുവിദ്യാഭ്യാസ വകുപ്പ് കിഫ്ബി ഫണ്ടുവഴി 5 കോടി രൂപ അനുവദിച്ചപ്പോൾ അവിടത്തെ പൂർവ്വവിദ്യാർത്ഥി ഒരു കോടി രൂപയാണ് നൽകിയത്. അദ്ദേഹം 50 ലക്ഷം രൂപ അഡ്വാൻസായി നൽകുകയും 50 ലക്ഷം രൂപ തൊട്ടടുത്ത ദിവസം നൽകാമെന്ന് പറയുകയും ചെയ്തു. ലൈഫ് ഭവന പദ്ധതി പോലെയൊന്നെ ഓരോ പ്രദേശത്തെയും ഓരോ പദ്ധതികളെടുത്ത് പരിശോധിച്ചാൽ നാട്ടുകാർ സർവ്വാത്മനാ ഇക്കാര്യത്തിനുള്ള പ്രോത്സാഹനം നൽകുന്നു അല്ലെങ്കിൽ അതിലേയ്ക്ക് ആളുകളെ കൊണ്ടുവരുന്നവെന്ന് ഉള്ളത് വലിയ മാറ്റമാണ്. അത് ഈ സർക്കാരിന്റെ പ്രധാനപ്പെട്ട പ്രത്യേകതയാണ്. ജനങ്ങളെ കൂട്ടിച്ചേർക്കുന്നു; ജനപങ്കാളിത്തം നന്നായി ഉറപ്പുവരുത്തുന്നു; ആളുകൾ അവരുടെ പങ്ക് നിർവ്വഹിക്കപ്പെടുന്നു എന്നുപറഞ്ഞാൽ എന്തോ മോശപ്പെട്ട കാര്യമാണെന്നാണ് പലപ്പോഴും പ്രതിപക്ഷത്തുള്ള ആളുകൾ ചിന്തിക്കുന്നതും പറയുന്നതും. നമ്മൾ എല്ലാതരത്തിലും, ഗ്രാമസഭയായാലും ഊരകൂട്ടമായാലും അതുപോലെ ബന്ധപ്പെട്ട സമിതികളായാലും, എന്തിന് വില്ലേജ് ഓഫീസിലെ വില്ലേജ് സമിതികളായാലും ഉൾപ്പെടെ ജനങ്ങൾ എങ്ങനെ ഈ വികസന പ്രക്രിയയിൽ ഭാഗമാക്കാൻ കഴിയുമെന്നതിന്റെ നല്ല മാതൃകയായി ബദലായി

കേരള ഗവൺമെന്റ് മാറുന്നുവെന്നുള്ളതാണ് ഏറ്റവും പ്രധാനപ്പെട്ട കാര്യം. ഇപ്പോൾ നമുക്കറിയാം, ഇങ്ങനെ സഞ്ചരിക്കുമ്പോൾ, രാവിലെ ഉണ്ടായതുൾപ്പെടെ വിവാദങ്ങളും പുതിയ പ്രശ്നങ്ങളുമാണ്. ഭരണപക്ഷം എന്തുചെയ്യാലും അതിനെ എതിർക്കുകയെന്നുള്ളൊരു പൊതുനയമാണെടുക്കുന്നത്. അത് പ്രതിപക്ഷം തിരുത്തിയേ മതിയാകൂവെന്ന് സൂചിപ്പിക്കുകയാണ്. ആരോഴ് കൊല്ലംമുഖ് പൊതുവിദ്യാഭ്യാസ രംഗത്ത് ആളുകൾ ചർച്ച ചെയ്ത പ്രധാനപ്പെട്ട വിഷയം അൺഎകണോമിക് സ്കൂളിനെ സംബന്ധിച്ചാണ്. കുട്ടികളുടെ എണ്ണം നോക്കി, അതിന്റെ മറ്റുപല പ്രത്യേകതകൾ നോക്കി പൂട്ടപ്പെടുന്ന സ്ഥിതിയാണ്. ഇപ്പോൾ വിദ്യാഭ്യാസ രംഗത്ത് ജനങ്ങൾ ചർച്ച ചെയ്യുന്ന വിഷയങ്ങൾ മാറി. സ്കാർട്ട്, ഹൈടെക്, ഇന്റർനാഷണൽ അതുപോലെ വെർച്വൽ ലാബ് എന്നിങ്ങനെയായി. അതുപോലെ വർക്ക് അറ്റ് ഹോം, വർക്ക് അറ്റ് നിയർ എന്നിങ്ങനെയായി. അതുപോലെ നിരവധിയായിട്ടുള്ള പുതിയ സമ്പ്രദായങ്ങളിലേയ്ക്ക് വരികയാണെന്നു പറഞ്ഞാൽ ഇതുമാത്രമായി നമ്മുടെ സർക്കാരിന്റെ പൊതു കാഴ്ചപ്പാട് എല്ലാം ഉയരത്തിൽ കൊണ്ടുവരാൻ എല്ലാ ഡിപ്പാർട്ടുമെന്റും....., പുറത്തുനിന്നുള്ള ഏത് ഡിപ്പാർട്ടുമെന്റ് എടുത്താലും



അതെല്ലാം ഉയരത്തിൽ കൊണ്ടുപോകുന്ന പുതിയൊരു തലം സൃഷ്ടിക്കപ്പെട്ടിരിക്കുന്നുവെന്ന് നമുക്ക് കാണാൻ കഴിയും. കേരളത്തിലെ വിദ്യാഭ്യാസ രംഗത്തെ പുരോഗതിക്ക് ഒരു വലിയ ചരിത്രമുണ്ട്. തിരുവിതാംകൂറിലെ റാണി ഗൗരി പാർവ്വതീദായിയുടെ വിദ്യാഭ്യാസ വിളംബരം, അതുപോലെ വൈകുണ്ഠസ്വാമി, ശ്രീനാരായണഗുരു, ചട്ടമ്പിസ്വാമി, അയ്യങ്കാളി, സഹോദരൻ അയ്യപ്പൻ, ചാവറ കുര്യാക്കോസ് ഏല്യാസ് അച്ചൻ, മുഹമ്മദ് അബ്ദു റഹ്മാൻ സാഹിബ് തുടങ്ങിയ എത്രയോ നിരകളുണ്ട്. അതിനുശേഷം വന്നിട്ടുള്ള ഇടതുപക്ഷ പുരോഗമന പ്രസ്ഥാനങ്ങളെല്ലാം..., കേരളത്തിൽ എല്ലാ രംഗവും വികസിച്ചതിനുപിന്നിൽ അടിസ്ഥാനപരമെന്ന് പറയുന്നത് വിദ്യാഭ്യാസ മേഖലയിലുള്ള പുരോഗതി തന്നെയാണെന്ന് നമുക്ക് മനസ്സിലാക്കാൻ കഴിയും. നമ്മുടെ ആദ്യ ഗവൺമെന്റിന്റെ പ്രിയപ്പെട്ട പ്രൊഫ. ജോസഫ് മുണ്ടശ്ശേരി മുതൽ ഇപ്പോഴുള്ള ശ്രീ. വി. ശിവൻകുട്ടിയും ഡോ. ആർ. ബിന്ദുവും വരെയുള്ള വിദ്യാഭ്യാസ വകുപ്പുമന്ത്രിമാർ നടത്തുന്നത് ഒരു കൂട്ടായ പ്രവർത്തനമാണ്. കൂട്ടായ ഇടതുപക്ഷ ജനാധിപത്യ മുന്നണിയുടെ നേതൃത്വം അനുസരിച്ചുള്ള പരിപാടികൾ നന്നായി നടത്തുകയാണ്. ഞാൻ ഓർക്കുന്നു Bertrand

Russell പറഞ്ഞാരു വാചകമുണ്ട്; 'Quality is not an accident thing. It is the result of intelligent effort' എന്നാണ്. ആറ് വർഷക്കാലം നിരന്തരമായി ഉത്തരവാദിത്വത്തോടെ പണിയെടുത്തതിന്റെ റിസൾട്ടായാണ് ഇപ്പോൾ കേരളത്തിലെല്ലാം നടക്കുന്ന ഹൈടെക് വിദ്യാലയങ്ങളെയും സ്ഥാപനങ്ങളെയും കാണാൻ കഴിയുക. എന്നാൽ ഇതിനൊക്കെ ഒരു മറ സൃഷ്ടിക്കാനോ ഒരു പ്രശ്നമുണ്ടാക്കാനോ, ഒരു കുഴപ്പമുണ്ടാക്കാനോ കഴിയുമോ എന്ന രീതിയിലുള്ളൊരു കാര്യമാണ് പരിശോധിക്കുന്നത്. ഇവിടെ എം.എൽ.എ.-മാരുടെ കാര്യമെടുത്ത് പരിശോധിച്ചാൽ അറിയാമല്ലോ, കഴിഞ്ഞ തെരഞ്ഞെടുപ്പിലെ നോട്ടീസ് നോക്കിയാൽ മതി, അവർ ഓരോ മണ്ഡലത്തിൽ നടപ്പിലാക്കിയെന്നുപറയുന്ന പദ്ധതികൾ എത്രയോ ആണ്. ആ പദ്ധതികളുടെ പേരിലാണ് പ്രചരണം നടത്തി, വോട്ട് നേടി, അതിന്റെ മേന്മകൊണ്ട് വരിക; ആ മേന്മയെ തിരസ്കരിക്കാനുള്ള എല്ലാ വർത്തമാനവും നിയമസഭയിൽ പറയുക; എന്ത് വൈരുദ്ധ്യമാണത്. രണ്ടും തമ്മിൽ എങ്ങനെയാണ് യോജിച്ചുപോകുന്നത്. പൂച്ച കണ്ണടച്ച് പാല് കുടിക്കുന്നുവെന്ന് പറയുന്നതുപോലെയാണ്. എന്തായാലും ഇതിനൊക്കെ കാലത്തിന് കണക്ക് പറയേണ്ടിവരുമെന്ന് ഞാൻ സൂചിപ്പിക്കുകയാണ്. പക്ഷതയുള്ളൊരു

വിമർശനമാണ് യഥാർത്ഥത്തിൽ കേരളത്തിലെ ജനത പ്രതീക്ഷിക്കുന്നത്. അത്തരത്തിലുള്ള ഗൗരവപ്പെട്ട വിദ്യാഭ്യാസ ചർച്ച, ഏത് രംഗത്തുമാകട്ടെ, അതാണ് നമ്മൾ പ്രതീക്ഷിക്കുന്നത്. അതുതന്നെ പ്രതിപക്ഷ ധർമ്മമായി കാണണമെന്ന് ഒരിക്കൽക്കൂടി ആവശ്യപ്പെടുകയാണ്. കഴിഞ്ഞ ഇടതുപക്ഷ സർക്കാർ പൊതുവിദ്യാലയങ്ങളെ ശാക്തീകരിക്കാനാണ് ശ്രമിച്ചതെങ്കിൽ രണ്ടാം പിണറായി വിജയൻ സർക്കാർ വിജ്ഞാന സമ്പദ് വ്യവസ്ഥയെ (knowledge economy) കെട്ടിപ്പടുക്കുന്നതിനുള്ള നല്ല ശ്രമത്തിലാണ്. കേരളത്തിൽ മാതൃസർവ്വകലാശാല കേരള സർവ്വകലാശാലയ്ക്ക് ലഭിച്ച നാക്-ന്റെ അക്രഡിറ്റേഷൻ A++ എന്നുപറയുന്നത് ഇതിനെക്കാളും വലിയൊരു തെളിവുണ്ടോ? ഇന്ത്യയിലെ മികച്ച 10 സംസ്ഥാനങ്ങളിൽ ഒന്നായി നമ്മുടെ കേരള സർവ്വകലാശാല മാറിയിരിക്കുന്നുവെന്നുള്ളതാണ്. 'ജ്ഞാന കേരളം, ക്ഷേമ കേരളം' എന്ന പുതിയ മുദ്രാവാക്യംപോലും ഇപ്പോൾ രൂപപ്പെട്ടിട്ടുണ്ട്. ഒന്ന് എന്നുപറഞ്ഞാൽ ഇപ്പോൾ പ്രതിപക്ഷാംഗങ്ങൾക്ക് പേടിയാണ്. ഒന്ന് എന്നുപോലും പറയുകയില്ല. എനിക്ക് തോന്നുന്നു രണ്ട്, മൂന്ന്, നാല് എന്ന് എണ്ണമെന്നാണ്. ഒന്ന് എന്ന് പറഞ്ഞാൽ കേരളം എന്ന പര്യായമായിരിക്കുന്ന കാലമാണ് ഇപ്പോഴുള്ളതെന്ന് ഞാൻ സൂചിപ്പിക്കുകയാണ്.

പ്രവാസികളുടെ ജീവിതത്തെക്കുറിച്ച് നേരത്തെ ഇവിടെ സൂചിപ്പിച്ചു, ലോക കേരള സഭയുമായി ബന്ധപ്പെട്ട് ഭരണ -പ്രതിപക്ഷ വ്യത്യാസമില്ലാതെ എല്ലാവരും ഒരുമിച്ചു നിൽക്കുമെന്നാണ് എല്ലാവരും പ്രതീക്ഷിച്ചത്. പ്രവാസികളുടെ സങ്കടങ്ങൾ, അനുഭവങ്ങൾ, സാങ്കേതികജ്ഞാനം എല്ലാം നമുക്ക് അറിയണം. പ്രവാസികൾ ഉൾപ്പെടെയുള്ളവരുടെ കാര്യങ്ങൾ പറഞ്ഞപ്പോൾ മനസ്സിലായി ഏറ്റവും പ്രയാസമനുഭവിച്ച ശ്രീമതി എലിസബത്ത് മുതൽ ഏറ്റവും ഉയർന്ന നിലയിലുള്ള ശ്രീ. എം. എ. യൂസഫലി ഉൾപ്പെടെയുള്ള വ്യക്തികളുടെ അനുഭവങ്ങളാണ് പറയുന്നത്. പച്ചയായിട്ടുള്ള ഒരുപാട് യാഥാർത്ഥ്യങ്ങളാണ് പറയുന്നത്. ഒരുമിച്ചുനിന്ന് നടത്തേണ്ട കാര്യങ്ങളെക്കുറിച്ചാണ് പറയുന്നത്. പക്ഷേ അത് കേൾക്കാൻ പ്രതിപക്ഷമില്ലാതിരുന്നവെന്ന് വലിയ പോരായ്മ തന്നെയാണ്. അന്നുണ്ടായത് എന്താണ്? ഭക്ഷണത്തിന്റെ കാര്യം പറയുന്നു, യാത്രയുടെ കാര്യം പറയുന്നു, താമസത്തിന്റെ കാര്യം പറയുന്നു. അതെല്ലാം നമുക്ക് പിന്നീട് പറയാമല്ലോ; അതൊന്നുമല്ലല്ലോ ഉണ്ടായത്? ഇതൊക്കെ പ്രവാസികളായിട്ടുള്ള മലയാളികളെല്ലാം രാഷ്ട്രീയഭേദമന്യേ നോക്കി കാണുന്നുണ്ടെന്ന് പറയാൻ മാത്രമാണ് ഞാൻ ഈ അവസരം

ഉപയോഗിക്കുന്നത്. നിങ്ങൾക്ക് ഇതിലൊന്നും ഒരു കൂസലുമില്ലെന്ന് അറിയാം. തലപോയ തെങ്ങിന് എന്ത് കൊടുക്കാറും ഇടിമിന്നലുമെന്ന് പറയുന്നതുപോലെയാണ്. മറ്റൊരു കാര്യവുമില്ലല്ലോ.

അതുമാത്രമല്ല, തൊഴിലും വിദ്യാഭ്യാസവും ഒരുമിച്ച് കൈകാര്യം ചെയ്യുന്ന മന്ത്രിയായതുകൊണ്ടുതന്നെ ഒരുപാട് മാറ്റങ്ങൾ തൊഴിൽ രംഗത്ത് കൊണ്ടുവരാൻ കഴിയുമെന്നാണ് എനിക്ക് തോന്നുന്നത്. വിദ്യാഭ്യാസം തൊഴിലുമായി ബന്ധിപ്പിക്കാനുള്ള..., ഞാനെപ്പോഴും ആലോചിച്ചിട്ടുണ്ട് ഏഴാം ക്ലാസ് കഴിഞ്ഞാൽ ബസ്സിംഗ്, ഗ്രാഫ്ഫിംഗ് പോലെയുള്ള ചെറിയ ചെറിയ രസകരമായ കാര്യങ്ങൾ കുട്ടികളെ പഠിപ്പിക്കാം. പുതിയ സസ്യങ്ങളുണ്ടാക്കാൻ, പുതിയ തരത്തിലുള്ള പൂക്കളുണ്ടാക്കാൻ ഇങ്ങനെ ഒരുപാട് കാര്യങ്ങൾ പഠിപ്പിക്കാൻ സാധിക്കും. വിദ്യാഭ്യാസ മേഖലയിൽ അലകും പിടിയും പൊതുവിദ്യാഭ്യാസ വകുപ്പിലെ രണ്ട് മന്ത്രിമാർ മാറ്റുമെന്ന കാര്യത്തിൽ സംശയമില്ല.

മി. ചെയർമാൻ: യെസ്... അവസാനിപ്പിക്കണം.

ശ്രീ. ഇ. ടി. ടൈസൺ മാസ്റ്റർ: സർ, അതുപോലെതന്നെ ഒരുപാട് കാര്യങ്ങളിൽ കേന്ദ്ര ഗവൺമെന്റിന്റെ നിഷേധാത്മകമായ, തൊഴിലാളി

വിരുദ്ധ സമീപനങ്ങളെ എതിർക്കേണ്ട? ആ സമീപനങ്ങളെ എതിർക്കാൻ നമുക്കൊരുമിച്ച് നിൽക്കേണ്ടതുണ്ടെന്നുകൂടി സൂചിപ്പിച്ചുകൊണ്ട്, ബി.ജെ.പി. പരയാത്ത പല കാര്യങ്ങളും യു.ഡി.എഫ്.-ഉം മിണ്ടുന്നില്ല. ഒറ്റകാര്യംകൂടി പറഞ്ഞ് അവസാനിപ്പിക്കാം. സൂചിപ്പോകുന്നതിലേ നൂല് പോകുവെന്ന സമീപനമെടുക്കരുതെന്ന് മാത്രം സൂചിപ്പിച്ചുകൊണ്ട് ഈ ധനാഭ്യർത്ഥനയെ ഞാൻ സർവ്വാത്മനാ ഒരിക്കൽക്കൂടി പിന്തുണയ്ക്കുന്നു.

ശ്രീ. കെ. കെ.രാമചന്ദ്രൻ: സർ, നവകേരളം കെട്ടിപ്പടുക്കുന്നതിനു വേണ്ടിയുള്ള സമഗ്ര പദ്ധതികളുമായി മുന്നോട്ടുപോകുന്ന എൽ.ഡി.എഫ് സർക്കാരിന്റെ ഇന്നിവിടെ അവതരിപ്പിക്കപ്പെട്ട ധനാഭ്യർത്ഥനകളെ ഞാൻ പൂർണ്ണമായും പിന്തുണയ്ക്കുകയാണ്. ഇവിടെ നേരത്തെ, എന്റെയും മുൻ വിദ്യാഭ്യാസ വകുപ്പുമന്ത്രിയുടെതുമായ മണ്ഡലത്തിൽപ്പെട്ട ചെമ്പുച്ചിറ സ്കൂൾ, ബഹുമാനപ്പെട്ട മുഖ്യമന്ത്രി വന്ന് ഉദ്ഘാടനം ചെയ്ത സ്കൂൾ തകർന്നുവീണുവെന്ന് ബഹുമാനപ്പെട്ട ഒരംഗം അദ്ദേഹത്തിന്റെ പ്രസംഗത്തിൽ സൂചിപ്പിച്ചതായി കേട്ടു. അത് അവാസ്തവമായ കാര്യമാണ്. 2019 ജൂൺ മാസം 6-ാം തീയതി ഒരു സർക്കാർ സ്കൂളിലെ സംസ്ഥാനതല പ്രവേശനോത്സവം മികച്ച സ്കൂളെന്ന നിലയിൽ ആ സ്കൂളിൽ വെച്ചാണ് നടത്തിയത്.

അതിനുവേണ്ടിയാണ് ബഹുമാനപ്പെട്ട മുഖ്യമന്ത്രി അവിടെ എത്തിയിട്ടുള്ളത്. അവിടെ സൂളിന്റെ നിർമ്മാണം നടക്കുന്നുണ്ട്. അതിൽ ചില അപാകതകൾ ഉണ്ടായിട്ടുണ്ടെന്നുള്ളത് ശരിയാണ്. ആ അപാകതകൾ ശ്രദ്ധയിൽപ്പെട്ടയുടൻതന്നെ അവിടത്തെ ജനപ്രതിനിധികളും പി.ടി.എ.-യും പൊതുപ്രവർത്തകരുമുൾപ്പെടെയുള്ളവർ ആ സൂൾ സന്ദർശിക്കുകയും അതിനെത്തുടർന്ന് ജനപ്രതിനിധികളും വിവിധ രാഷ്ട്രീയ കക്ഷി നേതാക്കളുമെല്ലാം പങ്കെടുത്തുകൊണ്ട് രണ്ടുമൂന്ന് യോഗങ്ങൾ അവിടെ ചേരുകയുമുണ്ടായി. ഈ വിഷയത്തിലിടപെട്ട് പരിഹാരമുണ്ടാകണം. അപാകതകൾ പരിഹരിക്കാനാവശ്യമായ നടപടികളുണ്ടാക്കണമെന്ന് ബഹുമാനപ്പെട്ട പൊതുവിദ്യാഭ്യാസ- തൊഴിൽ വകുപ്പുമന്ത്രി ശ്രീ. വി. ശിവൻകുട്ടിയോട് അഭ്യർത്ഥിച്ചതിന്റെ അടിസ്ഥാനത്തിൽ, 2021 ജൂൺ 8-ാം തീയതി തിരുവനന്തപുരത്ത് ബഹുമാനപ്പെട്ട മന്ത്രിയുടെ നേതൃത്വത്തിൽ യോഗം ചേരുകയും അപാകതകൾ പരിഹരിക്കാനുള്ള നടപടികൾ സ്വീകരിക്കാൻ തീരുമാനിക്കുകയും ചെയ്തു. അതിനെത്തുടർന്ന് അഞ്ച് ക്ലാസ് റൂമുകളുടെ നിർമ്മാണത്തിൽ കണ്ട..., അതിന്റെ നിർമ്മാണ ഏജൻസി കൈറ്റം സൂപ്പർവിഷൻ നടത്തുന്നത് കേന്ദ്ര പൊതുമേഖലാ സ്ഥാപനത്തിന്റെ

ഭാഗമായ, കേന്ദ്ര സർക്കാരിന്റെ അംഗീകാരമുള്ള വാപ്കോസുമാണ്. ഈ സ്ഥാപനങ്ങളുമായി ബന്ധപ്പെട്ട് ഇടപെടലുകൾ നടത്തി അപാകതകൾ പരിഹരിക്കാനാവശ്യമായ നടപടികൾ നിങ്ങളുടെ ഭാഗത്തുനിന്നുമുണ്ടാകേണ്ടതുണ്ടെന്ന് ആവശ്യപ്പെട്ടതിന്റെ അടിസ്ഥാനത്തിൽ ഉയർന്ന ഉദ്യോഗസ്ഥരടക്കമുള്ള എല്ലാവരും ചേർന്ന യോഗ തീരുമാനത്തിന്റെ അടിസ്ഥാനത്തിൽ അപാകതകൾ പരിഹരിക്കാനായി അഞ്ച് ക്ലാസ് റൂമുകളും അവരുടെ ഉത്തരവാദിത്വത്തിൽ പൊളിച്ച് പുതിയ കെട്ടിടം പണിയാൻവേണ്ടി തീരുമാനമെടുക്കുകയുണ്ടായി. അതിനെത്തുടർന്നാണ് അവിടെ അഞ്ച് ക്ലാസ് റൂമുകൾ പൊളിച്ചുമാറ്റിയിട്ടുള്ളത്. വളരെ മാതൃകാപരമായ ഒരു ഗ്രാമപ്രദേശത്ത്, മറ്റത്തൂർ പഞ്ചായത്തിലെ ചെമ്പൂച്ചിറയെന്ന വളരെ മനോഹരമായ ഗ്രാമപ്രദേശത്ത് പൊതുവിദ്യാലയങ്ങൾ ശക്തിപ്പെടുത്തുന്നതിന്റെ ഭാഗമായി, വിവിധ ഘട്ടങ്ങളിലൂടെ ശക്തിപ്പെടുത്തി മുന്നോട്ടുവന്ന ആ സ്കൂൾ ജില്ലയിൽത്തന്നെ പ്രധാനപ്പെട്ട ഒരു സർക്കാർ സ്കൂളായി മാറി. അതുകൊണ്ടാണ് ബഹുമാനപ്പെട്ട മുഖ്യമന്ത്രി അവിടെ പ്രവേശനോത്സവം ഉദ്ഘാടനം ചെയ്യാൻ വന്നത്. ആ കെട്ടിടത്തിന്റെ നിർമ്മാണം പൂർത്തീകരിച്ചിട്ടില്ല, ഉദ്ഘാടനവും നടന്നിട്ടില്ല.



തെറ്റായ രീതിയിലാണ് അംഗം ഇവിടെ അതുമായി ബന്ധപ്പെട്ട് സംസാരിച്ചത്. അപാകതകൾ പരിഹരിക്കാനുള്ള നടപടികൾ അതിന്റെ ഭാഗമായി നടക്കുന്നു. അത് എത്രയും വേഗത്തിലാക്കേണ്ടതുണ്ടെന്നുകൂടി ആ മണ്ഡലത്തിലെ ജനപ്രതിനിധിയെന്നുള്ള നിലയിൽ ഞാനിവിടെ ആവശ്യപ്പെടുകയാണ്.

ഇവിടെ ഞാൻ തൊഴിൽ ക്ഷേമവുമായി ബന്ധപ്പെട്ട കാര്യങ്ങളാണ് പറയാനുള്ളതായിട്ടുള്ളത്. കേരളത്തിലെ തൊഴിൽ വകുപ്പ് എല്ലാ നിലയിലും മികച്ച പ്രവർത്തനങ്ങളുമായാണ് മുന്നോട്ടുപോകുന്നത്. കേരളത്തിലെ തൊഴിലാളികളുടെയും അതിഥി തൊഴിലാളികളുടെയും താൽപ്പര്യങ്ങൾ സംരക്ഷിക്കുന്ന സമഗ്രമായ നിലപാടുകളാണ് തൊഴിൽ വകുപ്പ് സ്വീകരിക്കുന്നത്. അസംഘടിത തൊഴിലാളികളെക്കുറിച്ച് നമുക്കറിയാം. അവരുടെ സാമൂഹ്യ സുരക്ഷാ പദ്ധതികളുമായി ബന്ധപ്പെട്ട് അവരെ സംരക്ഷിക്കാൻ വേണ്ടിയുള്ള ഫണ്ടുകൾ നീക്കിവയ്ക്കുന്നു. അതോടൊപ്പം സാമൂഹ്യ സംരക്ഷണത്തിനുവേണ്ടിയുള്ള ഫണ്ടുകൾ നീക്കിവയ്ക്കുന്നു. അസംഘടിത മേഖലയിലെ ദിവസവേതനക്കാരായ തൊഴിലാളികളെ സംരക്ഷിക്കാൻ ഒരു ആശ്വാസ നിധിക്കാവശ്യമുള്ള ഫണ്ട് നീക്കിവയ്ക്കുന്നു.

അതിഥി തൊഴിലാളികളെ സംരക്ഷിക്കുന്നതിനും സഹായിക്കുന്നതിനും ബോധവൽക്കരണപരിപാടികൾക്കും വേണ്ടി 40 ലക്ഷം രൂപ ധനം മാറ്റിവെയ്ക്കുകയും അവരുടെ കാര്യത്തിൽ ഇടപെടുകയും ചെയ്യുന്നു. അവർക്ക് സൗഹാർദ്ദപൂർവ്വമായ ജീവിതത്തിനുവേണ്ടിയുള്ള ഇടപെടലെന്ന നിലയ്ക്ക്, പ്രത്യേകമായി വാടക കൊടുത്ത് വീടുകളിൽ താമസിക്കുന്നതിനും സൗഹൃദാന്തരീക്ഷം രൂപപ്പെടുത്തുന്നതിനുമുള്ള നടപടി നടത്തുന്നു. അവർക്കാവശ്യമായ ആരോഗ്യ സുരക്ഷാ പദ്ധതികൾ, ഇൻഷുറൻസ് പദ്ധതികൾ എന്നിവയ്ക്കായി സമ്പത്ത് നീക്കിവെയ്ക്കുന്നു. അങ്ങനെ അഥിതി തൊഴിലാളികൾക്കും നമ്മുടെ നാട്ടിലെ തൊഴിലാളികൾക്കും മറ്റെല്ലാവർക്കും ആശ്വാസകരമായ നടപടികൾ സ്വീകരിക്കാനായി തൊഴിൽ വകുപ്പ് മുന്നോട്ടുവരികയാണ്. നഗരത്തിലുള്ള സ്ത്രീ തൊഴിലാളികൾക്ക് പ്രത്യേകമായി താമസിക്കുന്നതിനുള്ള സ്റ്റുഡിയോ അപ്പാർട്ട്മെന്റിനുവേണ്ടി ഒന്നരകോടി രൂപ നീക്കിവെയ്ക്കുന്നു. മൂന്നാറിലെ പ്രധാനപ്പെട്ട തോട്ടം തൊഴിലാളികളുടെ തൊഴിലുമായി ബന്ധപ്പെട്ട തർക്കങ്ങളും മറ്റ് പ്രശ്നങ്ങളും ഇടപെടുന്നതിനുവേണ്ടി നമ്മുടെ ഗവൺമെന്റ് നേരത്തെ തൊഴിൽ വകുപ്പുമന്ത്രിയായിരുന്ന ശ്രീ. ടി. പി. രാമകൃഷ്ണന്റെ നേതൃത്വത്തിൽ അവിടെ

പണി തുടങ്ങിയിട്ടുള്ള ലേബർ കോംപ്ലക്സിന്റെ പ്രവർത്തനങ്ങൾ പൂർത്തീകരിക്കാൻവേണ്ടി 40 ലക്ഷം രൂപ ഈ ഗവൺമെന്റ് മാറ്റിവയ്ക്കുകയുണ്ടായി. അങ്ങനെ എല്ലാ നിലയിലും, മരംകയറ്റ തൊഴിലാളികൾക്കുപോലും അവരുടെ ക്ഷേമനിധിക്കും പ്രത്യേക സഹായ പദ്ധതിക്കുംവേണ്ടി ഇവിടെ പണം മാറ്റിവയ്ക്കുകയുണ്ടായി. അങ്ങനെ തൊഴിൽമേഖലയിൽ നിരവധി ഇടപെടലുകൾ നടത്തിക്കൊണ്ടാണ് കേരളത്തിലെ ഈ സർക്കാരും തൊഴിൽ വകുപ്പും പ്രത്യേകമായി മുന്നോട്ടുപോകുന്നത്.

ഐ.ടി.ഐ.-കളെക്കുറിച്ച് നമുക്കറിയാം. 105 ഗവൺമെന്റ്

ഐ.ടി.ഐ.-കൾ കേരളത്തിലുണ്ട്. ഐ.ടി.ഐ.-കളുടെ നവീകരണത്തിനായി പണം നീക്കിവയ്ക്കുന്നു. പുതിയ കാലത്തിനനുസരിച്ചുള്ള ആധുനികവത്കരണത്തിനുവേണ്ടി ഇടപെടലുകൾ നടത്തുന്നു. തൊഴിലും നൈപുണ്യവും അടിസ്ഥാനപ്പെടുത്തിയുള്ള പരിശീലനങ്ങൾക്കുവേണ്ടി പണം നീക്കിവയ്ക്കുന്നു. അങ്ങനെ വിവിധ മേഖലകളിൽ തൊഴിൽ വകുപ്പ് ഇടപെടലുകൾ നടത്തുകയാണ്. എനിക്ക് അഭ്യർത്ഥിക്കാനുള്ളത്, സ്ഥലമുള്ള ഐ.ടി.ഐ.-കൾക്ക് നിർമ്മാണ പ്രവർത്തനത്തിനുവേണ്ടി ഫണ്ട്

കൊടുക്കുമെന്ന് പറഞ്ഞിട്ടുണ്ട്. പത്ത് പുതിയ ഐ.ടി.ഐ.-കൾ ആരംഭിക്കുമെന്ന് പറഞ്ഞിട്ടുണ്ട്. പുതുക്കാട് മണ്ഡലത്തിൽ ഐ.ടി.ഐ.-കൾ ഒന്നുതന്നെയില്ല. 105 ഐ.ടി.ഐ.-കൾ ഇപ്പോൾ ആരംഭിച്ചിട്ടുണ്ട്. ഒരു ഗവൺമെന്റ് ഐ.ടി.ഐ. പുതുക്കാട് മണ്ഡലത്തിൽ ആരംഭിക്കാനുള്ള നടപടിയുണ്ടാകണം. ആവശ്യമാണെങ്കിൽ സ്ഥലം എടുത്തുതരാം. ആ രീതിയിലുള്ള ഒരു സഹായം ഞാൻ ഈ അവസരത്തിൽ അഭ്യർത്ഥിക്കുകയാണ്. അതോടൊപ്പം, രണ്ട് കാര്യങ്ങൾകൂടി ബഹുമാനപ്പെട്ട മിനിസ്റ്ററുടെ ശ്രദ്ധയിൽപ്പെടുത്താൻ ഞാൻ ആഗ്രഹിക്കുകയാണ്. ഒന്ന്, നമ്മുടെ പൊതുവിദ്യാലയങ്ങൾ ശക്തിപ്പെടുത്തിന്റെ ഭാഗമായി പ്രീ-പ്രൈമറി സ്കൂളുകളിൽ ധാരാളം കുട്ടികൾ വന്നുതുടങ്ങിയിട്ടുണ്ട്. അത് എല്ലാ ആ സ്കൂളുകളിലും നമുക്ക് കാണാൻ കഴിയും. ആ സ്കൂളുകളിൽ പഠിപ്പിക്കുന്ന അധ്യാപികമാർ/ആയമാർ ഉൾപ്പെടെയുള്ളവരുടെ വേതനം വളരെ തുച്ഛമാണ്. അത് വർദ്ധിപ്പിച്ച് കൊടുക്കാനുള്ള ഇടപെടലുണ്ടാകണം. കേരളത്തിലെ അൺ-എയ്ഡഡ് മേഖലയിൽ വലിയ തൊഴിൽ ചൂഷണമാണ് നടന്നുകൊണ്ടിരിക്കുന്നത്. സേവന വേതനവ്യവസ്ഥകളൊന്നുമില്ലാതെ ഏത് സമയത്തും ആരെയും പിരിച്ചുവിടാം, ഏത് തരത്തിലുള്ള നീതിയുക്തമായ

പ്രവർത്തനങ്ങളും നടത്താമെന്നുള്ള അവസ്ഥയ്ക്ക് ഒരു പരിഹാരമുണ്ടാകേണ്ടതാണ്. ഇതുപോലെ തൊഴിൽമേഖലയിൽ ഇടപെട്ട് നടത്തുന്ന നിരവധി മാതൃകാ പ്രവർത്തനങ്ങളോടൊപ്പം ഈ പ്രശ്നം ഇവിടെ അവശേഷിക്കുന്നുണ്ട്. കാലങ്ങളായി ഈ വിഷയം ഞങ്ങൾ ഉന്നയിച്ചുകൊണ്ടിരിക്കുകയാണ്. ആ രംഗത്ത് പ്രവർത്തിക്കുന്ന തൊഴിലാളി പ്രവർത്തകനെന്ന നിലയിൽ, ആ രംഗത്തെ ടീച്ചർമാർ ഉൾപ്പെടുന്ന യൂണിയന്റെ സംസ്ഥാന പ്രസിഡന്റെന്ന നിലയിൽ കൂടിയാണ് ഞാൻ അക്കാര്യം അഭ്യർത്ഥിക്കുന്നത്. ഇക്കാര്യങ്ങളെല്ലാം നിരവധിതവണ സബ്മിഷനായി ഉന്നയിച്ചിട്ടുള്ളതാണ്. ആ പ്രശ്നംകൂടി ഈ അവസരത്തിൽ ശ്രദ്ധയിൽപ്പെടുത്താൻ ഞാൻ ആഗ്രഹിക്കുകയാണ്.

കേന്ദ്ര ഗവൺമെന്റ് തൊഴിൽ നിയമങ്ങളാകെ തൊഴിലാളികൾക്കെതിരായി മാറ്റിയെടുക്കുകയാണ്. ഇക്കാര്യങ്ങളെക്കുറിച്ച് പല ബഹുമാനപ്പെട്ട അംഗങ്ങളും ചർച്ചയിൽ പങ്കെടുത്ത് സംസാരിച്ചു. നാൽപ്പത്തിനാല് കേന്ദ്ര തൊഴിൽ നിയമങ്ങളുള്ളതിൽ ഇരുപത്തിയൊമ്പത് എണ്ണമെടുത്ത് നാല് കോഡുകളാക്കി തിരിച്ച് തൊഴിലാളികളെ ചൂഷണം ചെയ്യാൻവേണ്ടിയുള്ള നടപടികളുമായി പോകുകയാണ്. ആ 29

തൊഴിൽനിയമങ്ങളും തൊഴിലാളികൾക്കെതിരാക്കി കൊണ്ടുവരികയാണ്. ഇവിടെ നാം കാണേണ്ടത്, പന്ത്രണ്ട് മണിക്കൂറാക്കി ജോലി സമയം ദീർഘിപ്പിക്കുന്നു. അവരുടെ ഗ്രാറ്റുവിറ്റി, പി.എഫ്., ഇ.എസ്.ഐ. തുടങ്ങിയ ആനുകൂല്യങ്ങൾ കവർന്നെടുക്കാൻവേണ്ടി വൈദ്യുതി ഉപയോഗിക്കാത്ത സ്ഥാപനങ്ങളിലെ ഫാക്ടറി നിയമങ്ങൾ ബാധകമല്ലാതാക്കിയിരിക്കുന്നു. 10 എന്നത് ഇപ്പോൾ 20 ആയി ഉയർത്തുകയാണ്. 19 വരെയുള്ള ഫാക്ടറി നിയമം തൊഴിലാളികൾക്ക് ബാധകമല്ല. ഇങ്ങനെയുള്ള തൊഴിലാളി വിരുദ്ധ നയങ്ങൾ കേന്ദ്ര ഗവൺമെന്റ് സ്വീകരിക്കുന്നു. അതിനെ എതിർക്കാൻ തയ്യാറാകേണ്ട കോൺഗ്രസ് എന്ന പാർട്ടി അതിനോടൊപ്പമില്ല എന്നുള്ള സങ്കടംകൂടി ഞാൻ ഈ അവസരത്തിൽ പങ്കുവയ്ക്കുകയാണ്. ഞാൻ ഈ ധനാഭ്യർത്ഥനകളെ പിന്തുണയ്ക്കുകയാണ്.

ശ്രീ. ടി. സിദ്ദിഖ്: സർ, ഞാൻ ഈ ധനാഭ്യർത്ഥനകളെ എതിർക്കുന്നു.

കേരളത്തിലെ പ്രവാസമേഖലയിലെ ആളുകളുമായി ബന്ധപ്പെട്ടും ലോക കേരള സഭയുമായി ബന്ധപ്പെട്ട പ്രവർത്തനങ്ങളെ സംബന്ധിച്ചും ഇവിടെ സംസാരിക്കുകയുണ്ടായി. ഏറെ ഗൗരവതരമായി തോന്നിയൊരുകാര്യം, ഈ നിയമസഭയിൽ സമാനമായ രീതിയിൽ നിയമനിർമ്മാണത്തിലൂടെ

കൊണ്ടുവന്ന ലോക കേരള സഭ ബഹിഷ്കരിക്കുമ്പോൾ എങ്ങനെ കേരള നിയമസഭയിൽ പ്രതിപക്ഷത്തിന് ഭരണപക്ഷത്തോടൊപ്പമിരിക്കാൻ പറ്റുന്നവെന്ന ചോദ്യം ബഹുമാനപ്പെട്ട അംഗം ഡോ. കെ. ടി. ജലീൽ ഇവിടെ ചോദിക്കുകയുണ്ടായി. സത്യത്തിൽ അത് സഭാ രേഖകളിൽനിന്നും നീക്കേണ്ടത് പ്രധാനകാര്യമാണ്. നിയമസഭയുടെ സാംഗ്‌റ്റിറ്റിയെയും അതിന്റെ പവിത്രതയെയും ചോദ്യം ചെയ്യുന്ന പ്രധാനപ്പെട്ടൊരു സമീപനമാണ് അദ്ദേഹം സ്വീകരിച്ചതെന്നത് ഈ സന്ദർഭത്തിൽ പ്രത്യേകം പറയാൻ ആഗ്രഹിക്കുകയാണ്. ലോക കേരള സഭയുമായി ബന്ധപ്പെട്ട് ഞങ്ങൾ ചോദിച്ച ഒരു ചോദ്യത്തിനും ഇതുവരെ സ്വാഭാവികമായ രീതിയിലൊരു മറുപടി നൽകാൻ തയ്യാറായിട്ടില്ല, അന്ന് പത്രസമ്മേളനത്തിൽ ബഹുമാനപ്പെട്ട സ്പീക്കറും നോർക്കയുടെ വൈസ് ചെയർമാനും സെക്രട്ടറിയുമുണ്ടായിരുന്നു. പത്രപ്രവർത്തകർ ചോദിച്ച പ്രധാനപ്പെട്ട ചോദ്യം, ലോക കേരള സഭയിൽനിന്ന് ഉരുത്തിരിഞ്ഞുവന്ന തീരുമാനങ്ങളും എടുത്ത നടപടികളും എന്താണ് എന്നതാണ്. നോർക്ക വൈസ് ചെയർമാൻ അതിനെക്കുറിച്ച് മറുപടി പറയുമെന്ന് ബഹുമാനപ്പെട്ട സ്പീക്കർ പറഞ്ഞു. വൈസ് ചെയർമാൻ മറുപടി പറഞ്ഞില്ല. സെക്രട്ടറിക്ക്

മൈക്ക് കൈമാറി. സെക്രട്ടറി പറഞ്ഞില്ല. ഞങ്ങൾ ഈ സഭയിൽ വെച്ചു  
 ചോദിക്കുന്ന പ്രധാനപ്പെട്ട ചോദ്യം, ലോക കേരള സഭയുമായി ബന്ധപ്പെട്ട്  
 ഇതുവരെ ഉരുത്തിരിഞ്ഞ വിഷയങ്ങളെ സംബന്ധിച്ചും എടുത്ത  
 നിലപാടിനെയും നടപടികളെയും സംബന്ധിച്ച് ഒരു പ്രോഗ്രസ്സ്  
 റിപ്പോർട്ടെങ്കിലും കേരളത്തിന്റെ പൊതുസമൂഹത്തിനുമുന്നിൽ കൊണ്ടുവരാൻ  
 ഞങ്ങൾ ഭരണപക്ഷത്തോട് അഭ്യർത്ഥിക്കുകയാണ്. ഇതുമായി ബന്ധപ്പെട്ട്  
 പ്രധാനപ്പെട്ടൊരു കാര്യം പറയാൻ ആഗ്രഹിക്കുന്നു. ബഹുമാനപ്പെട്ട അംഗം  
 ശ്രീ. പി. വി. അൻവർ ഇന്നലെ പ്രതിപക്ഷനേതാവിന്റെ സ്റ്റാഫിന്റെ എണ്ണവും  
 ശമ്പളവും തരെയുന്ന പരിപാടികളിലായിരുന്നു, 23-01-2018-ന്  
 ബഹുമാനപ്പെട്ട അംഗം ശ്രീ. പി. വി. അൻവർ ഉൾപ്പെടെയുള്ള, അംഗങ്ങൾ  
 ചോദിച്ച 'സി' ചോദ്യമായ 'ലോക കേരള സഭയുടെ പ്രഥമ സമ്മേളനത്തിൽ  
 ഉരുത്തിരിഞ്ഞുവന്ന മുഖ്യമായ ആശയങ്ങളും നിർദ്ദേശങ്ങളും എന്തെല്ലാമെന്നും  
 ഇവ പരിഗണിക്കുന്നതിനായി സർക്കാരിന്റെ ഇടപെടൽ  
 എന്തുവിധത്തിലായിരുന്നെന്ന് വ്യക്തമാക്കാമോ?' ഇതിന് സീരിസ് ഓഫ്  
 മറുപടികളാണ് ലഭ്യമാക്കിയിട്ടുള്ളത്. ഒന്ന്, 'വിദേശത്തുള്ള പ്രവാസി  
 വ്യവസായി വാണിജ്യ സംരംഭകരുമായി സജീവബന്ധം



പുലർത്തുന്നതിനുവേണ്ടി ഓരോ വിദേശമേഖലയ്ക്കും പ്രത്യേകം ചേമ്പറുകളെന്ന രീതിയിൽ പ്രവാസി വാണിജ്യ ചേമ്പറുകൾക്ക് രൂപം നൽകുക' ലോകത്തെവിടെയെങ്കിലും നിങ്ങൾ ചേമ്പറുണ്ടാക്കിയോ? രണ്ട്, 'ഈ ചേമ്പറുകളുമായി ബന്ധപ്പെട്ട് വ്യവസായ വാണിജ്യ സംരംഭക കൂട്ടുകെട്ടുകളുണ്ടാക്കും'. എവിടെയാണ് കൂട്ടുകെട്ട്? എവിടെയാണ് കൂട്ടുകെട്ടുണ്ടാക്കിയത്? ഞങ്ങൾ എതിർത്ത ഓരോ കാര്യങ്ങൾ. ഞങ്ങൾ ചോദിച്ചു, ലോക കേരള സഭയിൽ ഉരുത്തിരിഞ്ഞു വന്ന ആശയങ്ങളും അത് നടപ്പിലാക്കാനെടുത്ത തീരുമാനങ്ങൾ...; എന്തിനുവേണ്ടിയാണ് ഈ സഭ; ഈ സഭ എന്തിനുവേണ്ടിയുണ്ടാക്കിയോ അതിനുവേണ്ടിയുള്ള ഉദ്ദേശ്യലക്ഷ്യങ്ങളെ മുഴുവൻ തൃണവൽക്കരിച്ചുകൊണ്ട് ഒരു വ്യമാവ്യായാമമായി പ്രവാസികളെ അപമാനിക്കുന്നത് പ്രതിപക്ഷമല്ല, കേരളത്തിലെ ഭരണപക്ഷമാണെന്നുള്ള ഓരോ കാര്യങ്ങൾ തെളിഞ്ഞുവരികയാണ്. മൂന്ന്, എല്ലാ രാജ്യങ്ങളിലും പ്രവാസി പ്രൊഫഷണൽ സമിതികളുണ്ടാക്കും. ഞാനൊന്ന് ചോദിക്കുന്നു, ലോകത്ത് ഏതെങ്കിലുമൊരു രാജ്യത്ത് ലോക കേരള സഭയുടെ ഭാഗമായി പ്രവാസി പ്രൊഫഷണൽ സമിതികൾ നിങ്ങൾ എവിടെയെങ്കിലുമുണ്ടാക്കിയിട്ടുണ്ടോ? ലോകത്ത്

ഇന്ത്യാ രാജ്യത്ത് വിവിധ തലങ്ങളിൽ, ലോകത്തു ഏതെങ്കിലുമിടങ്ങളിൽ ഉണ്ടാക്കിയോ? വിദേശത്ത് ജോലി ചെയ്യുന്നവരും തിരിച്ചുവരുന്നവരും മറ്റുസംസ്ഥാനങ്ങളിൽ ജോലി ചെയ്യുന്നവരുമായ മുഴുവൻ മലയാളികൾക്കും വേണ്ടി പ്രത്യേക വിഭാഗങ്ങൾ നോർക്കയിൽ രൂപീകരിക്കുകയും വിദേശത്ത് ജോലി ചെയ്യുന്ന പ്രവാസികൾക്കുവേണ്ടി പ്രത്യേക മേഖലാ ഉപവകുപ്പുകളുമുണ്ടാക്കും. എവിടെയെങ്കിലും നിങ്ങൾ ഉപവകുപ്പുണ്ടാക്കിയോ? എവിടെയെങ്കിലും നിങ്ങൾ ഇതിന്റെ സമീപനങ്ങൾ സ്വീകരിച്ചോ? ഒരു കെട്ട് തീരുമാനങ്ങളുണ്ട്. ഒരു തീരുമാനംപോലും ഇതുവരെ നടപ്പിലാക്കാതെ, പ്രതിപക്ഷം സ്വാഭാവികമായി എന്താണ് നിങ്ങളെടുത്ത നയസമീപനങ്ങളെന്നു ചോദിക്കുമ്പോൾ, ഭക്ഷണത്തിന്റെ കണക്കുപറഞ്ഞു ഞങ്ങളെ അപമാനിക്കാൻ നിങ്ങൾ ശ്രമിക്കുകയാണ്. ഞങ്ങളാൽ ഭക്ഷണത്തിന്റെ കണക്കുപറഞ്ഞില്ല. പ്രവാസികൾ കേരളത്തിന്റെ ഏറ്റവും വലിയ നട്ടെല്ലാണ്. ജീവസന്ധാരണത്തിനുവേണ്ടി വിദേശരാജ്യങ്ങളിൽ പോയി രാജ്യത്തെ ജനങ്ങൾക്കുവേണ്ടി, സമ്പദ് വ്യവസ്ഥയ്ക്കുവേണ്ടി ഉരുകിത്തീരുന്ന പ്രവാസികളെ വിളിച്ചുവരുത്തി എടുത്ത തീരുമാനങ്ങൾ ഒന്നുപോലും നടപ്പിലാക്കാതെ അപമാനിക്കുന്ന രീതിയിൽ ഗവൺമെന്റിന്റെ

സമീപനങ്ങൾ മാറുന്നുവെന്നുള്ളതാണ്. ഞങ്ങളോരോന്ന് പറയുമ്പോൾ അതിനെ നിങ്ങൾ എതിർത്തതുകൊണ്ട് കാര്യമില്ല. ഇതുമായി ബന്ധപ്പെട്ട് വിവിധ കാര്യങ്ങളുണ്ട്. ഞാൻ അതിലേക്ക് കടക്കാൻ ആഗ്രഹിക്കുന്നില്ല.

കേരളത്തിന്റെ പൊതുവിദ്യാഭ്യാസത്തിന്റെ കാര്യം പറഞ്ഞു.

ബഹുമാനപ്പെട്ട മന്ത്രി പൊതുവിദ്യാഭ്യാസത്തിന്റെ ഉയർച്ചയ്ക്കുവേണ്ടി വലിയ പരിശ്രമങ്ങൾക്ക് നേതൃത്വം കൊടുക്കുന്നുണ്ട്. ഞാനദ്ദേഹത്തോടു ഒരൊറ്റകാര്യം പറയാൻ ആഗ്രഹിക്കുന്നു, അത് തരുവണ-വെള്ളമുണ്ട മോഡലിൽ ഒന്നുമാകരുത് എന്ന് അങ്ങയോട് ദയവുചെയ്ത് അഭ്യർത്ഥിക്കുകയാണ്. ഇവിടെ ഭരണപക്ഷത്തുള്ള അംഗങ്ങൾ ചർച്ചയിൽ പങ്കെടുത്തപ്പോൾ പറഞ്ഞു, സ്വകാര്യമേഖലയിൽനിന്ന്, പ്രൈവറ്റ് മേഖലയിൽ നിന്ന്, എയ്ഡഡ് മേഖലയിൽനിന്ന് സർക്കാർ മേഖലകളിലേക്ക് കുട്ടികളിങ്ങനെ ഒഴുകിവരുന്നതിന്റെ ചിത്രം പറഞ്ഞു. തരുവണ-വെള്ളമുണ്ട കഥയറിയുമോ നിങ്ങൾക്ക്? അവിടെ സർക്കാർ സ്കൂളുകളിൽനിന്ന് രാത്രി 8.00 മണിക്ക് നിരവധി കുട്ടികളുടെ ടി.സി. വാങ്ങി ഒരു നേതാവിന്റെ മകൻ പഠിപ്പിക്കുന്ന എയ്ഡഡ് സ്കൂളിലേക്ക് കുട്ടികളെ മാറ്റിച്ചേർത്തു. ഞാൻ ചോദിക്കുന്നു, സർക്കാർ സ്കൂളുകളിൽനിന്ന് അതിന്റെ

പിൻകോഡ് എടുത്ത് രാത്രി 08.00 മണിക്ക് ഓപ്പൺ ചെയ്ത് ടി.സി. എടുത്ത് നേതാവിന്റെ മകൻ പഠിപ്പിക്കുന്ന സ്കൂളിലേയ്ക്ക് മാറ്റിച്ചേർക്കുന്നതാണോ നിങ്ങളുടെ പൊതുവിദ്യാഭ്യാസ സംരക്ഷണനയം? നിങ്ങൾ പറയണം. ഇതിനെതിരായി എന്തെങ്കിലും നടപടി നിങ്ങൾ സ്വീകരിച്ചോ? ഏതെങ്കിലും രീതിയിലുള്ള അന്വേഷണങ്ങൾ നിങ്ങൾ നടത്തിയോ? അതിനെക്കുറിച്ച് നിങ്ങളുടെ നിലപാട് എന്താണെന്നറിയാൻ ഞങ്ങൾക്ക് പ്രത്യേകമായ താല്പര്യമുണ്ട്. കേരളത്തിലെ പൊതുവിദ്യാഭ്യാസത്തെ സ്നേഹിക്കുന്ന ആളുകൾക്ക് താല്പര്യമുണ്ട്. ഇവിടെ ഡി.വൈ.എഫ്.ഐ.-യുടെയും എസ്.എഫ്.ഐ.-യുടെയും നേതാക്കൾ സംസാരിച്ചപ്പോൾ പറഞ്ഞു, ഞങ്ങൾ കേന്ദ്ര വിദ്യാഭ്യാസ നയത്തെ എതിർക്കുന്നു, എൻ.ഇ.പി.-യെ ഞങ്ങൾ എതിർക്കുന്നു എന്ന്. ഞാൻ ബഹുമാനപ്പെട്ട മന്ത്രിയോട് ചോദിക്കുന്നു, നിങ്ങൾ ഈ കേരളത്തിൽ നടപ്പിലാക്കുന്നത് കേരളത്തിന്റെ വിദ്യാഭ്യാസ നയമല്ല. നിങ്ങൾ നടപ്പിലാക്കുന്നത് 2019-ലെ ദേശീയ വിദ്യാഭ്യാസ കമ്മീഷനായ കസ്തുരിരംഗൻ റിപ്പോർട്ടിനെത്തുടർന്ന് ദേശീയതലത്തിൽ 2020-ലുണ്ടാക്കിയ ദേശീയ വിദ്യാഭ്യാസ നയമാണ്. ആ ദേശീയ വിദ്യാഭ്യാസ നയം നിങ്ങൾ കേരളത്തിൽ നടപ്പിലാക്കുകയാണ്. ആ

നയത്തെക്കുറിച്ച് മൂന്നുകാര്യങ്ങൾ ശ്രീ. സീതാറാം യെച്ചൂരി പറഞ്ഞു. ഒന്ന്, സെൻട്രലൈസേഷൻ, രണ്ട്, കൊമേഴ്സ്യലൈസേഷൻ, മൂന്ന്, കമ്മ്യൂണലൈസേഷൻ. ഈ വിദ്യാഭ്യാസ നയത്തിന്റെ ആദ്യപടി നിങ്ങൾ കേരളത്തിൽ നടപ്പിലാക്കി. സെൻട്രലൈസേഷനാണ് നടപ്പിലാക്കിയത്. ആ സെൻട്രലൈസേഷൻ 9, 10, 11, 12 ഒരു ക്രമീകരണത്തിലേയ്ക്കുവരികയാണ്. അതിന്റെ ഭാഗമായി കഴിഞ്ഞ സമ്മേളനത്തിൽ നിങ്ങൾ അമെന്റ്‌മെന്റ് കൊണ്ടുവന്നു. ജൂനിയർ, സീനിയർ വ്യത്യാസം നിലനിർത്തിക്കൊണ്ട്, അതിൽ ഒരു പരിഹാര നടപടികളും സ്വീകരിക്കാതെ നിങ്ങൾ വൈസ് പ്രിൻസിപ്പൽ പോസ്റ്റും എച്ച്.എം. പോസ്റ്റും പ്രിൻസിപ്പൽ പോസ്റ്റും, എല്ലാം കൂട്ടിച്ചേർത്ത് ഒരു ക്രമീകരണത്തിലേയ്ക്ക് കേരളത്തിലെ വിദ്യാഭ്യാസമേഖലയെ നിങ്ങൾ കൊണ്ടുവന്നു. ഞങ്ങൾ ചോദിക്കുന്നു, ദേശീയ വിദ്യാഭ്യാസനയത്തെ ഒരുഭാഗത്ത് എതിർക്കുമ്പോൾ സമാനമായരീതിയിൽ ആ വിദ്യാഭ്യാസനയം ഈ കേരളക്കരയിൽ നടപ്പിലാക്കാനുള്ള നടപടി സ്വീകരിക്കുമോ? ഖാദർ കമ്മീഷൻ റിപ്പോർട്ടിന്റെ മറവിൽ, ഖാദർ കമ്മീഷൻ... ഇന്ത്യരാജ്യത്ത് എവിടെയെങ്കിലും ഒരു പീസ് മീൽ റിപ്പോർട്ട് നടപ്പിലാക്കിയിട്ടുണ്ടോ? ഒരു കമ്മീഷൻ റിപ്പോർട്ടിന്റെ

പൂർണ്ണരൂപം ഇവിടെ സമർപ്പിച്ചിട്ടില്ല. സൂക്ഷ്മരത്ന ചെയിഞ്ചസിന്റെ റിപ്പോർട്ട് മാത്രം സമർപ്പിച്ചു. അക്കാഡമിക് മേഖലയുമായി ബന്ധപ്പെട്ട റിപ്പോർട്ട് ഇതുവരെ സമർപ്പിച്ചിട്ടില്ല. ഭാഗിക റിപ്പോർട്ടിന്റെ അടിസ്ഥാനത്തിൽ ദേശീയ വിദ്യാഭ്യാസനയം കേരളത്തിൽ നടപ്പിലാക്കാൻവേണ്ടി ഇവിടെ ഗൗരവതരമായി ഖാദർ കമ്മീഷൻ റിപ്പോർട്ട് നടപ്പാക്കിയ നിങ്ങൾ ഒരുമിച്ച് കേന്ദ്രത്തെ എതിർക്കുന്നു, അതേനയം കേരളത്തിൽ നടപ്പിലാക്കി. അതിനെയും നിങ്ങൾ സ്വാഗതം ചെയ്യുന്നു. ഈ ഇരട്ട സമീപനം ഗൗരവതരമായ പ്രയാസമുണ്ടാക്കുകയാണ്.

വയനാട് ജില്ല വിദ്യാഭ്യാസ മേഖലയിൽ, ഉന്നത വിദ്യാഭ്യാസ മേഖലയുമായി ബന്ധപ്പെട്ടുകൊണ്ടും പൊതുവിദ്യാഭ്യാസ മേഖലയുമായി ബന്ധപ്പെട്ടുകൊണ്ടും ഗൗരവതരമായ പ്രതിസന്ധി നേരിടുകയാണ്. എസ്.എസ്.എൽ.സി. പാസായ കുട്ടികൾക്ക് 4086 സീറ്റിന്റെ കുറവുണ്ട്. ഗൗരവതരമായി അങ്ങയുടെ ശ്രദ്ധ വയനാടിന്റെ കാര്യത്തിലുണ്ടാകണം. അത് പറയുന്നതിന് കാരണമുണ്ട്. വയനാടിന് അയൽ ജില്ലകളല്ല, അയൽ സംസ്ഥാനങ്ങളാണുള്ളത്. കാട് കടന്നാൽ അപ്പുറത്ത് തമിഴ്നാട്, തൊട്ടപ്പുറത്ത് കർണ്ണാടക. മൂന്ന് അയൽ ജില്ലകളിലേയ്ക്ക് പോകണമെങ്കിൽ

ചുരമിറങ്ങി വരണം. മലപ്പുറം, കോഴിക്കോട്, കണ്ണൂർ തുടങ്ങിയ അയൽ ജില്ലകളിൽ പോയി കുട്ടികൾക്ക് പഠിക്കാൻ സാധിക്കില്ല. സാധിക്കണമെങ്കിൽ ഏക ആശ്രയം അവിടെത്തന്നെ സീറ്റുകൾ വർദ്ധിപ്പിക്കുകയെന്നതാണ്. അത് കേവലം സീറ്റുകൾ വർദ്ധിപ്പിച്ചതുകൊണ്ട് കാര്യമില്ല. ദയവുചെയ്ത് ബാച്ചുകൾ പെർമനന്റായി അനുവദിക്കാനുള്ള സമീപനം അങ്ങ് സ്വീകരിക്കണം മാത്രമല്ല, അതിൽ ട്രൈബൽ വിദ്യാർത്ഥികളുമായി ബന്ധപ്പെട്ടുകൊണ്ട് ഹ്യൂമാനിറ്റീസ് ബാച്ചിനെ പ്രത്യേകമായി താങ്കൾ പരിഗണനയ്ക്കെടുത്ത് നടപ്പിലാക്കാനുള്ള നടപടികൾ സ്വീകരിക്കണമെന്ന് വിനീതമായി അഭ്യർത്ഥിക്കുന്നു. കേരളത്തിലെ ഉന്നത വിദ്യാഭ്യാസ മേഖലയിലെ മാറ്റങ്ങളെക്കുറിച്ച് ഇവിടെപ്പറയുകയുണ്ടായി. കേരളത്തിലെ ഉന്നത വിദ്യാഭ്യാസ മേഖലയിൽ കാതലായ മാറ്റങ്ങൾക്ക് നേതൃത്വം കൊടുത്ത ഒരുപാട് കമ്മീഷനുകൾ വന്നു. എല്ലാത്തിനെയും എതിർത്ത് തരിപ്പണമാക്കുകയായിരുന്നു. സ്വാശ്രയ കോളേജിന്റെ സമീപനം വന്നു. അതിനെ എതിർക്കുകയായിരുന്നു. പ്രീഡിഗ്രി ബോർഡ് വന്നു. അതിനെ എതിർക്കുകയായിരുന്നു. അതുപോലെ സ്വാശ്രയ വിദ്യാഭ്യാസ സമീപനം കൊണ്ടുവന്നു. അതിനെ എതിർക്കുകയായിരുന്നു.

പ്രൈവറ്റ് പബ്ലിക് പാർട്ട്ണർഷിപ്പ് കൊണ്ടുവന്നു. അതിനെ എതിർക്കുകയായിരുന്നു. എല്ലാ സമീപനങ്ങളെയും എതിർത്ത് പരാജയപ്പെടുത്തി കേരളത്തിലെ ഉന്നത വിദ്യാഭ്യാസ മേഖലയെ പുറകോട്ടുപിടിക്കുന്ന സമീപനത്തിൽനിന്നും മാറ്റം വരുത്തി കേരളത്തിലെ പൊതുവിദ്യാഭ്യാസത്തെ സംരക്ഷിക്കാനാവശ്യമായ നടപടികൾക്ക് നേതൃത്വം കൊടുക്കണം എന്നുകൂടി അഭ്യർത്ഥിച്ചുകൊണ്ട് ഞാൻ ഈ ധനാഭ്യർത്ഥനയെ എതിർക്കുന്നു.

പൊതുവിദ്യാഭ്യാസ-തൊഴിൽ വകുപ്പുമന്ത്രി (ശ്രീ. വി. ശിവൻകുട്ടി):

സർ, ബഹുമാനപ്പെട്ട 17 അംഗങ്ങളാണ് ധനാഭ്യർത്ഥന ചർച്ചയിൽ പങ്കെടുത്തിട്ടുള്ളത്. ഇവിടെ ഉന്നയിച്ചിട്ടുള്ള വളരെ ക്രിയാത്മകമായ നിർദ്ദേശങ്ങളും അടിസ്ഥാനരഹിതമായ കാര്യങ്ങളും വസ്തുതയുമായി യാതൊരു ബന്ധവുമില്ലാത്ത കാര്യങ്ങളുമുണ്ട്. ക്രിയാത്മകമായി ഉന്നയിക്കപ്പെട്ട നിർദ്ദേശങ്ങളെല്ലാം അംഗീകരിക്കുന്നതിന് ബുദ്ധിമുട്ടില്ല.

ജനകീയ വിദ്യാഭ്യാസമാണ് നാം വിഭാവനം ചെയ്യുന്നത്.

കേരളത്തിലെ മുഴുവൻ കുട്ടികൾക്കും ഏറ്റവും മികച്ച വിദ്യാഭ്യാസം ഉറപ്പാക്കാൻ നമുക്ക് കഴിയേണ്ടതായിട്ടുണ്ട്. ഓരോ കുട്ടിയുടെയും നന്മകളെയും



കഴിവുകളെയും കണ്ടെത്തി അവ ഏറ്റവും ഉയരങ്ങളിലേയ്ക്കെത്തിക്കാനുള്ള അവസര തുല്യത ഉറപ്പാക്കുന്നതിനാവശ്യമായ പ്രവർത്തനങ്ങളാണ് നാം വിഭാവനം ചെയ്യുന്നത്. കമ്പോളലോകം മുന്നോട്ടുവരുന്ന വിദ്യാഭ്യാസ ക്രമത്തിന് ബദലാണ് എല്ലാ കുട്ടികൾക്കും സാമൂഹ്യനീതിയും അവസരസമത്വവും ഉറപ്പാക്കിക്കൊണ്ടുള്ള വിദ്യാഭ്യാസ നയം. ഇങ്ങനെയുള്ള ജനകീയ ബദൽ വളർത്തിക്കൊണ്ടുവരാൻ പൊതുസമൂഹത്തിന്റെ അർത്ഥപൂർണ്ണമായ പങ്കാളിത്തം അനിവാര്യമാണ്. ഒരു പൊതു കാഴ്ചപ്പാടിനുള്ളിൽനിന്നുകൊണ്ട് വളരെ വികേന്ദ്രീകരിച്ചുള്ള ആസൂത്രണമാണ് നടക്കുന്നത്. ഇതിന്റെ ഭാഗമായി സ്കൂൾതല അക്കാദമിക മാസ്റ്റർ പ്ലാൻ എല്ലാ വിദ്യാലയങ്ങളിലും വികസിപ്പിച്ചിട്ടുണ്ട്. ഇതിനനുസൃതമായ പ്രവർത്തന പദ്ധതികൾ സ്കൂൾതലത്തിൽ ആവിഷ്കരിച്ച് നടപ്പാക്കും. പൊതുവിദ്യാഭ്യാസ സംരക്ഷണയജ്ഞം വളരെ വലിയ ഉണർവ്വാണ് പൊതുവിദ്യാഭ്യാസ രംഗത്തുണ്ടാക്കിയിട്ടുള്ളത്. അതിന്റെ തുടർച്ച നവകേരളം കർമ്മപദ്ധതി 2-ന്റെ ഭാഗമായ വിദ്യാകിരണം മിഷന്റെ ഭാഗമായുണ്ടാകും. പൊതുവിദ്യാലയങ്ങളെ ശക്തിപ്പെടുത്താനും തുല്യതയിലൂന്നിയ ഗുണമേന്മ വിദ്യാഭ്യാസം ഉറപ്പാക്കാനാണ് നവകേരള

കർമ്മ പദ്ധതിയിലൂടെ, അതിന്റെ ഭാഗമായിട്ടുള്ള, വിദ്യാഭ്യാസ മിഷൻ പ്രവർത്തനങ്ങൾ നടത്തുന്നത്. ഗുണമേന്മയുള്ള വിദ്യാഭ്യാസം കുട്ടികളുടെ അവകാശം എന്നതാണ് ലക്ഷ്യം. എല്ലാ വിദ്യാലയങ്ങളെയും മികവിന്റെ കേന്ദ്രങ്ങളാക്കി മാറ്റുന്നതിനായി ഇപ്പോൾ നടത്തുന്ന പ്രവർത്തനങ്ങൾക്ക് തുടർച്ചയും വളർച്ചയുമുണ്ടാകും. മികവ് എന്നാൽ അക്കാദമിക മികവാണ്. ഇതിനായുള്ള വൈവിധ്യമാർന്ന പദ്ധതികൾ ഈ അക്കാദമിക വർഷം ആസൂത്രണം ചെയ്തിട്ടുണ്ട്. നാം വിഭാവനം ചെയ്യുന്ന ജനായത്ത വിദ്യാഭ്യാസം എല്ലാ കുട്ടികളെയും ഉൾക്കൊള്ളുന്നതാണ്. ഗുണതാ വിദ്യാഭ്യാസം കുട്ടികളുടെ അവകാശമെന്നതാണ് നാം കൈക്കൊള്ളുന്ന നിലപാട്. അതിനോട് ചേർന്നുപോകുന്നതല്ല കേന്ദ്ര വിദ്യാഭ്യാസ നയം 2020.

ഫെഡറൽ സംവിധാനത്തിനകത്ത് സംസ്ഥാനങ്ങൾക്ക് ചില പരിമിതികളുണ്ട്, എന്നാൽ സാധ്യതകളുമുണ്ട്. പ്രസ്തുത സാധ്യതകൾ പരമാവധി പ്രയോജനപ്പെടുത്തി മുന്നോട്ടുപോകും. 1975 വരെ വിദ്യാഭ്യാസം സ്റ്റേറ്റ് ലിസ്റ്റിലായിരുന്നു. അതുവഴി തുറന്നുകിട്ടിയ അവസരങ്ങൾ പരമാവധി പ്രയോജനപ്പെടുത്തിയാണ് വിദ്യാഭ്യാസ കാര്യങ്ങളിൽ നാം മുന്നേറിയത്. എന്നാൽ 1975-ൽ അന്നത്തെ രാഷ്ട്രീയ സാഹചര്യങ്ങളിലാണ് കൺകറന്റ്

ലിസ്റ്റിലേക്ക് വിദ്യാഭ്യാസം മാറ്റിയതെന്നത് നാം മറന്നുപോകരുത്.

വിദ്യാഭ്യാസം കൺകറന്റ് ലിസ്റ്റിലാണെന്നകാര്യം പ്രയോജനപ്പെടുത്തിയാണ് കേന്ദ്രസർക്കാർ വിദ്യാഭ്യാസ കാര്യങ്ങളിൽ ഇടപെടുന്നത്.

പൊതുവിദ്യാഭ്യാസ സംരക്ഷണയജ്ഞം കാലഘട്ടത്തിലേതുപോലെ ഈ അക്കാദമിക വർഷവും കുട്ടികൾ അധികമായി പൊതുവിദ്യാലയങ്ങളിൽ എത്തിയിട്ടുണ്ട്. രണ്ടുമുതൽ പത്തുവരെ ക്ലാസുകളിലായി 119970 കുട്ടികളാണ് ഈ അക്കാദമികവർഷം അധികമായി വന്നുചേർന്നത്. 2016 മുതൽ ഇത്തവണത്തെ അധ്യയനവർഷം വരെ സർക്കാർ സ്കൂളുകളിലേക്ക് പുതുതായി 10.54 ലക്ഷം കുട്ടികളാണ് കടന്നുവന്നതെന്നുള്ള കാര്യം ഞാനിവിടെ സൂചിപ്പിക്കുന്നു. നമ്മുടെ നേട്ടങ്ങൾ പലയിടങ്ങളിലും അടയാളപ്പെടുത്തിയിട്ടുണ്ട്. കേന്ദ്ര വിദ്യാഭ്യാസ വകുപ്പിന്റെ ഏറ്റവും അവസാനംവന്ന പെർഫോമൻസ് ഗ്രേഡ് ഇൻഡക്സ് പ്രകാരം കേരളം പ്രഥമ ശ്രേണിയിലാണ്. വിദ്യാഭ്യാസ രംഗത്തെ പൊതുസമൂഹം വർദ്ധിതമായ താല്പര്യം കാട്ടുന്നുണ്ട്. അതിനുള്ള പ്രകടമായ ഉദാഹരണമാണ് ഈ വർഷം നടന്ന സ്കൂൾ പ്രവേശനോത്സവം. സമൂഹത്തിന്റെ താല്പര്യവും ഉത്സാഹവും നിലനിർത്താനും പൊതുവിദ്യാഭ്യാസ മികവിനെ പ്രയോജനപ്പെടുത്താനും

കഴിയുന്ന പ്രവർത്തന പദ്ധതികൾ ഈ സാമ്പത്തികവർഷം വിഭാവനം ചെയ്തിട്ടുണ്ട്.

പൊതുവിദ്യാഭ്യാസ വകുപ്പിനോടൊപ്പം അനുബന്ധ സ്ഥാപനങ്ങളായിട്ടുള്ള സമഗ്രശിക്ഷാ കേരളം, എസ്.സി.ഇ.ആർ.ടി., സീമാറ്റ്-കേരള, കൈറ്റ്, എസ്.ഐ.ഇ.ടി., എസ്.ഐ.എം.സി., സ്കോൾ-കേരള, സാക്ഷരതാ മിഷൻ എന്നിവയുടെ ഫണ്ടും പ്രയോജനപ്പെടുത്തിക്കൊണ്ടുള്ള പ്രവർത്തനം നടക്കുകയാണ്. ഗുണമേന്മയുള്ള വിദ്യാഭ്യാസം എല്ലാ കുട്ടികൾക്കും എത്തിക്കുക എന്ന ലക്ഷ്യത്തിന്റെ ഭാഗമായി സ്കൂളുകളുടെ ഭൗതിക സാഹചര്യം മെച്ചപ്പെടുത്തുന്നതിന് വലിയ പ്രാധാന്യമാണ് 2016 മുതൽ അധികാരത്തിലിരിക്കുന്ന ശ്രീ. പിണറായി വിജയൻ സർക്കാർ നിർവ്വഹിച്ചുവരുന്നത്. 2016 മുതൽ 2021 വരെയുള്ള കാലഘട്ടത്തിൽ പൊതുവിദ്യാഭ്യാസ സംരക്ഷണ യജ്ഞത്തിന്റെ ഭാഗമായി സർക്കാർ മേഖലയിലെ 141 സ്കൂളുകൾക്ക് 5 കോടി രൂപവീതവും 386 സ്കൂളുകൾക്ക് 3 കോടി രൂപവീതവും 446 സ്കൂളുകൾക്ക് ഒരു കോടി രൂപവീതവും അനുവദിച്ചിട്ടുണ്ട്. ഇങ്ങനെ 973 വിദ്യാലയങ്ങൾക്കായി 2309 കോടി

രൂപയുടെ ധനസഹായമാണ് കിഫ്ബി വഴി ലഭിച്ചിരിക്കുന്നത്. 2021-22 കാലഘട്ടത്തിന്റെ ആദ്യഘട്ടത്തിൽ 122 സ്കൂൾ കെട്ടിടങ്ങളുടെയും രണ്ടാംഘട്ടത്തിൽ 53 സ്കൂൾ കെട്ടിടങ്ങളുടെയും മൂന്നാംഘട്ടത്തിൽ 75 സ്കൂൾ കെട്ടിടങ്ങളുടെയും അടക്കം 250 കെട്ടിടങ്ങൾ ഉദ്ഘാടനം ചെയ്തു. ആധുനിക ശാസ്ത്ര-സാങ്കേതികവിദ്യ മുഴുവൻ വിദ്യാർത്ഥികൾക്കും ലഭ്യമാക്കുന്നതിന്റെ ഭാഗമായി വിദ്യാഭ്യാസരംഗത്ത് കേരളത്തെ, ഇന്ത്യയിലെ ആദ്യ ഡിജിറ്റൽ സംസ്ഥാനമായി 2020 ഒക്ടോബർ മാസം 12-ന് ബഹുമാനപ്പെട്ട മുഖ്യമന്ത്രി പ്രഖ്യാപിച്ചു. ഏതാണ്ട് 752.5 കോടി രൂപ ചെലവഴിച്ച് 440000 ഡിജിറ്റൽ ഉപകരണങ്ങൾ നമ്മുടെ വിദ്യാലയങ്ങളിൽ വിന്യസിച്ചിട്ടുണ്ട്. നിലവിലുള്ള ഐ.ടി. സംവിധാനം ശക്തിപ്പെടുത്തുന്നതോടൊപ്പം 10500 ലാപ്ടോപ്പുകൾകൂടി ഐ.ടി. ലാബുകൾക്ക് നൽകുകയുണ്ടായി. ഇതുകൂടാതെ ഒന്നുമുതൽ പന്ത്രണ്ടുവരെയുള്ള ക്ലാസുകളിൽ പഠിക്കുന്ന എല്ലാ പട്ടികവർഗ്ഗ വിഭാഗം കുട്ടികൾക്കും 10, 12 ക്ലാസുകളിലെ പട്ടികജാതി വിഭാഗം കുട്ടികൾക്കുമായി വിദ്യാകിരണം പദ്ധതി പ്രകാരം 45789 ലാപ്ടോപ്പുകൾ വിതരണം ചെയ്തു. സ്കൂൾ വികസി പോർട്ടൽ പരിഷ്കരിക്കുകയും റോബോട്ട്സ്, ഐ.ടി. ആർട്ടിഫിഷ്യൽ ഇൻ്റലിജൻസ് തുടങ്ങിയ മേഖലയിൽ കുട്ടികളെ

പരിചയപ്പെടുത്താൻ 50000 റോബോട്ടിക് കിറ്റുകൾ വിന്യസിച്ചിരിക്കുന്ന പ്രവർത്തനം നടന്നുവരികയാണ്. എൻ.എസ്.കൃ.എഫ്.

ആധാരമാക്കിയുള്ള ഡിജിറ്റൽ ഉള്ളടക്ക നിർമ്മാണം, വിദ്യാർത്ഥികൾക്ക് തൊഴിൽ സംരംഭക പരിശീലനം തുടങ്ങിയ പദ്ധതികൾ എസ്.ഐ.ഇ.ടി.-യുടെ നേതൃത്വത്തിൽ പുരോഗമിച്ചുവരികയാണ്. മുട്ടയും പാലും നേന്ത്രപ്പഴവും ഉൾപ്പെടെ ഏറ്റവും മികച്ച പോഷകസമൃദ്ധമായ ഉച്ചഭക്ഷണം കുട്ടികൾക്ക് നൽകുന്ന നയമാണ് സ്കൂൾ ഉച്ചഭക്ഷണം സംബന്ധിച്ച് സർക്കാർ സ്വീകരിച്ചുവരുന്നത്.

2021-22 സാമ്പത്തികവർഷം ഉച്ചഭക്ഷണ പദ്ധതിക്കായി സംസ്ഥാന സർക്കാർ 526 കോടി രൂപ വകയിരുത്തിയിട്ടുണ്ട്. കോവിഡുകാലത്ത് സ്കൂളുകളിലെത്താൻ കഴിയാതിരുന്ന മുഴുവൻ കുട്ടികൾക്കും ഉച്ചഭക്ഷണത്തിനായി മാറ്റിവച്ച അരിയും പലവ്യഞ്ജനവും ഭക്ഷ്യഭദ്രതാ അലവൻസ് എന്നനിലയിൽ കുട്ടികൾക്ക് വീടുകളിൽ നൽകി. സ്കൂളുകൾ അടച്ചിട്ട ഘട്ടത്തിലും പാചകത്തൊഴിലാളികൾക്ക് 1500 രൂപവീതം സമാശ്വാസ പദ്ധതിയായി നൽകുന്നതിന് കഴിഞ്ഞു. 2022-23 സാമ്പത്തിക വർഷത്തിൽ സംസ്ഥാനത്തെ ബഡ്ജറ്റിൽ മുൻവർഷത്തെ അപേക്ഷിച്ച്

41.64 കോടി രൂപയുടെ വർദ്ധനവ് വരുത്തിയിട്ടുണ്ട്. കൂടാതെ പ്രീ-പ്രൈമറി വിഭാഗത്തിൽ വരുന്ന മുഴുവൻ കുട്ടികളെയും ഉച്ചഭക്ഷണ പദ്ധതിയിലുൾപ്പെടുത്തുന്ന കാര്യം പരിഗണനയിലാണ്. സ്കൂൾ ഉച്ചഭക്ഷണത്തിന്റെ ഗുണമേന്മ ഉറപ്പാക്കാനായി ലാബുകളിൽ ഭക്ഷ്യവസ്തുക്കളുടെ സാമ്പിളും ജലവും പരിശോധിക്കുന്നതിനായി നടപടി സ്വീകരിച്ചിട്ടുണ്ട്. കുടിവെള്ളത്തിന്റെ ഗുണമേന്മ പരിശോധിക്കാനായി വാട്ടർ അതോറിറ്റിയുടെ ലാബ് സൗകര്യംകൂടി ഉപയോഗപ്പെടുത്തുന്ന കാര്യം ജലവിഭവ വകുപ്പുമന്ത്രിയുമായി ചർച്ച നടത്തിയിട്ടുണ്ട്.

സ്കൂൾ കുട്ടികൾക്ക് കൈത്തറി യൂണിഫോം വിതരണം ചെയ്യുന്നതിന്റെ ഭാഗമായി 958060 കുട്ടികൾക്കാണ് 2022-23 വർഷത്തിൽ യൂണിഫോം വിതരണം ചെയ്തത്. കൈത്തറി യൂണിഫോം പദ്ധതിയിലുൾപ്പെടാത്ത 13.5 ലക്ഷം കുട്ടികൾക്ക് 600 രൂപവീതം യൂണിഫോം അലവൻസായി നൽകുന്നുണ്ട്. 288 ട്രൈലുകളിലായി 27388363 പാഠപുസ്തകങ്ങളാണ് ഒന്നാം വാല്യമായി പ്രിന്റ് ചെയ്തതെങ്കിലും സ്കൂൾ തുറക്കുന്നതിനുമുമ്പുതന്നെ പാഠപുസ്തകങ്ങൾ സ്കൂളുകളിലെത്തിക്കുന്നതിന് കഴിഞ്ഞിട്ടുണ്ട്. രണ്ടാം വാല്യമായി 1.77 കോടി പുസ്തകങ്ങളും മൂന്നാം വാല്യമായി 19.53 ലക്ഷം

പുസ്തകങ്ങളും അച്ചടിക്കുന്നതിനായുള്ള പ്രവർത്തനം കെ.ബി.പി.എസ്. നിർവ്വഹിച്ചുവരികയാണ്. വിദ്യാലയങ്ങളെ ഭിന്നശേഷി സൗഹൃദമാക്കി മാറ്റുകയെന്ന സർക്കാരിന്റെ നിലപാടിന്റെ ഭാഗമായി വിവിധ പദ്ധതികൾ ആവിഷ്കരിച്ച് വരികയാണ്.

ഇവിടെ പ്രവേശനത്തെ സംബന്ധിച്ച് സൂചിപ്പിച്ചു. ഈ വർഷത്തെ എസ്.എസ്.എൽ.സി. പരീക്ഷയിൽ ആകെ പരീക്ഷ എഴുതിയ വിദ്യാർത്ഥികൾ 426469-ഉം വിജയിച്ച വിദ്യാർത്ഥികൾ 423303-ഉം ആണ്. എ പ്ലസ് നേടിയ ആകെ വിദ്യാർത്ഥികൾ 44363. വിജയ ശതമാനം 90.28 ശതമാനം. ഇപ്രാവശ്യം ഉന്നത പഠനത്തിനാഗ്രഹിക്കുന്ന എല്ലാ കുട്ടികൾക്കും പ്രവേശനം കൊടുക്കുന്നതിനുള്ള നടപടികളുമായാണ് സർക്കാർ മുന്നോട്ടുപോകുന്നതെന്നുള്ള കാര്യം ഞാനിവിടെ രേഖപ്പെടുത്തുകയാണ്. കഴിഞ്ഞ പ്രാവശ്യവും ധാരാളം ആശങ്കയുണ്ടായിരുന്നു. ഇപ്രാവശ്യം സംസ്ഥാനത്താകെ ഓരോ പ്രദേശത്തുമുള്ള സീറ്റുകളുടെ ആവശ്യം മനസ്സിലാക്കിക്കൊണ്ട് പത്ത് ശതമാനം സീറ്റ് ആദ്യഘട്ടത്തിലും 20 ശതമാനം സീറ്റ് രണ്ടാംഘട്ടത്തിലും 81 അധിക ബാച്ചുകളും അനുവദിക്കുന്നതിന് തീരുമാനിച്ചിട്ടുണ്ട്. ഈ സീറ്റുകൾ



ആകെ വെച്ചുകൊണ്ടാണ് ഇപ്പോൾ പ്രവേശനത്തിനുള്ള അപേക്ഷ ക്ഷണിച്ചിട്ടുള്ളത്. അതുകൊണ്ട് ഒരു ഉത്കണ്ഠയുടെയും ആവശ്യമില്ല. കഴിഞ്ഞ പ്രാവശ്യവും ഈ ഉത്കണ്ഠ പ്രകടിപ്പിച്ചിരുന്നു. വിദ്യാർത്ഥികളിൽ ആർക്കും ഉത്കണ്ഠയില്ല. പ്രതിപക്ഷത്തുള്ള ചില ആളുകൾക്കുമാത്രമാണ് ഉത്കണ്ഠയുള്ളതെന്നാണ് എനിക്ക് തോന്നുന്നത്. ഉത്കണ്ഠപ്പെടേണ്ട ഒരാവശ്യവുമില്ല. മുഴുവൻ വിദ്യാർത്ഥികൾക്കും പ്രവേശനം കിട്ടും.

ശ്രീ. കുറുക്കോളി മൊയ്തീൻ: സർ, കഴിഞ്ഞവർഷം സീറ്റ് കൊടുക്കാൻ കഴിയാത്തതുകൊണ്ട് മലപ്പുറം ജില്ലയിലെ പതിനയ്യായിരത്തിലധികം വിദ്യാർത്ഥികൾക്ക് സമാന്തര സംവിധാനങ്ങളെ പുൽകേണ്ടിവന്നു. ആദ്യം പത്ത് ശതമാനവും പിന്നീട് പത്ത് ശതമാനവും കൊടുത്തെങ്കിലും മലപ്പുറം ജില്ലയിലെ കുട്ടികൾക്ക് പഠിക്കാൻ അവസരം കൊടുക്കാൻ കഴിയാതെപോയി. ഇപ്രാവശ്യമെങ്കിലും അങ്ങനെയൊരു ബുദ്ധിമുട്ടില്ലാതാക്കാൻ മുൻകരുതലോടുകൂടി പരിപാടികൾ തയ്യാറാക്കാൻ കഴിയുമോ? അതിനൊരു സംവിധാനമുണ്ടാക്കാൻ പ്രത്യേകം അഭ്യർത്ഥിക്കുകയാണ്.

ശ്രീ. വി. ശിവൻകുട്ടി: സർ, മലപ്പുറം ജില്ലയിലാണ് ഏറ്റവും കൂടുതൽ

വിദ്യാർത്ഥികൾ പരീക്ഷ എഴുതുന്നത്. മലപ്പുറം ജില്ലയാണ് ഏറ്റവും കൂടുതൽ വിജയവും കൈവരിച്ചിട്ടുള്ളത്. കഴിഞ്ഞ പ്രാവശ്യവും ഈ വിഷയമുണ്ടായിരുന്നു. സീറ്റ് വർദ്ധനവ് വന്നതിന്റെയടിസ്ഥാനത്തിൽ പിന്നീട് ഒരു പരാതിയും വന്നിട്ടില്ല. ഇപ്രാവശ്യവും അതുണ്ടാകില്ലെന്നാണ് പ്രതീക്ഷിക്കുന്നത്. വേറെ എന്തെങ്കിലും അധികമായിട്ടുള്ള പ്രശ്നമുണ്ടെങ്കിൽ തീർച്ചയായും അതിലിടപെട്ട് ആ പ്രശ്നത്തിന് പരിഹാരം കാണുന്നതിന് പരിശ്രമിക്കാം.

ശ്രീ. ഷാഫി പറമ്പിൽ: സർ, ഒരു പൊതുവിദ്യാലയത്തിന്റെ കാര്യം അങ്ങയുടെ ശ്രദ്ധയിൽപ്പെടുത്താൻവേണ്ടിയാണ്. അങ്ങേയ്ക്കറിയാവുന്ന വിഷയവുമാണ്. എന്റെ നിയോജകമണ്ഡലത്തിലെ മേപ്പറമ്പ് യു.പി. സ്കൂളിൽ നിരവധി വിദ്യാർത്ഥികൾ പഠിക്കാൻ ക്ലാസ് മുറിയില്ലാതെ കഷ്ടപ്പെടുകയാണ്. കിഫ്ബിയുടെ പദ്ധതി പ്രഖ്യാപിക്കപ്പെട്ട് ഒരുപാട് നാളായെങ്കിലും നിർമ്മാണം തുടങ്ങാൻ ഇതുവരെ സാധിച്ചിട്ടില്ല. അവിടെയൊരു റിവൈസ്ഡ് എസ്റ്റിമേറ്റ് വേണ്ടിവന്നു, അതിന്റെ പ്ലാനും മാറ്റേണ്ടിവന്നു. അതിപ്പോൾ ഗവൺമെന്റിലേയ്ക്ക് സബ്മിറ്റ് ചെയ്തുകഴിഞ്ഞപ്പോൾ കിഫ്ബി പറയുന്നത് അത്തരത്തിലുള്ള പത്ത്

പ്രൊപ്പോസലുകൾ വന്നാൽ ആ ഒരു ക്ലസ്റ്ററായി മാത്രമേ അവർ യോഗം ചേർന്ന് പാസ്സാക്കി നൽകുകയുള്ളൂവെന്നാണ്. പത്ത് സ്കൂൾ വന്നിട്ടില്ലെങ്കിൽ.... ഈ മേപ്പറമ്പ് സ്കൂളിലെ വിദ്യാർത്ഥികളും അധ്യാപകരും മാനേജ്മെന്റും ഒക്കെക്കാത്തിരിക്കുകയാണ്. അങ്ങ് അവരുടെ യോഗം വിളിച്ചു. ഇവിടെ പി.ടി.എ.-യും ഞങ്ങൾ എല്ലാവരും പങ്കെടുക്കുന്ന യോഗം അങ്ങയുടെ സാന്നിധ്യത്തിൽ വിളിച്ചു. ആ യോഗത്തിന്റെ മിനിട്ട്സും അങ്ങയുടെ കത്തും ധനകാര്യ വകുപ്പിന് കൈമാറി. പക്ഷെ മാസങ്ങളായിട്ടും ഇതുവരെ ഒരു തീരുമാനവും അവർ സ്വീകരിക്കുന്നില്ല. ക്ലാസ് റൂമിൽ ഇരിക്കാൻ സ്ഥലമില്ലാതെ കുട്ടികൾ റോഡിലിറങ്ങിനിൽക്കുന്ന ഒരവസ്ഥയാണുള്ളത്. ഇതൊരു സ്പെഷ്യൽ കേസ്സായി പരിഗണിച്ച് ഈ റിവൈസഡ് എസ്റ്റിമേറ്റ് ചെയ്യുവാനവയ്ക്ക് അപ്പപ്പോൾത്തന്നെ എ.എസ്. നൽകിവിടാനുള്ള തീരുമാനം കൈക്കൊണ്ടില്ലെങ്കിൽ നിർമ്മാണം ഇനിയും അനന്തമായി വൈകും. എത്രയും പെട്ടെന്ന് ഇതിനൊരു പരിഹാരം ഉണ്ടാക്കിത്തരണമെന്ന് അങ്ങയോട് അഭ്യർത്ഥിക്കുകയാണ്.

ശ്രീ. വി. ശിവൻകുട്ടി: സർ, കുട്ടികൾക്ക് ക്ലാസ് മുറിയിൽ ഇരിക്കാൻ സാധിക്കാത്ത സാഹചര്യം കേരളത്തിൽ അവിടെ മാത്രമേയുള്ളൂവെന്നാണ്

എനിക്കുതോന്നുന്നത്. നമുക്ക് ഒരു കാര്യം ചെയ്യാം, കിഫ്ബിയുടെ ഫണ്ട് ഉപയോഗിച്ചുകൊണ്ട് നിർമ്മാണ പ്രവർത്തനങ്ങൾ നടത്താൻവേണ്ടി ഏൽപ്പിച്ചിരിക്കുന്ന ചില ഏജൻസികൾ അതിൽ ചില കുറവുകൾ വരുത്തിയിട്ടുണ്ട്. അത് ഒരു പ്രത്യേക പ്രശ്നമായി കണ്ടുകൊണ്ട് നമുക്ക് യോഗം വിളിച്ച് ആ പ്രശ്നത്തിന് പരിഹാരം കാണുന്നതിന് പരിശ്രമിക്കാം.

ഇവിടെ അധ്യാപക ഒഴിവുകളെ സംബന്ധിച്ച് സൂചിപ്പിച്ചു.

2019-20-ലാണ് അവസാനമായി തസ്തിക നിർണ്ണയം നടന്നത്. കോവിഡ് കാലഘട്ടമായതുകൊണ്ട് 2020-21, 2021-22 വർഷങ്ങളിൽ സ്കൂളുകൾ തുറന്ന് പ്രവർത്തിക്കാത്തതിനാൽ തസ്തിക നിർണ്ണയം നടന്നിട്ടില്ല. അതിനാൽ 2019-20 വർഷത്തെ തസ്തിക നിർണ്ണയംതന്നെ തുടർന്നുള്ള രണ്ട് വർഷങ്ങളിലും നിലനിർത്തി. 2022-23 അധ്യയന വർഷത്തെ കുട്ടികളുടെ എണ്ണം അടിസ്ഥാനപ്പെടുത്തിയുള്ള തസ്തിക നിർണ്ണയം ജൂലൈ മാസമാണ് നടക്കുന്നത്. ഇങ്ങനെയാണെങ്കിലും കഴിഞ്ഞ രണ്ട് വർഷങ്ങളായി നിലവിൽവന്ന അധ്യാപക ഒഴിവുകളിൽ 2021 ജൂലൈ മാസം 15 മുതൽ നിയമനങ്ങൾ നടത്തുവാൻ സർക്കാർ തയ്യാറായി. നിലവിൽ പി.എസ്.സി. റാങ്ക് ലിസ്റ്റുള്ള ജില്ലകളിലെല്ലാംതന്നെ നിയമനങ്ങൾ നൽകുന്ന

നിലയുണ്ടായി. പി.എസ്.സി. റാങ്ക് ലിസ്റ്റ് നിലവിലില്ലാത്ത ഒഴിവുകളിൽ ദിവസവേതന അധ്യാപകരെ നിയമിക്കുവാൻ അധ്യയന വർഷം ആരംഭിക്കുന്ന സർക്കാർ ഉത്തരവ് നൽകുകയുണ്ടായി. എയ്ഡഡ് മേഖലയിൽ 2019-20-ൽ 8657 അധ്യാപകർക്ക് അംഗീകാരം നൽകിയിട്ടുണ്ട്. അതുപോലെതന്നെ 2021-22-ൽ 9783 അധ്യാപകർക്ക് അംഗീകാരം നൽകി. 2022-23 വർഷം 2019-20 വർഷത്തെ തസ്തിക നിർണ്ണയം അടിസ്ഥാനപ്പെടുത്തി 871 അധ്യാപകർക്ക് അംഗീകാരം നൽകി. അധിക തസ്തികകൾ സർക്കാർതലത്തിൽ അനുവദിക്കുന്നത് സംബന്ധിച്ച് കെ.ഇ.ആർ. ഭേദഗതിക്കെതിരെ മാനേജ്മെന്റുകൾ ഹൈക്കോടതിയിൽ ഫയൽ ചെയ്ത റിട്ട് പെറ്റീഷനുകൾ കൂടാതെ ഭിന്നശേഷി സംഭരണം സംബന്ധിച്ച് നിലവിൽവന്ന വിധിന്യായം നടപ്പിലാക്കുന്നതുമായി ബന്ധപ്പെട്ട പ്രതിസന്ധി എന്നിവ സർക്കാർ ഗൗരവത്തോടെ സമീപിക്കുകയും അതിനനുസൃതമായി നിലപാടുകൾ കൈക്കൊണ്ടിട്ടുണ്ട്. കോടതി കേസുകൾ ഗൗരവമായി കൈകാര്യം ചെയ്തുകൊണ്ടും ദിവസവേതന ഗസ്റ്റ് അധ്യാപകരെ നിയമിച്ചുകൊണ്ടും സർക്കാർ ഈ പ്രതിസന്ധി തരണം ചെയ്യുകയും കുട്ടികളുടെ അധ്യയനത്തെ ബാധിക്കാത്തവിധം അധ്യാപകരെ

ലഭ്യമാക്കുന്നതിനുള്ള നടപടി സ്വീകരിച്ചിട്ടുണ്ട്. സംസ്ഥാനത്തെ സർക്കാർ സ്കൂളുകളിലെ അധ്യാപക തസ്തികകളിലെ ഒഴിവുകളുടെ വിവരങ്ങൾ ചുവടെ ചേർക്കുന്നു.

പ്രൈമറി വിഭാഗം - 4733

ഹൈസ്കൂൾ വിഭാഗം - 2086

ഹയർ സെക്കണ്ടറി വിഭാഗം - 554

വൊക്കേഷണൽ ഹയർ സെക്കണ്ടറി വിഭാഗം - 571

ആകെ - 7954

ഒഴിവുകൾ പി.എസ്.സി.-ക്ക് റിപ്പോർട്ട് ചെയ്തിട്ടുണ്ട്.

മി. ചെയർമാൻ: ബഹുമാനപ്പെട്ട മിനിസ്റ്റർ, നമുക്ക് സമയം വളരെ കുറവാണ്.

ശ്രീ. കെ. ബാബു (തൃപ്പൂണിത്തുറ): സർ, ഒരു കാര്യം ക്ലാരിഫൈ ചെയ്യാൻ വേണ്ടിയാണ്. സ്വകാര്യ സ്കൂളുകളിലെ അധ്യാപക നിയമനം പി.എസ്.സി.-ക്ക് വിടുമ്പോൾ ചില വാർത്തകൾ വന്നിരുന്നു. ഗവൺമെന്റ് ഇതുമായി ബന്ധപ്പെട്ട് എന്തെങ്കിലും ആലോചനകൾ നടത്തിയിട്ടുണ്ടോ; ഇത് വസ്തുതാപരമാണോ?

മി. ചെയർമാൻ: നാല് മന്ത്രിമാർ തുടർന്ന് സംസാരിക്കാനുണ്ട്.

അതുകഴിഞ്ഞ് നാല് ഡിമാന്റുണ്ട്.

ശ്രീ. വി. ശിവൻകുട്ടി: സർ, സ്വകാര്യ സ്കൂളുകളിലെ അധ്യാപക നിയമനം പി.എസ്.സി.-ക്ക് വിടുമ്പോഴൊന്നും സംബന്ധിച്ചിടത്തോളം ഗവൺമെന്റ് ഒരു കാര്യവും ഇതുവരെ ചർച്ച ചെയ്തിട്ടില്ല. ഗവൺമെന്റിന്റെ പരിഗണനയിൽ ആ വിഷയം ഇപ്പോഴില്ല.

ശ്രീ. ടി. വി. ഇബ്രാഹിം: സർ, ഭിന്നശേഷി സംവരണമാണ് ഇപ്പോൾ അധ്യാപക നിയമനത്തിന് തടസ്സമായി പറഞ്ഞിട്ടുള്ളത്. എയ്ഡഡ് സ്കൂളിലെ പ്രത്യേകിച്ചു, ഹയർ സെക്കണ്ടറിയിൽ, ഏറ്റവും പ്രമുഖമായ പത്രത്തിൽ പബ്ലിഷ് ചെയ്ത് വേക്കൻസി നോട്ടീഫൈ ചെയ്ത് ആപ്ലിക്കേഷൻ ക്ഷണിച്ചു സർക്കാരിന്റെ ഒരു അഡീഷണൽ സെക്രട്ടറിയുടെ അല്ലെങ്കിൽ അതിനുമുകളിലുള്ള ഒരു ഉദ്യോഗസ്ഥൻ സന്നിഹിതനായിട്ടുള്ള ഒരു ഇന്റർവ്യൂവിൽ വെച്ചാണ് ഉദ്യോഗാർത്ഥിയെ തിരഞ്ഞെടുക്കുന്നത്. അതിൽ അപേക്ഷിക്കുന്നവരിൽ ഭിന്നശേഷിക്കാരൻ ഉണ്ടോ ഇല്ലയോയെന്ന് അറിയാൻ സാധിക്കും. അത് ഗവൺമെന്റിനതന്നെ ബോധ്യപ്പെടുന്ന കാര്യമാണ്, എയ്ഡഡ് സ്കൂളിൽ ഭിന്നശേഷിയുടെ പേരിൽ നിയമനം

തടഞ്ഞുവയ്ക്കേണ്ട കാര്യമില്ല. സർക്കാർ സൂളിൽത്തന്നെ ബൈട്രാൻസ്ഫർ പ്രൊമോഷൻ വഴി ഹയർ സെക്കണ്ടറിയിലെ അധ്യാപകരുടെ നിയമനം നടത്താവുന്നതാണ്. മൂന്ന് വർഷമായി ബൈട്രാൻസ്ഫർ പ്രൊമോഷൻ ഡി.പി.സി. പോലും ചേരാതെ മുന്നോട്ടുപോകുകയാണ്.

ശ്രീ. വി. ശിവൻകുട്ടി: സർ, അത് പരിശോധിക്കാം. ഇവിടെ ഖാദർ കമ്മിറ്റിയെ സംബന്ധിച്ച് സൂചിപ്പിച്ചു. 1 മുതൽ 12 വരെയുള്ള വിദ്യാഭ്യാസ രംഗത്ത് വർത്തമാന കാലഘട്ടത്തിന്റെ ആവശ്യമനുസരിച്ചുള്ള ഏറ്റവും പുതിയ പരിഷ്കാരങ്ങൾ അക്കാദമിക്കായും എല്ലാ നിലയിലും കൊണ്ടുവരണമെന്ന് ഗവൺമെന്റ് തീരുമാനിച്ചതാണ്. അതനുസരിച്ചാണ് ഒരു കമ്മിറ്റിയെ ചുമതലപ്പെടുത്തിയത്. ആ കമ്മിറ്റിയുടെ ഒന്നാംഘട്ട റിപ്പോർട്ട് സമർപ്പിച്ചിട്ടുണ്ട്. ആ ഒന്നാംഘട്ട റിപ്പോർട്ടിൽ പറയുന്ന കാര്യങ്ങൾ നടപ്പിലാക്കിത്തുടങ്ങിയിട്ടുണ്ട്. രണ്ടാംഘട്ട റിപ്പോർട്ട് ഉടൻതന്നെ സമർപ്പിക്കുമെന്നാണ് പറഞ്ഞിരിക്കുന്നത്. രണ്ടാംഘട്ട റിപ്പോർട്ടും സമർപ്പിച്ചുകഴിഞ്ഞാൽ ഈ വർഷംതന്നെ രണ്ട് റിപ്പോർട്ടിലും പറഞ്ഞിരിക്കുന്ന ഏറ്റവും പ്രധാനപ്പെട്ട കാര്യങ്ങൾ നടപ്പിലാക്കിത്തുടങ്ങുമെന്നുള്ള കാര്യം സഭയെ അറിയിക്കുവാൻ



ആഗ്രഹിക്കുകയാണ്.

മി. ചെയർമാൻ: ബഹുമാനപ്പെട്ട മിനിസ്റ്റർ നമുക്ക് സമയം കുറവാണ്.

ഡോ. മാത്യു കുഴൽനാടൻ: സർ, മൂവാറ്റുപുഴയിൽ മാറാടി ഹയർ സെക്കണ്ടറി സ്കൂളിൽ 2015-ൽ ചില ഹയർ സെക്കണ്ടറി കോഴ്സുകൾ അനുവദിച്ചതാണ്. ഇതുവരെ ഒരു സ്ഥിര അധ്യാപകനിയമനംപോലും നടന്നിട്ടില്ല. അതുകൊണ്ട് കുട്ടികൾ അവിടെനിന്നും പിരിഞ്ഞുപോയിക്കൊണ്ടിരിക്കുകയാണ്. ഒടുവിൽ ഇപ്പോൾ വിദ്യാഭ്യാസ വകുപ്പുതന്നെ കുട്ടികളോട് ടി.സി. വാങ്ങി മാറിപ്പോകാൻ പറയുന്ന ഒരു സ്ഥിതിയിലാണ് നിൽക്കുന്നത്. എന്തെങ്കിലും ഇടപെടൽ നടത്തി ആ സ്കൂളിനെ രക്ഷിക്കണം. കാരണം അതിന്റെ ഭൗതിക സൗകര്യങ്ങൾ മെച്ചപ്പെടുത്താൻ പഞ്ചായത്തടക്കം വളരെ ക്രിയാത്മകമായ ഇടപെടൽ നടത്തണം. കുട്ടികളുണ്ട്, നല്ല സ്കൂളാണ്. പക്ഷെ ഒരു സ്ഥിര അധ്യാപകൻപോലുമില്ലാത്ത പ്രത്യേക സാഹചര്യം പരിഗണിച്ച് മാറാടി സർക്കാർ ഹയർ സെക്കണ്ടറി സ്കൂളിനെ രക്ഷിക്കാനുള്ള ഇടപെടൽ അങ്ങയുടെ ഭാഗത്തുനിന്നുണ്ടാകണമെന്ന് അപേക്ഷിക്കുന്നു.

ശ്രീ. സനീഷ്കുമാർ ജോസഫ്: സർ, തൃശ്ശൂർ ജില്ലയിലെ വെറ്റിലപ്പാറ

സൂൾ, ഒരുപാട് ആദിവാസി കുട്ടികൾ പഠിക്കുന്ന ഒരു വിദ്യാലയമാണ്. കഴിഞ്ഞവർഷം അവിടെയുണ്ടായിരുന്ന ഒരു സയൻസ് ബാച്ച്....(മൈക്ക് ഓഫ്).....

മി. ചെയർമാൻ: ബഹുമാനപ്പെട്ട മിനിസ്റ്റർ ചർച്ച തുടരണം....

ശ്രീ. സനീഷ്കുമാർ ജോസഫ്: സർ, മലപ്പുറം പോലെയുള്ള സ്ഥലത്തെ വിദ്യാർത്ഥികൾക്ക് സൗകര്യപ്രദമായി പഠിക്കാൻ അവിടെ ഒരു ഹ്യൂമാനിറ്റി ബാച്ച് അനുവദിക്കുന്നതിനുള്ള നടപടി സ്വീകരിക്കണം.

ശ്രീ. വി. ശിവൻകുട്ടി: സർ, ഇവിടെ ചർച്ച ചെയ്ത ഓരോ സൂളിലും ഓരോ ബാച്ച് അനുവദിക്കാൻ സാധിക്കുമോ? അതിനൊക്കെ കുറച്ച് നടപടി ക്രമങ്ങളുണ്ട്. ആ നടപടിക്രമങ്ങൾ അനുസരിച്ച് കാര്യങ്ങൾ തീരുമാനിക്കാം. അതിൽ ബേജറാകേണ്ട കാര്യമില്ല. പാഠ്യപദ്ധതി പരിഷ്കരണത്തെ സംബന്ധിച്ച് ഇവിടെ ആശങ്ക പ്രകടിപ്പിച്ചു. പാഠ്യപദ്ധതി പരിഷ്കരണം വളരെ ഗൗരവമായിത്തന്നെയാണ് ഗവൺമെന്റ് കാണുന്നത്. അതിന് അർഹതയുള്ള ഒരു കമ്മിറ്റിയെ ചുമതലപ്പെടുത്തിയിട്ടുണ്ട്. അതിന്റെ ആദ്യയോഗം ചേർന്ന്, ഇവിടെ സൂചിപ്പിച്ചതുപോലെ സാമൂഹിക പ്രതിബദ്ധതയുള്ള വിഷയങ്ങൾ പാഠ്യപദ്ധതിയിൽ വരണമെന്ന ഉദ്ദേശ്യത്തോടുകൂടിയുള്ള

പ്രവർത്തനങ്ങളുമായി മുന്നോട്ടുപോകുകയാണ്. ഇവിടെ വളരെ ഗൗരവമായി പറഞ്ഞത്, ചാവറയച്ചന്റെ ചിത്രം പാഠപുസ്തകത്തിൽനിന്ന് എടുത്തുമാറ്റിയെന്നുള്ള ഒരു വിമർശനമാണ്. യു.ഡി.എഫ്.-ന്റെ കാലഘട്ടത്തിൽ പ്രിന്റ് ചെയ്ത പാഠപുസ്തകമാണ് ഇപ്പോഴുള്ളത്. എന്നാൽ ഇവിടെ കാര്യങ്ങൾ മനസ്സിലാക്കാതെ സംസാരിക്കുകയാണ്. നാലാം ക്ലാസ്സിലെ കേരള ഹിസ്റ്ററിയുടെ പാഠപുസ്തകം എന്റെ കയ്യിലിരിക്കുന്നു. ആ പുസ്തകത്തിലും ഏഴാം ക്ലാസ്സിലെ പാഠപുസ്തകത്തിലും പത്താം ക്ലാസ്സിലെ സാമൂഹ്യശാസ്ത്രം പാഠപുസ്തകത്തിലും ചാവറയച്ചന്റെ പടം ഉണ്ടെന്നുള്ളത് സൂചിപ്പിക്കുകയാണ്. (പാഠപുസ്തകങ്ങൾ ഉയർത്തിക്കാണിച്ചു).

ലേബറിനെ സംബന്ധിച്ച്, ഒന്നരണ്ട് ആൾക്കാർ മാത്രമാണ് ചർച്ചയിൽ സൂചിപ്പിച്ചത്. ലേബർ ഡിപ്പാർട്ടുമെന്റിന്റെ കീഴിൽ ലേബർ കമ്മീഷണർ, ഫാക്ടറീസ് ആൻഡ് ബോയിലേഴ്സ്, ഇൻഷുറൻസ് മെഡിക്കൽ സർവ്വീസസ്, ഡയറക്ടറേറ്റ് ഓഫ് ഇൻഡസ്ട്രിയൽ ട്രെയിനിംഗ് എന്നിവ പ്രവർത്തിക്കുന്നുണ്ട്. ഏറ്റവും പ്രധാനപ്പെട്ട ഒരു പ്രോഗ്രാമായി 'കേരള സവാരി' എന്ന ഒരു പ്രോഗ്രാം സംസ്ഥാന സർക്കാർ നടപ്പിലാക്കാൻ ഉദ്ദേശിക്കുകയാണ്. സംസ്ഥാനത്തെ ഓട്ടോ-ടാക്സി ശൃംഖലകളെ

ഏകോപിപ്പിച്ചുകൊണ്ട് 'കേരള സവാരി' എന്ന പേരിൽ സർക്കാർ മേഖലയിലെ ആദ്യത്തെ ഓൺലൈൻ ടാക്സി സംവിധാനത്തിന് തുടക്കം കുറിച്ചിട്ടുണ്ട്. ആദ്യഘട്ടം തിരുവനന്തപുരം നഗരത്തിൽ അതിന്റെ ഉദ്ഘാടനം ചെയ്യുന്നതാണ്.

അതിഥി തൊഴിലാളികൾക്ക് താമസസൗകര്യമൊരുക്കുന്നതിനായി ഭവനം ഫൗണ്ടേഷൻ മുഖേന തൊഴിൽ വകുപ്പ് നടപ്പിലാക്കുന്ന പദ്ധതിയാണ് 'അപ്നാഘർ' . പ്രസ്തുത പദ്ധതിയുടെ ഭാഗമായി വിവിധ സ്ഥലങ്ങളിൽ ഫ്ലാറ്റ് സമുച്ചയങ്ങൾ പൂർത്തിയായി വരികയാണ്. കൂടാതെ അതിഥി തൊഴിലാളികൾക്കുള്ള സൗജന്യ ആരോഗ്യ ഇൻഷുറൻസ് പദ്ധതിയായി 'ആവാസ്' സംസ്ഥാനത്ത് നടപ്പിലാക്കിവരികയാണ്. കുറഞ്ഞ വേതനം വാങ്ങുന്ന സ്ത്രീ തൊഴിലാളികൾക്കായി തിരുവനന്തപുരം മേനംകുളത്ത് സ്റ്റേഡിയോ അപ്പാർട്ട്മെന്റ് നിർമ്മാണത്തിന്റെ പ്രവൃത്തി ആരംഭിച്ചുകഴിഞ്ഞിരിക്കുകയാണ്. പരമ്പരാഗത മേഖലയിലെ തൊഴിലാളികൾക്ക് സാമ്പത്തിക താങ്ങൽ (income support scheme) നടപ്പിലാക്കിവരികയാണ്. വിവിധ മേഖലകളിലെ തൊഴിലാളികളെ അംഗീകരിക്കുന്നതിന്റെ ഭാഗമായി 'തൊഴിലാളി ശ്രേഷ്ഠ അവാർഡ്'

നൽകിവരികയാണ്. മികച്ച സ്ഥാപനങ്ങളെ കണ്ടെത്തി തൊഴിലാളികൾക്ക് അവരുടെ മികവിന്റെ അടിസ്ഥാനത്തിൽ ഗ്രേഡിംഗ് ഏർപ്പെടുത്തിയിട്ടുണ്ട്. സംസ്ഥാനത്തുവരുന്ന അതിഥി തൊഴിലാളികളുടെ രജിസ്ട്രേഷൻ നടത്തുന്നതിനുവേണ്ടി അതിഥി പോർട്ടൽ തയ്യാറാക്കിയിട്ടുണ്ട്. കേന്ദ്ര നിയമങ്ങളെ സംയോജിപ്പിച്ച് നാല് ലേബർ കോഡുകളാക്കി കേന്ദ്ര ഗവൺമെന്റ് വിജ്ഞാപനം പുറപ്പെടുവിച്ചിട്ടുണ്ട്. സംസ്ഥാനത്തെ തൊഴിലാളികളുടെ താല്പര്യം സംരക്ഷിച്ചുകൊണ്ട് ലേബർ കോഡുകളുടെ സംസ്ഥാന ചട്ടങ്ങൾ രൂപീകരിക്കുന്നതിനുള്ള നടപടികൾ നടന്നുവരികയാണ്. e-Shram പോർട്ടലിന്റെ ഭാഗമായി സംസ്ഥാനത്ത് അസംഘടിത പരമ്പരാഗത മേഖലകളിലെയും വിവിധ ക്ഷേമനിധി ബോർഡുകളിൽ അംഗങ്ങളായിട്ടുള്ള 58 ലക്ഷത്തിൽപ്പരം തൊഴിലാളികളുടെയും രജിസ്ട്രേഷൻ നടത്തിയിട്ടുണ്ട്. 16 ക്ഷേമനിധി ബോർഡുകളെയും ഒരു കടക്കീഴിൽ കൊണ്ടുവരുന്നതിനുവേണ്ടി എ.ഐ.ഐ.എസ്. സോഫ്റ്റ്‌വെയർ വികസിപ്പിച്ചിട്ടുണ്ട്. ഈ സോഫ്റ്റ്‌വെയറിലൂടെ ദ്വയാംഗത്വം ഒഴിവാക്കുന്നതിനും യഥാസമയം ആനുകൂല്യങ്ങൾ വിതരണം ചെയ്യുന്നതിനും സാധിക്കും. കാലാവധി

പൂർത്തിയായ എല്ലാ തൊഴിൽമേഖലകളിലും മിനിമം വേതനം പുതുക്കുന്നതിനുള്ള നടപടികൾ തുടർന്നുവരികയാണ്.

ODEPC മുഖേന ബെൽജിയം, ജർമ്മനി എന്നീ രാജ്യങ്ങളിലേയ്ക്ക് നല്ലമാരുടെ റിക്രൂട്ട്മെന്റ് ഈ വർഷം മുതൽ ആരംഭിച്ചിരിക്കുകയാണ്. ഇത് കൂടുതൽ രാജ്യങ്ങളിലേയ്ക്ക് വ്യാപിപ്പിക്കുവാൻ ഉദ്ദേശിക്കുകയാണ്. Kerala Institute of Labour and Employment (KILE) വിവിധ ക്ഷേമനിധി ബോർഡിലെ അംഗങ്ങളായ തൊഴിലാളികളുടെ മക്കൾക്കുവേണ്ടി സിവിൽ സർവ്വീസ് കോച്ചിംഗ് സെന്ററുകൾ ആരംഭിച്ചിരിക്കുകയാണ്. ഫാക്ടറീസ് ആൻഡ് ബോയിലേഴ്സ് ഡിപ്പാർട്ടുമെന്റിന്റെ നേതൃത്വത്തിൽ എറണാകുളത്ത് Chemical Emergency Response Centre-ഉം Occupational Safety and Health Administration Training Institute എന്നിവയുടെ പ്രവർത്തനവും ആരംഭിച്ചിട്ടുണ്ട്.

ഇൻഷുറൻസ് മെഡിക്കൽ സർവ്വീസസ് വകുപ്പിൽ സംസ്ഥാനത്ത് നിലവിൽ 13 ഇ.എസ്.ഐ. ആശുപത്രികളും 147 ഇ.എസ്.ഐ. ഡിസ്പെൻസറികളും പ്രവർത്തിക്കുകയാണ്. ഇൻഷുറൻസ് മെഡിക്കൽ സർവ്വീസസ് വകുപ്പിന്റെ കീഴിലുള്ള ഇ.എസ്.ഐ. ആശുപത്രികളായ

പേരൂർക്കട, ആലപ്പുഴ, എറണാകുളം, ഫറോക്ക് തുടങ്ങിയ സ്ഥലങ്ങളിൽ ലെവൽ 1 ഐ.സി.യു. പ്രവർത്തനത്തിനാവശ്യമായ നടപടികൾ സ്വീകരിച്ചുവരികയാണ്.

ഇൻഡസ്ട്രിയൽ ട്രെയിനിംഗ് ഇൻസ്റ്റിറ്റ്യൂട്ട് - സംസ്ഥാനത്ത് സർക്കാർ മേഖലയിൽ ആകെ 104 ഐ.സി.ഐ.-കളാണുള്ളത്. 258 ഐ.സി.ഐ.-കൾ പ്രൈവറ്റ് മേഖലയിൽ പ്രവർത്തിച്ചുവരുന്നു. ഐ.സി.ഐ.-കളിൽ 71 ട്രേഡുകളാണ് ആകെയുള്ളത്. ഈ സർക്കാരിന്റെ കാലയളവിൽ പിണറായി, ചടയമംഗലം എന്നീ ഐ.സി.ഐ.-കൾക്ക് സ്ഥലം ലഭ്യമാക്കി. കയ്യൂർ ഐ.സി.ഐ.-യ്ക്ക് അമിനിറ്റി സെന്ററും ചാലക്കുടി വനിതാ ഐ.സി.ഐ.-യ്ക്ക് വർക്ക്ഷോപ്പ് ബിൽഡിംഗ്, കെട്ടിടങ്ങൾ എന്നിവ നിർമ്മിച്ചിട്ടുണ്ട്. ഐ.സി.ഐ.-യിൽ പഠിക്കുന്ന മുഴുവൻ കുട്ടികൾക്കും ഇൻഷുറൻസ് സംവിധാനം ഏർപ്പെടുത്തി. മണിയൂർ, വടകര, അരക്കുഴ എന്നീ ഐ.സി.ഐ.-കൾക്ക് പുതിയ കെട്ടിടനിർമ്മാണത്തിന് അനുമതി നൽകിയിട്ടുണ്ട്. സംസ്ഥാനത്ത് 12 ഐ.സി.ഐ.-കളെ അന്തർദേശീയ നിലവാരത്തിലേയ്ക്ക് ഉയർത്തുന്നതിനുവേണ്ടിയുള്ള നടപടി സ്വീകരിച്ചുവരികയാണ്. പുതുതായി 13 കോഴ്സുകൾ ആരംഭിക്കുന്നതിന്

നടപടികൾ സ്വീകരിച്ചുവരികയാണ്. സംസ്ഥാനത്തിന്റെ 12 ഐ.ടി.ഐ.-കളെ ഇന്റർനാഷണൽ നിലവാരത്തിലേയ്ക്ക് ഉയർത്തുന്നതിനാവശ്യമായ നടപടികൾ സ്വീകരിച്ചുവരുന്നു. ചാക്ക, ധനുവച്ചപുരം എന്നീ ഐ.ടി.ഐ.-കളുടെ ഉദ്ഘാടനം ഉടൻതന്നെ നടത്തുന്നതാണ്.

എംപ്ലോയ്മെന്റ് - ശരണ്യ, കൈവലു, നവജീവൻ, മൾട്ടിപർപ്പസ്, ജോബ് ക്ലബ്ബ് എന്നിവ എംപ്ലോയ്മെന്റ് മുഖേന നടപ്പിലാക്കുന്ന സ്വയംതൊഴിൽ പദ്ധതികളാണ്. കരിയർ ഡെവലപ്മെന്റ് സെന്റർ, മോഡൽ കരിയർ സെന്റർ തുടങ്ങിയവ ഉദ്യോഗാർത്ഥികൾക്ക് പരിശീലനവും തൊഴിലും നൽകിവരികയാണ്. തിരുവനന്തപുരം മാതൃകയിൽ എല്ലാ ജില്ലാ എംപ്ലോയ്മെന്റ് എക്സ്പ്രെസ്സുകളെയും മോഡൽ എംപ്ലോയ്മെന്റ് എക്സ്പ്രെസ്സുകളാക്കുന്നതിനും എംപ്ലോയ്മെന്റ് രജിസ്ട്രേഷൻ കാർഡുകൾ സ്മാർട്ട് കാർഡുകളാക്കുന്നതിനും അടിയന്തര നടപടികൾ സ്വീകരിച്ചുവരികയാണ്. Kerala Academy for Skills Excellence (KASE) എന്ന സ്ഥാപനം എല്ലാ ജില്ലകളിലും കൗശൽ കേന്ദ്രങ്ങൾ സ്ഥാപിക്കുകയാണ്. Kerala State Institute of Design (KSID)-ന്റെ നേതൃത്വത്തിൽ ഡിസൈൻ കോൺക്ലേവ് തിരുവനന്തപുരത്ത്



സംഘടിപ്പിക്കുന്നതിനുവേണ്ടി തീരുമാനിച്ചിട്ടുണ്ട്. ഇവിടെ നടന്ന ചർച്ചകൾക്കും പ്രധാനപ്പെട്ട കാര്യങ്ങൾക്കുമുള്ള വിശദീകരണവും അതുപോലെതന്നെ പൊതുവിദ്യാഭ്യാസ വകുപ്പും തൊഴിൽ വകുപ്പും ചെയ്യാനദ്ദേശിക്കുന്ന കാര്യങ്ങളെ സംബന്ധിച്ചും ഇവിടെ അവതരിപ്പിച്ചു. ഈ ഡിമാന്റ് പാസ്സാക്കിത്തരണമെന്ന് അഭ്യർത്ഥിക്കുന്നു.

ഉന്നത വിദ്യാഭ്യാസ-സാമൂഹ്യനീതി വകുപ്പുമന്ത്രി (ഡോ. ആർ. ബിന്ദു):

സർ, ഐക്യകേരളപ്പിറവിക്കുശേഷം ആദ്യം അധികാരത്തിൽവന്ന സഖാവ് ഇ.എം.എസ്. നമ്പൂതിരിപ്പാടിന്റെ നേതൃത്വത്തിലുള്ള ഗവൺമെന്റ് മുതൽ ഇദ്ദേഹത്തിന് കേരളത്തിൽ അധികാരത്തിൽവന്ന ഇടത് ഗവൺമെന്റുകൾ 'സാമൂഹ്യനീതിയിൽ അധിഷ്ഠിതമായ സമഗ്രവികസനം' എന്ന കാഴ്ചപ്പാട് ഉയർത്തിപ്പിടിച്ചുകൊണ്ട് വിദ്യാഭ്യാസം, ആരോഗ്യം, സാമൂഹ്യനീതി എന്നീ മേഖലകളിൽ പ്രത്യേക ഊന്നൽ നൽകിക്കൊണ്ട് രൂപപ്പെടുത്തിയെടുത്ത കേരള മോഡലിന്റെ തിളക്കമാർന്ന മറ്റൊരു അധ്യായംകൂടി രചിക്കുകയാണ് രണ്ടാം പിണറായി സർക്കാർ. നവകേരള സൃഷ്ടിയുടെ ഭാഗമായി കേരളത്തെ ഒരു നവവൈജ്ഞാനിക സമൂഹമായി വാർത്തെടുക്കുന്നതിനുള്ള മഹാദൗത്യം ഈ ഗവൺമെന്റിന്റെ പ്രഖ്യാപിത ലക്ഷ്യങ്ങളിൽ പ്രധാനപ്പെട്ടതാണ്. ആ

ദൗത്യത്തെ മുന്നിൽനിന്ന് നയിക്കേണ്ടുന്ന ഉന്നതവിദ്യാഭ്യാസ മേഖലയ്ക്ക് ഒന്നാമത്തെ പരിഗണനയാണ് നൽകുന്നതെന്ന് കേരളീയ സമൂഹത്തിന്റെ മുൻപാകെ ബഹുമാന്യനായ മുഖ്യമന്ത്രി നിരവധി പ്രാവശ്യം പ്രഖ്യാപിച്ചിട്ടുള്ളതാണ്. കഴിഞ്ഞയാഴ്ച ഈ സഭയിലും അദ്ദേഹം പ്രഖ്യാപനം നടത്തിയിട്ടുള്ളതാണ്. അതിന്റെ പ്രാധാന്യം ഉൾക്കൊണ്ടുകൊണ്ട് ബഹുമാന്യനായ ധനകാര്യ വകുപ്പുമന്ത്രി ബഡ്ജറ്റ് അവതരണവേളയിൽ ആദ്യം പരാമർശിച്ചത് ഈ മേഖലയെയാണ്. കേരളത്തിന്റെ ഭാവിയെ സംബന്ധിച്ചിടത്തോളം അതിനിർണ്ണായകമായ ഈ മേഖലയ്ക്ക് ആനുപാതികമായ ഫണ്ട് ബഡ്ജറ്റിൽ പ്രഖ്യാപിച്ചിട്ടുണ്ടെന്നുള്ളത് ഏറെ സന്തോഷകരമായ കാര്യമാണ്.

നമ്മുടെ സംസ്ഥാനത്തിന്റെ ഏറ്റവും വലിയ ശക്തിയാണ് വിജ്ഞാനം; നമ്മുടെ ഏറ്റവും വലിയ മൂലധനം. ഈ വിജ്ഞാന സമ്പത്തിനെ ഉപയുക്തമാക്കി കേരളത്തെ ജ്ഞാനസമൂഹമാക്കി മാറ്റുക എന്ന സർക്കാരിന്റെ പ്രഖ്യാപിത ലക്ഷ്യം നിറവേറ്റുമ്പോൾ വിജ്ഞാനത്തെ വെറും കച്ചവട ചരക്കാക്കി മാറ്റാതെ ഉല്പാദനപ്രക്രിയയിലെ മുഖ്യഘടകമാക്കി മാറ്റിക്കൊണ്ട് എല്ലാവർക്കും അതിന്റെ ഗുണം ലഭ്യമാക്കുകയെന്നുള്ളതാണ് കേരളമാതൃക.

വിദ്യാസമ്പന്നരായ യുവാക്കളുടെ തൊഴിൽശേഷി, സംരംഭകത്വം എന്നിവ വളർത്തിയെടുത്തുകൊണ്ട് സംസ്ഥാനത്തിന്റെ വികസന ആവശ്യങ്ങൾക്കും കേരളത്തിന്റെ സമ്പദ്ഘടനയുടെ വിപുലീകരണത്തിനും അവരുടെ സാധ്യതകൾ ഉപയോഗപ്പെടുത്താവുന്ന രീതിയിൽ പദ്ധതികൾ ആവിഷ്കരിച്ച് മുന്നോട്ടുപോകാനാണ് ഉദ്ദേശിക്കുന്നത്. ഗവേഷണത്തിലൂടെ ലഭിക്കുന്ന പുതിയ അറിവുകൾ കേരളത്തിന്റെ സാമൂഹ്യജീവിതത്തെ പുരോഗമനത്തിന്റെ പാതയിലൂടെ മുന്നോട്ടുനയിക്കുന്നതിനും കേരളീയരുടെ ജീവിതനിലവാരം ഗുണപ്രദമായി ഉയർത്തുന്നതിനും ഉപയോഗിക്കാൻ കഴിയുന്ന രീതിയിലാണ് ഈ വൈജ്ഞാനിക സമൂഹത്തെ ചിട്ടപ്പെടുത്താൻ ഉദ്ദേശിക്കുന്നത്. അതിന് ഉപയുക്തമായ വിധത്തിലാണ് translational lab-കളും incubation centre-കളും startup park-കളുമൊക്കെ ചേർന്ന് Eco-System സൃഷ്ടിക്കുന്നതിനാവശ്യമായ തുക ബഡ്ജറ്റിൽ പ്രഖ്യാപിക്കപ്പെട്ടിട്ടുള്ളത്. Incubation Centre-കൾ എന്ന വാക്ക് സൂചിപ്പിക്കുന്നതുപോലെ, മനുഷ്യജീവിതത്തിലെ ഏറ്റവും സർഗ്ഗാത്മകമായ കാലയളവിൽ യൗവ്വനത്തിൽ വിദ്യാർത്ഥികളുടെ യുവ മസ്തിഷ്കങ്ങളിൽ രൂപംകൊള്ളുന്ന ഏറ്റവും നൂതനങ്ങളായ ആശയങ്ങളെ അടവ് വിരിയിച്ച് സ്വച്ഛന്ദമായി

വൈജ്ഞാനിക ചക്രവാളങ്ങളിലേയ്ക്ക് അവരെ പറത്തിവിടുന്നതിനുള്ള കേന്ദ്രങ്ങളാണ്. അവരുടെ ഏറ്റവും നവീനമായിട്ടുള്ള ആശയങ്ങൾ അവിടെ രൂപംകൊള്ളുകയും പ്രായോഗികതലത്തിലേയ്ക്ക് ആവിഷ്കരിക്കപ്പെടുകയും ചെയ്യും. സർവ്വകലാശാലകളും ഉന്നത വിദ്യാഭ്യാസ സ്ഥാപനങ്ങളും ഉൽപ്പാദിപ്പിക്കുന്ന സവിശേഷമായ അറിവുകളെ, ഗവേഷണ നേട്ടങ്ങളെ കേരളീയ സമൂഹത്തിന്റെ ഗുണാത്മക പരിവർത്തനത്തിന് കൃഷി, വ്യവസായം, ആരോഗ്യം തുടങ്ങി എല്ലാ അടിസ്ഥാന മേഖലകളിലും വലിയ ചലനങ്ങളും മുന്നേറ്റങ്ങളും ഉണ്ടാക്കാൻവേണ്ടി പ്രയോജനപ്പെടുത്താവുന്ന രീതിയിൽ താത്വികമായ, സൈദ്ധാന്തികമായ അന്വേഷണങ്ങളെ പ്രയോഗത്തിന്റെ രൂപത്തിലേയ്ക്ക് പരിവർത്തനം ചെയ്യുന്ന ട്രാൻസ്ലേഷണൽ റിസർച്ച് സെന്ററുകൾക്ക് രൂപംനൽകിയിട്ടുണ്ട്. ട്രാൻസ്ലേഷണൽ ലാബുകളും ഇൻക്യുബേഷൻ സെന്ററുകളും സ്റ്റാർട്ട് അപ്പ് പാർക്കുകളും ചേർന്ന് എക്കോസിസ്റ്റം സൃഷ്ടിക്കുന്നതിന് കേരള, കണ്ണൂർ, കോഴിക്കോട് എം.ജി., ടെക്നിക്കൽ, കസാറ്റ് തുടങ്ങിയ സർവ്വകലാശാലകൾക്കായി കിഫ്ബിയിൽ നിന്നും 200 കോടി രൂപയാണ് ഉൾപ്പെടുത്തിയിട്ടുള്ളത്. എല്ലാ സർവ്വകലാശാലകളോടും ചേർന്ന് സ്റ്റാർട്ടപ്പ് പാർക്കുകൾ സ്ഥാപിക്കുകയെന്ന

ലക്ഷ്യത്തിലേയ്ക്കുള്ള നടപടികൾ ആരംഭിക്കുകയാണ്. ഇതിനായി ചെന്നൈയിലുള്ള ഇന്ത്യൻ ഇൻസ്റ്റിറ്റ്യൂട്ട് ഓഫ് ടെക്നോളജിയുടെ (IITM) സഹകരണത്തോടെ നടപടികൾ ആരംഭിച്ചുകഴിഞ്ഞു.

വിദ്യാർത്ഥികൾക്ക് പഠനത്തോടൊപ്പം തൊഴിലും ചെയ്യാനുള്ള സാഹചര്യം സൃഷ്ടിക്കുന്നതിന് 'Earn While You Learn' പദ്ധതി കോളേജ് വിദ്യാഭ്യാസ വകുപ്പിന്റെയും സാങ്കേതിക വിദ്യാഭ്യാസ വകുപ്പിന്റെയും ആഭിമുഖ്യത്തിൽ ആരംഭിച്ചുകഴിഞ്ഞു. സാങ്കേതിക വിദ്യാഭ്യാസ വകുപ്പിന്റെ 'Industry on Campus', ASAP-ന്റെയും K-DISC-ന്റെയും സംയുക്ത സഹകരണത്തോടെ ആരംഭിക്കുന്ന Connect Career to Campus തുടങ്ങിയവ വിദ്യാർത്ഥികളെ വിദ്യാഭ്യാസം ചെയ്യുന്ന കാലയളവിൽതന്നെ തൊഴിലിലേയ്ക്കുള്ള അവരുടെ ആഭിമുഖ്യം വർദ്ധിപ്പിക്കാനും തൊഴിൽ പരിചയത്തിലേയ്ക്ക് നയിക്കാനും വലിയ സാധ്യതകളാണ് ഇതുവഴി ഉറന്നിടുന്നത്.

തൊഴിലും വിദ്യാഭ്യാസവും തമ്മിലുള്ള സ്കിൽ ഗ്യാപ്പ് നികത്താനുതകുന്ന വിധത്തിൽ വൈദഗ്ദ്ധ്യ പോഷണത്തിനായുള്ള നിരവധി പദ്ധതികളാണ് ASAP-ന്റെ നേതൃത്വത്തിൽ നടത്തി വരുന്നത്. ഹയർ എഡ്യൂക്കേഷൻ

വകുപ്പിന്റെ കീഴിൽ അഡീഷണൽ സ്മിൽ അക്വിസിഷൻ പ്രോഗ്രാം എന്ന പേരിൽ നടപ്പാക്കിവരുന്ന ഈ പദ്ധതി ഏഷ്യൻ ഡെവലപ്മെന്റ് ബാങ്കിന്റെയും നീതി ആയോഗിന്റെയും പ്രത്യേക പരാമർശങ്ങൾ നേടിയെടുത്തിട്ടുള്ള സംവിധാനമാണ്. ഇന്ത്യാ സ്മിൽസ് റിപ്പോർട്ട് 2022 പ്രകാരം രാജ്യത്തെ ഏറ്റവും തൊഴിൽക്ഷമതയുള്ള സംസ്ഥാനങ്ങളിൽ കേരളം മൂന്നാമതെത്തിയതും അതിൽ അസാപ് വഹിച്ച പ്രശംസനീയമായ പങ്കിനെ സംബന്ധിച്ചും പരാമർശമുണ്ടെന്നത് ഏറെ അഭിമാനകരമായ കാര്യമാണ്.

കിഫ്ബി ധനസഹായത്തോടെ നടപ്പിലാക്കുന്ന ജില്ലാതല സ്മിൽപാർക്കുകളിൽ ASAP-ന്റെ നേതൃത്വത്തിൽ പരിശീലനം നൽകുന്നതിന് സംസ്ഥാനാടിസ്ഥാനത്തിലുള്ള കെ-സ്മിൽ കാമ്പയിൻ ബഹുമാന്യനായ മുഖ്യമന്ത്രി ഇതിനകം ഉദ്ഘാടനം ചെയ്തുകഴിഞ്ഞു.

500 നവകേരള ഫെല്ലോഷിപ്പുകൾ അഞ്ച് വർഷം കൊണ്ട് നൽകുമെന്നാണ് പ്രഖ്യാപിച്ചിട്ടുള്ളത്. കേരളത്തിന്റെ അടിസ്ഥാന മേഖലകളിൽ ആഴത്തിൽ ഗവേഷണം നടത്തി നമ്മുടെ ജനജീവിതം ക്ഷേമകരമാക്കി തീർക്കുന്ന തരത്തിലുള്ള സംഭാവനകൾ നൽകുന്നതിന് 77 യുവഗവേഷകരെ ഈ പദ്ധതിപ്രകാരം തിരഞ്ഞെടുത്തിട്ടുണ്ട്. പ്രതിമാസം

50,000/- രൂപ മുതൽ 1,00,000/-രൂപ വരെ ലഭിക്കാവുന്ന രീതിയിലാണ് 77 യുവഗവേഷകരെയും ഇതിനായി ഇപ്പോൾ തെരഞ്ഞെടുത്തിട്ടുള്ളത്. ഇതിനായി ഈ വർഷം 150 പേരെ തെരഞ്ഞെടുക്കാനാണ് ഉദ്ദേശിക്കുന്നത്. 5 വർഷം കൊണ്ട് 500 ഗവേഷകർക്ക് ഇത്തരത്തിൽ സഹായം ചെയ്തുകൊണ്ട് അവരുടെ അറിവുകളെയും വൈജ്ഞാനിക അന്വേഷണങ്ങളെയും കേരളത്തിന്റെ വികസനത്തിനായി പ്രയോജനപ്പെടുത്താനാണ് ഉദ്ദേശിക്കുന്നത്. സാമ്പത്തികമായി പിന്നോക്കം നിൽക്കുന്ന എന്നാൽ പഠനത്തിൽ മിടുക്കരായ 1000 വിദ്യാർത്ഥികൾക്ക് മെറിറ്റിന്റെ അടിസ്ഥാനത്തിൽ മുഖ്യമന്ത്രിയുടെ 'വിദ്യാർത്ഥി പ്രതിഭാ പുരസ്കാരം' നൽകുന്ന പദ്ധതി ആരംഭിച്ചു. പ്രതിവർഷം 10 കോടി രൂപയാണ് ഇതിന്റെ ചെലവ്. ഇന്ത്യയിൽ മറ്റൊരു സംസ്ഥാന സർക്കാരും ഇത്ര വലിയ തുക ബിരുദ വിദ്യാർത്ഥികൾക്ക് പുരസ്കാരമായി നൽകുന്നില്ല.

ഉന്നത വിദ്യാഭ്യാസ കൗൺസിലിന്റെ നേതൃത്വത്തിൽ നടപ്പിലാക്കുന്ന 100 കോടി രൂപയുടെ ഉന്നത വിദ്യാഭ്യാസ ശാക്തീകരണ പരിപാടി ഏതാനും ദിവസങ്ങൾക്ക് മുമ്പ് ആദരണീയനായ മുഖ്യമന്ത്രി ഉദ്ഘാടനം ചെയ്തു.

നമ്മുടെ സർവ്വകലാശാലകൾക്ക് യു.ജി.സി. സൗജന്യമായി

നൽകിവന്നിരുന്ന ഇ-ജേർണൽ പദ്ധതി (UGC INFLIBNET)

സംവിധാനം നിർത്തലാക്കിയ സാഹചര്യത്തിൽ, സംസ്ഥാനത്തെ എല്ലാ സർവ്വകലാശാലകൾക്കും/ഉന്നത വിദ്യാഭ്യാസ സ്ഥാപനങ്ങൾക്കും ഗവേഷണ പ്രവർത്തനത്തിന് അനിവാര്യമായ ഇ-ജേർണൽ വിഭവങ്ങൾ ലഭ്യമാക്കാനാണ് സംസ്ഥാനതല ഇ-ജേർണൽ കൺസോർഷ്യം (State Level E-Journal Consortium) ആരംഭിക്കുന്നത്. പ്രമുഖ പ്രസാധകരായ Elsevier, Knimbus തുടങ്ങിയവരുമായി കരാർ ഉണ്ടാക്കിക്കൊണ്ട് അതിലേയ്ക്കുള്ള നടപടികൾ ആരംഭിച്ചുകഴിഞ്ഞു. Elsevier ഗ്രൂപ്പിന്റെ പ്രസിദ്ധീകരണങ്ങളായ സയൻസ് ഡയറക്ടും സ്കോപ്പസും ഉൾപ്പെടെയാണ് ഈ പദ്ധതിയെന്നത് ഏറെ അഭിമാനകരമാണ്.

കേരളത്തിനുപുറത്ത് വിവിധ മേഖലകളിൽ പ്രവർത്തിക്കുന്ന മലയാളികളായ പ്രഗത്ഭ വ്യക്തികളുടെ വിജ്ഞാന സമ്പത്ത് സംസ്ഥാനത്തിന്റെ ഉന്നതവിദ്യാഭ്യാസ മേഖലയിൽ പ്രയോജനപ്പെടുത്തുകയെന്ന ലക്ഷ്യത്തോടെയാണ് കേരള സംസ്ഥാന ഉന്നതവിദ്യാഭ്യാസ കൗൺസിൽ 'ബ്രെയിൻ ഗെയിൻ' പദ്ധതി നടപ്പാക്കുന്നത്. Building Up Database of Keralite - Academic



Diaspora around the Globe എന്ന പേരിലാണ് ഈ പദ്ധതി നടപ്പിലാക്കുന്നത്. സംസ്ഥാനത്തെ ഉന്നതവിദ്യാഭ്യാസ സ്ഥാപനങ്ങളുടെ അക്കാദമിക, ഗവേഷണ പ്രവർത്തനങ്ങളുടെ ഗുണനിലവാരം വർദ്ധിപ്പിക്കുന്നതിന് ഇത് ഏറെ സഹായകമാകും.

സംസ്ഥാനത്തെ സർവ്വകലാശാലകളെയും കോളേജുകളെയും ഔദ്യോഗികമായി വിലയിരുത്തിക്കൊണ്ട് അവയെ ഗുണനിലവാര വർദ്ധനവിലേയ്ക്ക് നയിക്കാൻ കഴിയുന്ന രീതിയിലുള്ള അസസ്‌മെന്റ് ആൻഡ് അക്രഡിറ്റേഷൻ സെന്റർ ആരംഭിച്ചു. NAAC-ൽ വിഭാവനം ചെയ്തിട്ടുള്ള ഘടകങ്ങൾക്കുപുറമേ കേരളത്തിന്റെ സവിശേഷതകളായ Social Inclusiveness, Equity and Excellence, Scientific Temper and Secular Outlook തുടങ്ങിയ സംസ്ഥാനാധിഷ്ഠിത മാനദണ്ഡങ്ങൾക്കൂടി ഈ വിലയിരുത്തലിന് മാനകങ്ങളായി സ്വീകരിച്ചിട്ടുണ്ട്.

കേരളത്തിലെ എല്ലാ ഉന്നതവിദ്യാഭ്യാസ സ്ഥാപനങ്ങളിലും ഡിജിറ്റൽ വിദ്യാഭ്യാസത്തിന് സൗകര്യമൊരുക്കാൻ ഉദ്ദേശിച്ചിട്ടുള്ള പദ്ധതിയാണ് 'ഡിജികോൾ' (DIGICOL). ഉന്നത വിദ്യാഭ്യാസ വകുപ്പിന്റെ "Let's go Digital" പദ്ധതിയുടെ ഭാഗമായി സംസ്ഥാനത്തെ എല്ലാ ഉന്നതവിദ്യാഭ്യാസ

സ്ഥാപനങ്ങളിലെയും അധ്യയനം, പഠനം, വിലയിരുത്തൽ, പരീക്ഷ ഇവയെല്ലാം പൊതുവായ മൂഡിൽ ലേണിംഗ് മാനേജ്മെന്റ് സിസ്റ്റത്തിൽ കൊണ്ടുവരുന്നതിനാണ് ഡിജിറ്റൽ എനേബിൾമെന്റ് ഓഫ് ഹയർ എഡ്യൂക്കേഷൻ പദ്ധതിയിലൂടെ ഉദ്ദേശിക്കുന്നത്. LMS നടപ്പിലാക്കുന്നതിന്റെ ഭാഗമായി, സംസ്ഥാനതലത്തിൽ ഓരോ വിദ്യാഭ്യാസസ്ഥാപനതലത്തിലും ആവശ്യമായ ഓൺലൈൻ പഠനസംവിധാനം ഒരുങ്ങും.

കേരള സംസ്ഥാന ഉന്നതവിദ്യാഭ്യാസ കൗൺസിലിന്റെ നേതൃത്വത്തിൽ സംസ്ഥാനത്തെ 11 സർവ്വകലാശാലാ ലൈബ്രറികളിലെ 15 ലക്ഷത്തോളം പുസ്തകങ്ങളും തീസിസുകളും കൂട്ടിയിണക്കിയ സംസ്ഥാനതല സംവിധാനമാണ് കേരള അക്കാദമിക് ലൈബ്രറി നെറ്റ് വർക്ക് (Kerala Academic Library Network - KALNET). വിദ്യാർത്ഥികൾക്കും ഗവേഷകർക്കും ഒരുപോലെ പ്രയോജനപ്പെടുന്ന ഈ ശൃംഖലയിൽ കേരളത്തിലെ കോളേജുകളിലെ ലൈബ്രറികളേയും ഉൾപ്പെടുത്താൻ ഉദ്ദേശിക്കുന്നുണ്ട്.

കേരള ഇൻസ്റ്റിറ്റ്യൂഷണൽ റാങ്കിംഗ് ഫ്രെയിം വർക്ക്, ഉന്നതവിദ്യാഭ്യാസ മേഖലയിൽ കടന്നുവരുന്ന വിദ്യാർത്ഥികളെ ഗുണനിലവാരത്തിന്റെ

അടിസ്ഥാനത്തിൽ സ്ഥാപനങ്ങൾ തെരഞ്ഞെടുക്കുവാൻ സഹായിക്കുന്ന ഒരു പദ്ധതിയാണിത്. ഉന്നതവിദ്യാഭ്യാസ സ്ഥാപനങ്ങളെ ദേശീയവും അന്തർദേശീയവുമായ റാങ്കിംഗ് മെച്ചപ്പെടുത്താൻ സാധിക്കുന്ന വിധത്തിൽ വിവിധ മാനകങ്ങളെ പരിചയപ്പെടുത്താനുള്ള സംവിധാനംകൂടി ഇതിന്റെ ഭാഗമായിട്ടുണ്ടാകും.

അധ്യാപക പരിശീലന പദ്ധതിയെന്ന നിലയിൽ ഉന്നതവിദ്യാഭ്യാസ കൗൺസിലിന്റെ ആഭിമുഖ്യത്തിൽ മികച്ച അധ്യാപകരെ വാർത്തെടുക്കുന്നതിനും കാലാനുസാരിയായ പഠനബോധന രീതികൾ പരിശീലിപ്പിക്കുന്നതിനും ഡിജിറ്റൽ ഉപകരണങ്ങൾ കൈകാര്യം ചെയ്യുന്നതിനുമൊക്കെ സഹായകരമായ രീതിയിൽ ഫാക്കൽറ്റി ഡെവലപ്മെന്റ് സെന്റർ ആരംഭിച്ചിട്ടുണ്ട്. ഈ മേഖലയിൽ പുതിയതായി കടന്നുവരുന്ന നവഅധ്യാപകർക്ക് ഇൻഡക്ഷൻ കോഴ്സുകൾ ഉൾപ്പെടെ വിപുലങ്ങളായ പരിശീലന സംവിധാനങ്ങളാണ് ഇതിലൂടെ ഒരുക്കാൻ സാധിക്കുന്നത്.

സംസ്ഥാനത്തെ സർവ്വകലാശാലകളിലെ വിവിധ വിഷയങ്ങളിലുള്ള യു.ജി./പി.ജി. പ്രോഗ്രാമുകളുടെ പഠനസാമഗ്രികൾ സമാഹരിച്ചുകൊണ്ട് ഒരു

'ഓൺലൈൻ ഡിജിറ്റൽ ശേഖരം',- ഡിജിറ്റൽ പഠന വിഭവങ്ങളുടെ റെപ്പോസിറ്ററി ഇതിനകം രൂപീകരിച്ചുകഴിഞ്ഞിട്ടുണ്ട്. വിദ്യാർത്ഥികൾക്കും അധ്യാപകർക്കും യഥേഷ്ടം ഇതിൽ നിന്നും തിരഞ്ഞെടുക്കാൻ സാധിക്കുന്ന വിധത്തിലാണ് അക്കാദമിക് കോഴ്സുകളുടെ കണ്ടന്റുകൾ അപ്ലോഡ് ചെയ്യപ്പെട്ടിട്ടുള്ളത്. രണ്ടായിരത്തിൽപ്പരം pdf, word, audio, video, ppt, e-content ഉള്ളടക്കങ്ങൾ ഈ റെപ്പോസിറ്ററിയിൽ ലഭ്യമാണ്.

എറുഡൈറ്റ് സ്റ്റോളർ ഇൻ റെസിഡൻസ് പ്രോഗ്രാം പ്രകാരം സംസ്ഥാനത്തെ സർവ്വകലാശാലകളിലെയും കോളേജുകളിലെയും അക്കാദമിക് സമൂഹത്തിന് നൊബേൽ സമ്മാന ജേതാക്കളടക്കമുള്ള അക്കാദമിക് വിദഗ്ദ്ധരുമായി ആശയവിനിമയം നടത്താനും അവരുടെ വിജ്ഞാനപ്രദമായ പ്രഭാഷണങ്ങൾ കേൾക്കാനുമൊക്കെയുള്ള സാഹചര്യം ലഭിക്കുന്നതാണ്.

മറ്റൊന്ന്, കോളേജുകളുടെ ക്ലസ്റ്റർ പദ്ധതിയെ സംബന്ധിച്ചാണ്. ഒരേ പ്രദേശത്ത് സ്ഥിതിചെയ്യുന്ന ഉന്നതവിദ്യാഭ്യാസ സ്ഥാപനങ്ങൾ, പ്രത്യേകിച്ചും കോളേജുകളെ ബന്ധപ്പെടുത്തി മാനുഷികവും ഭൗതികവുമായ വിഭവങ്ങൾ പരസ്പരം പങ്കുവെയ്ക്കുകയും അതുവഴി ഈ വിഭവങ്ങൾ പരമാവധി

പ്രയോജനപ്പെടുത്തുകയും ചെയ്യാനാണ് ഉദ്ദേശിക്കുന്നത്.

ഉന്നതവിദ്യാഭ്യാസരംഗത്ത് ഇതിനകം മേന്മ കൈവരിച്ചിട്ടുള്ള പ്രധാന കലാലയങ്ങളെ ലീഡ് കോളേജുകളായി തിരഞ്ഞെടുത്ത് അവയ്ക്ക് ചുറ്റും കൊച്ചുകോളേജുകൾ വിന്യസിക്കുന്ന രീതിയിലാണ് കോളേജ് ക്ലസ്റ്ററുകൾ വിഭാവനം ചെയ്യപ്പെട്ടിട്ടുള്ളത്. ഉന്നതവിദ്യാഭ്യാസ മേഖലയുടെ സമഗ്രമായ വിവരശേഖരണം ലക്ഷ്യമിട്ട്, സംസ്ഥാനത്ത് ആദ്യമായി ഒരു ഉന്നത വിദ്യാഭ്യാസ സർവ്വേയും ഇതിനകം ആരംഭിച്ചിട്ടുണ്ട്. State specific ആയ എല്ലാ വിവരങ്ങളോടൊപ്പം ദേശീയ/അന്തർദേശീയാടിസ്ഥാനത്തിലുള്ള റാങ്കിംഗ് സംവിധാനത്തിലേയ്ക്ക് പോകാൻ കഴിയുന്ന വിധത്തിൽ സ്ഥാപനങ്ങളെ സഹായിക്കുന്ന രീതിയിലുള്ള പിന്തുണ സംവിധാനംകൂടി ഇതിന്റെ ഭാഗമായി വികസിപ്പിക്കാനാകും. ഉന്നതവിദ്യാഭ്യാസരംഗത്തെ സമഗ്ര പരിഷ്കരണം മുൻനിർത്തി മൂന്ന് പ്രധാന കമ്മീഷനുകളെ ഇതിനകം നിയോഗിച്ചുകഴിഞ്ഞിട്ടുണ്ട്. ഇതിൽ രണ്ട് കമ്മീഷനുകൾ അവരുടെ ഇടക്കാല റിപ്പോർട്ടുകളും പരീക്ഷാ കമ്മീഷൻ അന്തിമ റിപ്പോർട്ടും സമർപ്പിച്ചുകഴിഞ്ഞു. നിയമപരിഷ്കാര കമ്മീഷൻ ഒരാഴ്ചയ്ക്കകം അവരുടെ റിപ്പോർട്ട് സമർപ്പിക്കുമെന്നാണ് അറിയിച്ചിട്ടുള്ളത്. ഈ റിപ്പോർട്ടുകളെല്ലാം

ലഭ്യമാകുന്നമുറയ്ക്ക് സമഗ്രവും സമൂലവുമായൊരു പരിഷ്കാരംതന്നെ ഉന്നതവിദ്യാഭ്യാസ മേഖലയിലുണ്ടാകുമെന്ന കാര്യത്തിൽ യാതൊരു സംശയവുമില്ല. ഈ മേഖലയിലുള്ള എല്ലാ റിസോഴ്സുകളും കൃത്യമായി ഉപയോഗിക്കാൻ കഴിയുന്ന വിധത്തിലുള്ള എൻ്റർപ്രൈസ് റിസോഴ്സ് പ്ലാനിംഗ് (ERP) സംവിധാനം K-REAP എന്ന പേരിൽ നടപ്പാക്കാൻ ഇതുമായി ബന്ധപ്പെട്ട് ഉദ്ദേശിക്കുകയാണ്. ഉന്നത വിദ്യാഭ്യാസ കൗൺസിലിൻ്റെ ആഭിമുഖ്യത്തിൽ കരിക്കലം പരിഷ്കരണപ്രക്രിയ ഇതിൻ്റെ ഭാഗമായി ഏറ്റെടുക്കാൻ കഴിയും. കരിക്കലത്തിലും സിലബസിലും തൊഴിൽ നൈപുണ്യം ഉൾപ്പെടെയുള്ള കാര്യങ്ങൾ ഉൾക്കൊള്ളിക്കും. വർദ്ധിച്ചുവരുന്ന ലൈംഗികാതിക്രമങ്ങൾക്കെതിരെ സമൂഹത്തെ ബോധവൽകരിക്കുന്നതിനുള്ള "സമഭാവനയുടെ സൽക്കലാശാലകൾ" എന്ന പേരിലുള്ള പദ്ധതി ഒന്നാംഘട്ടം പൂർത്തിയായിക്കഴിഞ്ഞു. വിദ്യാർത്ഥികളുടെ മാനസികാരോഗ്യം നിലനിർത്തുന്ന രീതിയിലുള്ള ഇടപെടലുകൾ നടത്തുന്നതിന് 'ജീവനി' പദ്ധതി എല്ലാ കോളേജുകളിലേയ്ക്കും വ്യാപിപ്പിച്ചിരിക്കുകയാണ്. നാഷണൽ സർവ്വീസ് സ്കീം (NSS) മുഖേന "വൺ കാമ്പസ് വൺ ഐ.എ.എസ് " പദ്ധതി നടത്തിവരികയാണ്. 3500 ദത്ത് ഗ്രാമങ്ങളോടൊപ്പം

ഭിന്നശേഷിയുള്ളവർക്കും വയോജനങ്ങൾക്കും സ്ത്രീകൾക്കും

കുട്ടികൾക്കുംവേണ്ടി പ്രവർത്തിക്കുന്ന വിശേഷസേവനകേന്ദ്രങ്ങളെക്കൂടി

ദത്തെടുക്കാൻ എൻ.എസ്.എസ്. ഈ വർഷം ഉദ്ദേശിക്കുകയാണ്.

എൻ.സി.സി.-യുടെ ആഭിമുഖ്യത്തിൽ, തിരുവനന്തപുരം കല്ലറയിൽ 600

കേഡറ്റുകളെ താമസിപ്പിച്ച് ക്യാമ്പ് പരിശീലനം നൽകാനുള്ള പദ്ധതി

രൂപീകരിക്കപ്പെട്ടിരിക്കുകയാണ്. കിഫ്ബിയുടെയും റൂസയുടെയും ഫണ്ടും

പ്ലാൻ ഫണ്ടും ഉപയോഗിച്ച് കഴിഞ്ഞ കാലത്ത് പശ്ചാത്തല സൗകര്യങ്ങളിൽ

വലിയ വർദ്ധനവാണുണ്ടാക്കാൻ കഴിഞ്ഞിട്ടുള്ളത്. പുതിയ ക്ലാസ്സ് മുറികൾ,

സ്റ്റേറ്റ് ഓഫ് ദി ആർട്ട്സ് സൗകര്യങ്ങളുള്ള ലബോറട്ടറികൾ, ഹോസ്റ്റൽ

സൗകര്യങ്ങൾ തുടങ്ങിയവയെല്ലാമുണ്ടായി. കിഫ്ബി ഫണ്ടിൽനിന്നും

സർക്കാർ കോളേജുകൾക്ക് 398.52 കോടി രൂപയും ഹെറിറ്റേജ്

കോളേജുകൾക്ക് 87.84 കോടി രൂപയും എഞ്ചിനീയറിംഗ് കോളേജുകൾക്ക്

76.5 കോടി രൂപയും പോളിടെക്നിക് കോളേജുകൾക്ക് 53.5 കോടി രൂപയും

സർവ്വകലാശാലകൾക്ക് 322.37 കോടി രൂപയും ലഭ്യമാക്കി. റൂസ

പദ്ധതിയിലുൾപ്പെടുത്തി സർക്കാർ കോളേജുകൾക്ക് 55.034 കോടി രൂപയും

എയ്ഡഡ് കോളേജുകൾക്ക് 108.5 കോടി രൂപയും സർവ്വകലാശാലകൾക്ക്

110.68 കോടി രൂപയും പശ്ചാത്തല സൗകര്യ വികസനത്തിന് ലഭ്യമാക്കി. പ്ലാൻ ഫണ്ടിൽനിന്ന് കോളേജ് വിദ്യാഭ്യാസ വകുപ്പിന് കീഴിലുള്ള സ്ഥാപനങ്ങൾക്ക് 39.07 കോടി രൂപയും സാങ്കേതിക വിദ്യാഭ്യാസ സ്ഥാപനങ്ങൾക്ക് 99.78 കോടി രൂപയും പശ്ചാത്തല സൗകര്യ വികസനത്തിനായി കഴിഞ്ഞ വർഷം ചെലവഴിച്ചു. മലയാള സർവ്വകലാശാല, സാങ്കേതിക സർവ്വകലാശാല, ശ്രീനാരായണഗുരു ഓപ്പൺ സർവ്വകലാശാല എന്നിവയുടെ കാമ്പസുകൾ നിർമ്മിക്കുന്നതിന് ഈ ബഡ്ജറ്റ് വിഭാവനം ചെയ്തിട്ടുണ്ട്. അതിന്റെ പ്രവർത്തനങ്ങൾ മുന്നേറിക്കൊണ്ടിരിക്കുകയാണ്.

ദേശീയ വിദ്യാഭ്യാസനയത്തെപ്പറ്റി ഇവിടെ അഭിപ്രായം ഉയർന്ന സാഹചര്യത്തിൽ അടിസ്ഥാനപരമായൊരുകാര്യംകൂടി വ്യക്തമാക്കുകയാണ്. കോൺഗ്രസ്സ് തുടക്കമിട്ടതും ബി.ജെ.പി. സർക്കാർ തുടരുന്നതുമായ അമിത സ്വകാര്യവത്കരണമുൾപ്പെടെയുള്ള നയത്തോടുള്ള ഞങ്ങളുടെ വിരോധിപ്പിന്റെ അടിത്തറ അത്യന്തം സുശക്തവും സുവ്യക്തവുമാണ്. കേരളം ഉയർത്തിപ്പിടിക്കുന്ന സാമൂഹ്യനീതി സങ്കല്പത്തെ റദ്ദാക്കുന്നതാണ് അവരുടെ പദ്ധതി. മതനിരപേക്ഷതയടക്കമുള്ള ഭരണഘടനാ മൂല്യങ്ങളോട് ആ നയങ്ങളിൽ ഒരു പ്രതിബദ്ധതയും കാണുന്നില്ല. സംവരണമാകട്ടെ,



സംസ്ഥാനങ്ങൾക്കുള്ള സാമ്പത്തിക പിന്തുണയാകട്ടെ, ആ നയത്തിലെ കാഴ്ചപ്പാട് അവ്യക്തമാണ്. അമിതമായ സ്വകാര്യവല്ക്കരണത്തിൽ ഊന്നുന്ന കോർപ്പറേറ്റ് കാഴ്ചപ്പാടാണ് അതിനെ നയിക്കുന്നത്. കേന്ദ്രനയങ്ങൾ കണ്ണടച്ചുനടപ്പാക്കുന്ന രീതിയൊന്നും കേരളത്തിൽ പ്രതീക്ഷിക്കേണ്ടതില്ല. വിദേശ വിദ്യാർത്ഥികളെയടക്കം കേരളത്തിലെ സ്ഥാപനങ്ങളിലേയ്ക്ക് ആകർഷിക്കുന്ന വിധത്തിൽ ഉന്നത വിദ്യാഭ്യാസ രംഗത്തെ വികസിപ്പിക്കുക എന്ന ലക്ഷ്യമാണ് സർക്കാർ മുന്നോട്ടുവയ്ക്കുന്നത്. ബ്രെയിൻ ഡ്രെയിനിനു പകരം ബ്രെയിൻ ഗെയിൻ നടപ്പാക്കി. വിദ്യാഭ്യാസ പ്രക്രിയ പ്രവേശനം മുതൽ സർട്ടിഫിക്കേഷൻ വരെ സുതാര്യവും വേഗത്തിലുള്ളതുമാക്കുന്നതിനുള്ള നടപടികൾ സ്വീകരിച്ചുവരികയാണ്. ERP സംവിധാനം, നവീകരിച്ച പരീക്ഷാ സംവിധാനം, കരിക്കുലം പരിഷ്കരണം, വർദ്ധിച്ച പശ്ചാത്തല സൗകര്യം എന്നിവയിലൂടെ ഉന്നത വിദ്യാഭ്യാസത്തിന്റെ ഗുണമേന്മ വർദ്ധിപ്പിച്ച് പുതിയ കാലത്തിന് അനുയോജ്യമാക്കും. ഇതിന്റെ ഭാഗമായി തദ്ദേശീയരായ വിദ്യാർത്ഥികൾക്ക് 1500 ഹോസ്റ്റൽ മുറികളും വിദേശ വിദ്യാർത്ഥികൾക്ക് 250 ഹോസ്റ്റൽ മുറികളും നിർമ്മിക്കുന്നതിന് 100 കോടി രൂപ കിഫ്ബി വഴി വകയിരുത്തിയിട്ടുണ്ട്. 30 അന്തർസർവ്വകലാശാല

ഗവേഷണ കേന്ദ്രങ്ങൾ സ്ഥാപിച്ച് ഗവേഷണ സൗകര്യങ്ങൾ വർദ്ധിപ്പിക്കുന്നതിന് 30 കോടി രൂപ വീതം കിഫ്ബി വഴി വകയിരുത്തിയിട്ടുണ്ട്.

മി. സ്പീക്കർ: ഇനിയും നാല് ധനാഭ്യർത്ഥനകൾ ചർച്ച ചെയ്യാനുണ്ട്.

ഡോ. ആർ. ബിന്ദു: കേരളത്തെ ഉന്നത വിദ്യാഭ്യാസ ഹബ്ബാക്കുക എന്ന പ്രഖ്യാപിത ലക്ഷ്യം കൈവരിക്കുന്നതിന് കോളേജുകളുടെയും സർവ്വകലാശാലകളുടെയും വിദ്യാർത്ഥികളുടെയും പൊതുസമൂഹത്തിന്റെയും കാഴ്ചയിൽ നിൽക്കുക എന്നത് പരമപ്രധാനമാണ്. ഇതിനായി NAAC/NBA അക്രഡിറ്റേഷൻ, NIRF റാങ്കിംഗ്, ലോക റാങ്കിംഗ് ഇവയിൽ നമ്മുടെ സ്ഥാപനങ്ങൾ ഉയർന്ന സ്ഥാനം കൈവരിക്കേണ്ടതുണ്ട്. ഇതിനായുള്ള പരിശ്രമങ്ങൾ സർക്കാരിന്റെ പരിഗണനയിലാണ്. സർക്കാരിന്റെ ഈ കാഴ്ചപ്പാടിനോട് നല്ല രീതിയിൽ സ്ഥാപനങ്ങൾ പ്രതികരിക്കുന്നുണ്ട്. കേരള സർവ്വകലാശാലയുടെ 3.67 ഗ്രേഡ് പോയിന്റോടെയുള്ള A ++ NAAC ഗ്രേഡും പട്ടാമ്പി ശ്രീനീലകണ്ഠ സംസ്കൃത കോളേജിന്റെ A + ഗ്രേഡും ഇതിന്റെ ഉദാഹരണങ്ങളാണ്. രാജ്യത്തെ സർവ്വകലാശാലകളിൽ ആദ്യ പത്ത് റാങ്കിൽ കേരള സർവ്വകലാശാലയെത്തിയത് വളരെ

അഭിനന്ദനീയമായ കാര്യമാണ്. ലോക റാങ്കിംഗിൽ കേരളത്തിലെ സർവ്വകലാശാലകളില്ലെന്ന് ശ്രീ. യു. എ. ലത്തീഫ് ഇവിടെ ചൂണ്ടിക്കാണിക്കുകയുണ്ടായി. മഹാത്മാഗാന്ധി സർവ്വകലാശാല ടൈംസ് റാങ്കിംഗിൽ 702-ാം സ്ഥാനത്താണെന്ന് അഭിമാനപൂർവ്വം സഭയെ അറിയിക്കുകയാണ്. കാലടി സർവ്വകലാശാലയ്ക്കു കഴിഞ്ഞ വർഷം A + ഗ്രേഡ് ലഭിക്കുകയുണ്ടായി. ഇത്തരത്തിൽ സ്ഥാപനങ്ങളെ പ്രാപ്തമാക്കുന്നതിന് സ്റ്റേറ്റ് ലെവൽ ക്വാളിറ്റി അഷ്വറൻസ് സെൽ പുനഃസംഘടിപ്പിച്ച്, അതിനെ സ്വതന്ത്ര സ്ഥാപനമാക്കി പ്രവർത്തിപ്പിച്ച് കോളേജുകളുടെയും സർവ്വകലാശാലകളുടെയും അക്രഡിറ്റേഷനും റാങ്കിംഗും വർദ്ധിപ്പിച്ച് കേരളത്തെ ഉന്നത വിദ്യാഭ്യാസ ഹബ്ബാക്കി മാറ്റുമെന്ന ബഹുമാനപ്പെട്ട മുഖ്യമന്ത്രിയുടെ പ്രഖ്യാപനം നൂറ് ശതമാനം നടപ്പാക്കാൻ തന്നെയാണ് ആഗ്രഹിക്കുന്നത്. ബ്രെയിൻ ഡ്രെയിനിനു പകരം ബ്രെയിൻ ഗെയിൻ നടപ്പാക്കി, സംസ്ഥാനത്തെ ജ്ഞാന സമൃദ്ധമാക്കുന്നതിനുള്ള ഉന്നതവിദ്യാഭ്യാസ വകുപ്പിന്റെ പരിശ്രമങ്ങൾക്ക് ചാലകശക്തിയാകുന്നതിനുവേണ്ടി, ലോകോത്തര സ്ഥാപനങ്ങളായി നമ്മുടെ വിദ്യാലയങ്ങളെ, കലാലയങ്ങളെ, സർവ്വകലാശാലകളെ ഉയർത്തുന്നതിന്,

ബഡ്ജറ്റിലെ ഉന്നത വിദ്യാഭ്യാസ വകുപ്പുമായി ബന്ധപ്പെട്ട ഈ ധനാഭ്യർത്ഥന പാസ്സാക്കിത്തരണമെന്നും സഭയോട് വിനയപൂർവ്വം ഞാൻ അഭ്യർത്ഥിക്കുന്നു.

മി.സ്പീക്കർ: പ്രധാനപ്പെട്ട കാര്യങ്ങൾ സൂചിപ്പിച്ചശേഷം മറുപടി മേശപ്പുറത്തുവയ്ക്കാവുന്നതാണ്.

ഡോ. ആർ. ബിന്ദു: സർ, സാമൂഹ്യനീതി മേഖലയിൽ വൃദ്ധജനങ്ങൾ, ഭിന്നശേഷി വിഭാഗങ്ങൾ, ട്രാൻസ്ജെൻഡേഴ്സ് തുടങ്ങിയ അരികുവൽക്കരിക്കപ്പെട്ട വിഭാഗങ്ങളെ സാമൂഹ്യമായി ശാക്തീകരിച്ച് മുഖ്യധാരയിലേയ്ക്കും നേതൃനിരയിലേയ്ക്കും കൊണ്ടുവരുന്നതിന് നാനാമുഖമായ പദ്ധതികളാണ് നടത്തിവരുന്നത്. വയോജനമേഖലയിൽ ഇന്ത്യയിലെ ഏറ്റവും മികച്ച വയോജനപരിപാലനത്തിനുള്ള കേന്ദ്രസർക്കാരിന്റെ "വയോശ്രേഷ്ഠ സമ്മാൻ" 2021-ൽ കേരളത്തിന്റെ സാമൂഹ്യനീതി വകുപ്പിനാണ് ലഭിച്ചത്. പരിത്യക്തരായ വയോജനങ്ങളെയും സംരക്ഷണം ആവശ്യമുള്ള ഇതര വിഭാഗങ്ങളെയും സംരക്ഷിക്കുന്നതിന്, 577 ഹോമുകൾ സാമൂഹ്യനീതി വകുപ്പിന് കീഴിൽ പ്രവർത്തിക്കുന്നുണ്ട്. 16 വൃദ്ധമന്ദിരങ്ങളും 13 ഭിന്നശേഷി ഹോമുകളുമടക്കം 29 ഹോമുകൾ പൂർണ്ണമായും സർക്കാർ

ആഭിമുഖ്യത്തിലാണ്. സർക്കാരിന്റെ 577 ഹോമുകൾ പ്രൈവറ്റ് എൻ.ജി.ഒ.-  
കളുടെ ആഭിമുഖ്യത്തിൽ സർക്കാരിന്റെ ഗ്രാന്റോടുകൂടി സംസ്ഥാനത്ത്  
പ്രവർത്തിച്ചുവരുന്നു. വയോജനമേഖലയിലെമ്പോഴും കേരളത്തെ ഏറ്റവും  
മികച്ച ഭിന്നശേഷി സൗഹൃദ സംസ്ഥാനമാക്കി മാറ്റണമെന്നും ലക്ഷ്യം  
വയ്ക്കുന്നുണ്ട്. 'തടസ്സരഹിത കേരളം' പദ്ധതി മുന്നോട്ടുകൊണ്ടുപോയി എല്ലാ  
പൊതുയിടങ്ങളും പൊതുസ്ഥാപനങ്ങളും കലാലയങ്ങളും വിദ്യാലയങ്ങളും  
പൊതുഗതാഗതസംവിധാനങ്ങളും ബാരിയർ ഫ്രീ പദ്ധതിയുടെ ഭാഗമായി  
ഭിന്നശേഷി സൗഹൃദപരമാക്കുന്നതിനുവേണ്ടിയുള്ള ശ്രമങ്ങൾ തുടരുകയാണ്.  
ഭിന്നശേഷി വിഭാഗങ്ങളുടെ സ്വതന്ത്രവും സ്വയംപര്യാപ്തവും സ്വച്ഛന്ദവുമായ  
ജീവിതം ഉറപ്പുവരുത്തുന്നതിനുള്ള ഉത്തരവാദിത്വമാണ് ഈ പദ്ധതിയിലൂടെ  
നിറവേറ്റപ്പെടുന്നത്. ഭിന്നശേഷി പുനരധിവാസമേഖലയിൽ രണ്ട് പ്രധാന  
സ്ഥാപനങ്ങൾ (NISH, NIPMR) സാമൂഹ്യനീതി വകുപ്പിന് കീഴിൽ  
അഭിമാനകരമായ നിലയിൽ പ്രവർത്തിച്ചുവരുന്നു. ഈ രണ്ട്  
സ്ഥാപനങ്ങളേയും അന്തർദേശീയ നിലവാരമുള്ള മികവിന്റെ കേന്ദ്രങ്ങളായി  
വളർത്താനാണ് ലക്ഷ്യമിടുന്നത്. ഓട്ടിസം ഉൾപ്പെടെയുള്ള ബുദ്ധിപരമായ  
വെല്ലുവിളികൾ നേരിടുന്ന കുട്ടികളുടെ മാതാപിതാക്കളെ സംബന്ധിച്ച്

അവരുടെ കാലശേഷം കുട്ടികളെ ആര് പരിപാലിക്കുമെന്ന വലിയ ചോദ്യമുണ്ട്. മുഴുവൻ സമയവും ഇവരെ പരിപാലിക്കേണ്ടതിനാൽ രക്ഷിതാക്കളിൽ പലർക്കും തൊഴിൽ ചെയ്യാൻ സാധിക്കാത്ത സാഹചര്യമാണ്. ബുദ്ധിപരമായ വെല്ലുവിളികൾ നേരിടുന്ന കുട്ടികൾക്കാവശ്യമായ എല്ലാ പിന്തുണയോടുകൂടിയ വില്ലേജ് കോംപ്ലസുകളായി, നാല് മാതൃകാ അസിസ്റ്റീവ് വില്ലേജുകൾ സർക്കാർ ഈ വർഷം ഏറ്റെടുക്കും. ഇവിടെ കുട്ടികൾക്കാവശ്യമായ വൈദ്യസഹായം, ബഡ്സ് സ്കൂൾ തുടങ്ങിയ സംവിധാനങ്ങളുണ്ടാകും. പരീക്ഷണാടിസ്ഥാനത്തിൽ ആരംഭിക്കുന്ന നാല് കേന്ദ്രങ്ങളിൽ ഒന്ന് കാസർഗോഡ് മുളിയാറിലാണ്. ബഹുമാന്യനായ എം.എൽ.എ. ശ്രീ. സി. എച്ച്. കുഞ്ഞമ്പുവിന്റെ നിയോജകമണ്ഡലത്തിലുള്ള ഈ കേന്ദ്രത്തിന് ഊരാളുകൽ സൊസൈറ്റി പ്രാരംഭ നടപടികൾ ആരംഭിച്ചിട്ടുണ്ട്. നിലമ്പൂരിൽ എം.എൽ.എ. ശ്രീ. പി. വി. അൻവർ മുൻകയ്യെടുത്ത് സ്ഥലം തരാൻ തയ്യാറായിട്ടുണ്ട്. കാട്ടാക്കട നിയോജകമണ്ഡലത്തിൽ ബഹുമാനപ്പെട്ട അംഗം ഐ. ബി. സതീഷിന്റെ മുൻകൈയിൽ ഓട്ടിസം ബാധിതനായ ഒരു കുട്ടിയുടെ മാതൃപിതാവ് സൗജന്യമായി നൽകിയ 50 സെന്റ് ഭൂമിയുടെ രേഖകൾ ഇന്ന്

ബഹുമാന്യനായ മുഖ്യമന്ത്രി ഏറ്റുവാങ്ങുകയുണ്ടായി. പുനലൂരിൽ ശ്രീ. പി. എസ്. സുപാൽ എം.എൽ.എ. സ്ഥലം ലഭ്യമാക്കാമെന്ന് അറിയിച്ചിട്ടുണ്ട്. തീർച്ചയായും ഈ നാല് പദ്ധതികളും ഈ വർഷം തന്നെ നമുക്ക് ആരംഭിക്കാൻ കഴിയും.

തുടർപദ്ധതികൾ എന്ന നിലയിൽ ഭിന്നശേഷി മേഖലയിൽ നിരവധി പദ്ധതികളാണ് നടപ്പാക്കി വരുന്നത്. വിദ്യാകിരണം, വിദ്യാജ്യോതി, പരിരക്ഷ, പരിണയം, മാതൃജ്യോതി, വിജയാമൃതം, പ്രത്യാശ തുടങ്ങി ഭിന്നശേഷിക്കാർക്കായുള്ള 736.75 ലക്ഷം കോടി രൂപയ്ക്കുള്ള വ്യക്തിഗത ഗുണഭോക്തൃ പദ്ധതികൾ തുടർപദ്ധതികളെന്ന രീതിയിൽ നടപ്പാക്കുന്നുണ്ട്. മാനസികരോഗ വിമുക്തരായവരുടെ പുനരധിവാസത്തിന്റെ ഭാഗമായി കോഴിക്കോട് ജില്ലയിൽ IMHANS-ന്റെ മേൽനോട്ടത്തിൽ നടത്തി വരുന്ന 35.459 ലക്ഷം രൂപയുടെ പദ്ധതി, ഭിന്നശേഷിക്കാരായ കുട്ടികൾക്കുള്ള സഹചാരി പദ്ധതി എന്നിവയാണ്. കലാകായിക രംഗങ്ങളിൽ കഴിവ് തെളിയിച്ച ഭിന്നശേഷിക്കാർക്കുള്ള ശ്രേഷ്ഠ പദ്ധതി ഇപ്പോൾ ആരംഭിച്ചതാണ്. അതിന്റെ വിശദാംശങ്ങളിലേയ്ക്ക് ഞാൻ കടക്കുന്നില്ല. എല്ലാ നിലയിലും മാനസികവും ശാരീരികവുമായ വെല്ലുവിളികൾ നേരിടുന്നവർക്കുള്ള

പുനരധിവാസ പദ്ധതികൾ നല്ല നിലയിൽതന്നെ ഏറ്റെടുക്കപ്പെട്ടിട്ടുണ്ട്.

NIPMR-ൽ ഓഗ്മെന്റൽ റിയാലിറ്റിയും വെർച്വൽ റിയാലിറ്റിയും

ഉപയോഗിച്ചുകൊണ്ട് കുട്ടികളെ പരിശീലിപ്പിക്കുന്നതിനുള്ള സംവിധാനങ്ങൾ,

അതായത് ഏറ്റവും ആധുനിക യന്ത്രസംവിധാനങ്ങൾ ഉപയോഗിച്ചുകൊണ്ട്

അവർക്ക് കമ്മ്യൂണിക്കേഷൻ സംബന്ധിച്ച അവബോധമുണ്ടാക്കുന്ന

പദ്ധതികൾ, സെൻസറി പാർക്കുകൾ തുടങ്ങിയവ നൽകിയതുവഴി ഈ

മേഖല നിരന്തരം വളർന്നുകൊണ്ടിരിക്കുകയാണ്. NISH-ലും കേൾവി

പരിമിതി നേരിടുന്ന കുട്ടികൾക്കുവേണ്ടി പുതിയ ചിഹ്ന പദ്ധതി, അതായത്

ആൽഫബെറ്റ് തന്നെ തയ്യാറാക്കിക്കൊണ്ട്, അവർ മുന്നോട്ടുപോകുകയാണ്.

ഈ സ്ഥാപനങ്ങളെ ഏറ്റവും നല്ല രീതിയിൽ വളർത്തുകയെന്നതാണ്

സർക്കാർ ലക്ഷ്യം വയ്ക്കുന്നത്.

വയോജനക്ഷേമ മേഖലയിൽ വകുപ്പിനുകീഴിലുള്ള വൃദ്ധസദനങ്ങളിലെ

താമസക്കാർക്കും പുറത്തുള്ള മുതിർന്ന പൗരന്മാർക്കുള്ള സംരക്ഷണവും

ഒരേപോലെ ഉറപ്പുവരുത്തുന്ന സമീപനമാണ് സ്വീകരിച്ചുവരുന്നത്.

പോഷകാംശമുള്ള ഭക്ഷണപദാർത്ഥങ്ങൾ വിതരണം ചെയ്യുന്ന

'വയോപോഷണം' പദ്ധതി, മെഡിക്കൽ സുരക്ഷ ഉറപ്പുവരുത്തുന്ന



'വയോമിത്രം' പദ്ധതി, ഭാരതീയ ചികിത്സാ രീതി ലഭ്യമാക്കുന്ന 'വയോ  
 അമൃതം' പദ്ധതി, വയോജനങ്ങൾക്ക് ഗ്ലൂക്കോമീറ്റർ നല്ലകയും ഇൻസുലിൻ  
 നല്ലകയും ചെയ്യുന്ന 'വയോ മധുരം' പദ്ധതി, സർക്കാർ വൃദ്ധ മന്ദിരങ്ങൾ  
 ദേശീയ നിലവാരത്തിലേയ്ക്ക് ഉയർത്തുന്ന 'ഇന്നിംഗ്സ് ഹോം' പദ്ധതി,  
 ഡിമെൻഷ്യ ബാധിച്ച വയോജനങ്ങൾക്കായുള്ള പ്രത്യേക പദ്ധതി  
 എന്നിവയോടൊപ്പം തന്നെ.....

മി.സ്പീക്കർ: ബാക്കിയുള്ള വിശദീകരണം മേശപ്പുറത്ത് വയ്ക്കാവുന്നതാണ്.

അവ സഭാരേഖയിൽ വരുന്നതുമാണ്.

ഡോ. ആർ. ബിന്ദു: സർ, ട്രാൻസ്ജെൻഡർ ക്ഷേമത്തെക്കുറിച്ച്  
 സൂചിപ്പിക്കുകയാണെങ്കിൽ, ട്രാൻസ്ജെൻഡർ വിഭാഗത്തിൽപ്പെട്ടവർക്ക്  
 പഠനപ്രവർത്തനങ്ങൾക്കും തൊഴിൽ ലഭ്യമാക്കുന്നതിനും സംരംഭങ്ങൾ  
 ആരംഭിക്കുന്നതിനുമൊക്കെയുള്ള ധനസഹായ പദ്ധതികൾ സാമൂഹ്യനീതി  
 വകുപ്പ് നടത്തിവരുന്നുണ്ട്. ട്രാൻസ്ജെൻഡർ വിഭാഗത്തിൽപ്പെട്ടവർക്കായുള്ള  
 254.80 ലക്ഷം രൂപയുടെ മഴവിൽ പദ്ധതിയിൽ ഇവയെല്ലാം ഉൾപ്പെടുന്നുണ്ട്.  
 വനിതാവികസന കോർപ്പറേഷന്റെ സഹായത്തോടെ നടപ്പാക്കുന്ന  
 സംരംഭകർക്കുള്ള ധനസഹായ പദ്ധതി, ട്രാൻസ്ജെൻഡർ വ്യക്തികളുടെ

വിവിധങ്ങളായ പ്രശ്നങ്ങൾ അറിയിക്കുന്നതിനും കൗൺസിലിംഗ് സേവനം നൽകുന്നതിനുമുള്ള ഹെൽപ്പ് ലൈനിന്റെ പ്രവർത്തനങ്ങൾ, ട്രാൻസ്ജെൻഡർ വ്യക്തികൾക്ക് അടിയന്തരഘട്ടങ്ങളിൽ സഹായമെത്തിക്കുന്ന 'കരുതൽ' പദ്ധതി, തൊഴിലധിഷ്ഠിത പരിശീലനം നൽകുന്ന 'കൈവല്യം' പദ്ധതി, അതുപോലെ ലിംഗമാറ്റ ശസ്ത്രക്രിയയ്ക്ക് വേണ്ട ധനസഹായം തുടങ്ങി നിരവധി പദ്ധതികളാണ് ട്രാൻസ്ജെൻഡർ മേഖലയിൽ നടപ്പാക്കി വരുന്നത്.

പ്രൊബേഷൻ & ആഫ്ഫർ കെയർ മേഖലയിലും ജയിൽപ്പള്ളികളായിരുന്നവരും ഇപ്പോൾ തടവുകാരായിട്ടുള്ള അന്താരാഷ്ട്രികൾക്ക് എല്ലാ നിലയിലും ക്ഷേമം ഉറപ്പുവരുത്തുന്ന വ്യത്യസ്തങ്ങളായിട്ടുള്ള പദ്ധതികളുണ്ട്. അവരുടെ കുടുംബാംഗങ്ങളെ പുനരധിവാസിപ്പിക്കുന്നതിനുള്ള പദ്ധതികളുണ്ട്. എല്ലാ വിശദാംശങ്ങളിലേയ്ക്കും ഞാൻ പോകുന്നില്ല. ഇതുമായി ബന്ധപ്പെട്ട് ഇവിടെ ഉയർന്നുവന്ന രണ്ട് ആരോപണങ്ങൾക്ക് മറുപടി പറയേണ്ടതുണ്ട്. ഒന്ന് 'ആശ്വാസ കിരണം' പദ്ധതിയുമായി ബന്ധപ്പെട്ടുകൊണ്ടാണ്. 2021-22 സാമ്പത്തിക വർഷത്തിൽ ആശ്വാസകിരണം പദ്ധതിക്കായി 40 കോടി രൂപയാണ് പദ്ധതി വിഹിതമായി അനുവദിച്ചിരുന്നത്. ഈ സർക്കാർ അധികാരത്തിൽ

വന്നശേഷം പ്രസ്തുത തുക ഉപയോഗിച്ച് ഏഴ് മാസത്തെ കുടിശ്ശിക ഗുണഭോക്താക്കൾക്ക് അനുവദിച്ചിട്ടുണ്ട്. നടപ്പുസാമ്പത്തിക വർഷം 42.5 കോടി രൂപ ബഡ്ജറ്റിൽ വകയിരുത്തിയിട്ടുണ്ട്. 'ആശ്വാസ കിരണം' പദ്ധതിയിൽ നിലവിൽ 924012 ഗുണഭോക്താക്കളാണുള്ളത്. ഇത്ര വലിയ സംഖ്യ ഈ പദ്ധതിക്കകീഴിൽ വരുമ്പോൾ അവർക്ക് ആ അളവിലുള്ള സഹായം ചെയ്യാൻ അനുവദിക്കപ്പെടുന്ന തുക പര്യാപ്തമല്ലാതെ വരുന്ന ഒരു ബുദ്ധിമുട്ട് അടുത്തകാലത്തായി നേരിട്ടുകൊണ്ടിരിക്കുകയാണ്. അതിന് പ്രധാന കാരണം ശയ്യാവലംബരായിട്ടുള്ള എല്ലാവർക്കും ഈ ആനുകൂല്യം അനുവദിച്ചുകൊണ്ടുള്ള ഒരു എക്സ്പെൻഷൻ മുൻകാലത്തുതുടങ്ങിയപ്പോഴാണ് എന്നതുകൊണ്ടാണ്. വൃദ്ധ ജനങ്ങൾ ഉൾപ്പെടെയുള്ളവർ ഇതിലേക്ക് അപേക്ഷ സമർപ്പിക്കുകയാണ്.

എൻഡോസ്മെന്റ് ഭൂരിതബാധിത ലിസ്റ്റിൽ ആകെ 6727 പേരാണ് ഉൾപ്പെട്ടിരുന്നത്. സുപ്രീംകോടതിയുടെ അന്തിമ വിധിക്കുമുമ്പുതന്നെ 1446 പേർക്ക് 5 ലക്ഷം രൂപ വീതവും 1568 പേർക്ക് 3 ലക്ഷം രൂപ വീതവും നഷ്ടപരിഹാരമായി അനുവദിച്ചിട്ടുണ്ട്. സുപ്രീംകോടതിയുടെ അന്തിമ വിധിയുടെ അടിസ്ഥാനത്തിൽ ഇതുവരെ ലഭ്യമായിട്ടുള്ള അപേക്ഷകളിൽ

5064 പേർക്കായി 199,68,50,000 രൂപ സർക്കാർ അനുവദിച്ചിട്ടുണ്ട്.

ഇതുവരെ ലഭ്യമായിട്ടുള്ള എല്ലാ അപേക്ഷകളിന്മേലും തീർപ്പ് കല്പിച്ചിട്ടുണ്ടെന്ന്, അതുസംബന്ധിച്ച് വിമർശനമുയർത്തിയ എം.എൽ.എ.-മാരെയും അറിയിക്കാൻ ഞാൻ ആഗ്രഹിക്കുന്നു. സാമൂഹ്യക്ഷേമ പദ്ധതികൾ ഏറ്റവും പ്രയാസമനുഭവിക്കുന്ന, സങ്കടങ്ങളും നിവൃത്തികേടുകളും അനുഭവിക്കുന്ന അതിരുകളിലേയ്ക്ക് ആട്ടിപ്പായിക്കപ്പെട്ട നിസ്സഹായർക്കുള്ള പദ്ധതികളാണ്. അതിനാവശ്യമായ ധനസഹായം തീർച്ചയായും ധനാഭ്യർത്ഥനകളുമായി ബന്ധപ്പെട്ട് പാസ്സാക്കിത്തരമെന്നുള്ള ദൃഢപ്രതീക്ഷ എനിക്കുണ്ട്. ആ അഭ്യർത്ഥന മുന്നോട്ടുവെച്ചുകൊണ്ട് ഞാനെന്റെ വാക്കുകൾ അവസാനിപ്പിക്കുന്നു.

മി.സ്ലീക്കർ: ബഹുമാനപ്പെട്ട മുഖ്യമന്ത്രിയുടെ വകുപ്പുകളുമായി ബന്ധപ്പെട്ട

നാല് ധനാഭ്യർത്ഥനകൾകൂടി സഭ ഇന്ന് ചർച്ച ചെയ്ത് പാസ്സാക്കേണ്ടതായിട്ടുണ്ട്. ഇപ്പോഴത്തെ സ്ഥിതിയിൽ അത് പരിഗണനയ്ക്കെടുത്താൽ തന്നെ ചുരുങ്ങിയത് 8 മണിവരെയെങ്കിലും ഇരിക്കേണ്ടി വരും. അതിനിടയിൽ മൂന്ന് മന്ത്രിമാരുടെകൂടി മറുപടിയുണ്ട്. ബഹുമാനപ്പെട്ട മന്ത്രിമാർ അത് കണക്കിലെടുത്തുകൊണ്ട് സംക്ഷിപ്തമായി

ഏറ്റവും അത്യാവശ്യമുള്ള കാര്യങ്ങൾ പറയുകയും ബാക്കി പ്രസംഗം മേശപ്പുറത്ത് വയ്ക്കുകയും ചെയ്യുന്നതായിരിക്കും ഉചിതം.

സഹകരണ-രജിസ്ട്രേഷൻ, സാംസ്കാരിക വകുപ്പുമന്ത്രി

(ശ്രീ. വി. എൻ. വാസവൻ): സർ, മേശപ്പുറത്ത് വയ്ക്കാൻ

ആവശ്യപ്പെട്ടതുകൊണ്ട് പറയുകയാണ്, ഞാൻ പ്രസംഗം എഴുതി തയ്യാറാക്കിയിട്ടില്ല. പൊതുവിൽ കല, സംസ്കാരം എന്നീ

വിഷയങ്ങളെക്കുറിച്ച് ഉയർന്നുവന്ന വിമർശനങ്ങൾ, ക്രിയാത്മക

നിർദ്ദേശങ്ങൾ എന്നിവയെ സ്വാഗതം ചെയ്യുന്നു. സാംസ്കാരിക കേരളത്തിന്റെ

പ്രകാശ ഗോപുരമായ സർഗ്ഗ സാഹിത്യകാരൻ ശ്രീ. എം. ടി. വാസുദേവൻ

നായർ എന്ന എം. ടി. മലയാളികളുടെ ഹൃദയത്തിൽ സ്ഥാനമുള്ളയാളാണ്.

അദ്ദേഹത്തിന്റെ 89-ാം പിറന്നാളാണ് നാളെ. അദ്ദേഹം നവതിയിലേയ്ക്ക്

കടക്കുന്നു. സഭയുടെ പേരിൽ ചെയ്യാൻ പ്രഖ്യാപിക്കേണ്ടതെങ്കിലും

സാംസ്കാരിക വകുപ്പിന്റെ പേരിൽ ഞാൻ അദ്ദേഹത്തിന് ജന്മദിനാശംസകൾ

അറിയിക്കുന്നു.

മി.സ്പീക്കർ: ചെയറും അതിൽ പങ്കുചേരുന്നു.

ശ്രീ. വി. എൻ. വാസവൻ: സർ, You are welcome Sir.

ബഹുമാന്യനായ മുൻ സാംസ്കാരിക വകുപ്പുമന്ത്രി ശ്രീ. സജി ചെറിയാൻ, സാംസ്കാരിക വകുപ്പ് വളരെ ഭംഗിയായി കൈകാര്യം ചെയ്ത് നേട്ടങ്ങൾ ഉണ്ടാക്കിയെടുത്തിട്ടുള്ള ആളാണ്. അദ്ദേഹത്തിന്റെ നേട്ടങ്ങൾ ഞാൻ വിവരിക്കുന്നില്ല. ഞാൻ അദ്ദേഹത്തെ അഭിനന്ദിക്കുകയാണ്. വകുപ്പുമായി ബന്ധപ്പെട്ട് ഇവിടെ ഉന്നയിക്കപ്പെട്ട പ്രശ്നങ്ങൾക്ക് ക്രിയാത്മക നിർദ്ദേശം മുന്നോട്ടുവയ്ക്കാൻ ബഹുമാന്യനായ അംഗം ശ്രീ. എം. മുകേഷ് സർവ്വാത്മനായോഗ്യനാണ്. അദ്ദേഹം അനുഗ്രഹീതനായ കലാകാരൻ തന്നെയാണ്. കൊല്ലത്ത് പണിയുന്ന സാംസ്കാരിക കേന്ദ്രം അറിവും പരിചയവുമുള്ള പ്രൊഫഷണലുകളെക്കൊണ്ട് കൈകാര്യം ചെയ്യണമെന്നും അത് കൈകാര്യം ചെയ്യുന്ന രീതിയെ സംബന്ധിച്ചും അദ്ദേഹം ഒട്ടേറെ നിർദ്ദേശങ്ങൾ മുന്നോട്ടുവയ്ക്കുകയുണ്ടായി. അത് സ്വാഗതം ചെയ്യുന്നു. അത് ആ രൂപത്തിൽ തന്നെ നടപ്പിലാക്കാൻ ശ്രമിക്കുകയും ചെയ്യും. കഥാപ്രസംഗത്തെ എല്ലാ അർത്ഥത്തിലും പരിഗണിക്കണമെന്നാണ് അദ്ദേഹം പറഞ്ഞ മറ്റൊരു കാര്യം. നിശ്ചയമായും സാംസ്കാരിക കേരളത്തിൽ ഇന്ന് കാണുന്ന പുരോഗതിയിൽ നാടകത്തിനും കഥാപ്രസംഗം എന്ന ജനകീയ കലയ്ക്കുമുള്ള സ്ഥാനം ചെറുതല്ല. വിശ്വവിഖ്യാതനായ കഥാപ്രസംഗികൻ സാംബശിവൻ

നിങ്ങൾക്കറിയാവുന്നതുപോലെ, 'ഒഥല്ലോ', 'റോമിയോ ആൻഡ് ജൂലിയറ്റ്', 'നെല്ലിന്റെ ഗീതം', 'വിലയ്ക്കുവാങ്ങാം' തുടങ്ങിയവയെല്ലാം മലയാളികളുടെ ചുണ്ടിൽ തത്തിക്കളിക്കുന്ന രൂപത്തിലുള്ള ഉള്ളടക്കങ്ങളാക്കി മാറ്റിയത് അനുഗൃഹീതനായ സാംബശിവനായിരുന്നുവെന്ന കാര്യത്തിൽ സംശയമില്ല. അതുകൊണ്ട് അതിനെ പ്രോൽസാഹിപ്പിക്കും. അതിനുവേണ്ടി 40,000 രൂപ ഒരു സംഘത്തിന് മാറ്റിവെച്ചിട്ടുണ്ടെന്നകാര്യം അറിയിക്കുകയാണ്. മറ്റൊന്ന്, ഇവിടെ ശ്രീമതി ദേശീമ മനോഹരമായൊരു ചലച്ചിത്രഗാനം ആലപിച്ചുകൊണ്ടാണ് പ്രസംഗം ആരംഭിച്ചത്. ഇതിനെ വയലാർ രാമവർമ്മയുടെ അനുഗൃഹീതമായ കവിതയെന്ന രൂപത്തിൽ കാണരുത്. വയലാറിന്റെ കാവ്യഭാവനയിലെ ഏറ്റവും ശ്രദ്ധേയമായത്

"സ്നേഹിക്കയില്ല ഞാൻ, നോവുമാത്മാവിനെ  
സ്നേഹിച്ചിടാത്തൊരു തത്വശാസ്ത്രത്തെയും"

എന്ന വരികളാണ്. യഥാർത്ഥത്തിൽ ഇവിടെ ബഹുമാനപ്പെട്ട അംഗം ആലപിച്ചത് അദ്ദേഹത്തിന്റെ മനോഹരമായ ചലച്ചിത്രഗാനമാണ്, അത്രത്തോളം നല്ലത്. ബഹുമാനപ്പെട്ട അംഗം ആവശ്യപ്പെട്ടത് നാടൻ കലാരൂപങ്ങളും അതോടൊപ്പംതന്നെ അതിനാവശ്യമായ രൂപത്തിലുള്ള

സംരക്ഷണം നൽകുന്ന വലിയൊരു കേന്ദ്രം അരൂരിൽ ആരംഭിക്കണമെന്നാണ്. ആലപ്പുഴയിൽ പി. കൃഷ്ണപിള്ളയുടെ പേരിലും നമ്മുടെ സംസ്ഥാനത്ത് പൊതുവിൽ ആരംഭിക്കുന്ന സാംസ്കാരിക സമുച്ചയങ്ങളുടെ ഭാഗമായും ഇപ്പോൾത്തന്നെ രണ്ട് സാംസ്കാരിക സമുച്ചയങ്ങൾ നിർമ്മിക്കുന്നുണ്ട്. ഇക്കൂട്ടത്തിൽ കേരള ഫോക്ലോർ അക്കാദമി പഠനത്തിനും അതുപോലെതന്നെ ഇത്തരത്തിലുള്ള സങ്കേതങ്ങളിൽ പുതിയ സ്ഥാപനങ്ങൾ ആരംഭിക്കാനുള്ള നീക്കങ്ങൾക്ക് തുടക്കം കുറിച്ചിട്ടുണ്ട്. അത് അവരോട് നിർദ്ദേശിക്കാമെന്നാണ് പറയാനുള്ളത്. മറ്റൊരു കാര്യം മെഡിസെപ് പോലുള്ള കാര്യങ്ങൾ കലാകാരന്മാർക്കകൂടി ബാധകമാക്കുന്നത് സംബന്ധിച്ചാണ്. കലാകാരന്മാർക്ക് ആശ്വാസ പദ്ധതികളും മെഡിക്കൽ അലവൻസുകളും നൽകുന്ന സ്കീം നിലവിലുണ്ട്. മെഡിസെപ് അതിന്റെ പരിധിയിൽ വരില്ല. ഭാവിയിൽ ചികിത്സാസഹായം തുടർന്നും കൊടുക്കാം. അതുപോലെ പൊതുപരിപാടികളിൽ സാധാരണ മറ്റ് കലാകാരന്മാരെക്കൂടി പങ്കെടുപ്പിക്കണമെന്ന ക്രിയാത്മകമായ നിർദ്ദേശത്തെ സ്വാഗതം ചെയ്യുന്നു. കഴിഞ്ഞ ഗവൺമെന്റിന്റെ കാലഘട്ടത്തിൽ നടപ്പിലാക്കിയ 'സമം പദ്ധതി',



ശ്രീമതി കെ. എസ്. ചിത്രയെ അംബാസിഡറാക്കിക്കൊണ്ട് കേരളത്തിൽ വളരെ വിജയകരമായി മുന്നോട്ടുപോകുകയാണ്. കലാകാരന്മാർക്ക് കോവിഡ് കാലഘട്ടത്തിൽ വരുമാനമുണ്ടാക്കാൻ വേണ്ടി ഓൺലൈനായി സംഘടിപ്പിച്ച 'മഴമിഴി' പരിപാടി വിജയകരമായി മുന്നോട്ട് നീങ്ങിക്കൊണ്ടിരിക്കുന്നു. അതുപോലെതന്നെ നാട്ടരങ്ങ് പോലുള്ള കലാവിരുന്നുകളെല്ലാം ഈ കാലഘട്ടത്തിൽ വിജയകരമായി മുന്നോട്ടുപോകുന്നു. ഇവിടെ ശ്രീ. സനീഷ്കുമാർ ജോസഫ് സൂചിപ്പിച്ച രണ്ടുകാര്യങ്ങൾ അംഗീകരിക്കാൻ കഴിയാത്തതാണ്. ഒന്ന്, ചാവറയച്ചനെ വേണ്ട രൂപത്തിൽ ഈ ഗവൺമെന്റ് പരിഗണിക്കുന്നില്ലെന്ന്. നവോത്ഥാന നായകരിൽ മുൻനിരക്കാരനാണ് 1805-ൽ ജനിച്ച ചാവറയച്ചനെന്ന് കാര്യം നമുക്കെല്ലാമറിയാം. വിദ്യാഭ്യാസരംഗത്തും അതുപോലെതന്നെ മറ്റു പുരോഗമന കാര്യങ്ങളിലും അദ്ദേഹം നൽകിയ സംഭാവനകൾ പരിഗണിച്ചാണ് സാംസ്കാരിക വകുപ്പ് മാനാനന്ദത് രണ്ടുകോടി രൂപ ചെലവാക്കി സാംസ്കാരിക നിലയം സ്ഥാപിക്കുന്നതെന്ന് അങ്ങയെ അറിയിക്കുകയാണ്. അപ്പോൾ അവഗണിച്ചുവെന്ന് പറയുന്നത് ശരിയല്ല. അതിപ്പോൾ on going പ്രോജക്ടാണ്. അതിന്റെ ഡി.പി.ആർ. തയ്യാറാക്കിക്കൊണ്ടിരിക്കുന്നു.

മറ്റൊന്ന്, അങ്ങയുടെ ഒട്ടും മനസ്സിലാകാത്തതും വിലകുറഞ്ഞുപോയതുമായ ഒരു വിമർശനം ഇവിടെ ചൂണ്ടിക്കാണിക്കാനുള്ളത്, കേരളത്തിന്റെ ബഹുമാനപ്പെട്ട മുഖ്യമന്ത്രി സായാഹ്നങ്ങളിൽ വാർത്താവായനക്കാരനായി അധഃപതിക്കുന്നുവെന്ന് അങ്ങ് പറഞ്ഞതാണ്. ഈ പരാമർശം സഭയ്ക്ക് ഒട്ടും യോജിച്ചതല്ലെന്ന് സൂചിപ്പിക്കുന്നു. കാരണം, മഹാപ്രളയം വന്നപ്പോഴും കോവിഡ് എന്ന മഹാമാരി രൗദ്രഭാവം പുണ്ടുവന്നപ്പോഴും ഭീതിയോടുകൂടി കണ്ടിരുന്ന കേരള ജനതയ്ക്ക് യഥാർത്ഥത്തിൽ ആശ്വാസത്തിന്റെ കിരണങ്ങൾ പകർന്ന് രക്ഷാകവചം തീർത്ത് മുന്നോട്ടുവന്നയാളാണ് കേരളത്തിന്റെ മുഖ്യമന്ത്രി. ചില സായാഹ്നങ്ങളിൽ സീരിയൽ കാണാൻ ഇരിക്കുന്നതുപോലെ ആബാലവൃദ്ധം ജനങ്ങളും ടി.വി.-യുടെ മുമ്പിൽ കൂടിയിരുന്ന് അദ്ദേഹത്തിന്റെ വാർത്താസമ്മേളനം ശ്രദ്ധിക്കുന്നത് ഞാൻ ഓർക്കുന്നു. ഓരോ ദിവസവും സംഭവിക്കുന്ന കാര്യങ്ങൾ, പ്രളയക്കെടുതിയുടെ ഭീകരത നിൽക്കുമ്പോൾ അതിൽ രക്ഷിക്കാൻ വരുന്ന കര-വ്യോമ-നാവിക സേനകളെ സമന്വയിപ്പിച്ചുകൊണ്ടുള്ള രക്ഷാദൗത്യങ്ങൾ, കോവിഡിന്റെ കാലഘട്ടത്ത് മനുഷ്യൻ മുതൽ കുരങ്ങൻ വരെയുള്ളവർക്ക് ഭക്ഷണം ഒരുക്കിക്കൊടുത്തുകൊണ്ട് നടത്തിയ ദൗത്യങ്ങൾ എന്നിങ്ങനെ നടത്തിയ ആ

രക്ഷാദൗത്യങ്ങളെയെല്ലാം കേവലം വാർത്താവായനക്കാരന്റെ രൂപത്തിൽ കാണുന്നത് യഥാർത്ഥത്തിൽ ഉദിച്ചുയരുന്ന ചന്ദ്രബിംബത്തെ നോക്കി സായാഹ്നങ്ങളിൽ നടവരമ്പത്തിരിക്കുന്ന ക്ഷുദ്രജീവികൾ ചിലയുന്നതുപോലെ മാത്രമേ എനിക്കതിനെ കാണാൻ കഴിയുകയുള്ളൂ. ബഹുമാനപ്പെട്ട അംഗം അങ്ങനെ കണ്ടുകൂടായിരുന്നു. അത് അങ്ങേയറ്റത്തെ തെറ്റായിപ്പോയിയെന്ന് ഞാൻ പറയട്ടെ. ഈ കാലഘട്ടത്തിൽ അത്തരത്തിലുള്ള വിമർശനം നിങ്ങൾ മനസ്സിലാക്കേണ്ടത് ലോകപ്രശസ്തനായ അല്ലെങ്കിൽ സാംസ്കാരിക കേരളം നെഞ്ചിലേറ്റിയ പ്രഗൽഭനും പ്രശസ്തനും പ്രതിഭാശാലിയുമായ ഡോ. ഫിലിപ്പോസ് മാർ ക്രിസോസ്റ്റം തിരുമേനി ബഹുമാനപ്പെട്ട മുഖ്യമന്ത്രിയെക്കുറിച്ച് അന്ന് ഡോക്ടർമാരോട് പറഞ്ഞ ഒരു വാചകം പത്രങ്ങളിൽവന്നു. ബോക്സ് ന്യൂസായിട്ടാണ് വന്നത്. അദ്ദേഹം പറഞ്ഞത് "കേരളത്തിന്റെ മുഖ്യമന്ത്രി പിണറായി വിജയൻ ഇല്ലായിരുന്നുവെങ്കിൽ" എന്നിട്ട് അദ്ദേഹം പറഞ്ഞ അടുത്ത വാചകം "കേരളത്തിന് ദൈവംതന്നെ വരദാനമാണ് ഈ പിണറായി വിജയൻ" എന്ന്. ഞാൻ പറഞ്ഞതല്ല, ഡോ. ഫിലിപ്പോസ് മാർ ക്രിസോസ്റ്റം തിരുമേനി പറഞ്ഞതാണ്. അങ്ങനെ സാംസ്കാരിക കേരളം, രാഷ്ട്രീയ കേരളം നെഞ്ചിലേറ്റിയ ബഹുമാനപ്പെട്ട

മുഖ്യമന്ത്രി വാർത്താവായനക്കാരനായി അധഃപതിച്ചുവെന്ന് അങ്ങ് പറഞ്ഞത് തെറ്റായിപ്പോയി. അത് അങ്ങ് തിരുത്തണമെന്ന് ഞാൻ അഭ്യർത്ഥിക്കുകയാണ്.

സാംസ്കാരിക ഡയറക്ടറേറ്റിന്റെ ആസ്ഥാന മന്ദിരം പുതുക്കി പണിയാനുള്ള നീക്കങ്ങൾ ആരംഭിച്ചു. കേരളത്തിലെ പതിനാല് ജില്ലകളിലും സാംസ്കാരിക സമുച്ചയങ്ങൾ നിർമ്മിക്കാനുള്ള നീക്കങ്ങൾ നടന്നുകൊണ്ടിരിക്കുന്നു. ഇതിനായി പാലക്കാട്, കാസർഗോഡ്, കൊല്ലം, മലപ്പുറം, തൃശ്ശൂർ, ആലപ്പുഴ എന്നീ ജില്ലകളിൽ സർക്കാർ ഭൂമിയും മൂന്ന് ജില്ലകളിൽ സ്വകാര്യഭൂമിയും ഏറ്റെടുത്തു. ബാക്കി നാല് ജില്ലകളിൽ ഭൂമി നോക്കിക്കൊണ്ടിരിക്കുന്നു. പത്തനംതിട്ടയിൽ ചട്ടമ്പിസ്വാമിയുടെ സാംസ്കാരിക സമുച്ചയം സ്ഥാപിക്കാൻ വേണ്ടിയുള്ള ഡി.പി.ആർ. തയ്യാറാക്കി കഴിഞ്ഞു. ഇങ്ങനെ പതിനാല് ജില്ലകളിലും നവോത്ഥാന നായകരുടെ പേരിലും കേരളത്തിലെ സാംസ്കാരിക പ്രതിഭകളുടെ പേരിലും സാംസ്കാരിക സമുച്ചയങ്ങൾ നിർമ്മിക്കാൻ തീരുമാനിച്ചിട്ടുണ്ട്. ഇതിനായി ഏകദേശം എഴുന്തറ് കോടി രൂപ കിഫ്ബി പ്രോജക്റ്റിൽ വെച്ചിട്ടുണ്ട്. ഇതെല്ലാം ഓൺ ഗോയിംഗ് പ്രോജക്റ്റുകളാണ്. അതോടൊപ്പംതന്നെ തിരുവനന്തപുരത്ത്

ബോംബെ മോഡലിൽ ചലച്ചിത്ര ചരിത്ര മ്യൂസിയത്തിനുവേണ്ടിയുള്ള പ്രോജക്ടുകൾ തയ്യാറായിട്ടുണ്ട്, അത് സ്ഥാപിക്കാൻ പോകുകയാണ്. അതുപോലെതന്നെ കലയും സംസ്കാരവും ഒരു നാടിന്റെ സമകാലീന സാമൂഹിക ജീവിതത്തിന്റെ നേർകാഴ്ചകളെ പ്രതിഫലിപ്പിക്കുന്ന രംഗമാണ്. പലപ്പോഴും വേണ്ടത്ര രൂപത്തിലുള്ള പരിഗണന അതിന് ലഭിക്കുന്നില്ല, ഒരുപക്ഷേ പ്രതിപക്ഷത്തുനിന്നും വേണ്ടത്ര ചർച്ചകൾപോലും വന്നില്ല. യഥാർത്ഥത്തിൽ കലയും സാഹിത്യവും സംസ്കാരവും ഇല്ലെങ്കിൽ എങ്ങനെയാണ് ഒരു നാട് മുന്നോട്ടുപോകുന്നത്. സാമൂഹ്യസാമ്പത്തിക വ്യവസ്ഥയെ ഒരു കെട്ടിടത്തിനോട് ഉപമിച്ചാൽ അതിന്റെ അടിത്തറ സമ്പത്താണെങ്കിൽ സാമൂഹികവും സാംസ്കാരികവും യഥാർത്ഥത്തിൽ ഭിത്തിയും മേൽക്കൂരയും പോലെയാണ്. അത് നമ്മൾ കാണാതെ മുന്നോട്ടുപോകരുത്. എത്രയോ ദീർഘവീക്ഷണത്തോടുകൂടി ചിലപ്പോൾ സാംസ്കാരികരംഗത്തെ പ്രവർത്തകർ വരാൻപോകുന്ന കാര്യങ്ങളെ നമുക്ക് ചൂണ്ടിക്കാണിച്ചുതരാം. അല്ലെങ്കിൽ വർത്തമാനകാല സാഹചര്യങ്ങളെ നമുക്ക് വരച്ചുകാട്ടിത്തരാം. ഒ.എൻ.വി. തന്റെ 'അശാന്തിപർവ്വം' എന്ന കവിതാസമാഹാരത്തിൽ നേരത്തെ ചൂണ്ടിക്കാണിച്ചു.

"വെട്ടുക, മുറിക്കുക, പങ്കുവെക്കുക  
 ഗ്രാമം, പത്തനം ജനപദമൊക്കെയും!  
 കൊന്നും തിന്നും വാഴുക  
 പുലികളായ്, സിംഹങ്ങളായും  
 മർത്യരാവുക മാത്രം വയ്യ!  
 ജന്തുത ജയിക്കുന്നു!"

അതാണ് ആലപ്പുഴയിലും പാലക്കാടും കണ്ടത്. രാജസ്ഥാനിലെ തയ്യൽക്കടയിലുണ്ടായ സംഭവമുൾപ്പെടെ കാണിച്ചുതന്നത്. മനുഷ്യൻ ജാതിയുടെ, മതത്തിന്റെ, വർണ്ണത്തിന്റെ, വർഗ്ഗത്തിന്റെ, ആചാരത്തിന്റെ, അനുഷ്ഠാനത്തിന്റെ, ദേശത്തിന്റെ, ഭാഷയുടെ പേരിൽ അന്യോന്യം ഇത്തരത്തിൽ ആഞ്ഞടിക്കുന്ന അന്തരീക്ഷം. അതിനെതിരെ ഈ കാലഘട്ടത്തിൽ സാംസ്കാരിക രംഗം ഉയരണ്ടേ; ഉണരണ്ടേ; ഇലികകൾ ചലിക്കണ്ടേ? ഈ കാലഘട്ടത്തിലെ സമകാലീന സാംസ്കാരിക പ്രശ്നങ്ങൾ, നമ്മുടെ മുമ്പിലെ വർഗ്ഗീയതയും തീവ്രവാദങ്ങളും, അതിനെതിരെ ഈ കാലഘട്ടത്തിൽ നമുക്കുണ്ടാവാൻ കഴിയണം. അതുകൊണ്ട് സംസ്ഥാനത്ത് കൃത്യമായി തലസ്ഥാന നഗരിയിൽ സാംസ്കാരിക ഡയറക്ടറേറ്റിന് ആസ്ഥാനമുണ്ടാക്കും. ചലച്ചിത്ര മ്യൂസിയം സൃഷ്ടിക്കും. കലാകാരന്മാർക്ക് അഭയകേന്ദ്രം, അവശതയനുഭവിക്കുന്ന കലാകാരന്മാർക്ക് പുനരധിവാസ കേന്ദ്രം എന്നിവയുൾപ്പെടെ സ്ഥാപിക്കും. അതോടൊപ്പംതന്നെ ബാലഗ്രാമം

പദ്ധതി സംസ്ഥാനത്ത് കൃത്യമായി നടപ്പിലാക്കാൻ വേണ്ടിവരും. പ്രവാസിയുമായി ബന്ധപ്പെട്ടുള്ള കാര്യങ്ങളിൽ എന്ത് തീരുമാനമാണ് കൈക്കൊണ്ടതെന്ന് ശ്രീ. ടി. സിദ്ദിഖ് ഇവിടെ ചോദിച്ചു. 59 രാഷ്ട്രങ്ങളിൽ മലയാളം മിഷൻ ചാപ്റ്ററുകൾ സ്ഥാപിച്ച് ഇവിടെ കേന്ദ്രീകരിച്ചുള്ള പ്രവർത്തനങ്ങൾ ആരംഭിച്ചിരിക്കുന്നുവെന്നത് പ്രവാസികളുമായി ബന്ധപ്പെട്ട വിഷയങ്ങളിലെ സുപ്രധാനമായ തീരുമാനങ്ങളിലൊന്നാണ്. 'നീലക്കുറിഞ്ഞി' എന്നുള്ള പരീക്ഷ ഈ മാസം നടത്താൻ പോകുകയാണ്. ലോക കേരള സഭയിലെടുത്ത തീരുമാനങ്ങളുടെ സുപ്രധാനമായ നടത്തിപ്പിന്റെ ഒരു ഭാഗമാണിത്. ബാക്കികാര്യങ്ങൾ ബഹുമാനപ്പെട്ട പ്രവാസികാര്യ വകുപ്പുമന്ത്രി സൂചിപ്പിക്കും. ഈ വർഷം മുതൽ ലോകത്തെമ്പാടുമുള്ള പ്രവാസി സാഹിത്യകാരന്മാരുടെ സാഹിത്യ സൃഷ്ടിക്ക് പുതുതായി ഒരു പുരസ്കാരംകൂടി പ്രഖ്യാപിക്കുകയാണ്. തൃശ്ശൂർ കേന്ദ്രീകരിച്ച് സംഗീത നാടക അക്കാദമി നാടകോത്സവം നടത്താൻ തീരുമാനിച്ചിരിക്കുകയാണ്. അത് ഇക്കാലയളവിൽ സംഘടിപ്പിക്കും. അതുപോലെ ബാലസാഹിത്യ ഇൻസ്റ്റിറ്റ്യൂട്ടിന്റെ പ്രവർത്തനങ്ങൾ, വായനയിലേയ്ക്ക് കുട്ടികളെ കൊണ്ടുവരാനുള്ള നീക്കങ്ങൾ, സാംസ്കാരിക രംഗത്ത് വൈവിധ്യങ്ങളായ

പ്രവർത്തനങ്ങൾ ഏറ്റെടുത്ത് ഇക്കാലഘട്ടത്തിലെ എഴുത്തുകാരുടെ കൂട്ടായ്മ, സാഹിത്യ അക്കാദമിയുമായി ബന്ധപ്പെട്ട സെമിനാറുകൾ, സിമ്പോസിയങ്ങൾ, കുമാരനാശാന്റെ 150-ാം ജന്മദിന വാർഷികത്തോടനുബന്ധിച്ച് അദ്ദേഹത്തിന്റെ പ്രധാനപ്പെട്ട രചനകളായ ചണ്ഡാലഭിക്ഷുകി, ദുരവസ്ഥ ഉൾപ്പെടെയുള്ള കാവ്യഭാവനകൾ സംബന്ധിച്ച ചർച്ചകളും സിമ്പോസിയങ്ങളും സംഘടിപ്പിക്കുന്നതോടൊപ്പം മേൽപ്പറഞ്ഞ കാര്യങ്ങളുമായി മുന്നോട്ട് പോകാൻ തീരുമാനിച്ചിട്ടുണ്ട്. വൈലോപ്പിള്ളി ഇൻസ്റ്റിറ്റ്യൂട്ട് നല്ല രീതിയിൽ പ്രവർത്തനങ്ങൾ സംഘടിപ്പിച്ച് മുന്നോട്ടുപോകുന്നു. ഫോക്ലോർ അക്കാദമി അതിന്റെ പ്രവർത്തനങ്ങളുമായി മുന്നോട്ടുവരുന്നു. ലളിതകലാ അക്കാദമി ഈ രംഗത്ത് പുതിയ ദൗത്യങ്ങൾ ഏറ്റെടുത്തിട്ടുണ്ട്. സംഗീത നാടക അക്കാദമി നാടകോത്സവവും വിവിധ കലകളെ പ്രോത്സാഹിപ്പിക്കുന്ന സമീപനവും സ്വീകരിച്ചുവരുന്നുണ്ട്. ഇങ്ങനെ സാംസ്കാരിക രംഗത്ത് പ്രവർത്തിക്കുന്ന വിവിധ സ്ഥാപനങ്ങൾ അതിന്റേതായ പ്രവർത്തനങ്ങൾ സംഘടിപ്പിച്ച് മുന്നോട്ടുവരികയാണ്. ഭാരത് ഭവൻ മാനവീയത, മതനിരപേക്ഷത, സാംസ്കാരിക മൂല്യങ്ങൾ എന്നിവ പ്രമേയമായി പ്രതിവാര ഓൺലൈൻ മൾട്ടിമീഡിയ ഐ.കു. തിയേറ്റർ



ഒരുക്കുന്ന രൂപത്തിലേയ്ക്ക് വരികയാണ്. ഇങ്ങനെ കലാരംഗത്തും സാംസ്കാരിക രംഗത്തും ഇതുവരെ നടക്കാത്ത രൂപത്തിലുള്ള ഭാവനാസമ്പന്നമായ പ്രവർത്തനങ്ങൾക്ക് രൂപവും ഭാവവും നൽകി ഈ കാലഘട്ടത്തിൽ സാംസ്കാരിക വകുപ്പ് മുന്നോട്ടുവരികയാണ്. ബഹുമാനപ്പെട്ട സജി ചെറിയാന്റെ കാലഘട്ടത്തിൽ ആവിഷ്കരിച്ച പദ്ധതികൾ തുടർന്നും മുന്നോട്ടുകൊണ്ടുപോകുമെന്ന കാര്യംകൂടി സൂചിപ്പിച്ചുകൊണ്ട് ഈ ധനാഭ്യർത്ഥന പാസ്സാക്കിത്തരണമെന്ന് വിനയപൂർവ്വം ഞാൻ അഭ്യർത്ഥിക്കുകയാണ്.

മത്സ്യബന്ധനം, കായികം, വഖഫ്, ഹജ്ജ് തീർത്ഥാടന വകുപ്പുമന്ത്രി (ശ്രീ. വി. അബ്ദുറഹിമാൻ): സർ, ഈ ധനാഭ്യർത്ഥന പാസ്സാക്കിത്തരണമെന്ന് ആദ്യമായി അഭ്യർത്ഥിക്കുകയാണ്. കോവിഡിന്റെ പശ്ചാത്തലത്തിൽ കഴിഞ്ഞ മൂന്ന് വർഷമായി കേരളത്തിലെ കായികരംഗം നിശ്ചലമായിരിക്കുന്നൊരു അവസ്ഥയിലായിരുന്നു. എന്നാൽ ഇന്ന് നല്ല രീതിയിൽ അതുമായി മുന്നോട്ടുപോകാൻ കഴിയുന്നുണ്ട്. ലോകത്തിന്റെ കായിക രൂപടത്തിൽ കായിക മേളകളൊക്കെ നിശ്ചലമായിരുന്നു. ഒളിമ്പിക്സ് പോലും മാറ്റിവെച്ച അവസ്ഥയുണ്ടായി. ലോകത്ത് കായികവുമായി

ബന്ധപ്പെട്ട് നോക്കുകയാണെങ്കിൽ, ശാരീരികക്ഷമത വളർത്തുന്ന രീതിയിലേയ്ക്ക് അതിന്റെ പ്രവർത്തനങ്ങളെ ശക്തിപ്പെടുത്തുന്ന നടപടികളുമായിട്ടാണ് ഇന്ന് എല്ലാ രാജ്യങ്ങളും മുന്നോട്ടുപോകുന്നത്. മനുഷ്യജീവിതത്തിൽ, അതോടൊപ്പം അവൻ ജീവിക്കുന്ന സമൂഹത്തിൽ ഏറ്റവും സ്വാധീനം ചെലുത്തുന്ന ഒന്നായി ഇന്ന് കായിക പ്രവർത്തനങ്ങൾ മാറിയിട്ടുണ്ട്. ജനങ്ങളുടെ ആരോഗ്യം പ്രത്യേകിച്ച് അവന്റെ ശാരീരിക ക്ഷമതയെ ആശ്രയിച്ചാണെന്നുകൂടി പറയാം. ഒരു മനുഷ്യന്റെ സന്തോഷം, ശീലങ്ങൾ, മനോഭാവം തുടങ്ങി മനുഷ്യ ക്ഷേമത്തിന്റെ അളവുകോലായി ഇന്ന് കായികയിനങ്ങൾ മാറിയിട്ടുണ്ട്. ഒരു മനുഷ്യനെ സംബന്ധിച്ചിടത്തോളം പതിവായി കളികളിലും മറ്റ് ശാരീരികക്ഷമതാ പ്രവർത്തനങ്ങളിലെല്ലാം ഏർപ്പെടുന്നതുമൂലം എന്നും സന്തോഷവാനായി ജീവിക്കാൻ അവൻ സാധിക്കും. ഞാൻ കൂടുതലായി സംസാരിക്കുന്നില്ല. ഇനിയും നിരവധി ചർച്ചകൾ ഇതുസംബന്ധിച്ച് നടക്കാനുണ്ട്.

നമ്മുടെ സംസ്ഥാനത്ത് കായികരംഗവുമായി ബന്ധപ്പെട്ട് പുതിയ കായികനയം സഭയുടെ മേശപ്പുറത്ത് വരാൻ പോകുകയാണ്. ഈ രംഗത്ത് പുതിയ മാറ്റങ്ങൾക്ക് തുടക്കം കുറിക്കാനാണ് ആലോചിക്കുന്നത്.

ബഹുമാനപ്പെട്ട മുഖ്യമന്ത്രിയുടെ അഭിപ്രായം തേടുന്നതിനുവേണ്ടി സ്പോർട്സ് പോളിസി ഇപ്പോൾ സമർപ്പിച്ചിട്ടുണ്ട്. അംഗീകാരം കിട്ടുന്ന മുറയ്ക്ക് അത് സഭയിൽ വയ്ക്കുന്നതാണ്. അതിനുശേഷം നമുക്കതിന്റെ കൂടുതൽ വിശദാംശങ്ങളിലേയ്ക്ക് കടക്കാം. ഈ രംഗത്ത് കൂടുതൽ തൊഴിലവസരങ്ങൾ സൃഷ്ടിക്കുന്നതിനുള്ള പ്രവർത്തനങ്ങളുമായി നമുക്ക് മുന്നോട്ടുപോകണം. അതോടൊപ്പംതന്നെ ഉന്നതവിദ്യാഭ്യാസ രംഗത്ത് കായികം ഒരു വിഷയമായി എടുത്തുകൊണ്ട് കൂടുതൽ മേഖലയിലേയ്ക്ക് കടക്കേണ്ടതുണ്ട്. പ്രൈമറി തലം മുതൽ പാഠ്യപദ്ധതികളിൽ കായികം ഒരു ഇനമായി വരേണ്ട ആവശ്യകത വിദ്യാഭ്യാസ വകുപ്പ് കൂടുതൽ ശ്രദ്ധിക്കേണ്ടതുണ്ട്. ഈ രംഗങ്ങളിലൊക്കെതന്നെ വരുമ്പോൾ കൂടുതൽ തൊഴിലവസരങ്ങളിൽ എത്തിപ്പെടാൻ കഴിയുമെന്നാണ് വിശ്വാസം. അതോടൊപ്പംതന്നെ ഇന്ന് ഏകദേശം 1400-ഓളം കോടി രൂപ നമ്മുടെ സംസ്ഥാനം കായിക രംഗത്തെ അടിസ്ഥാന വികസനങ്ങൾക്കുവേണ്ടി മാറ്റിവെച്ച് അതിന്റെ പ്രവർത്തനങ്ങൾ നടന്നുവരികയാണ്. എല്ലാ ജില്ലകളിലും ജില്ലാ സ്റ്റേഡിയങ്ങളുടെ പ്രവർത്തനം നടന്നുവരുന്നു. പലതും പൂർത്തിയായി വരികയാണ്. ഒട്ടുമിക്ക നിയോജക മണ്ഡലങ്ങളിലും കളിക്കളങ്ങൾ/സ്റ്റേഡിയങ്ങളുടെ പണി നടന്നുവരുന്നു. എല്ലാ

പഞ്ചായത്തുകളിലും കളിക്കളങ്ങൾ, കളിക്കളങ്ങളില്ലാത്ത പഞ്ചായത്തുകളിൽ പുതിയ കളിക്കളങ്ങൾ നിർമ്മിക്കുന്നതിന് ബഹുമാനപ്പെട്ട മുഖ്യമന്ത്രിയുടെ നിർദ്ദേശപ്രകാരം തയ്യാറാക്കിയ ലിസ്റ്റ് പുറത്തുവരാൻ പോകുകയാണ്. എല്ലാ പഞ്ചായത്തുകളിലും സ്റ്റേർട്സ് കൗൺസിലുകൾ നിലവിൽ വരാൻ പോകുന്നു. അതിന്റെ തെരഞ്ഞെടുപ്പുകൾ ഇപ്പോൾ ഏകദേശം പൂർത്തിയായിക്കഴിഞ്ഞു. ഇങ്ങനെ കായിക മേഖലയിൽ ഒരു പുത്തൻ ഉണർവുണ്ടാക്കുന്നതിനുള്ള നടപടികളുമായി വകുപ്പ് മുന്നോട്ട് പോകുകയാണ്.

അതോടൊപ്പംതന്നെ ഒളിമ്പിക്സ് പോലുള്ള ഗെയിംസുകളിൽ തെരഞ്ഞെടുക്കപ്പെടുന്ന എല്ലാ ഇനങ്ങളും പ്രത്യേകം ഏറ്റെടുത്തുകൊണ്ടുതന്നെ നമ്മുടെ സംസ്ഥാനത്ത് എലൈറ്റ് സെന്ററുകൾ ആരംഭിക്കാൻ പോകുന്നു. എല്ലാ ജില്ലകളിലും ഇതുമായി ബന്ധപ്പെട്ട സെന്ററുകൾ വരുമ്പോൾ ആ സെന്ററുകളിൽ പ്രത്യേകം കോച്ചുമാരെ നിയമിച്ച് അതിനാവശ്യമായ ഉപകരണങ്ങൾ കൊടുക്കുന്ന നടപടികൾ ഇപ്പോൾ ആരംഭിച്ചിട്ടുണ്ട്. ടൂറിസം വകുപ്പുമായി ചേർന്ന് എല്ലാ ജില്ലാ ആസ്ഥാനങ്ങളിലും ഓപ്പൺ ജിമുകൾ ആരംഭിക്കുന്ന നടപടികൾ ആരംഭിച്ചിട്ടുണ്ട്. ഇങ്ങനെ വിവിധങ്ങളായ പരിപാടികൾ വകുപ്പ് ഏറ്റെടുക്കുകയാണ്. അവശ കായികതാരങ്ങൾക്കുള്ള

പെൻഷൻ 1300/- രൂപയായി വർദ്ധിപ്പിച്ചിട്ടുണ്ട്. സംസ്ഥാനത്ത് ഏകദേശം 5 ലക്ഷം വരുന്ന വിദ്യാർത്ഥികൾക്ക് ഫുട്ബോൾ പരിശീലനം നടത്തുന്ന 'ഗോൾ' പദ്ധതി ആരംഭിക്കാൻ പോകുന്നു. ഏകദേശം അയ്യായിരത്തോളം വരുന്ന കുട്ടികൾക്ക് അത്ലറ്റിക്സിൽ പരിശീലനം നടത്തുന്നതിനുള്ള നടപടികൾ പൂർത്തീകരിക്കുകയാണ്. ഇങ്ങനെ നിരവധി പദ്ധതികളുണ്ട്. ഞാൻ ദീർഘിപ്പിക്കുന്നില്ല. ഇതുമായി ബന്ധപ്പെട്ട കടലാസുകൾ ഞാൻ മേശപ്പുറത്ത് വയ്ക്കുകയാണ്<sup>+</sup>. കാരണം, പോളിസിയുമായി ബന്ധപ്പെട്ട കാര്യങ്ങൾ അടുത്ത ദിവസംതന്നെ സഭയുടെ മേശപ്പുറത്ത് വയ്ക്കുന്നതുകൊണ്ട് അതുമായി ബന്ധപ്പെട്ട ചർച്ചയിൽ കൂടുതൽ കാര്യങ്ങൾ പറയാം എന്നുമാത്രം പറഞ്ഞുകൊണ്ട് ഈ ഡിമാന്റ് പാസ്സാക്കിത്തരണമെന്ന് അഭ്യർത്ഥിക്കുന്നു.

പൊതുമരാമത്ത്-വിനോദസഞ്ചാരം, യുവജനകാര്യ വകുപ്പുമന്ത്രി (ശ്രീ. പി. എ. മുഹമ്മദ് റിയാസ്): സർ, ചർച്ചയിൽ യുവജനകാര്യവുമായി ബന്ധപ്പെട്ട് കാര്യമായൊന്നും വന്നിട്ടില്ല. എന്നാലും ഒന്നും പറയാതിരുന്നാൽ യുവതലമുറയോടും യുവജനകാര്യ വകുപ്പിനോടും നീതിപുലർത്തുന്നൊരു സമീപനമായിരിക്കില്ല. വളരെ മാതൃകാപരമായിട്ടാണ് ശ്രീ. സജി ചെറിയാൻ ഇക്കഴിഞ്ഞ 14 മാസം യുവജനകാര്യ വകുപ്പിനെ മുന്നോട്ടുകൊണ്ടുപോയത്.

---

<sup>+</sup> അനുബന്ധമായി ചേർക്കുന്നു.

അദ്ദേഹം യുവജനങ്ങളുമായി ഇടപെടാൻ സാധ്യമാകുന്ന പദ്ധതികളും പുതിയ ആശയങ്ങളുമുൾപ്പെടെ മുന്നോട്ടുവെച്ചുകൊണ്ടാണ് കാര്യങ്ങൾ നടപ്പിലാക്കിയിട്ടുള്ളത്. സമയക്കുറവുമൂലം ഞാൻ അവയെല്ലാം പറയുന്നില്ല.

കോവിഡിന്റെ പശ്ചാത്തലത്തിൽ കേരളോത്സവം ഓൺലൈനായി സംഘടിപ്പിച്ചു. കലാമത്സരങ്ങൾ മാത്രമാണ് സംഘടിപ്പിക്കാനായത്. ഫലപ്രദമായിത്തന്നെ അത് സംഘടിപ്പിക്കാനായി. യുവജനങ്ങളെ കാർഷിക മേഖലയിലേയ്ക്ക് ആകർഷിക്കുന്നതിന് 'കതിർ' എന്നപേരിൽ 140 ക്ലബ്ബുകൾ സംസ്ഥാനത്ത് രൂപീകരിച്ചിട്ടുണ്ട്. യുവതീശാക്തീകരണത്തിന്റെ ഭാഗമായി തദ്ദേശ സ്ഥാപനതലത്തിൽ യുവതിക്ലബ്ബുകൾ ആരംഭിച്ചു. 806 ക്ലബ്ബുകളാണ് ഇതിന്റെ ഭാഗമായി രൂപീകരിച്ചത്. ഭിന്നശേഷിക്കാർക്കായി ക്ലബ്ബുകൾ രൂപീകരിച്ചുവരുന്നു. ട്രാൻസ്ജെനേഴ്സ് ക്ലബ്ബുകൾ രൂപീകരിച്ച് പ്രവർത്തിക്കുന്നു. കേരള വോളന്ററി യൂത്ത് ആക്ഷൻ ഫോഴ്സ് വ്യത്യസ്ത പ്രവർത്തനങ്ങൾ സംഘടിപ്പിക്കുന്നുണ്ട്. യുവജന കമ്മീഷന്റെ നേതൃത്വത്തിൽ ബോധവൽക്കരണ പരിപാടികൾ സംഘടിപ്പിക്കുന്നുണ്ട്. കോളേജുകളും കോളനികളും കേന്ദ്രീകരിച്ച് ബോധവൽക്കരണ പരിപാടികൾ സംഘടിപ്പിക്കുകയാണ്. വിവിധ അദാലത്തുകൾ നടത്തി

യുവജനപ്രശ്നങ്ങളിൽ ഇടപെടുന്നു. യുവജനക്ഷേമ ബോർഡ് വളരെ  
 മാതൃകാപരമായി ഇടപെടുന്നു. ഞാൻ അത് മുഴുവൻ ഇവിടെ  
 വിശദീകരിക്കുന്നില്ല. ശ്രീ. സജി ചെറിയാന്റെ നേതൃത്വത്തിൽ  
 എൽ.ഡി.എഫ്. സർക്കാർ തുടക്കമിട്ട വൈവിധ്യമാർന്ന പ്രവർത്തനങ്ങൾക്ക്  
 വേഗം പകരുകയെന്ന കർത്തവ്യമാണ് ഭാവിയിൽ ഏറ്റെടുത്ത് മുന്നോട്ട്  
 പോകാൻ ഞാൻ ഉദ്ദേശിക്കുന്നത്. യുവത്വം നേരിടുന്ന ഒട്ടേറെ വെല്ലുവിളികൾ  
 നമ്മുടെ മുമ്പിലുണ്ട്. ഒട്ടേറെ പ്രതിസന്ധികളിലൂടെയാണ് യുവജനങ്ങൾ ഇന്ന്  
 കടന്നുപോകുന്നത്. മറ്റു വകുപ്പുകളുമായി ചേർന്നുനിന്ന് ഇടപെടേണ്ട  
 മേഖലകളുണ്ട്. തൊഴിലില്ലായ്മ നമ്മുടെ രാജ്യം ഇന്നുവരെ കാണാത്ത  
 നിലയിലേയ്ക്കുള്ള വലിയ പ്രതിസന്ധിയായി  
 അഭിമുഖീകരിച്ചുകൊണ്ടിരിക്കുകയാണ്. നവഉദാരവൽക്കരണ നയത്തിന്റെ  
 ഉൽപ്പന്നമാണ് തൊഴിലില്ലായ്മയെന്നുള്ളത് നമുക്കറിയാം. രാജ്യ  
 സുരക്ഷപോലും കരാർവൽക്കരിക്കപ്പെടുമ്പോൾ കാലമാണ്. യുവത്വം  
 അഭിമാനമായി കരുതുന്ന സൈനിക സേവനത്തേയും കാവിവൽക്കരിച്ച്  
 നമ്മുടെ നാടിന്റെ സുരക്ഷ അപകടത്തിലാക്കുന്ന 'അഗ്നിപഥ്'  
 നടപ്പിലാക്കുന്നൊരു ഘട്ടമാണിത്. അവിടെയാണ് കേരളം ഒരു ബദൽ നയം

ഉയർത്തി മുന്നോട്ട് പോകാൻ ആഗ്രഹിക്കുന്നത്. യുവജനമേഖലയ്ക്കുവേണ്ടി മാത്രമായി ഒരു യുവജന നയത്തിന് ഭാവിയിൽ രൂപം കൊടുക്കാൻവേണ്ടി ആഗ്രഹിക്കുന്നകാര്യം ഈ സഭ മുൻപാകെ അറിയിക്കുകയാണ്. വ്യത്യസ്ത യുവജനവിഭാഗങ്ങളുടെ അഭിപ്രായം ക്രോഡീകരിച്ച് പുതിയ നയം നടപ്പിലാക്കും. എല്ലാവരെയും യോജിപ്പിച്ച്, എല്ലാ യുവജനസംഘടനകളും ക്ലബ്ബുകളും മറ്റെല്ലാവരുമായി ചർച്ച ചെയ്ത് അത്തരത്തിലൊരു നയം നമുക്ക് കൊണ്ടുവരേണ്ടതുണ്ട്. നമുക്ക് വളരെ താഴെത്തട്ടിലുള്ള യുവജനക്ലബ്ബുകളുമായും ഇത്തരത്തിലുള്ള ചർച്ചകൾ നടത്തി മുന്നോട്ട് പോകേണ്ടതുണ്ട്. സന്നദ്ധസേവനമെന്നത് യുവത്വത്തിന്റെ രക്തത്തിൽ അടങ്ങിയതാണ്. അതിന് വ്യത്യസ്ത മേഖലകളിൽ ചിട്ടയായ പരിശീലനം നൽകി മുന്നോട്ട് പോകാനാണ് ഉദ്ദേശിക്കുന്നത്. പ്രകൃതിദുരന്തങ്ങളും മറ്റുമുണ്ടാകുമ്പോൾ അതിനെ മറികടക്കാനും കൂടുതൽ ഫലപ്രദവും ശാസ്ത്രീയവുമായി നേരിടാനും ഒരു യൂത്ത് വോളന്റിയർ ടീം രൂപീകരിക്കാൻ ഉദ്ദേശിക്കുന്ന വിവരവും ഈ സഭയെ അറിയിക്കുകയാണ്. യുവത്വത്തിന്റെ കഴിവുകളുടെ സംഗമഭൂമിയാക്കി കേരളോത്സവത്തെ മാറ്റും. ആവശ്യമായ മാറ്റം അതിനനുസരിച്ച് വരുത്തും. സാഹസികത ഇഷ്ടപ്പെടുന്നവരാണ് യുവത്വം. ആ മേഖലയിൽ യുവത്വത്തിന്റെ



അഭിരുചിക്കനുസരിച്ച് മുന്നോൻ സാധിക്കേണ്ടതുണ്ട്. അതിനുള്ള പദ്ധതികൾ ആലോചിക്കുന്നുണ്ട്. സമൂഹത്തെ കാർന്നതിന്നു നൂഷ്ഠവണതകൾ ഒരു പ്രധാനപ്പെട്ട പ്രശ്നമാണ്, നമ്മളെല്ലാവരും കൈകോർത്ത് മുന്നോട്ട് പോകേണ്ട പ്രശ്നമാണ്. ലഹരി, മയക്കുമരുന്ന്, തുടങ്ങിയവയെ നമുക്ക് ഒറ്റക്കെട്ടായിനിന്ന് തുടച്ചുനീക്കേണ്ടതുണ്ട്. അതിൽ വലിയ പങ്കുവഹിക്കാൻ സാധിക്കുന്നവരാണ് യുവജനങ്ങൾ. അതിന്റെ ഭാഗമായി നമ്മുടെ സംസ്ഥാനത്ത് അതിവിപുലമായ ക്യാമ്പയിൻ നടപ്പിലാക്കാൻ ആഗ്രഹിക്കുന്നു. ലഹരിക്കെതിരെ യുവജന പ്രതിരോധസേന രൂപീകരിച്ച് എങ്ങനെ മുന്നോട്ട് പോകാനാകുമെന്നുള്ളത് യുവജന പ്രസ്ഥാനങ്ങളും ക്ലബ്ബുകളും മറ്റു സംഘടനകളുമായുള്ള ചർച്ചയിലൂടെ നമുക്ക് രൂപം നൽകേണ്ടതുണ്ട്. ലഹരി മുക്തമാക്കുകയെന്നത് യുവത്വത്തിന്റെ ഉത്തരവാദിത്വമായി കണ്ടുകൊണ്ടായിരിക്കണം നാം മുന്നോട്ട് പോകേണ്ടത്. വഴി കാട്ടാനും വഴി തെറ്റിക്കാനും സാധിക്കുന്ന സാധ്യതകളെ ശരിയായ അർത്ഥത്തിൽ മനസ്സിലാക്കി വഴികാട്ടാൻ, ശരിയായ പാതയിലേക്ക് യുവജനങ്ങളെ കൊണ്ടുവരാനുള്ള ശ്രമങ്ങളാണ് തീർച്ചയായും ഏറ്റെടുത്ത് മുന്നോട്ട് പോകേണ്ടത്. നമ്മുടെ നാട് നേരിടുന്ന ഒരു പ്രധാനപ്പെട്ട പ്രശ്നത്തിൽ

ഭാഗഭാക്കാകുന്നവരും യുവജനങ്ങളാണ്. അത് മത വർഗ്ഗീയതയാണ്. മതവർഗ്ഗീയത ഇന്ന് ഏറ്റവുമധികം ആകർഷിക്കാൻ അല്ലെങ്കിൽ മതവർഗ്ഗീയതയുടെ ഭാഗമാക്കി മാറ്റിത്തീർക്കാൻ ശ്രമിക്കുന്ന വിഭാഗം യുവജനങ്ങളാണ്. മതവർഗ്ഗീയതയ്ക്കെതിരെ കേരള യുവത്വത്തിന്റെ പ്രതിരോധം വളരെ പ്രധാനമാണ്. യഥാർത്ഥ വിഷയങ്ങളിൽനിന്നും ജനങ്ങളെ വഴിമാറ്റാൻ, പ്രത്യേകിച്ച് തൊഴിലില്ലായ്മയിൽനിന്നും യുവജനങ്ങൾ നേരിടുന്ന പ്രശ്നങ്ങളിൽനിന്നും യുവജനങ്ങളെ വഴിമാറ്റാൻ ഈ ശക്തികൾ തന്നെയാണ് മതവർഗ്ഗീയത ഉൽപ്പാദിപ്പിക്കുന്നത്. ഭൂരിപക്ഷ വർഗ്ഗീയതയും ഉണ്ട്, നമ്മുടെ രാജ്യത്തെ സർക്കാർതന്നെ സ്പോൺസർ ചെയ്യുന്നതാണ് ഭൂരിപക്ഷ വർഗ്ഗീയത. ആ ഭൂരിപക്ഷ വർഗ്ഗീയത എല്ലാ സീമകളും ലംഘിച്ച് നമ്മുടെ സംസ്ഥാനത്ത് കടന്നുപോയ്ക്കൊണ്ടിരിക്കുകയാണ്. സർക്കാർ സ്പോൺസേർഡ് പ്രോഗ്രാമായ ഭൂരിപക്ഷ വർഗ്ഗീയതയുടെ ഭാഗമായി ഒരു അരക്ഷിതാവസ്ഥ മതന്യൂനപക്ഷങ്ങൾക്കിടയിലും യുവജനങ്ങൾക്കിടയിലും സൃഷ്ടിക്കപ്പെടുവെന്നത് വസ്തുതയാണ്. ആ അരക്ഷിതാവസ്ഥയെ ഉപയോഗപ്പെടുത്തിക്കൊണ്ട് ന്യൂനപക്ഷ വിഭാഗങ്ങളെ, യുവജനങ്ങളെ

വഴിതെറ്റിക്കാൻ മറ്റു ചില തെറ്റായ രീതികളും നമ്മുടെ നാട്ടിലുണ്ട്. ഇതിനെതിരെ ശക്തമായ നിലപാട് സ്വീകരിച്ചുപോകേണ്ടതുണ്ട്. നമ്മുടെ രാജ്യത്ത് ഓരോ ദിവസവും അരക്ഷിതാവസ്ഥ മതന്യൂനപക്ഷങ്ങൾക്കിടയിൽ സൃഷ്ടിക്കപ്പെടുന്നത് ഞെട്ടൽ ഉളവാക്കുന്നു. എന്നാൽ ആ ഞെട്ടലും അരക്ഷിതാവസ്ഥയും അത്തരം തോന്നലുമില്ലാത്തൊരു സംസ്ഥാനമായി കേരളം നിലനിൽക്കാൻ കാരണം കേരളം എൽ.ഡി.എഫ്. സർക്കാരാണ് ഭരിക്കുന്നതെന്നുള്ളതുകൊണ്ടാണ്. മതവർഗ്ഗീയതയ്ക്കെതിരെ എല്ലാവരെയും യോജിപ്പിച്ച് മുന്നോട്ട് പോകുന്ന നിലപാട് സ്വീകരിക്കാനാണ് പൊതുവേ ഉദ്ദേശിക്കുന്നത്. മത നിരപേക്ഷതയ്ക്കുവേണ്ടി മതനിരപേക്ഷ യുവകൂട്ടായ്മകൾ സംഘടിപ്പിക്കാൻ, സെക്യൂലർ യൂത്ത് യൂണിറ്റി പ്രോഗ്രാം നമ്മുടെ സംസ്ഥാനത്ത് കൊണ്ടുവരാൻ എല്ലാവരെയും യോജിപ്പിച്ച്....., ഈ ആശയത്തെ ആഗ്രഹിക്കുന്നവരും പിൻതുണയ്ക്കുന്നവരുമാണ് ഇന്ന് ഈ സഭയിലുള്ള നൂറ് ശതമാനം അംഗങ്ങളും എന്നറിഞ്ഞുകൊണ്ടുതന്നെ പറയട്ടേ, എല്ലാവരെയും യോജിപ്പിച്ചുകൊണ്ട് പോകുന്നൊരു നിലപാടാണ് തീർച്ചയായും ഇതിന്റെ ഭാഗമായി സ്വീകരിക്കാൻ ഉദ്ദേശിക്കുന്നത്. മറ്റ് കാര്യങ്ങളിലേയ്ക്കൊന്നും കടക്കുന്നില്ല. ഈ ഹാളിൽ വച്ച്

മതനിരപേക്ഷതയെക്കുറിച്ച് പറയുമ്പോൾ വളരെ അഭിമാനമുണ്ട്.

പൗരത്വനിയമത്തിന്റെ ഭാഗമായി ഇന്ത്യ ഞെട്ടി വിറയ്ക്കുമ്പോൾ, ആ ഇന്ത്യയ്ക്ക് ആശ്വാസമായി മാറാൻ, ആത്മവിശ്വാസം പകരാൻ, കരുത്തുനൽകാൻ തയ്യാറായ പ്രമേയം അവതരിപ്പിച്ച് ഒറ്റക്കെട്ടായി പാസ്സാക്കിയൊരു ഹാൾകൂടിയാണ് ഇതെന്നുള്ളതുകൂടി ഞാൻ ഓർക്കുകയാണ്.

മതവർഗ്ഗീയതയ്ക്കെതിരെ യുവജനങ്ങളെയൊക്കെ അണിനിരത്തുന്ന പദ്ധതികൾകൂടി തീർച്ചയായും നമുക്ക് നടപ്പിലാക്കണം. ഇതിനായി യുവജനങ്ങളെയൊക്കെ യോജിപ്പിച്ച് മുന്നോട്ട് പോകണം. ബഹുമാനപ്പെട്ട അംഗങ്ങളുടെ അഭിപ്രായങ്ങൾ സ്വീകരിച്ചുകൊണ്ട് അത്തരം നിലപാടെടുത്ത് മുന്നോട്ട് പോകാം എന്നുമാത്രം സൂചിപ്പിച്ചുകൊണ്ട് ഈ ധനാഭ്യർത്ഥന പാസ്സാക്കിത്തരണമെന്ന് പറഞ്ഞുകൊണ്ട് ഞാൻ അവസാനിപ്പിക്കുന്നു.

**ധനാഭ്യർത്ഥന നമ്പർ XVII - വിദ്യാഭ്യാസം, കായിക വിനോദം, കല, സംസ്കാരം**

മി. സ്പീക്കർ: സർവ്വശ്രീ എൽദോസ് പി. കുനപ്പിള്ളിൽ, പി. അബ്ദുൽ ഹമീദ്, മഞ്ഞളാംകുഴി അലി, അനൂപ് ജേക്കബ്, നജീബ് കാന്തപുരം, ടി. വി. ഇബ്രാഹിം, യു. എ. ലത്തീഫ്, എ. കെ. എം. അഷ്റഫ്, എൻ. ഷംസുദ്ദീൻ, എൻ. എ. നെല്ലിക്കുന്ന്, കെ. ബാബു

(തൃപ്പൂണിത്തുറ), സനീഷ്കമാർ ജോസഫ്, തിരുവഞ്ചൂർ രാധാകൃഷ്ണൻ, അൻവർ സാദത്ത്, ഡോ. മാത്യു കുഴൽനാടൻ എന്നീ ബഹുമാനപ്പെട്ട അംഗങ്ങൾ XVII-ാം നമ്പർ ധനാഭ്യർത്ഥനയ്ക്ക് അവതരിപ്പിച്ച ഖണ്ഡനോപക്ഷേപങ്ങൾ പ്രസ് ചെയ്യുന്നുണ്ടോ?

(ആരും പ്രസ്സ് ചെയ്തില്ല.)

അനുകൂലിക്കുന്നവർ.....

പ്രതികൂലിക്കുന്നവർ.....

ഖണ്ഡനോപക്ഷേപങ്ങൾ സഭ നിരാകരിച്ചിരിക്കുന്നു.

വിദ്യാഭ്യാസം, കായിക വിനോദം, കല, സംസ്കാരം എന്ന XVII-ാം നമ്പർ ധനാഭ്യർത്ഥനയുടെ പേരിൽ കാര്യവിവരപ്പട്ടികയിൽ സൂചിപ്പിച്ചിട്ടുള്ള ലിസ്റ്റിൽ പ്രസ്തുത ധനാഭ്യർത്ഥനയ്ക്കുനേരെ 7-ാം കോളത്തിൽ കാണിച്ചിട്ടുള്ള തുക 2022-23 സാമ്പത്തിക വർഷത്തെ ചെലവുകൾ പൂർത്തീകരിക്കുന്നതിനായി അനുവദിക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ശ്രീ. തിരുവഞ്ചൂർ രാധാകൃഷ്ണൻ: സർ, ഞാൻ പോൾ ആവശ്യപ്പെടുന്നു.

(സഭാംഗങ്ങൾ ശബ്ദവോട്ട് രേഖപ്പെടുത്തി.)

മി. സ്പീക്കർ: പ്രമേയം സഭ പാസ്സാക്കിയിരിക്കുന്നു. ഗ്രാന്റ്

അനുവദിച്ചിരിക്കുന്നു.

**ധനാഭ്യർത്ഥന നമ്പർ XXIV - തൊഴിലും തൊഴിലാളിക്ഷേമവും**  
**പ്രവാസിക്ഷേമവും**

മി. സ്പീക്കർ: സർവ്വശ്രീ ടി. വി. ഇബ്രാഹിം, നജീബ് കാന്തപുരം, യു. എ. ലത്തീഫ്, അനൂപ് ജേക്കബ്, കെ. ബാബു (തൃപ്പൂണിത്തുറ), പി. അബ്ദുൽ ഹമീദ്, തിരുവഞ്ചൂർ രാധാകൃഷ്ണൻ, സനീഷ്കുമാർ ജോസഫ്, എൽദോസ് പി. കുനപ്പിള്ളിൽ, എൻ. ഷംസുദ്ദീൻ, എ. കെ. എം. അഷ്റഫ്, മഞ്ഞളാംകുഴി അലി, എൻ. എ. നെല്ലിക്കുന്ന്, എ. പി. അനിൽ കുമാർ, റോജി എം. ജോൺ, അൻവർ സാദത്ത്, ഡോ. മാത്യു കുഴൽനാടൻ എന്നീ ബഹുമാനപ്പെട്ട അംഗങ്ങൾ XXIV-ാം നമ്പർ ധനാഭ്യർത്ഥനയ്ക്ക് അവതരിപ്പിച്ച ഖണ്ഡനോപക്ഷേപങ്ങൾ പ്രസ് ചെയ്യുന്നുണ്ടോ?

(ആരും പ്രസ്സ് ചെയ്തില്ല.)

അനുകൂലിക്കുന്നവർ.....

പ്രതികൂലിക്കുന്നവർ.....

ഖണ്ഡനോപക്ഷേപങ്ങൾ സഭ നിരാകരിച്ചിരിക്കുന്നു.

തൊഴിലും തൊഴിലാളിക്ഷേമവും പ്രവാസിക്ഷേമവും എന്ന XXIV-ാം നമ്പർ ധനാഭ്യർത്ഥനയുടെ പേരിൽ കാര്യവിവരപ്പട്ടികയിൽ സൂചിപ്പിച്ചിട്ടുള്ള ലിസ്റ്റിൽ പ്രസ്തുത ധനാഭ്യർത്ഥനയ്ക്കുനേരെ 7-ാം കോളത്തിൽ കാണിച്ചിട്ടുള്ള തുക 2022-23 സാമ്പത്തിക വർഷത്തെ ചെലവുകൾ പൂർത്തീകരിക്കുന്നതിനായി അനുവദിക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ശ്രീ. തിരുവഞ്ചൂർ രാധാകൃഷ്ണൻ: സർ, ഞാൻ പോൾ ആവശ്യപ്പെടുന്നു.

(സഭാംഗങ്ങൾ ശബ്ദവോട്ട് രേഖപ്പെടുത്തി.)

മി. സ്പീക്കർ: പ്രമേയം സഭ പാസ്സാക്കിയിരിക്കുന്നു. ഗ്രാന്റ്

അനുവദിച്ചിരിക്കുന്നു.

**ധനാഭ്യർത്ഥന നമ്പർ XLVI - സാമൂഹ്യസുരക്ഷിതത്വവും ക്ഷേമവും**

മി. സ്പീക്കർ: സർവ്വശ്രീ പി. അബ്ദുൽ ഹമീദ്, മഞ്ഞളാംകുഴി അലി,

എ. പി. അനിൽ കുമാർ, എ. കെ. എം. അഷ്റഫ്, എൻ. എ.

നെല്ലിക്കുന്ന്, നജീബ് കാന്തപുരം, ടി. വി. ഇബ്രാഹിം, യു. എ. ലത്തീഫ്,

എൻ. ഷംസുദ്ദീൻ, അൻവർ സാദത്ത്, റോജി എം. ജോൺ, കെ. ബാബു (തൃപ്പൂണിത്തുറ), തിരുവഞ്ചൂർ രാധാകൃഷ്ണൻ, അനൂപ് ജേക്കബ്, സനീഷ്കുമാർ ജോസഫ്, എൽദോസ് പി. കുനപ്പിള്ളിൽ, ഡോ. മാത്യു കുഴൽനാടൻ എന്നീ ബഹുമാനപ്പെട്ട അംഗങ്ങൾ XLVI-ാം നമ്പർ ധനാഭ്യർത്ഥനയ്ക്ക് അവതരിപ്പിച്ച ഖണ്ഡനോപക്ഷേപങ്ങൾ പ്രസ് ചെയ്യുന്നുണ്ടോ?

(ആരും പ്രസ്സ് ചെയ്തില്ല.)

അനുകൂലിക്കുന്നവർ.....

പ്രതികൂലിക്കുന്നവർ.....

ഖണ്ഡനോപക്ഷേപങ്ങൾ സഭ നിരാകരിച്ചിരിക്കുന്നു.

സാമൂഹ്യസുരക്ഷിതത്വവും ക്ഷേമവും എന്ന XLVI-ാം നമ്പർ ധനാഭ്യർത്ഥനയുടെ പേരിൽ കാര്യവിവരപ്പട്ടികയിൽ സൂചിപ്പിച്ചിട്ടുള്ള ലിസ്റ്റിൽ പ്രസ്തുത ധനാഭ്യർത്ഥനയ്ക്കുനേരെ 7-ാം കോളത്തിൽ കാണിച്ചിട്ടുള്ള തുക 2022-23 സാമ്പത്തിക വർഷത്തെ ചെലവുകൾ പൂർത്തീകരിക്കുന്നതിനായി അനുവദിക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....



ശ്രീ. തിരുവഞ്ചൂർ രാധാകൃഷ്ണൻ: സർ, ഞാൻ പോൾ ആവശ്യപ്പെടുന്നു.

(സഭാംഗങ്ങൾ ശബ്ദവോട്ട് രേഖപ്പെടുത്തി.)

മി. സ്പീക്കർ: പ്രമേയം സഭ പാസ്സാക്കിയിരിക്കുന്നു. ഗ്രാന്റ്

അനുവദിച്ചിരിക്കുന്നു.

**അപരാഹ്ന സമ്മേളനം**

മുഖ്യമന്ത്രി (ശ്രീ. പിണറായി വിജയൻ): സർ, പോലീസ് എന്ന XII-ാം

നമ്പർ ധനാഭ്യർത്ഥനയുടേയും ജയിലുകൾ എന്ന XIII-ാം നമ്പർ

ധനാഭ്യർത്ഥനയുടേയും സ്റ്റേഷനറിയും അച്ചടിയും മറ്റു ഭരണപരമായ

സർവ്വീസുകളുമെന്ന XIV-ാം നമ്പർ ധനാഭ്യർത്ഥനയുടേയും

വാർത്താവിതരണവും പ്രചരണവുമെന്ന XXIII-ാം നമ്പർ

ധനാഭ്യർത്ഥനയുടേയും പേരിൽ കാര്യവിവരപ്പട്ടികയിൽ സൂചിപ്പിച്ചിട്ടുള്ള

ലിസ്റ്റിൽ പ്രസ്തുത ധനാഭ്യർത്ഥനകൾക്കുനേരെ 7-ാം കോളത്തിൽ യഥാക്രമം

കാണിച്ചിട്ടുള്ള തുകകൾ 2022-23 സാമ്പത്തിക വർഷത്തെ ചെലവുകൾ

പൂർത്തീകരിക്കുന്നതിനായി അനുവദിക്കണമെന്ന പ്രമേയം ഞാൻ

അവതരിപ്പിക്കുന്നു.

ധനാഭ്യർത്ഥന നമ്പർ	ധനാഭ്യർത്ഥനയുടെ പേര്	ബഡ്ജറ്റ് എസ്റ്റിമേറ്റ് 2022-2023				
		18.03.2022-ന് സഭയുടെ വോട്ടിന് സമർപ്പിച്ച ധനാഭ്യർത്ഥന തുക		സഭയുടെ വോട്ടിന് സമർപ്പിക്കുന്ന ധനാഭ്യർത്ഥന തുക		
		റവന്യൂ (രൂപ)	മൂലധനം (രൂപ)	റവന്യൂ (രൂപ)	മൂലധനം (രൂപ)	ആകെ (രൂപ)
(1)	(2)	(3)	(4)	(5)	(6)	(7)
XI I	പോലീസ്	1545,27,01,000	18,08,36,000	3090,54,02,000	36,16,72,000	3126,70,74,000
XIII	ജയിലുകൾ	61,40,52,000	---	122,81,05,000	---	122,81,05,000
XIV	സ്റ്റേഷനറിയും അച്ചടിയും മറ്റു ഭരണപരമായ സർവ്വീസുകളും	215,01,58,000	3,08,67,000	430,03,16,000	6,17,33,000	436,20,49,000
XXIII	വാർത്താവിതരണവും പ്രചരണവും	35,11,63,000	1,08,33,000	70,23,24,000	2,16,67,000	72,39,91,000

തദ്ദേശസ്വയംഭരണം, ഗ്രാമവികസനം, എക്സൈസ് വകുപ്പുമന്ത്രി  
(ശ്രീ. എം. വി. ഗോവിന്ദൻ മാസ്റ്റർ): സർ, ഞാൻ പ്രമേയത്തെ പിന്താങ്ങുന്നു.

ധനകാര്യ വകുപ്പുമന്ത്രിക്കുവേണ്ടി പട്ടികജാതി, പട്ടികവർഗ്ഗ, പിന്നാക്ക വിഭാഗ ക്ഷേമവും ദേവസ്വവും പാർലമെന്ററികാര്യവും വകുപ്പുമന്ത്രി  
(ശ്രീ. കെ. രാധാകൃഷ്ണൻ): സർ, പോലീസ് എന്ന XII-ാം നമ്പർ ധനാഭ്യർത്ഥനയെയും ജയിലുകൾ എന്ന XIII-ാം നമ്പർ ധനാഭ്യർത്ഥനയെയും സ്റ്റേഷനറിയും അച്ചടിയും മറ്റു ഭരണപരമായ സർവ്വീസുകളുമെന്ന XIV-ാം നമ്പർ ധനാഭ്യർത്ഥനയെയും

വാർത്താവിതരണവും പ്രചരണവുമെന്ന XXIII-ാം നമ്പർ

ധനാഭ്യർത്ഥനയെയും സംബന്ധിക്കുന്ന സബ്ജക്ട് കമ്മിറ്റിയുടെ റിപ്പോർട്ടിലെ ശിപാർശകളിന്മേൽ ചട്ടം 236 (3) പ്രകാരമുള്ള പ്രസ്താവന ഞാൻ മേശപ്പുറത്ത് വയ്ക്കുന്നു.

മി. സ്പീക്കർ: ഇനി പറയുന്ന ഖണ്ഡനോപക്ഷേപങ്ങൾ അവതരിപ്പിക്കാവുന്നതാണ്.

**ഖണ്ഡനോപക്ഷേപങ്ങൾ**

**ധനാഭ്യർത്ഥന നമ്പർ XII - പോലീസ്**

**നയനിരാകരണത്തിനുള്ള വെട്ടിക്കറയ്ക്കൽ**

ശ്രീ. തിരുവഞ്ചൂർ രാധാകൃഷ്ണൻ: സർ, പോലീസ് എന്ന XII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 3126,70,74,000 രൂപ ഒരു രൂപയായി കുറവു ചെയ്യേണ്ടതാണ് (സിൻവർ ലൈൻ പദ്ധതിയുടെ ഭാഗമായി സർവ്വേ നടത്തി കല്ലിടുന്ന നടപടിക്കെതിരെ പ്രതിക്ഷേധിച്ച ഭൂവുടമകളെയും നാട്ടുകാരെയും പോലീസ് തല്ലിച്ചതച്ചതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീമതി ഉമ തോമസ്: സർ, പോലീസ് എന്ന XII-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 3126,70,74,000 രൂപ ഒരു രൂപയായി കുറവു ചെയ്യേണ്ടതാണ് (സ്ത്രീ സുരക്ഷ ഉറപ്പാക്കുന്നതിൽ പോലീസ് പരാജയപ്പെട്ടതായി പറയപ്പെടുന്ന വിഷയവും സ്ത്രീകൾക്കും കുട്ടികൾക്കുമെതിരായുള്ള അതിക്രമങ്ങൾ തടയുന്നതിനുള്ള നടപടികളെക്കുറിച്ചും ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. സജീവ് ജോസഫ്: സർ, പോലീസ് എന്ന XII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 3126,70,74,000 രൂപ ഒരു രൂപയായി കുറവു ചെയ്യേണ്ടതാണ് (സ്ത്രീകൾക്കും കുട്ടികൾക്കുമെതിരെയുള്ള അതിക്രമങ്ങൾ തടയുന്നതിൽ പോലീസ് സംവിധാനം പരാജയപ്പെട്ടതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. ഷാഫി പറമ്പിൽ: സർ, പോലീസ് എന്ന XII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 3126,70,74,000 രൂപ ഒരു രൂപയായി കുറവു ചെയ്യേണ്ടതാണ് (ഭരണകക്ഷി പ്രവർത്തകർ ആരോപണ വിധേയരായ കേസുകൾ വസ്തുനിഷ്ഠമായി അന്വേഷണം നടത്തി

കുറ്റവാളികളെ കണ്ടെത്തുന്നതിനുപകരം കേസ് അട്ടിമറിക്കാൻ ശ്രമം നടത്തുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എം. വിൻസെന്റ്: സർ, പോലീസ് എന്ന XII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 3126,70,74,000 രൂപ ഒരു രൂപയായി കുറവു ചെയ്യേണ്ടതാണ് (ജനമൈത്രി പോലീസ് എന്നതിൽനിന്നും ജനത്തിന്റെ ശത്രുവായി പോലീസ് മാറുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. അബ്ദുൽ ഹമീദ്: സർ, പോലീസ് എന്ന XII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 3126,70,74,000 രൂപ ഒരു രൂപയായി കുറവു ചെയ്യേണ്ടതാണ് (മനുഷ്യക്കടത്ത് തടയുന്നതിൽ പരാജയപ്പെട്ടതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൻ. എ. നെല്ലിക്കുന്ന്: സർ, പോലീസ് എന്ന XII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 3126,70,74,000 രൂപ ഒരു രൂപയായി കുറവു ചെയ്യേണ്ടതാണ് (കോടതിയുടെ അറസ്റ്റ് വാറന്റ്

ഉണ്ടെങ്കിലും ഭരണകക്ഷികളുടെയും പോഷക സംഘടനകളുടെയും നേതാക്കന്മാരെ അറസ്റ്റ് ചെയ്യാൻ ശ്രമിക്കാതിരിക്കുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൻ. ഷംസുദ്ദീൻ: സർ, പോലീസ് എന്ന XII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 3126,70,74,000 രൂപ ഒരു രൂപയായി കുറവു ചെയ്യേണ്ടതാണ് (ക്രമസമാധാനം സംരക്ഷിക്കുന്നതിൽ പോലീസ് പരാജയപ്പെട്ടതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എ. കെ. എം. അഷ്റഫ്: സർ, പോലീസ് എന്ന XII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 3126,70,74,000 രൂപ ഒരു രൂപയായി കുറവു ചെയ്യേണ്ടതാണ് (ഗുണ്ടാ ആക്രമണങ്ങളും കൊലപാതകങ്ങളും പോലുള്ള കുറ്റകൃത്യങ്ങൾ മുൻകൂട്ടി മനസ്സിലാക്കി തടയുന്നതിൽ പോലീസ് ഇൻ്റലിജൻസ് പരാജയപ്പെടുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. സി. ആർ. മഹേഷ്: സർ, പോലീസ് എന്ന XII-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 3126,70,74,000 രൂപ ഒരു രൂപയായി കുറവു ചെയ്യേണ്ടതാണ് (ഗുണ്ടാ അതിക്രമങ്ങളും ക്വട്ടേഷൻ സംഘങ്ങളുടെ കൊലപാതകങ്ങളും വർദ്ധിച്ചുവരുന്നതിനാൽ ക്രമസമാധാനനില തകർന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. സനീഷ്കുമാർ ജോസഫ്: സർ, പോലീസ് എന്ന XII-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 3126,70,74,000 രൂപ ഒരു രൂപയായി കുറവു ചെയ്യേണ്ടതാണ് (പോലീസ് വകുപ്പിലെ പർച്ചേസുകളിലും നിർമ്മാണ പ്രവർത്തനങ്ങളിലും അഴിമതിയുണ്ടായതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. റോജി എം. ജോൺ: സർ, പോലീസ് എന്ന XII-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 3126,70,74,000 രൂപ ഒരു രൂപയായി കുറവു ചെയ്യേണ്ടതാണ് (ടെക്നോപാർക്ക് സമുച്ചയത്തിന് സുരക്ഷാജോലിക്കായി അനധികൃതമായി കൂടുതൽ പോലീസുകാരെ

നിയോഗിച്ചതായും അതിലൂടെ സർക്കാരിന് ബാധ്യത ഉണ്ടായതായും പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. കെ. ബാബു (തൃപ്പൂണിത്തുറ): സർ, പോലീസ് എന്ന XII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 3126,70,74,000 രൂപ ഒരു രൂപയായി കുറവു ചെയ്യേണ്ടതാണ് (അടിസ്ഥാനരഹിതമായ ആരോപണങ്ങളുന്നയിച്ച് അലൻ, താഹ എന്നിവർക്കെതിരെ UAPA പ്രകാരം കേസെടുത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ഡോ. എം. കെ. മുനീർ: സർ, പോലീസ് എന്ന XII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 3126,70,74,000 രൂപ ഒരു രൂപയായി കുറവു ചെയ്യേണ്ടതാണ് (പോലീസ് ഒത്താശയോടെ വയനാട്ടിലെ എം.പി.യുടെ ഓഫീസ് വിദ്യാർത്ഥി സംഘടന അടിച്ച തകർത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. ടി. സിദ്ദിഖ്: സർ, പോലീസ് എന്ന XII-ാം നമ്പർ



ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 3126,70,74,000 രൂപ ഒരു രൂപയായി കുറവു ചെയ്യേണ്ടതാണ് (വയനാട് എം.പി.യുടെ ഓഫീസ് വിദ്യാർത്ഥി സംഘടനാ പ്രവർത്തകർ അടിച്ചുതകർത്തതായും അക്രമം നടക്കുമ്പോൾ പോലീസ് നിഷ്ഠിയമായിരുന്നതായും പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എ. പി. അനിൽ കുമാർ: സർ, പോലീസ് എന്ന XII-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 3126,70,74,000 രൂപ ഒരു രൂപയായി കുറവു ചെയ്യേണ്ടതാണ് (ഭരണകക്ഷി യുവജനസംഘടനകളുടെ നേതൃത്വത്തിൽ പ്രതിപക്ഷനേതാവിന്റെ ഔദ്യോഗിക വസതിയിലേക്ക് അതിക്രമിച്ചു കയറിയതായും വയനാട് എം.പി.യുടെ ഓഫീസും, കോൺഗ്രസ്സ് പാർട്ടി ഓഫീസുകളും അടിച്ചു തകർത്തതായും പറയപ്പെടുന്ന വിഷയങ്ങൾ ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. ഉബൈദുള്ള: സർ, പോലീസ് എന്ന XII-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 3126,70,74,000 രൂപ ഒരു രൂപയായി കുറവു ചെയ്യേണ്ടതാണ് (ഭരണപക്ഷ രാഷ്ട്രീയ കക്ഷിയുടെയും

അവരുടെ യുവജന വിദ്യാർത്ഥി സംഘടനകളുടെയും പ്രവർത്തകർ പ്രതിപക്ഷ രാഷ്ട്രീയ പ്രവർത്തകർക്കെതിരെയും ഓഫീസുകൾക്കുനേരെയും നടത്തുന്നതായി പറയപ്പെടുന്ന അക്രമങ്ങൾ തടയാൻ നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. സണ്ണി ജോസഫ്: സർ, പോലീസ് എന്ന XII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 3126,70,74,000 രൂപ ഒരു രൂപയായി കുറവു ചെയ്യേണ്ടതാണ് (മുഖ്യമന്ത്രിയുടെ യാത്രകളുടെ പേരിൽ പോലീസ് ജനങ്ങളുടെ സഞ്ചാരസ്വാതന്ത്ര്യം നിഷേധിക്കുന്നതായും വസ്തുധാരണത്തിന്റെ പേരിൽ ട്രാൻസ്ജെൻഡറുകൾ ഉൾപ്പെടെയുള്ളവരെ പൊതുസ്ഥലങ്ങളിൽ തടഞ്ഞുനിർത്തുന്നതായും പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. നജീബ് കാന്തപുരം: സർ, പോലീസ് എന്ന XII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 3126,70,74,000 രൂപ ഒരു രൂപയായി കുറവു ചെയ്യേണ്ടതാണ് (മുഖ്യമന്ത്രി പങ്കെടുക്കുന്ന ചടങ്ങുകളിലും യാത്രചെയ്യുന്ന വഴികളിലും കറുത്ത മാസ്കും വസ്ത്രവും ധരിച്ചവരെ പോലീസ്

വിലക്കിയതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. ടി. വി. ഇബ്രാഹിം: സർ, പോലീസ് എന്ന XII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 3126,70,74,000 രൂപ ഒരു രൂപയായി കുറവു ചെയ്യേണ്ടതാണ് (സ്വർണ്ണക്കടത്തു കേസിലെ പ്രതിയെ നോട്ടീസ് നൽകാതെ വിജിലൻസ് സംഘം കൂട്ടിക്കൊണ്ടു പോയതായി പറയപ്പെടുന്ന സംഭവം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ഡോ. മാത്യു കുഴൽനാടൻ: സർ, പോലീസ് എന്ന XII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 3126,70,74,000 രൂപ ഒരു രൂപയായി കുറവു ചെയ്യേണ്ടതാണ് (സ്വർണ്ണക്കടത്ത് കേസ് പ്രതിയുമായി ഉന്നത പോലീസ് ഉദ്യോഗസ്ഥരുടെ ഒത്താശയോടെ ഒത്തുതീർപ്പ് ചർച്ചകൾ നടത്തുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. കുറുക്കോളി മൊയ്തീൻ: സർ, പോലീസ് എന്ന XII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 3126,70,74,000 രൂപ ഒരു

രൂപയായി കുറവു ചെയ്യേണ്ടതാണ് (സ്വർണ്ണക്കടത്തു കേസിലെ പ്രതിയുടെ വെളിപ്പെടുത്തലിൽനിന്നും പിന്തിരിപ്പിക്കുവാൻ പോലീസ് ഇടനിലക്കാരെ നിയോഗിച്ചതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. ടി. ജെ. വിനോദ്: സർ, പോലീസ് എന്ന XII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 3126,70,74,000 രൂപ ഒരു രൂപയായി കുറവു ചെയ്യേണ്ടതാണ് (സ്വർണ്ണക്കടത്ത് കേസ് പ്രതി മജിസ്ട്രേറ്റ് കോടതിയിൽ നൽകിയ മൊഴി മാറ്റുവാൻ സംസ്ഥാന വിജിലൻസ് മേധാവി മാധ്യമ പ്രവർത്തകൻ മുഖേന ഇടപെടൽ നടത്തിയതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൽദോസ് പി. കുനപ്പിള്ളിൽ: സർ, പോലീസ് എന്ന XII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 3126,70,74,000 രൂപ ഒരു രൂപയായി കുറവു ചെയ്യേണ്ടതാണ് (സ്വർണ്ണക്കടത്ത് കേസ് പ്രതി നടത്തിയതായി പറയപ്പെടുന്ന ആരോപണങ്ങളുടെ നിജസ്ഥിതി കണ്ടെത്താതെ ആരോപണം നടത്തിയ വ്യക്തിക്കെതിരെ ഗുഡ്ലോചന

കുറം ചുമത്തി കേസെടുത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. അൻവർ സാദത്ത്: സർ, പോലീസ് എന്ന XII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 3126,70,74,000 രൂപ ഒരു രൂപയായി കുറവു ചെയ്യേണ്ടതാണ് (നയതന്ത്രപ്രതിനിധി മുഖേന കറൻസി കടത്തിയെന്ന് സ്വർണ്ണക്കടത്ത് കേസ് പ്രതി വെളിപ്പെടുത്തിയത് സംബന്ധിച്ച് അന്വേഷണം നടത്താത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. അനൂപ് ജേക്കബ്: സർ, പോലീസ് എന്ന XII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 3126,70,74,000 രൂപ ഒരു രൂപയായി കുറവു ചെയ്യേണ്ടതാണ് (തീരദേശ പോലീസ് സ്റ്റേഷനുകളുടെ പ്രവർത്തനങ്ങൾ മെച്ചപ്പെടുത്തണമെന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. അനൂപ് ജേക്കബ്: സർ, പോലീസ് എന്ന XII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 3126,70,74,000 രൂപ ഒരു രൂപയായി കുറവു ചെയ്യേണ്ടതാണ്. (വിക്ട്രിം കോമ്പൻസേഷൻ പദ്ധതി

പ്രകാരമുള്ള നഷ്ടപരിഹാരത്തുക സമയബന്ധിതമായി നൽകുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

**സൂചക വെട്ടിക്കറയ്ക്കൽ**

ശ്രീ. അനൂപ് ജേക്കബ്: പോലീസ് എന്ന XII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 3126,70,74,000 രൂപയിൽനിന്ന് നൂറ് രൂപ കുറവു ചെയ്യേണ്ടതാണ് (പൊതുവായി ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

**ധനാഭ്യർത്ഥന നമ്പർ XIII - ജയിലുകൾ**

**നയനിരാകരണത്തിനുള്ള വെട്ടിക്കറയ്ക്കൽ**

ശ്രീമതി ഉമ തോമസ്: സർ, ജയിലുകൾ എന്ന XIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 122,81,05,000 രൂപ ഒരു രൂപയായി കുറവു ചെയ്യേണ്ടതാണ് (ജയിലുകളിലെ അടിസ്ഥാന സൗകര്യങ്ങൾ സ്ത്രീ സൗഹൃദമാക്കുന്നതിന് നടപടി സ്വീകരിക്കേണ്ടത് സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. കുറുക്കോളി മൊയ്തീൻ: സർ, ജയിലുകൾ എന്ന XIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 122,81,05,000 രൂപ ഒരു

രൂപയായി കുറവു ചെയ്യേണ്ടതാണ് (ജയിലുകളിലെ വിവിധ ജോലികളിൽ ഏർപ്പെട്ടിരിക്കുന്നവരുടെ വേതനം കാലോചിതമായി പരിഷ്കരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. ടി. വി. ഇബ്രാഹിം: സർ, ജയിലുകൾ എന്ന XIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 122,81,05,000 രൂപ ഒരു രൂപയായി കുറവു ചെയ്യേണ്ടതാണ് (ജയിൽ വകുപ്പിലെ ജീവനക്കാരുടെ ഒഴിവുകൾ നികത്താത്തതുമൂലമുണ്ടായതായി പറയപ്പെടുന്ന ബുദ്ധിമുട്ടുകൾ സംബന്ധിച്ച വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. അബ്ദുൽ ഹമീദ്: സർ, ജയിലുകൾ എന്ന XIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 122,81,05,000 രൂപ ഒരു രൂപയായി കുറവു ചെയ്യേണ്ടതാണ് (സംസ്ഥാനത്ത് കൂടുതൽ ഓപ്പൺ ജയിലുകൾ ആരംഭിക്കാൻ നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. ഉബൈദുള്ള: സർ, ജയിലുകൾ എന്ന XIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 122,81,05,000 രൂപ ഒരു രൂപയായി കുറവു ചെയ്യേണ്ടതാണ് (സംസ്ഥാനത്ത് കൂടുതൽ ഓപ്പൺ ജയിലുകൾ ആരംഭിക്കുന്നതിന് നടപടി സ്വീകരിക്കേണ്ടതിന്റെ ആവശ്യകത ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എ. കെ. എം. അഷ്റഫ്: സർ, ജയിലുകൾ എന്ന XIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 122,81,05,000 രൂപ ഒരു രൂപയായി കുറവു ചെയ്യേണ്ടതാണ് (തടവുകാരുടെ എണ്ണം കൂട്ടുന്നതിനനുസരിച്ച് ജയിലുകളിൽ സൗകര്യങ്ങൾ ഏർപ്പെടുത്താത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു. ശ്രീ. അനൂപ് ജേക്കബ്: സർ, ജയിലുകൾ എന്ന

XIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 122,81,05,000 രൂപ ഒരു രൂപയായി കുറവു ചെയ്യേണ്ടതാണ് (സെൻട്രൽ ജയിലുകളിലെ TETRA കമ്മ്യൂണിക്കേഷൻ സംവിധാനം മെച്ചപ്പെടുത്തുന്നതിന് നടപടി സ്വീകരിക്കേണ്ടത് സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.



ശ്രീ. എൻ. ഷംസുദ്ദീൻ: സർ, ജയിലുകൾ എന്ന XIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 122,81,05,000 രൂപ ഒരു രൂപയായി കുറവു ചെയ്യേണ്ടതാണ് (ജയിലുകളിലെ ഭൗതികസാഹചര്യങ്ങൾ മെച്ചപ്പെടുത്താൻ നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. നജീബ് കാന്തപുരം: സർ, ജയിലുകൾ എന്ന XIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 122,81,05,000 രൂപ ഒരു രൂപയായി കുറവു ചെയ്യേണ്ടതാണ് (ജയിലുകളിൽ കഴിയുന്നവരുടെ മാനസിക സംഘർഷം ലഘൂകരിക്കാൻ ആവശ്യമായ സൗകര്യങ്ങൾ ഏർപ്പെടുത്താത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൻ. എ. നെല്ലിക്കുന്ന്: സർ, ജയിലുകൾ എന്ന XIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 122,81,05,000 രൂപ ഒരു രൂപയായി കുറവു ചെയ്യേണ്ടതാണ് (കുറ്റവാളികളിൽ മാനസികമായ മാറ്റം ഉണ്ടാക്കുന്നതിനാവശ്യമായ പരിശീലനം ജീവനക്കാർക്ക് ലഭ്യമാക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന

ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. സണ്ണി ജോസഫ്: സർ, ജയിലുകൾ എന്ന XIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 122,81,05,000 രൂപ ഒരു രൂപയായി കുറവു ചെയ്യേണ്ടതാണ് (ജയിലുകളിൽ പ്രതികൾക്ക് മൊബൈൽ ഫോൺ ഉൾപ്പെടെയുള്ള സൗകര്യങ്ങൾ എത്തിച്ചുനൽകുന്നതിന് ജയിലധികൃതർ ഒത്താശചെയ്യുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എ. പി. അനിൽ കുമാർ: സർ, ജയിലുകൾ എന്ന XIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 122,81,05,000 രൂപ ഒരു രൂപയായി കുറവു ചെയ്യേണ്ടതാണ് (വിവിധ ജയിലുകളിൽ കഴിയുന്ന പ്രതികൾക്ക് മൊബൈൽ ഫോൺ മുഖേന ലഹരി കടത്തും ക്വട്ടേഷൻ പ്രവർത്തനവും നിയന്ത്രിക്കുന്നതിന് അവസരമൊരുക്കി നല്ലിയതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ഡോ. എം. കെ. മുനീർ: സർ, ജയിലുകൾ എന്ന XIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 122,81,05,000 രൂപ ഒരു

രൂപയായി കുറവു ചെയ്യേണ്ടതാണ് (ലഹരി പദാർത്ഥങ്ങൾ തടവുകാർക്ക് ലഭ്യമാകുന്ന സാഹചര്യം ഒഴിവാക്കാൻ നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. തിരുവഞ്ചൂർ രാധാകൃഷ്ണൻ: സർ, ജയിലുകൾ എന്ന XIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 122,81,05,000 രൂപ ഒരു രൂപയായി കുറവു ചെയ്യേണ്ടതാണ് (കോവിഡ് നിയന്ത്രണങ്ങളുടെ പേരിൽ പരോളിൽ ഇറങ്ങിയ പ്രതികൾ ക്വട്ടേഷൻ പ്രവർത്തനം നടത്തുന്നതായി പറയപ്പെടുന്ന വിഷയം ചർച്ച ചെയ്യുന്നതിന് ) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

**സൂചക വെട്ടിക്കറയ്ക്കൽ**

ജയിലുകൾ എന്ന XIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 122,81,05,000 രൂപയിൽ നിന്ന് നൂറ് രൂപ കുറവുചെയ്യേണ്ടതാണ് (പൊതുവായി ചർച്ച ചെയ്യുന്നതിന്) എന്ന ഖണ്ഡനോപക്ഷേപം താഴെപ്പറയുന്ന ബഹുമാനപ്പെട്ട അംഗങ്ങൾ അവതരിപ്പിച്ചു.

1. ശ്രീ. അനൂപ് ജേക്കബ്
2. ശ്രീ. ടി. ജെ. വിനോദ്
3. ശ്രീ. സി. ആർ. മഹേഷ്
4. ശ്രീ. രോജി എം. ജോൺ
5. ശ്രീ. ഷാഫി പറമ്പിൽ
6. ശ്രീ. അൻവർ സാദത്ത്
7. ശ്രീ. എം. വിൻസെന്റ്
8. ശ്രീ. സനീഷ്കുമാർ ജോസഫ്
9. ശ്രീ. കെ. ബാബു (തൃപ്പൂണിത്തുറ)
10. ശ്രീ. എൽദോസ് പി. കുനപ്പിള്ളിൽ
11. ശ്രീ. ടി. സിദ്ദീഖ്
12. ശ്രീ. സജീവ് ജോസഫ്
13. ഡോ. മാത്യു കുഴൽനാടൻ

**ധനാഭ്യർത്ഥന നമ്പർ XIV- സ്റ്റേഷനറിയും അച്ചടിയും മറ്റു ഭരണപരമായ സർവ്വീസുകളും**

**നയനിരാകരണത്തിനുള്ള വെട്ടിക്കുറയ്ക്കൽ**

ശ്രീ. പി. ഉബൈദുള്ള: സർ, സ്റ്റേഷനറിയും അച്ചടിയും മറ്റു ഭരണപരമായ

സർവ്വീസുകളും എന്ന XIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 436,20,49,000 രൂപ ഒരു രൂപയായി കുറവു ചെയ്യേണ്ടതാണ് (സ്റ്റേഷനറി വകുപ്പിലെ ജീവനക്കാരുടെ എണ്ണം കുറയ്ക്കാൻ നീക്കം നടത്തുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. അനൂപ് ജേക്കബ്: സർ, സ്റ്റേഷനറിയും അച്ചടിയും മറ്റു

ഭരണപരമായ സർവ്വീസുകളും എന്ന XIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 436,20,49,000 രൂപ ഒരു രൂപയായി കുറവു ചെയ്യേണ്ടതാണ് (അച്ചടി വകുപ്പിലെ തസ്തികകൾ വെട്ടിക്കുറച്ചതുമൂലം ഉണ്ടായതായി പറയപ്പെടുന്ന പ്രതിസന്ധി ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എം. വിൻസെന്റ്: സർ, സ്റ്റേഷനറിയും അച്ചടിയും മറ്റു

ഭരണപരമായ സർവ്വീസുകളും എന്ന XIV-ാം നമ്പർ ധനാഭ്യർത്ഥനയുടെ

പേരിൽ വകകൊള്ളിച്ചിട്ടുള്ള 436,20,49,000 രൂപ ഒരു രൂപയായി കുറവു ചെയ്യേണ്ടതാണ് (സർക്കാർ പ്രസ്സുകളിലെ സാങ്കേതിക സൗകര്യങ്ങൾ ഉപയോഗപ്പെടുത്തുന്നതിന് നടപടി സ്വീകരിക്കാതെ സ്വകാര്യ സ്ഥാപനങ്ങൾക്ക് പ്രിന്റിംഗ് കരാറുകൾ നൽകുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. റോജി എം. ജോൺ: സർ, സ്പോഷനറിയും അച്ചടിയും മറ്റു ഭരണപരമായ സർവ്വീസുകളും എന്ന XIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 436,20,49,000 രൂപ ഒരു രൂപയായി കുറവു ചെയ്യേണ്ടതാണ് (ഗവൺമെന്റ് പ്രസ്സുകളുടെ സേവനം പ്രയോജനപ്പെടുത്താതെ പ്രിന്റിംഗ് ജോലികൾ സ്വകാര്യസ്ഥാപനങ്ങളെ ഏല്പിക്കുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. അൻവർ സാദത്ത്: സർ, സ്പോഷനറിയും അച്ചടിയും മറ്റു ഭരണപരമായ സർവ്വീസുകളും എന്ന XIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 436,20,49,000 രൂപ ഒരു രൂപയായി കുറവു

ചെയ്യേണ്ടതാണ് (സി-ആപ്റ്റിൽ പെൻഷൻ പ്രായം ഉയർത്തി നൽകിയുവാക്കളെ വഞ്ചിച്ചതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. ഷാഫി പറമ്പിൽ: സർ, സ്റ്റേഷനറിയും അച്ചടിയും മറ്റു ഭരണപരമായ സർവ്വീസുകളും എന്ന XIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 436,20,49,000 രൂപ ഒരു രൂപയായി കുറവു ചെയ്യേണ്ടതാണ് (സിൽവർലൈൻ പദ്ധതിയുമായി ബന്ധപ്പെട്ട ലഘുലേഖയുടെ അച്ചടി സർക്കാർ പ്രസ്സുകളിൽ നും ഒഴിവാക്കി സ്വകാര്യ പ്രസ്സുകൾക്ക് കരാർ നൽകിയതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ഡോ. എം. കെ. മുനീർ: സർ, സ്റ്റേഷനറിയും അച്ചടിയും മറ്റു ഭരണപരമായ സർവ്വീസുകളും എന്ന XIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 436,20,49,000 രൂപ ഒരു രൂപയായി കുറവു ചെയ്യേണ്ടതാണ് (ഗുണനിലവാരമുള്ള സ്റ്റേഷനറി സാധനങ്ങൾ വിതരണം ചെയ്യുന്നതിന് നടപടി സ്വീകരിക്കാത്തതായി പറയപ്പെടുന്ന സാഹചര്യം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. ടി. വി. ഇബ്രാഹിം: സർ, സ്റ്റേഷനറിയും അച്ചടിയും മറ്റു ഭരണപരമായ സർവ്വീസുകളും എന്ന XIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 436,20,49,000 രൂപ ഒരു രൂപയായി കുറവു ചെയ്യേണ്ടതാണ് (സർക്കാർ പ്രസ്തുത കാലോചിതമായി നവീകരിക്കുന്നതിന് നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. കുറുക്കോളി മൊയ്തീൻ: സർ, സ്റ്റേഷനറിയും അച്ചടിയും മറ്റു ഭരണപരമായ സർവ്വീസുകളും എന്ന XIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 436,20,49,000 രൂപ ഒരു രൂപയായി കുറവു ചെയ്യേണ്ടതാണ് (സ്കൂൾ പാഠപുസ്തകങ്ങൾ പൂർണ്ണമായും സർക്കാർ പ്രസ്തുതകളിൽ അച്ചടിക്കുന്നതിന് നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. നജീബ് കാന്തപുരം: സർ, സ്റ്റേഷനറിയും അച്ചടിയും മറ്റു ഭരണപരമായ സർവ്വീസുകളും എന്ന XIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 436,20,49,000 രൂപ ഒരു രൂപയായി കുറവു ചെയ്യേണ്ടതാണ് (സർക്കാർ ഗസറ്റ് മുടക്കം കൂടാതെ പ്രസിദ്ധീകരിക്കുന്നതിന്



നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൻ. ഷംസുദ്ദീൻ: സർ, സ്പോഷനറിയും അച്ചടിയും മറ്റു ഭരണപരമായ സർവ്വീസുകളും എന്ന XIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 436,20,49,000 രൂപ ഒരു രൂപയായി കുറവു ചെയ്യേണ്ടതാണ് (തീപിടുത്തങ്ങളും ദുരന്തങ്ങളും വർദ്ധിച്ചു വരുന്ന സാഹചര്യത്തിൽ കൂടുതൽ ഫയർ സ്പോഷൻ ആരംഭിക്കുന്നതിന് നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൻ. എ. നെല്ലിക്കുന്ന്: സർ, സ്പോഷനറിയും അച്ചടിയും മറ്റു ഭരണപരമായ സർവ്വീസുകളും എന്ന XIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 436,20,49,000 രൂപ ഒരു രൂപയായി കുറവു ചെയ്യേണ്ടതാണ് (ഉയർന്നകെട്ടിടങ്ങളിലെ തീപിടുത്തം അണയുന്നതിന് ആവശ്യമായ ഉപകരണങ്ങൾ വാങ്ങാൻ നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. അബൂൽ ഹമീദ്: സർ, സ്റ്റേഷനറിയും അച്ചടിയും മറ്റു ഭരണപരമായ സർവ്വീസുകളും എന്ന XIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 436,20,49,000 രൂപ ഒരു രൂപയായി കുറവു ചെയ്യേണ്ടതാണ് (അഗ്നിബാധ തടയുന്നതിന് ആധുനിക ഉപകരണങ്ങൾ വാങ്ങാൻ നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എ. കെ. എം. അഷ്റഫ്: സർ, സ്റ്റേഷനറിയും അച്ചടിയും മറ്റു ഭരണപരമായ സർവ്വീസുകളും എന്ന XIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 436,20,49,000 രൂപ ഒരു രൂപയായി കുറവു ചെയ്യേണ്ടതാണ്. (ഹോം ഗാർഡുകളുടെ വേതനം കാലോചിതമായി പരിഷ്കരിക്കാൻ നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

**സൂചക വെട്ടിക്കറയ്ക്കൽ**

സ്റ്റേഷനറിയും അച്ചടിയും മറ്റു ഭരണപരമായ സർവ്വീസുകളും എന്ന XIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 436,20,49,000 രൂപയിൽ നിന്ന് നൂറ് രൂപ കുറവുചെയ്യേണ്ടതാണ്

(പൊതുവായി ചർച്ച ചെയ്യുന്നതിന്) എന്ന ഖണ്ഡനോപക്ഷേപം

താഴെപ്പറയുന്ന ബഹുമാനപ്പെട്ട അംഗങ്ങൾ അവതരിപ്പിച്ചു.

1. ശ്രീ. കെ. ബാബു (തൃപ്പൂണിത്തുറ)
2. ശ്രീ. ടി. സിദ്ദിഖ്
3. ഡോ. മാത്യു കുഴൽനാടൻ
4. ശ്രീ. സി. ആർ. മഹേഷ്
5. ശ്രീ. സനീഷ്കുമാർ ജോസഫ്
6. ശ്രീ. സജീവ് ജോസഫ്
7. ശ്രീമതി ഉമ തോമസ്
8. ശ്രീ. ടി. ജെ. വിനോദ്
9. ശ്രീ. തിരുവഞ്ചൂർ രാധാകൃഷ്ണൻ
10. ശ്രീ. എ. പി. അനിൽ കുമാർ
11. ശ്രീ. എൽദോസ് പി. കുനപ്പിള്ളിൽ
12. ശ്രീ. അനൂപ് ജേക്കബ്
13. ശ്രീ. സണ്ണി ജോസഫ്

**ധനാഭ്യർത്ഥന നമ്പർ XXIII - വാർത്താ വിതരണവും പ്രചരണവും**

**നയനിരാകരണത്തിനുള്ള വെട്ടിക്കുറയ്ക്കൽ**

ശ്രീ. പി. അബ്ദുൽ ഹമീദ്: സർ, വാർത്താ വിതരണവും പ്രചരണവും എന്ന XXIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 72,39,91,000 രൂപ ഒരു രൂപയായി കുറവു ചെയ്യേണ്ടതാണ് (ദ്രശ്യമാധ്യമങ്ങളിലൂടെയുള്ള സർക്കാർ പരസ്യങ്ങളിൽ രാഷ്ട്രീയ വിവേചനം കാണിക്കുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ഡോ. എം. കെ. മൂനീർ: സർ, വാർത്താ വിതരണവും പ്രചരണവും എന്ന XXIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 72,39,91,000 രൂപ ഒരു രൂപയായി കുറവു ചെയ്യേണ്ടതാണ്. (നിലനിൽക്കുന്നതായി പറയപ്പെടുന്ന സാമ്പത്തിക പ്രതിസന്ധിക്കിടയിലും സർക്കാരിന്റെ വാർഷികാഘോഷത്തോടനുബന്ധിച്ച് വൻതുക പരസ്യത്തിന് ചെലവഴിച്ചതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൻ. എ. നെല്ലിക്കുന്ന്: സർ, വാർത്താ വിതരണവും പ്രചരണവും

എന്ന XXIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 72,39,91,000 രൂപ ഒരു രൂപയായി കുറവു ചെയ്യേണ്ടതാണ് (പ്രസ്തുത അക്കാഡമിയുടെ പ്രവർത്തനം മെച്ചപ്പെടുത്തുന്നതിനുള്ള സർക്കാർ സഹായം വർദ്ധിപ്പിക്കണമെന്ന ആവശ്യം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൻ. ഷംസുദ്ദീൻ: സർ, വാർത്താ വിതരണവും പ്രചരണവും എന്ന

XXIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 72,39,91,000 രൂപ ഒരു രൂപയായി കുറവു ചെയ്യേണ്ടതാണ് (പത്രപ്രവർത്തക ക്ഷേമനിധിയുള്ള സർക്കാർ സഹായം വർദ്ധിപ്പിക്കണമെന്ന ആവശ്യം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. ഉബൈദുള്ള: സർ, വാർത്താ വിതരണവും പ്രചരണവും എന്ന

XXIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 72,39,91,000 രൂപ ഒരു രൂപയായി കുറവു ചെയ്യേണ്ടതാണ്. (പത്രപ്രവർത്തകർക്കെതിരെയുള്ള അതിക്രമങ്ങൾ തടയാൻ നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന

ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. ടി. വി. ഇബ്രാഹിം: സർ, വാർത്താ വിതരണവും പ്രചരണവും എന്ന XXIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 72,39,91,000 രൂപ ഒരു രൂപയായി കുറവു ചെയ്യേണ്ടതാണ് (ജില്ലാ ഇൻഫർമേഷൻ ഓഫീസുകളുടെ പ്രവർത്തനം മെച്ചപ്പെടുത്തുന്നതിന് നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. കുറുക്കോളി മൊയ്തീൻ: സർ, വാർത്താ വിതരണവും പ്രചരണവും എന്ന XXIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 72,39,91,000 രൂപ ഒരു രൂപയായി കുറവു ചെയ്യേണ്ടതാണ്. (പത്രപ്രതിനിധികൾക്കുള്ള സൗകര്യങ്ങൾ മെച്ചപ്പെടുത്താൻ നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. നജീബ് കാന്തപുരം: സർ, വാർത്താ വിതരണവും പ്രചരണവും എന്ന XXIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 72,39,91,000 രൂപ ഒരു രൂപയായി കുറവു ചെയ്യേണ്ടതാണ്

(പത്രപ്രവർത്തകർക്കുള്ള ഭവന നിർമ്മാണ പദ്ധതിയുടെ ആനുകൂല്യങ്ങൾ കൂടുതൽ പേർക്ക് നൽകാൻ നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എ. കെ. എം. അഷ്റഫ്: സർ, വാർത്താ വിതരണവും പ്രചരണവും എന്ന XXIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 72,39,91,000 രൂപ ഒരു രൂപയായി കുറവു ചെയ്യേണ്ടതാണ് (പ്രാദേശിക പത്രപ്രവർത്തകരുടെ ക്ഷേമത്തിന് പ്രത്യേക പദ്ധതികൾ ആവിഷ്കരിക്കേണ്ടതിന്റെ ആവശ്യകത ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. അനൂപ് ജേക്കബ്: സർ, വാർത്താ വിതരണവും പ്രചരണവും എന്ന XXIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 72,39,91,000 രൂപ ഒരു രൂപയായി കുറവു ചെയ്യേണ്ടതാണ് (കേരള പത്രപ്രവർത്തക ആരോഗ്യസുരക്ഷാ പദ്ധതിയുടെ നടത്തിപ്പ് സംബന്ധിച്ച വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. അനൂപ് ജേക്കബ്: സർ, വാർത്താ വിതരണവും പ്രചരണവും എന്ന

XXIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 72,39,91,000 രൂപ ഒരു രൂപയായി കുറവു ചെയ്യേണ്ടതാണ് (പത്ര പ്രതിനിധികൾക്കുള്ള സൗകര്യങ്ങൾ വർദ്ധിപ്പിക്കണമെന്ന ആവശ്യം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. കെ. ബാബു (തൃപ്പൂണിത്തുറ): സർ, വാർത്താ വിതരണവും പ്രചരണവും എന്ന XXIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 72,39,91,000 രൂപ ഒരു രൂപയായി കുറവു ചെയ്യേണ്ടതാണ് ("നാം മുന്നോട്ട് " എന്ന പരിപാടിയായി വൻതുക ഒരു ചാനലിന് അനുവദിച്ചു നൽകിയതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. സണ്ണി ജോസഫ്: സർ, വാർത്താ വിതരണവും പ്രചരണവും എന്ന XXIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 72,39,91,000 രൂപ ഒരു രൂപയായി കുറവു ചെയ്യേണ്ടതാണ് (സിൽവർലൈൻ പദ്ധതിയുടെ പ്രചരണാർത്ഥം കോടികൾ ചെലവഴിച്ച് കൈപ്പുസ്തകം പ്രിന്റ് ചെയ്യുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.



ശ്രീ. സി. ആർ. മഹേഷ്: സർ, വാർത്താ വിതരണവും പ്രചരണവും എന്ന XXIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 72,39,91,000 രൂപ ഒരു രൂപയായി കുറവു ചെയ്യേണ്ടതാണ് (പത്രപ്രവർത്തകർക്കുള്ള പെൻഷനിൽ സർക്കാർ ആയിരം രൂപ വർദ്ധനവ് പ്രഖ്യാപിച്ചതിനുശേഷം 500 രൂപയായി കുറവ് ചെയ്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. സജീവ് ജോസഫ്: സർ, വാർത്താ വിതരണവും പ്രചരണവും എന്ന XXIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 72,39,91,000 രൂപ ഒരു രൂപയായി കുറവു ചെയ്യേണ്ടതാണ് (സർക്കാരിന്റെ വാർഷികാഘോഷങ്ങളുടെ പ്രചരണാർത്ഥം വൻതുക ചെലവഴിക്കുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ഡോ. മാത്യു കുഴൽനാടൻ: സർ, വാർത്താ വിതരണവും പ്രചരണവും എന്ന XXIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 72,39,91,000 രൂപ ഒരു രൂപയായി കുറവു ചെയ്യേണ്ടതാണ്

(നിലനില്ക്കുന്നതായി പറയപ്പെടുന്ന സാമ്പത്തിക പ്രതിസന്ധിക്കിടയിലും പരസ്യപ്രചരണങ്ങൾക്കായി വൻതുക ചെലവ് നടത്തുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

**സൂചക വെട്ടിക്കറയ്ക്കൽ**

വാർത്താ വിതരണവും പ്രചരണവും എന്ന XXIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 72,39,91,000 രൂപയിൽ നിന്ന് നൂറ് രൂപ കുറവു ചെയ്യേണ്ടതാണ് (പൊതുവായി ചർച്ച ചെയ്യുന്നതിന്) എന്ന ഖണ്ഡനോപക്ഷേപം താഴെപ്പറയുന്ന ബഹുമാനപ്പെട്ട അംഗങ്ങൾ അവതരിപ്പിച്ചു.

1. ശ്രീ. അനൂപ് ജേക്കബ്
2. ശ്രീ. അൻവർ സാദത്ത്
3. ശ്രീ. എ. പി. അനിൽ കുമാർ
4. ശ്രീ. എം. വിൻസെന്റ്
5. ശ്രീ. എൽദോസ് പി. കുനപ്പിള്ളിൽ
6. ശ്രീ. ടി. സിദ്ദിഖ്

7. ശ്രീ. തിരുവഞ്ചൂർ രാധാകൃഷ്ണൻ
8. ശ്രീ. സനീഷ്കുമാർ ജോസഫ്
9. ശ്രീ. റോജി എം. ജോൺ
10. ശ്രീ. ഷാഫി പറമ്പിൽ
11. ശ്രീ. ടി. ജെ. വിനോദ്
12. ശ്രീമതി ഉമ തോമസ്

**ചർച്ച**

ശ്രീ. കെ. പി. കുഞ്ഞമ്മദ് കുട്ടി മാസ്റ്റർ: സർ, പോലീസ്, ജയിലുകൾ, സ്റ്റേഷനറിയും അച്ചടിയും മറ്റ് ഭരണപരമായ സർവ്വീസുകളും വാർത്താ വിതരണവും പ്രചരണവും എന്നീ ധനാഭ്യർത്ഥനകളെ പൂർണ്ണമായും ഞാൻ പിന്തുണയ്ക്കുന്നു. രാജ്യമൊരു മതദ്രാഢതയുമായി മാറിക്കൊണ്ടിരിക്കുകയാണ്. വർഗ്ഗീയ വിഭജനം ശക്തിപ്പെടുത്തുന്നതിന് കേന്ദ്ര ഭരണാധികാരികൾതന്നെ നേതൃത്വം നൽകുന്ന ഭയാനകമായ കാഴ്ചയാണ് നാം കാണുന്നത്. വർഗ്ഗീയ കലാപങ്ങളും സംഘർഷങ്ങളുമില്ലാത്ത ഒരു ദിവസംപോലും നമ്മുടെ രാജ്യത്തില്ല. ബി.ജെ.പി.-യും കോൺഗ്രസും ഭരിക്കുന്ന സംസ്ഥാനങ്ങളിൽ വർഗ്ഗീയ സംഘർഷം നിത്യസംഭവങ്ങളാണ്. രാജ്യത്തെ മതന്യൂനപക്ഷങ്ങൾ

പട്ടികജാതിക്കാർ, പട്ടികവർഗ്ഗക്കാർ, സ്ത്രീകൾ എന്നിവർ ഭയാശങ്കയോടുകൂടിയാണ് കഴിയുന്നത്. മതന്യൂനപക്ഷങ്ങൾ അരക്ഷിതാവസ്ഥയിലാണ്. ഇത്തരം ഒരു ദേശീയ പശ്ചാത്തലത്തിൽ ശാന്തിയും സമാധാനവും സൗഹാർദ്ദവും കളിയാടുന്ന പച്ചത്തുരുത്തായി നമ്മുടെ കൊച്ചുകേരളം തലയുയർത്തിനിൽക്കുന്നു.

കഴിഞ്ഞ ആറ് വർഷത്തിനിടയിൽ വർഗ്ഗീയ സംഘർഷങ്ങളിൽ ഒരു മനുഷ്യജീവൻപോലും കേരളത്തിൽ നഷ്ടപ്പെട്ടിട്ടില്ല; വർഗ്ഗീയ സംഘർഷങ്ങളില്ലാത്ത ആറ് വർഷങ്ങളാണ് പിന്നിട്ടിട്ടുള്ളത്. ഇവിടെ വർഗ്ഗീയവാദികളും തീവ്രവാദികളും ഇല്ലാത്തതുകൊണ്ടല്ല, വർഗ്ഗീയ ചേരിതിരിവുകളും സംഘർഷങ്ങളും സൃഷ്ടിക്കാനുള്ള നിരന്തരമായ ശ്രമങ്ങളാണ് നടക്കുന്നത്. ബഹുമാനപ്പെട്ട മുഖ്യമന്ത്രി സഖാവ് പിണറായി വിജയന്റെ നേതൃത്വത്തിലെ ഗവൺമെന്റ് ശക്തമായ നടപടികൾ സ്വീകരിച്ച് വർഗ്ഗീയ തീവ്രവാദശക്തികളെ അടിച്ചമർത്തുകയാണ്. കേരളത്തിലെ പ്രതിപക്ഷം ഇത്തരം ശക്തികളെ ഒളിഞ്ഞും തെളിഞ്ഞും സഹായിക്കുന്നത് ദൗർഭാഗ്യകരമാണ്. ബഹുമാനപ്പെട്ട പ്രതിപക്ഷനേതാവ്, ഗോൾവാൾക്കറുടെ പടത്തിനുമുന്നിൽ നമ്രശിരസ്കനായി നിൽക്കുന്ന കാഴ്ച നാം കണ്ടതാണ്. ഇത്

പുതുതായി തുടങ്ങിയ ബന്ധമല്ല; കുറേക്കാലമായി യു.ഡി.എഫ്. ആർ.എസ്.എസ്. ബാധാബം തുടരുന്നുണ്ട്. ബേപ്പൂർ-വടകര തെരഞ്ഞെടുപ്പുകളും കോലീബി സഖ്യവും നമ്മുടെ മുന്തിലുണ്ട്. യു.ഡി.എഫ്.-ന്റെ ഭരണകാലം നമ്മുടെ ഓർമ്മയിലുണ്ട്. വർഗ്ഗീയവാദികളുടെയും തീവ്രവാദികളുടെയും മുന്തിൽ യു.ഡി.എഫ്. മുഖ്യമന്ത്രിമാർ മുട്ടിലിഴഞ്ഞ ചിത്രം നമ്മുടെ മനസ്സിൽ തെളിയുകയാണ്. കേരള ചരിത്രത്തിൽ കറുത്ത അധ്യായം സൃഷ്ടിച്ച തലശ്ശേരി കലാപകാലത്ത് അന്നത്തെ ആഭ്യന്തര വകുപ്പുമന്ത്രി ബോബെയിലേയ്ക്ക് പറക്കുകയാണ് ചെയ്തത്. മറ്റൊരു കറുത്ത അധ്യായമായ മാറാട് കലാപബാധിത പ്രദേശത്ത് അന്നത്തെ മുഖ്യമന്ത്രി ബഹുമാനപ്പെട്ട എ. കെ. ആന്റണി സന്ദർശിച്ച കാര്യം നമ്മുടെ ഓർമ്മയിലുണ്ട്. ആർ.എസ്.എസ്.-ന്റെ ഭീഷണിക്ക് വഴങ്ങി മന്ത്രിമാരായ ശ്രീ. പി. കെ. കുഞ്ഞാലിക്കുട്ടി സാഹിബിനെയും ഡോ. എം. കെ. മുനീറിനെയും കോഴിക്കോട് ഗസ്റ്റ് ഹൗസിലിരുത്തിയശേഷം തനിച്ചാണ് ശ്രീ. ഐ. കെ. ആന്റണി മാറാട് സന്ദർശിച്ചത്. 'സി.ബി.ഐ. അന്വേഷണം, സി.ബി.ഐ. അന്വേഷണം' എന്നിപ്പോൾ മുറവിളി കൂട്ടുന്ന കാഴ്ച നമ്മൾ കാണുകയാണ്. മാറാട് അന്വേഷണ കമ്മീഷൻ സംഭവം സി.ബി.ഐ.

അന്വേഷിക്കണമെന്ന് ശിപാർശ ചെയ്ത് മുസ്ലീം ലീഗിന്റെ സമ്മർദ്ദത്തിന് വിധേയമായി അന്വേഷണം അട്ടിമറിക്കുകയാണ് ചെയ്തത്. സി.പി.ഐ. (എം.) സംസ്ഥാന സെക്രട്ടറിയായിരുന്ന സഖാവ് പിണറായി വിജയൻ, കൂട്ടക്കൊലപാതകം നടന്ന പിറ്റേദിവസം മാറാട് സന്ദർശിക്കാൻ കോഴിക്കോട്ടെത്തുകയും മാറാട് സന്ദർശിക്കരുതെന്ന് പോലീസും അങ്ങോട്ട് വരുതെന്ന് ആർ.എസ്.എസ്. വിലക്കിയെങ്കിലും ധീരനായ അദ്ദേഹം നിർഭയനായി മാറാട് സന്ദർശിച്ചു.

നിലയ്ക്കൽ സംഭവത്തിൽ വർഗ്ഗീയവാദികളുടെ മുമ്പിൽ യു.ഡി.എഫ്. മുഖ്യമന്ത്രി മുട്ടുമടക്കിയ ചരിത്രം നമ്മുടെ മുമ്പിലുണ്ട്. കാസർഗോഡും ചേർത്തലയിലുമുള്ള വർഗ്ഗീയ കലാപങ്ങളിൽ മരണപ്പെട്ടവരുടെ എണ്ണം നമുക്കറിയാം. വർഗ്ഗീയ തീവ്രവാദ ശക്തികളുടെ വസന്തകാലമായിരുന്നു യു.ഡി.എഫ്. ഭരണകാലം. വർഗ്ഗീയ വിഷം ചീറ്റിയ തൊഗാഡിയയ്ക്കെതിരായി സഖാവ് വി. എസ്. അച്യുതാനന്ദൻ എടുത്ത കേസ് ആർ.എസ്.എസ്. നിർദ്ദേശമനുസരിച്ച് ബഹുമാനപ്പെട്ട മുൻമുഖ്യമന്ത്രി ശ്രീ. ഉമ്മൻ ചാണ്ടി പിൻവലിക്കുകയുണ്ടായി. തിരുവനന്തപുരം എം.ജി. കോളേജിൽ ഒരു പോലീസ് ഓഫീസറെ ബോംബെറിഞ്ഞ് മാറകുമായി

പരിഭ്രമിപ്പിച്ചപ്പോൾ തലനാരിഴയ്ക്കാണ് അദ്ദേഹം മരണത്തിൽനിന്നും രക്ഷപ്പെട്ടത്. പ്രസ്തുത വധോദ്യമം ആർ.എസ്.എസ്. തിട്ടമനുസരിച്ച് മുഖ്യമന്ത്രി ശ്രീ. ഉമ്മൻ ചാണ്ടി പിൻവലിക്കുകയുണ്ടായി. മലബാറിന്റെ പല ഭാഗങ്ങളിലും അക്രമം അഴിച്ചുവിട്ട എൻ.ഡി.എഫ്., എസ്.ഡി.പി.ഐ. പ്രവർത്തകന്മാർക്കെതിരായി എൽ.ഡി.എഫ്. സർക്കാർ എടുത്ത കേസുകൾ മുസ്ലീം ലീഗിന്റെ സമ്മർദ്ദത്താൽ യു.ഡി.എഫ്. ഭരണം പിൻവലിക്കുകയുണ്ടായി. പെരുമ്പാവൂർ ജിഷാ കൊലക്കേസിൽ തെളിവായിക്കിട്ടിയ ചെരിപ്പ് വേലിയിൽ കെട്ടിത്തൂങ്ങുകയും ചെരുപ്പെടുക്കാൻ പ്രതി വരുമെന്ന് കാത്ത് പോലീസ് കാവലിരുന്ന നാണം കെട്ട ചരിത്രമാണ് യു.ഡി.എഫ്.-നുള്ളത്. സഖാവ് പിണറായി വിജയൻ അധികാരമേറ്റ്, ശാസ്ത്രീയമായ അന്വേഷണത്തിലൂടെ പ്രതികളെ നിയമത്തിനുമുന്നിൽ കൊണ്ടുവന്നു. കേരളത്തെ നടുക്കിയ ഉത്തര വധക്കേസിൽ ശ്ലാഘനീയമാംവിധം പോലീസ് അന്വേഷണം പൂർത്തിയാക്കി. രാജ്യത്ത് പാമ്പിനെക്കൊണ്ട് കടിപ്പിച്ചു നടത്തുന്ന കൊലപാതകക്കേസിൽ ആദ്യമായി പ്രതികൾ ശിക്ഷിക്കപ്പെട്ടതായി ഇത് മാറി. ഭർത്താവിട്ടിൽ മരിച്ച നിലയിൽ കണ്ടെത്തിയ വിസ്മയയുടെ മരണം സ്ത്രീപീഡനം കാരണമാണെന്ന്

കണ്ടെത്തുകയും പഴയകളടച്ച് കുറ്റപത്രത്തിന്റെ വെളിച്ചത്തിൽ പ്രതികൾക്ക് ശിക്ഷ നൽകുകയും ചെയ്തു. യു.ഡി.എഫ്. എന്നെല്ലാം ഭരിച്ചിട്ടുണ്ടോ അന്നെല്ലാം കേരളം വർഗ്ഗീയ സംഘർഷങ്ങളുടെ നാടായിരുന്നു. ഇപ്പോഴിതാ സമാധാനാന്തരീക്ഷം കളിയാടുന്ന കേരളത്തെ സംഘർഷ ഭൂമിയാക്കി മാറ്റാൻ യു.ഡി.എഫ്. ഒത്താശയോടെ ആർ.എസ്.എസ്.-ഉം എസ്.ഡി.പി.ഐ.-യും ശ്രമിച്ചുകൊണ്ടിരിക്കുന്നു. ഇന്ന് ഇന്ത്യാ രാജ്യത്ത് മതന്യൂനപക്ഷങ്ങൾക്ക് ഏറ്റവും സുരക്ഷിതത്വമുള്ള സംസ്ഥാനം കേരളം മാത്രമാണ്. സാധാരണ മുസ്ലീം ക്രിസ്ത്യൻ വിഭാഗങ്ങൾ ഈ വസ്തുത തിരിച്ചറിയുന്നുണ്ട്. മുസ്ലീം ലീഗാകട്ടെ ഭരണം നഷ്ടപ്പെട്ട ദുഃഖത്തിലാണ്. എന്തുവില കൊടുത്തും ഈ സർക്കാരിനെ തകർക്കുകയെന്ന മാനസികാവസ്ഥയിലുമാണ്. ഇക്കാര്യം സാധാരണ മുസ്ലീങ്ങൾ തിരിച്ചറിയുന്നുണ്ട്. മുസ്ലീംലീഗിന്റെ ഇന്നത്തെ അവസ്ഥ ഉപ്പിൽവച്ച ശർക്കരയെപ്പോലെയാണ്. ബഹുമാനപ്പെട്ട പാണക്കാട് തങ്ങൾ സി.പി.ഐ.(എം)-നെ സംബന്ധിച്ച് സമീപകാലത്ത് നടത്തിയ പ്രതികരണം ഇക്കാര്യം മനസ്സിലാക്കിയാണ്. എന്നാൽ സഭയ്ക്കുള്ളിലുള്ള ലീഗ് അംഗങ്ങളുടെ പ്രതികരണത്തിൽ ഇക്കാര്യം പ്രതിഫലിച്ചതായി കാണുന്നില്ല. ജനവിരുദ്ധവും മർദ്ദക ഉപകരണവുമായിട്ടാണ് കേരള പോലീസിനെ



കോൺഗ്രസ് ഭരണം വളർത്തിയത്. അത്തരമൊരു പോലീസിന് മനുഷ്യമുഖം നൽകാനുള്ള ശ്രമമാണ് സഃ പിണറായി വിജയന്റെ നേതൃത്വത്തിലുള്ള എൽ.ഡി.എഫ്. സർക്കാർ നടത്തിയത്. പ്രളയം, കോവിഡ് പ്രതിരോധ പ്രവർത്തനങ്ങൾ എന്നിവയിൽ കേരള പോലീസ് മാതൃകാപരമായ പ്രവർത്തനമാണ് കാഴ്ചവച്ചത്. എന്നാൽ യു.ഡി.എഫ്. ഹാങ്ഓവറിൽ കഴിയുന്ന അപൂർവ്വം ചില ഓഫീസർമാരുമുണ്ട്. ഇന്ത്യയിൽ ഏറ്റവും ക്രമസമാധാനം പുലർത്തുന്ന സംസ്ഥാനമായി കേരളത്തെ മാറ്റാൻ കഴിഞ്ഞിട്ടുണ്ട്. കേരള പോലീസിന്റെ സോഷ്യൽ മീഡിയാ സെല്ലിനും സൈബർഡോമിനും 2021 വർഷത്തെ ദേശീയ ഇ-ഗവേണൻസ് അവാർഡ് ലഭിച്ചു. സൈബർ കുറ്റകൃത്യങ്ങൾ നിരീക്ഷിക്കുന്നതിനുള്ള മികവ് പരിഗണിച്ച് സൈബർഡോം-ന് ISO സർട്ടിഫിക്കറ്റ് ലഭിച്ചു. 2021-ൽ പോലീസിന്റെ ഔദ്യോഗിക ഇൻസ്റ്റഗ്രാം ഒരു മില്ല്യൻ ഫോളോവേഴ്സ് എന്ന അസാധാരണമായ നേട്ടത്തിന് അർഹമായി. സംസ്ഥാനത്തെ ജൈവവൈവിധ്യ സംരക്ഷണ പുരസ്കാരം നീണ്ടകര കോസ്റ്റൽ പോലീസ് ലഭിച്ചു. കേന്ദ്ര ആഭ്യന്തര മന്ത്രാലയത്തിന്റെ സംസ്ഥാനത്തെ ഏറ്റവും മികച്ച പോലീസ് സ്റ്റേഷനുള്ള കഴിഞ്ഞ വർഷത്തെ പുരസ്കാരം പാലക്കാട്

ജില്ലയിലെ ഒറ്റപ്പാലം പോലീസ് സ്റ്റേഷൻ കരസ്ഥമാക്കി. സ്ത്രീസുരക്ഷ ഉറപ്പാക്കുന്നതിന് പിങ്ക് പ്രൊട്ടക്ഷൻ പ്രോജക്ട് രൂപീകരിച്ചു. ഒരു സ്വതന്ത്ര സംഘടന നൽകുന്ന രാജ്യത്തെ ഏറ്റവും വലിയ അംഗീകാരമായ 'SKOCH AWARD' 2019-ൽ കേരള പോലീസിന് ലഭിച്ചു. ഇതുപോലെ നിരവധി അംഗീകാരങ്ങൾ കേരള പോലീസിന് ലഭിക്കുകയുണ്ടായി. എല്ലാ വർഗ്ഗീയ തീവ്രവാദശക്തികളെയും നിയന്ത്രിക്കാൻ നമ്മുടെ പോലീസിന് കഴിഞ്ഞിട്ടുണ്ട്. ശാസ്ത്ര-സാങ്കേതിക വിദ്യകൾ പ്രയോജനപ്പെടുത്തി കേരള പോലീസിനെ ആധുനികവൽക്കരിക്കാനുള്ള പ്രവർത്തനമാണ് ഇടതുപക്ഷ ജനാധിപത്യ മുന്നണി സർക്കാർ നടത്തുന്നത്. ഡ്രോൺ സംവിധാനം, പോലീസ് സൈബർഡോം, ഓപ്പറേഷൻ പി ഹണ്ട് തുടങ്ങിയ നിരവധി പരിഷ്കാരങ്ങൾ പോലീസ് സേനയിൽ വരുത്തിയിട്ടുണ്ട്. ഇനിയും പോലീസിൽ മാറ്റങ്ങളുണ്ടാകേണ്ടതുണ്ട്. ജനങ്ങളുടെ അവകാശങ്ങളിലധിഷ്ഠിതമായ പോലീസ് സേന എന്നതിലേയ്ക്കുയർന്ന് പോലീസിന്റെ അക്കൗണ്ടബിലിറ്റി ഉറപ്പുവരുത്തുന്ന സംവിധാനത്തിലേയ്ക്കു നാം ഇനിയും ഉയരേണ്ടതായിട്ടുണ്ട്. K-FON ഇന്ന് യാഥാർത്ഥ്യമായിരിക്കുകയാണ്. ഇതിൽ ബഹുമാനപ്പെട്ട മുഖ്യമന്ത്രിയെ

പ്രത്യേകമായി അഭിനന്ദിക്കുകയാണ്. K-FON സഹായത്തോടെ സുരക്ഷിതകേരളം എന്നതിനായി കേരളംമുഴുവൻ CCTV ശൃംഖല സ്ഥാപിക്കാൻ കഴിയുമോയെന്നാലോചിക്കുകയാണ്. എഞ്ചിനീയറിംഗ് വിദ്യാർത്ഥികൾ, ഐ.ടി. പ്രൊഫഷണലുകൾ, തദ്ദേശസ്വയംഭരണ സ്ഥാപനങ്ങൾ, ബഹുജനങ്ങൾ എന്നിവരെ അണിനിരത്തി ജനകീയ പങ്കാളിത്തത്തോടെ ഇത് നടപ്പാക്കാൻ കഴിയണം. പരമ്പരാഗത പോലീസ് പട്രോളിംഗിൽനിന്നും വെർച്വൽ പട്രോളിംഗിലേയ്ക്ക് പോലീസ് മാറണം. നിയമ വിദ്യാർത്ഥികളുടെ ഇന്റേൺഷിപ്പ് പോലീസ് സ്റ്റേഷനുകളിൽ നിർബന്ധമാക്കിക്കൊണ്ട് അവരുടെ സേവനം പരാതിക്കാർക്ക് ലഭ്യമാക്കണം. ഹോസ്പിറ്റൽ മാനേജിംഗ് കമ്മിറ്റികളും ഹോസ്പിറ്റൽ ഡെവലപ്മെന്റ് കമ്മിറ്റികളും ആശുപത്രികളുടെ പ്രവർത്തനത്തിൽ ക്രിയാത്മകമായ പങ്ക് വഹിക്കുന്നു. എന്തുകൊണ്ട് പോലീസ് സ്റ്റേഷൻ സോഷ്യൽ ഓഡിറ്റിന് വിധേയമായിക്കൂടാമെന്ന് ചിന്തിക്കണം. തദ്ദേശസ്വയംഭരണ പ്രതിനിധികൾ, അധ്യാപകന്മാർ, ആശാ വർക്കർമാർ തുടങ്ങിയവരെ ഉൾപ്പെടുത്തി ജനകീയ സമിതി രൂപീകരിച്ച് പോലീസ് സ്റ്റേഷനുകൾ ജനപ്രിയമാക്കണം. സ്മാർട്ട് സെൻസേഴ്സ്, ആർട്ടിഫിഷ്യൽ

ഇൻ്റലിജൻസ്, സ്റ്റേഷൻ റെക്കഗ്നീഷ്യൻ ടെക്നോളജി തുടങ്ങിയ നൂതന പദ്ധതികൾ പോലീസിൽ നടപ്പിലാക്കണം. സൈബർ കുറ്റകൃത്യങ്ങൾ വളർന്നുവരുന്ന സാഹചര്യത്തിൽ ജില്ലയിൽ ഒരു പോലീസ് സ്റ്റേഷൻ സൈബർ പോലീസ് സ്റ്റേഷനായി ഉയർത്തണം. കഴിഞ്ഞ 6 വർഷത്തിനിടയിൽ ഗൗരവതരമായ എന്തെങ്കിലും ക്രമസമാധാനപ്രശ്നം പ്രതിപക്ഷത്തിന് ഉയർത്താൻ കഴിഞ്ഞോ? യു.ഡി.എഫ് -ഉം യു.ഡി.എഫ് ഒത്താശയോടെ ആർ.എസ്.എസ്.എസ്. എസ്.ഡി.പി.ഐ.യും ഉണ്ടാക്കുന്ന ക്രമസമാധാനപ്രശ്നങ്ങളേ കേരളത്തിലുള്ളൂ. നിരപരാധികളായ സി.പി.ഐ(എം), ഡി.വൈ.എഫ്.ഐ. പ്രവർത്തകന്മാരെ കൊലപ്പെടുത്തിക്കിരയാക്കുകയാണ്. വെഞ്ഞാറമ്മൂടിലെ മിഥിൽ രാജ്, ഹഖ് മുഹമ്മദ്, ഇടുക്കിയിലെ ധീരജ്, കാസർഗോഡ് ഔഫ് അബ്ദുറഹിമാൻ, തലശ്ശേരിയിലെ ഹരിദാസ്, പത്തനംതിട്ടയിലെ സന്ദീപ്, മഞ്ചേശ്വരം അബൂബക്കർ സിദ്ദിഖ് തുടങ്ങി എത്രയെത്ര പേരെയാണ് നിങ്ങൾ ഈ കേരളത്തിൽ കൊന്നുതള്ളിയത്. കൊല്ലം, അതിനശേഷം ക്രമസമാധാനം തകർന്നുവെന്ന് വിളിച്ചുപറയുക, ഇതല്ലേ പതിവ്? എൽ.പി. ക്ലാസിൽ പഠിക്കുന്ന കുട്ടികൾ സാധാരണ പറയും, 'സർ, ഇവൻ നുള്ളി, ഇവൻ തള്ളി,

ഇവൻ തുപ്പി' എന്നുപറയുന്നതുപോലെയാണ് പ്രതിപക്ഷം ഉയർത്തുന്ന പരാതി. നിസ്സാര കാര്യങ്ങൾ പറഞ്ഞ് മാർച്ച് സംഘടിപ്പിക്കുന്നു. 48-ലെ കുറുവടിയിൽ കോൺഗ്രസ് പതാക കെട്ടും. 80 സ്റ്റീഡിൽ മാർച്ച് നടത്തും, മുമ്പിൽ കാണുന്ന പോലീസിന്റെ തല തല്ലിത്തകർക്കും. കോട്ടയത്ത് ബഹുമാനപ്പെട്ട തിരുവഞ്ചൂർ രാധാകൃഷ്ണന്റെ സാന്നിധ്യത്തിലാണ് പോലീസ് ഓഫീസറുടെ തല തല്ലിത്തകർത്തത്. ബാരികേഡുകളിൽ കയറി നൃത്തമാടുന്നു. പോലീസ് ഭ്രമിയോളം ക്ഷമിക്കുന്നത് മാലോകർ തത്സമയം കാണുകയാണ്. ഗത്യന്തരമില്ലാതാകുമ്പോൾ പോലീസ് ജലപീരങ്കി പ്രയോഗിക്കും. നേരത്തെ തയ്യാറാക്കിയ ചാനലുകൾക്ക് മുമ്പിൽ റോഡിൽകിടന്ന് നേതാക്കൾ നീന്തൽ കളിക്കും, തുടർന്ന് വിലാപമാണ്, 'ഷാഫിയെ തള്ളി, റോജിയെ നള്ളി, സിദ്ദിഖിനെ തോണ്ടി' എന്നെല്ലാമല്ലേ പറയാൻ? ഈ പിള്ളേരുകളി നിങ്ങൾ ഒന്നവസാനിപ്പിക്കുമോ? എങ്കിൽ കേരളത്തിലെ ക്രമസമാധാനം ഭദ്രമായിരിക്കുമെന്ന കാര്യത്തിൽ യാതൊരു തർക്കവുമില്ല. "ഒരു രാജ്യത്തെ ജയിലിനുള്ളിലെ കാര്യങ്ങൾ അറിയാത്ത ഒരാളും ആ രാജ്യത്തെക്കുറിച്ച് ശരിയായി ഒന്നും അറിയുന്നില്ല" - ഇത് മഹാനായ നെൽസൺ മണ്ഡേലയുടെ വാക്കുകളാണ്. കേരളത്തിലെ

ജയിലുകളിൽ സന്ദർശനം നടത്തിയാൽ കേരള ഭരണത്തെ സംബന്ധിച്ച് ശരിയായി മനസ്സിലാക്കാൻ കഴിയും. 2010-ൽ കേന്ദ്രസർക്കാർ ഇന്ത്യയിലെ ജയിലുകളുടെ പേര് പ്രിസൺസ് ആൻഡ് കറക്ഷണൽ സർവ്വീസസ് എന്ന് തിരുത്തിക്കൊണ്ട് നിയമം പാസ്സാക്കി. 2019-ലെ റിപ്പോർട്ട്

അനുസരിച്ച് കറക്ഷണൽ സർവ്വീസസ് എന്ന ആശയം നടപ്പിലാക്കിയത് സഃ പിണറായി വിജയന്റെ നേതൃത്വത്തിലുള്ള കേരള സർക്കാർ മാത്രമാണ്. ഈ സർക്കാർ ജയിലുകൾ തെറ്റിരുത്തൽ കേന്ദ്രങ്ങളാണെന്ന ആധുനിക കാഴ്ചപ്പാടിന് അനുസൃതമായി ജയിലുകളിലെ അടിസ്ഥാന സൗകര്യവും ആധുനികവൽക്കരണവും അന്തേവാസികളുടെ പുനരധിവാസവും പൂർത്തീകരിക്കാനുള്ള പദ്ധതികൾ ആവിഷ്കരിച്ചു. ജയിലുകളിലെ ഭക്ഷണ യൂണിറ്റ്, വസ്തുനിർമ്മാണ യൂണിറ്റ്, ജൈവ-കാർഷികോത്പന്നങ്ങൾ തുടങ്ങി മാതൃകാപരമായ പ്രവർത്തനങ്ങൾ ആവിഷ്കരിച്ചു. തിരുവനന്തപുരം, വിയ്യൂർ സെൻട്രൽ ജയിലുകളിലും ചീമേനി തുറന്ന ജയിലിലും പെട്രോളിയം ഔട്ട്ലെറ്റുകൾ ആരംഭിച്ചു. ഇതെല്ലാം കേരളചരിത്രത്തിൽ പുതിയ അധ്യായമാണ്. ഓരോ ഔട്ട്ലെറ്റിലും 15 അന്തേവാസികൾക്ക് ജോലി നൽകി. 12 ജയിലുകളിൽ നടപ്പിലാക്കിയ ഫ്രീഡം ഫുഡ് ഫാക്ടറി ദേശീയ

മാതൃകയായി മാറി. ശിക്ഷാക്കാലാവധി കഴിഞ്ഞ് സ്വയംതൊഴിൽ ചെയ്ത് ജീവിക്കാനുള്ള പരിശീലനം നടപ്പിലാക്കി. ആധുനിക സാങ്കേതിക വിദ്യ ഉപയോഗിച്ച് സുരക്ഷിതത്വം ഉറപ്പാക്കി, സ്വകാര്യത സംരക്ഷിച്ച് സ്മാർട്ട് ജയിൽ എന്ന ലക്ഷ്യം കൈവരിക്കാൻ കഴിയണം. തടവുകാരുടെ ആരോഗ്യസംരക്ഷണത്തിനായി വെർച്വൽ ക്ലിനിക്കുകൾ സ്ഥാപിക്കണം എന്നുകൂടി പറഞ്ഞുകൊണ്ട് ഞാൻ ഈ ധനാഭ്യർത്ഥനകളെ പിന്തുണയ്ക്കുന്നു.

ശ്രീ. തിരുവഞ്ചൂർ രാധാകൃഷ്ണൻ: സർ, ഞാൻ ഈ ധനാഭ്യർത്ഥനകളെ എതിർക്കുന്നു. സത്യം പറഞ്ഞാൽ ശ്രീ. കെ. പി. കുഞ്ഞമ്മദ് കുട്ടി മാസ്റ്ററുടെ പ്രസംഗം കഴിഞ്ഞപ്പോൾപ്പിന്നെ ഞാൻ കൂടുതലായിട്ടൊന്നും പറയേണ്ട കാര്യമില്ല. പോലീസ് സ്റ്റേഷൻ സോഷ്യൽ ഓഡിറ്റിന് വിധേയമാക്കണമെന്ന് അദ്ദേഹംതന്നെ പറഞ്ഞു, ഇതിനേക്കാൾ കൂടുതൽ വിമർശനം അങ്ങേയ്ക്ക് നടത്താൻ കഴിയുമോ? സത്യം പറയുകയാണെങ്കിൽ അങ്ങ് വായിച്ച കാര്യങ്ങളൊക്കെ പരപ്രേരണകൊണ്ടാണെന്നാണ് ഇവിടെ ഇരിക്കുന്നവർക്ക് പെട്ടെന്ന് തോന്നുന്നത്. എന്നാലും ഞാനത് പറയുന്നില്ല, അദ്ദേഹം 'കുട്ടികളെ' എന്നുപറഞ്ഞല്ലോ; മാഷന്മാരെ വച്ച് കളിക്കരുതെന്ന് ഞാൻ പറയുന്നില്ല. ഇവിടെയുള്ള പ്രശ്നം എന്താണ്; രണ്ട് ദിവസം മുമ്പ്

മാധ്യമങ്ങളിൽ ഒരു വാർത്തയുണ്ടായിരുന്നു. മട്ടന്നൂരിലെ പഴശ്ശിരാജാ കോളേജിലെ 'കയ്യം വെട്ടും കാലും വെട്ടും തലയും വെട്ടും' എന്ന് ഒരു പെൺകുട്ടി മുദ്രാവാക്യം വിളിച്ചു, ആ പെൺകുട്ടിയുടെ പേര് ഞാൻ പറയുന്നില്ല. ഒരു പെൺകുട്ടിയുടെ നേതൃത്വത്തിലാണ് ഇങ്ങനെ പറഞ്ഞത്. ആ പെൺകുട്ടി അങ്ങനെ പറയാൻ കാരണമെന്താണ്; ആലപ്പുഴയിലെ ഒരു എം.എൽ.എ.-യുടെ നേതൃത്വത്തിൽ ഇതേ മുദ്രാവാക്യം വിളിച്ച് വലിയ പ്രകടനം നടത്തി. അതുകൊണ്ടാണ് ഈ നാടുമുഴുവനും അത് വന്നത്. ആലപ്പുഴയും മട്ടന്നൂരും തമ്മിൽ എത്ര ദൂരമുണ്ട്! അപ്പോൾ ഒരു രാജ്യത്തിന് കൊടുക്കുന്ന മെസ്സേജ് തലവെട്ടണമെന്നതന്നെയാണ്. കയ്യം വെട്ടും, കാലും വെട്ടും, അങ്ങനെ കബന്ധമാക്കി മാറ്റുമെന്നാണ്. അതിനുവേണ്ടിയുള്ള ആഹ്വാനം ചെയ്തിരിക്കാണ്ട ഒരു പാവപ്പെട്ട പെൺകുട്ടി ആയതുകൊണ്ടാണ് ഞാൻ ആ കുട്ടിയുടെ പേര് പറയാത്തത്. കോഴിക്കോട് സമാന്തര പോലീസ് സ്റ്റേഷൻ വന്നിട്ടും അവിടെ എന്ത് അന്വേഷണമാണ് നടന്നത്; എന്തെങ്കിലും കാര്യമായ അന്വേഷണം നടന്നോ? അങ്ങ് അതിനെക്കുറിച്ച് എന്തെങ്കിലും സൂചിപ്പിക്കുമെന്ന് ഞാൻ കരുതി. പക്ഷേ അതൊന്നും നടന്നില്ല. ഇവിടെ ക്രമസമാധാനം വളരെ കൃത്യമാണെന്നല്ലേ പറയുന്നത്, 2019 മുതൽ 2022



മാർച്ച് 8-ാം തീയതി വരെയുള്ള കണക്കനുസരിച്ച് പറയുന്നത് 1065 കൊലപാതകം നമ്മുടെ നാട്ടിൽ നടന്നുവെന്നാണ്, വളരെ നല്ല ക്രമസമാധാന പാലനം! ഇതിനേക്കാൾക്കൂടുതൽ ക്രമസമാധാന പാലനം എങ്ങനെ നടത്തും. ജയിലിൽ പിടിച്ചിട്ട ഒരാൾ ആ ജയിലിനകത്ത് സൂൺ ഉപയോഗിച്ച് ജയിൽഭിത്തി തുരന്ന് പുറത്തുചാടി മറ്റൊരു സ്ഥലത്തുപോയി. അപ്പോൾ പറയുന്നത് 'ഞങ്ങൾ പ്രതിയെ പിടിച്ചില്ലേ' എന്നാണ്. പ്രതി ജയിൽ ചാടിയതോ? സൂൺപയോഗിച്ച് തുരന്ന് ജയിൽചാടി എന്നാണ് വാർത്ത കേൾക്കുന്നത്. ഇതെല്ലാം നമ്മുടെ നാട്ടിൽ വർദ്ധിച്ചുവന്നുകൊണ്ടിരിക്കുകയാണ്. പരോളിലിറങ്ങിയ രണ്ടാളുകൾ കൊലക്കേസുകളിൽ പ്രതിയായി. പരോൾ കൊടുക്കണമെങ്കിൽ അതിന്റെ നിബന്ധനയെന്താണെന്ന് ഞാൻ പറയാതെതന്നെ അങ്ങേയ്ക്കറിയാമല്ലോ; അങ്ങനെ പരോളിലിറങ്ങിയ ആളുകൾ രണ്ട് കൊലപാതകമാണ് നടത്തിയത്; അതാണ് ക്രമസമാധാനം വളരെ കൃത്യമാണെന്ന് പറഞ്ഞത്. രാഷ്ട്രീയ കൊലപാതകത്തിന്റെ എണ്ണം വർദ്ധിച്ചില്ലേ; ക്രൈം റെക്കോർഡ് ഓഫ് ബ്യൂറോയുടെ കണക്ക് അങ്ങയുടെ മുമ്പിലുണ്ടല്ലോ; അതിൽപ്പറയുന്നത് 2016 മെയ് മാസം മുതൽ ഇന്നുവരെ 39 രാഷ്ട്രീയ കൊലപാതകം നമ്മുടെ

കൊച്ചുകേരളത്തിൽ നടന്നിട്ടുണ്ടെന്നാണ്. രണ്ടാം പിണറായി സർക്കാരിന്റെ കാലത്ത് 8 രാഷ്ട്രീയ കൊലപാതകങ്ങളാണ് നടന്നത്. ഇക്കാര്യം പറയുന്നതിൽ എന്നെ തെറ്റിദ്ധരിക്കരുത്, ഏറ്റവും കൂടുതൽ രാഷ്ട്രീയ കൊലപാതകം നടന്നത് കണ്ണൂർ ജില്ലയിലാണ്. കൊല ചെയ്യുന്നവരെ ഗ്രോറിഫൈ ചെയ്യുകയാണ് ഇപ്പോഴത്തെ സ്ഥിതി. അവർ വീരന്മാരും ശൂരന്മാരുമാണെന്ന് മെസ്സേജ് കൊടുക്കുകയാണ്. അങ്ങനെയൊരു നിലവന്നുകഴിഞ്ഞാൽ നമ്മുടെ രാജ്യം എങ്ങോട്ടുപോകും? കൊലപാതകത്തിൽത്തന്നെ നിഷ്കൂലമായ കൊലപാതകമാണ് ചെയ്യുന്നത്. കയ്യറത്തും തലയറത്തും കാൽ വെട്ടി പ്രദർശിപ്പിച്ചതും തിരുവനന്തപുരത്തും സെക്രട്ടേറിയറ്റിന്റെ പടിക്കലുമല്ലേ, കാൽ വെട്ടിയെടുത്ത് കൊണ്ടുവന്ന് പൊക്കികാണിച്ചത്. ഷാൻ ബാബുവിനെ കൊന്ന് തോളിലിട്ട് പോലീസ് സ്റ്റേഷന്റെ പടിക്കൽവന്ന് പ്രതിയുടെ കൊലവിളി വിളിച്ചിട്ട് ആ കൊലവിളി കേസ്സിലെ ഒരു പ്രതിയാണ്..... സ്ഥലമറിയാമല്ലോ; അവിടെ ജയിലിൽ നിന്ന് ചാടിപ്പോയത്. ഈ നിഷ്കൂലമായ കൊലപാതകം ചെയ്തതിനുശേഷമാണ് അവിടെനിന്നും പ്രതി ചാടിപ്പോയത്. പ്രതികളിലൊരാൾ ജില്ലാ ജയിലിൽനിന്നാണ് പോയത്. അതീവ സുരക്ഷയിൽ ജയിലിലിടേണ്ട ആ

പ്രതിയെ സൂൺ വച്ച് തുരക്കാൻ പറ്റുന്ന സ്ഥലത്തുകൊണ്ടുവച്ച അധികൃതരെ നമിക്കുകയല്ലാതെ വേറെ മാർഗ്ഗമൊന്നുമില്ല.

നമ്മുടെ നാട്ടിലെ കൊച്ചുകുട്ടികൾക്ക് ജീവിക്കാൻ കഴിയുന്നുണ്ടോ?

പോക്ലോ കേസുകളുടെ അന്വേഷണത്തിൽ പോലീസ് പ്രത്യേക വിഭാഗത്തെ വയ്ക്കുന്നുവെന്നാണ് പറഞ്ഞത്. ഞാനതുകേട്ട് ആവേശപ്പെട്ടു കാരണം കൊച്ചുകുട്ടികളെ ഉപദ്രവിക്കുന്നവരെ നേരിടുന്നതിന് പ്രത്യേക വിഭാഗത്തെ വച്ചതിലാണ്..... പോക്ലോ കേസിൽ ഉൾപ്പെട്ടാൽ ആ കേസ് എങ്ങനെയാണ് കൊണ്ടുപോകേണ്ടത്? വിവരമറിഞ്ഞ് ഇരുപത്തിനാല് മണിക്കൂറിനകം കേസെടുക്കേണ്ട? കേസ് ഒത്തുതീർപ്പാക്കുന്നതിനാണ് പോലീസ് ശ്രമിക്കുന്നത്. ആ നടപടി വന്നാൽ എന്താകും? വീട്ടിലെത്തി മൊഴിയെടുക്കുന്നതിന് പകരം ഇവരെ സ്റ്റേഷനിലേയ്ക്ക് വിളിച്ചുവരുത്തി മൊഴി റെക്കോർഡ് ചെയ്തുവയ്ക്കുകയാണ്. വനിതാ പോലീസ് ഓഫീസർക്കുപകരം പുരുഷ പോലീസ് മൊഴിയെടുക്കുകയാണ്. വൈദ്യപരിശോധനയ്ക്ക് കുട്ടി വിസമ്മതിച്ചു എന്നൊരു സാധാ വാചകമെഴുതി അത് വിട്ടുകളയുകയാണ്. 2021-ൽ കേരളത്തിലാകെ പോക്ലോ കേസുകൾ 3549 ആണ്. മനോഹര കേരളം! മധുരമനോഹര കേരളമെന്ന് അങ്ങ് പറഞ്ഞല്ലോ; പക്ഷേ പതിനെട്ട്

വയസ്സിന് താഴെയുള്ളവർക്ക് പുറത്തോട്ടിറങ്ങാൻ നിവൃത്തിയില്ല.

ഇക്കൊല്ലംതന്നെ രണ്ടുമാസത്തിനുള്ളിൽ 725 പോക്സോ കേസുകൾ കേരളത്തിലുണ്ടായിട്ടുണ്ട്. പല കേസുകളും പോലീസ് അട്ടിമറിക്കുകയാണ്, അതാണ് എന്റെ പരാതി. സാധാരണകേസുകൾ വന്നുവെന്ന് വേണമെങ്കിൽ എന്നോട് മറുപടി പറയാം. പക്ഷേ പോലീസുതന്നെ അട്ടിമറിക്കാൻ ശ്രമിച്ചാലോ? പതിനെട്ട് ശതമാനം കേസുകളിലാണ് പ്രതികൾ ശിക്ഷിക്കപ്പെട്ടിട്ടുള്ളത്. ഈ രൂപത്തിൽ പോയാൽ കേരളം എവിടെ പോകും.

കിഴക്കമ്പലത്ത് കൂട്ടബലാത്സംഗ കേസിൽ മൊഴിമാറ്റാൻ പോലീസ് ഭീഷണിപ്പെടുത്തിയതായാണ് നമ്മൾ മാധ്യമങ്ങളിൽ കാണുന്നത്. മനോഹരമായ കേരളമെന്ന് അങ്ങ് വരച്ചുകാണിച്ചതിന്റെ കുറ്റം ചിത്രങ്ങളാണ് ഞങ്ങൾ കണ്ടുകൊണ്ടിരിക്കുന്നത്. പത്തനംതിട്ടയിൽ ഭിന്നശേഷിക്കാരിയായ ഒരു പെൺകുട്ടിയെ അഞ്ചുപേർ ചേർന്ന് പീഡിപ്പിച്ച കേസ് അട്ടിമറിച്ചത് സർക്കിൾ ഇൻസ്പെക്ടറാണ്. അതിനെക്കാൾ കൂടുതൽ ദയനീയമായ അവസ്ഥ വരാനുണ്ടോ? പരാതി പറയാൻ ചെന്ന സ്ഥലത്ത് ആ പരാതിക്കാരൻതന്നെ കേസ് അട്ടിമറിക്കാൻ നിന്നാൽ എവിടെപ്പോയി നിൽക്കാൻ കഴിയും. അതാണ് നമ്മുടെ നാട്ടിലിപ്പോൾ

നടന്നുകൊണ്ടിരിക്കുന്ന സംഭവങ്ങൾ.

കൊച്ചിയിൽ സാത്താൻ സേവയുടെ മറവിൽ പ്രായപൂർത്തിയാകാത്ത ഒരു പെൺകുട്ടിയെ പീഡിപ്പിച്ച കേസിൽ പ്രതികൾക്ക് അനുകൂലമായ മൊഴി നൽകാൻ പോലീസ് നിർബന്ധിച്ചായെന്ന് അങ്ങ് അന്വേഷിക്കണം. മലപ്പുറത്തെ മങ്കടയിൽ രണ്ട് സഹോദരിമാരെയും അരീക്കോട് പന്ത്രണ്ട് പേരെയും പീഡിപ്പിച്ച കേസുകൾ എഴുതിത്തള്ളാൻ ശ്രമിച്ചു. അതൊക്കെ കേരളത്തിൽ നടന്നുകൊണ്ടിരിക്കുകയാണ്. കേസന്വേഷണം അവസാനിപ്പിച്ച ചില കേസുകളുണ്ടല്ലോ; ഏറ്റവും പ്രബലമായതും ആവേശത്തോടെ സംസാരിച്ചിട്ടുള്ളതുമായ കേസുകളിൽ കേസന്വേഷണം അവസാനിപ്പിച്ചിട്ടുണ്ടല്ലോ;

സ്വാമി സന്ദീപാനന്ദഗിരിയുടെ ആശ്രമം കത്തിച്ചുവെന്ന് പറഞ്ഞപ്പോൾ അങ്ങ് വേഗം അവിടെ പോയതിൽ എനിക്ക് സന്തോഷം തോന്നി. ആ കേസന്വേഷണം എന്തായി? സന്ദീപാനന്ദഗിരിയുടെ ആശ്രമം കത്തിച്ച കേസിൽ ഒരു പ്രതിയെയെങ്കിലും നമുക്ക് പിടിക്കാൻ സാധിച്ചോ? ഒരു പ്രതിയുമില്ല; സന്തോഷമായി നമ്മൾ ചിരിച്ചിരിക്കുകയാണ്. ഒരു പ്രതിയെയും പിടിക്കാൻ കഴിഞ്ഞിട്ടില്ല. മൂന്നര വർഷത്തെ കൊണ്ടുപിടിച്ച

അന്വേഷണത്തിനുശേഷം സുപ്രധാനമായ കണ്ടുപിടിത്തമൊന്നേയുള്ളൂ. പെട്രോൾ ഒഴിച്ചാണ് കത്തിച്ചതെന്നുള്ളത് കണ്ടുപിടിച്ചു. അത് നന്നായി. കാരണം. പെട്രോളല്ല, പച്ചവെള്ളമൊഴിച്ചാണെന്ന് പറഞ്ഞാൽ നമ്മൾ വിഷമിച്ചുപോകില്ലേ?

ഞാൻ പറയേണ്ട കാര്യമില്ല, എ.കെ.ജി. സെന്ററിലെ പ്രതി എവിടെപോയി? എ.കെ.ജി. സെന്റർ... കേട്ടപ്പോൾ ഭയപ്പെട്ടുപോയി. ശ്രീമതി ശ്രീമതി ടീച്ചർ കിടുങ്ങിപ്പോയി, അവിടെ സ്റ്റീൽ ബോംബാണ് പൊട്ടിയത് ഇതെല്ലാം പറയുന്നത് അത്യുന്നതമാരാണ്. ഇതൊക്കെ കൃത്യം അറിയാവുന്ന ആളുകൾ. അതിന്റെ സ്മേൽ വന്നപ്പോഴാണ് ഇത് സ്റ്റീൽ ബോംബാണെന്ന് തോന്നിയതെന്ന് ശ്രീ. ഇ. പി. ജയരാജൻ പരസ്യമായി പറഞ്ഞിരുന്നു. എന്നിട്ട് ആരെയാണ് പിടിച്ചത്? എന്താണ് ചെയ്തത്? ബോംബെറിഞ്ഞോ കോൺഗ്രസ്സാണെന്ന് പറയുക. അതിന്റെ മറവിൽ കോൺഗ്രസ് ഓഫീസുകൾ അടിച്ചതുകർക്കുക. കേരളത്തിലെ എത്ര ഓഫീസുകൾ വ്യാജപ്രചരണത്തിന്റെ പേരിൽ അടിച്ചതുകർത്തിട്ടുണ്ട്? പ്രതിപക്ഷനേതാവ് താമസിക്കുന്ന കന്യാമൺ ഹൗസിൽ ചില ആളുകൾ കയറിയില്ലേ? അവരെ പിടിച്ചശേഷം സ്റ്റേഷൻ ജാമ്യത്തിൽവിട്ടു. ഇവരെ

പുറത്തേട്ട് വിട്ടവർതന്നെയാണ് അകത്തോട്ടുവിട്ടത്. ഇതെന്തൊരു നീതിയുംന്യായവുമാണ്; ഇതെന്തൊരു കേസന്വേഷണമാണ്; ഇതിനെ കേസന്വേഷണമെന്ന് പറയാൻ സാധിക്കുമോ? പോലീസും ഗുണ്ടകളും തമ്മിൽ മച്ചാൻ മച്ചാൻ കളിച്ചുകൊണ്ടിരിക്കുകയാണ്. പോലീസിൽ രണ്ട് വിഭാഗമുണ്ട്. നല്ലവരുണ്ട്, ഞാനവരെ തള്ളിപ്പറയുന്നില്ല. എനിക്കറിയാം അതിനകത്ത് നല്ല മിടുമിടുക്കന്മാരുണ്ട്. പക്ഷേ പാർട്ടി തണലിൽ വിളയാട്ടം നടത്തുന്ന ഒരു സെറ്റ് ആളുകൾ ഗുണ്ടകളുടെ കളിപ്പാവയായി നിൽക്കുകയാണ്.

ചങ്ങനാശ്ശേരി ഡിവൈ.എസ്.പി.യെക്കുറിച്ച് ഇവിടെയിരിക്കുന്ന എല്ലാവർക്കും അറിയാം. ചങ്ങനാശ്ശേരി ഡിവൈ.എസ്.പി.-യെ സർവ്വീസിൽനിന്ന് സസ്പെൻഡ് ചെയ്തിട്ടുണ്ട്. എന്താണ് കാര്യം? ഒരു ഗുണ്ടയെ സെല്ലിനകത്തുചെന്ന് വിശദമായി സംസാരിച്ച് അവന് മൊഴി മാറ്റിക്കുന്നതിനുവേണ്ടിയുള്ള പരിശ്രമം നടന്നുവെന്നാണ് നാട്ടുകാർ പറയുന്നത്. പക്ഷേ ചങ്ങനാശ്ശേരി ഡിവൈ.എസ്.പി.യും മാതൃകാപോലീസിന്റെ മുഖമായി കേരളത്തിൽ നിൽക്കുന്നുവെന്നുള്ളതാണ് കാണാൻ കഴിയുന്നത്. ഗുണ്ടകളിൽനിന്ന് അകന്ന് നിൽക്കുന്നവർ

സമൂഹത്തിൽ കൊള്ളരുതാത്ത ആളുകളാണെന്നുള്ള നിലയെടുക്കുകയാണ്. അതുകൊണ്ട് പോലീസിന് ഇന്റീപെൻഡന്റായി പ്രവർത്തിക്കാൻ കഴിയുന്നില്ല. ഗുണ്ടകളോടൊപ്പം നിൽക്കുന്നവർക്ക് ഒരു പ്രൊട്ടക്ഷൻ കിട്ടുന്നുവെന്നുള്ളതാണ് സത്യം. ഗുണ്ടാ ബന്ധം അനധികൃത സ്വത്ത് സമ്പാദനം എന്നിവയിൽ അന്വേഷണം നേരിടുന്ന പോലീസ് ഉദ്യോഗസ്ഥനെ വേറെ എവിടെ വെച്ചാലും കുഴപ്പമില്ല; അവരെ വിജിലൻസിൽതന്നെ വയ്ക്കാമോ? അവരെ വിജിലൻസിൽ വെച്ചിട്ടുണ്ട്. ദക്ഷിണ മേഖല ഐ.ജി.യുടെ റിപ്പോർട്ട് അവഗണിച്ചുകൊണ്ടാണ് വിജിലൻസിൽ വെച്ചിട്ടുള്ളത്. അങ്ങ് ഇക്കാര്യം പരിശോധിക്കണം. ഗുണ്ടകൾ പോലീസ് സ്റ്റേഷനിൽ സെൽഫിയെടുത്ത് ഇൻസ്പെക്ടറുടെ കസേരയിലിരുന്ന് തൊപ്പിയെടുത്ത് തലയിൽവെച്ച് രസിച്ച വിവരം കേരളം കാനേണ്ടതല്ലേ? ഞാനിതൊന്നും പറയുന്നത് സത്യവിരുദ്ധമല്ല, നമ്മുടെ നാട്ടിലെല്ലാവരും സംസാരിച്ചുകൊണ്ടിരിക്കുന്ന കാര്യമാണ്. തലശ്ശേരിയിൽ കടൽപ്പാലം കാണാൻ പോകുന്ന ഭാര്യയും ഭർത്താവും, അവർ ഒറ്റയ്ക്കിരിക്കുന്നതിന്റെ നടുക്ക് കയറി പോലീസുകാരൻ ഇരിക്കണോ? അതിൽ പോലീസുകാരനെന്താണ് കാര്യം? കടൽപ്പാലം കണ്ടശേഷം അവർക്ക് പോകുന്നതിനുള്ള സൗകര്യം



നമ്മളുണ്ടാക്കിക്കൊടുക്കുകയല്ലേ ചെയ്യേണ്ടത്; എന്നാൽ അവരെ വിരട്ടിയശേഷം കൈകാര്യം ചെയ്യാൻ ശ്രമിച്ചു. അതാണോ കേരള പോലീസ്; അതാണോ ടൂറിസം പ്രൊമോഷൻ; അതാണോ സാധുക്കൾക്കായുള്ള ആനുകൂല്യം; അതാണോ നീതിപാലനം; അതാണോ ബെസ്റ്റ് പോലീസിംഗ് എന്ന നിലയിലേയ്ക്ക് നമ്മൾ നിൽക്കുന്നത്.

ദേശാഭിമാനി പത്രത്തിൽവന്ന പരസ്യം ശ്രീ. കെ. ചന്ദ്രശേഖര റാവുവിന്റേതാണ്. ശ്രീ. കെ. ചന്ദ്രശേഖര റാവുവിന്റെ പരസ്യത്തിൽ പറഞ്ഞിട്ടുള്ളത് ഇന്ത്യയിലെ ബെസ്റ്റ് സംസ്ഥാനം അദ്ദേഹത്തിന്റെ സംസ്ഥാനമായ തെലുങ്കാനയാണെന്നാണ്. നമ്മളിവിടെ പറഞ്ഞുകൊണ്ടിരിക്കുന്നത് നമ്മളാണ് ബെസ്റ്റെന്നാണ്. നമ്മളെ നേരിടാനാരുമില്ല. എല്ലാറ്റിനും നമ്മൾ നമ്പർ വൺ എന്നാണ്. ഞാൻ ദേശാഭിമാനിയെയാണ് വിശ്വസിക്കുന്നത്. അതിൽ പറഞ്ഞിരിക്കുന്നത് നമ്മളല്ല, തെലുങ്കാനയാണെന്നാണ്.

മി. ഡെപ്യൂട്ടി സ്പീക്കർ: യെസ്..... പ്ലീസ്..... കൺക്ലൂഡ്

ശ്രീ. തിരുവഞ്ചൂർ രാധാകൃഷ്ണൻ: അങ്ങ് യെസ് എന്നുപറഞ്ഞതുകൊണ്ട്

ഞാൻ പറഞ്ഞത് അംഗീകരിച്ചുവെന്ന് ഞാൻ കണക്കാക്കുകയാണ്.

മി. ഡെപ്യൂട്ടി സ്പീക്കർ: അങ്ങ് പറഞ്ഞ് അവസാനിപ്പിക്കാനാണ്

പറഞ്ഞത്.

ശ്രീ. തിരുവഞ്ചൂർ രാധാകൃഷ്ണൻ: അതുകൊണ്ട് നമ്മളുടെ നാട്ടിലെ ഈ

നിയമസമാധാന ലംഘനങ്ങളും ക്രൂരമായ അക്രമികളുടെ മുന്നേറ്റവും തടുത്തുനിർത്തുന്നതിനുവേണ്ടി.... ഈ ധനാഭ്യർത്ഥനകളെ ഞാൻ എതിർക്കുകയാണ്.

ശ്രീ. വി. ആർ. സുനിൽ കുമാർ: സർ, ഞാൻ ഈ ധനാഭ്യർത്ഥനകളെ

പിന്താങ്ങുന്നു. ബഹുമാന്യനായ തിരുവഞ്ചൂർ രാധാകൃഷ്ണൻ കേരളത്തിൽ നടന്നുകൊണ്ടിരിക്കുന്ന വിഷയങ്ങളെക്കുറിച്ച് ഇവിടെ

പ്രതിപാദിക്കുകയുണ്ടായി. അദ്ദേഹം ഇന്ത്യയിലെ മറ്റ്

ഭാഗങ്ങളിലേയ്ക്കൊന്ന് തിരിഞ്ഞുനോക്കണമെന്നാണ് ഞാൻ ഈ അവസരത്തിൽ നേരെ നിന്നുകൊണ്ടുതന്നെ പറയാൻ ആഗ്രഹിക്കുന്നത്.

ഉത്തർപ്രദേശിലേയ്ക്കും കാശ്മീരിലേയ്ക്കും ഗുജറാത്തിലേയ്ക്കും

കർണ്ണാടകയിലേയ്ക്കുമൊന്ന് തിരിഞ്ഞുനോക്കിയാൽ ഇന്ത്യ എന്ന

രാജ്യത്തിന്റെ വർഗ്ഗീയമായ മുഖങ്ങളെയും വർഗ്ഗീയപരമായ

ആക്രമണങ്ങളെയുംകുറിച്ച് നമുക്ക് കാണാൻ കഴിയും.

ശ്രീ. എ. കെ. ആന്റണിയുടെ കാലഘട്ടങ്ങളിൽ ഉണ്ടായിട്ടുള്ള മുത്തങ്ങ ഉൾപ്പെടെയുള്ള വിഷയങ്ങളിലേയ്ക്കൊന്നും കടക്കാതെതന്നെ ഇന്ത്യയിൽ ഇന്ന് ഉണ്ടായിക്കൊണ്ടിരിക്കുന്ന വർഗ്ഗീയപരമായ ധ്രുവീകരണങ്ങളെക്കുറിച്ച് ബഹുമാന്യനായ തിരുവഞ്ചൂർ രാധാകൃഷ്ണൻ ഒന്ന് ചിന്തിച്ചാൽ കൊള്ളാമെന്ന് ഈ അവസരത്തിൽ ഞാൻ സൂചിപ്പിക്കുകയാണ്. കേരളത്തിൽ മതേതരത്വ മുഖമായി ജാതിയുടെയോ മതത്തിന്റെയോ സങ്കീർണ്ണതകൾ ഒന്നുംതന്നെയില്ലാതെ, വർഗ്ഗീയപരമായ ചിന്തകളില്ലാതെ, ഒരു സമൂഹത്തെ ചേർത്തുപിടിക്കാൻ സാധിച്ചവെന്നുള്ളതുതന്നെയാണ് ആഭ്യന്തര വകുപ്പിന്റെ ഏറ്റവും വലിയ നേട്ടമായി കാണാൻ ഞങ്ങൾ ആഗ്രഹിക്കുന്നത്. ഭരണഘടനയൊക്കെ ചർച്ച ചെയ്യപ്പെടുന്ന കാലഘട്ടംകൂടിയാണിത്. അത് ചർച്ച ചെയ്യപ്പെടണം എന്നുപറയുന്ന ആളുകളൊക്കെ തന്നെയാണ് ഞങ്ങൾ. എന്തുകൊണ്ട് ഭരണഘടന ചർച്ച ചെയ്യപ്പെടണം? ഈ ഫാസിസ്റ്റ് കാലഘട്ടത്തിൽ, മൂലധന സാമ്രാജ്യത്വ ശക്തികളുടെ കാലഘട്ടത്തിൽ അതിൽ അടങ്ങിയിട്ടുള്ള അന്തസത്ത എങ്ങനെയാണ് സംരക്ഷിക്കപ്പെടുന്നത് എന്നുള്ളതാണ് ഞങ്ങൾ ചർച്ച ചെയ്യുന്നത്. ആഭ്യന്തര വകുപ്പുകളെയും സി.ബി.ഐ., ഇ.ഡി., മാധ്യമങ്ങൾ എന്നിവയെയും ഉപയോഗപ്പെടുത്തി

ഇന്ന് രാജ്യത്ത് ഉണ്ടായിക്കൊണ്ടിരിക്കുന്ന പ്രതിരോധങ്ങളും അക്രമണങ്ങളുമെല്ലാം നാം കണ്ടുകൊണ്ടിരിക്കുകയാണ്. രാഷ്ട്രീയ പ്രതിയോഗികളെ ഇല്ലാതാക്കുന്ന രീതിയിലേയ്ക്ക്, സംസ്ഥാനങ്ങളെത്തന്നെ പിടിച്ചടക്കുന്ന രീതിയിലേയ്ക്ക് ഇ.ഡി.-യെ ഉപയോഗപ്പെടുത്തുന്ന സംവിധാനങ്ങളല്ലേ ഇന്ന് രാജ്യത്ത് നടന്നുകൊണ്ടിരിക്കുന്നത്? ഇൻകം ടാക്സ് വകുപ്പിനെ ഉപയോഗിച്ചുകൊണ്ട് വ്യക്തികളെ ആക്ഷേപിക്കുകയും പിടിച്ചടക്കുകയും ചെയ്യുന്ന അവസ്ഥാവിശേഷങ്ങളല്ലേ ഇന്ന് ഇന്ത്യാ രാജ്യത്ത് ഉണ്ടായിക്കൊണ്ടിരിക്കുന്നത്. ആഭ്യന്തര വകുപ്പുകളെയും ജുഡീഷ്യറിയെയും പൂർണ്ണമായി ഉപയോഗപ്പെടുത്തിക്കൊണ്ട് വംശീയപരമായ കൂട്ടക്കൊലപാതകങ്ങളിലേയ്ക്കല്ലേ നമ്മുടെ രാജ്യം പൊയ്ക്കൊണ്ടിരിക്കുന്നത്. ഇത്തരത്തിലുള്ള വിഷയങ്ങൾ എങ്ങനെയാണ് കോൺഗ്രസ്സ് അഭിമുഖീകരിക്കപ്പെടേണ്ടത്? ബാബ്റി മസ്ജിദ് സംഭവം, ഗുജറാത്ത് കലാപം എന്നിവ നടന്ന കാലഘട്ടങ്ങളെയെല്ലാംതന്നെ ഏത് രീതിയിലാണ് പ്രതിരോധിച്ചതെന്നുകൂടി നിങ്ങൾ പറയേണ്ടതായിട്ടുണ്ട്. അവിടെയാണ് ഈ കൊച്ചുകേരളം മാതൃകാപരമായി നിർത്താൻ ഇടതുപക്ഷ കമ്മ്യൂണിസ്റ്റ് പ്രസ്ഥാനത്തിന് കഴിഞ്ഞിട്ടുള്ളതെന്ന് പറയാൻ ഞാൻ ആഗ്രഹിക്കുകയാണ്.

ജനാധിപത്യം നിലനിർത്തുന്നതിൽ നിർണ്ണായകമായ പങ്ക്

വഹിക്കുന്നത് മാധ്യമങ്ങളാണ്. അവർ ഇന്ന് ആരുടെ കാൽക്കീഴിലാണെന്ന് നമ്മൾ തിരിച്ചറിയേണ്ടതുണ്ട്. 2011-ൽ 5400 കോടി രൂപയും 2014-ൽ 4000 കോടി രൂപയും ചെലവഴിച്ചുകൊണ്ട് ശ്രീ. മുകേഷ് അംബാനി എന്ന സമ്പന്ന വ്യവസായി വാങ്ങികൂട്ടിയത് CNBC TV18, CNN, IBN, IBN7 അടക്കമുള്ള മാധ്യമങ്ങളെയാണ്. അവ മാത്രമാണോ ഈ ഇന്ത്യാ രാജ്യത്ത് ശ്രീ. മുകേഷ് അംബാനി വാങ്ങിയത്? ഇന്ത്യൻ ജനാധിപത്യത്തെയാണ് വാങ്ങിയതെന്ന് നാം തിരിച്ചറിയണം. ഇന്ത്യൻ ഭരണഘടനയുടെ സമ്പാദ്യങ്ങളായ ജനാധിപത്യവും മതേതരത്വവും സാഹോദര്യവും ആവിഷ്കാര സ്വാതന്ത്ര്യവും സമത്വമെല്ലൊത്തന്നെ സംരക്ഷിക്കപ്പെടേണ്ടതാണ്. ആ ജനാധിപത്യ സംവിധാനം ഇന്ന് എവിടെയാണെന്ന് നാം തിരിച്ചറിയണം. ആരൊക്കെയാണ് അവരുടെ കൈകളിലേയ്ക്ക് ഇത്തരം സംവിധാനങ്ങൾ എത്തിച്ചുകൊടുത്തതെന്നുകൂടി നമ്മൾ മനസ്സിലാക്കപ്പെടേണ്ട സാഹചര്യങ്ങളാണ് നമ്മുടെ മുന്നിലുള്ളത്. ഈ മാധ്യമങ്ങളെ ഉപയോഗപ്പെടുത്തിക്കൊണ്ട് ഫാസിസ്റ്റ് ശക്തികൾക്ക് അനുകൂലമായ നിലപാടെടുക്കുന്ന ഒന്നായി, ഇന്ത്യയുടെ അജണ്ടയും ബഡ്ജറ്റും

തീരുമാനിക്കുന്നത് അംബാനിമാരായി മാറുന്ന ഒരു രാഷ്ട്രീയ സാഹചര്യത്തിലേയ്ക്ക് രാജ്യം മാറിയിരിക്കുന്നു. മാധ്യമങ്ങളിൽ ഭൂരിപക്ഷവും ശ്രീ. മുക്േഷ് അംബാനി കയ്യടക്കിയതിന്റെ ഫലമായി ഫാസിസ്റ്റുകളുടെ കൈകളിലെ ഉൽപ്പന്നമായി നമ്മുടെ മാധ്യമങ്ങൾ ഇന്ന് മാറുമ്പോൾ അതിന് വിഭിന്നമായി നിൽക്കുന്നവരെയെല്ലാം ഇല്ലാതാക്കുന്ന പ്രവണത ഉണ്ടാകുന്നതോടുകൂടി അഭിപ്രായ സ്വാതന്ത്ര്യം ഇല്ലാതാകുന്ന സാഹചര്യങ്ങളാണ് നമ്മുടെ രാജ്യത്തുള്ളതെന്ന് നാം തിരിച്ചറിയണം. മീഡിയ വണ്ണിന് ഉണ്ടായ അനുഭവം അതാണ്. ജാതി നോക്കി, മതം നോക്കി, ആളുകളെ നോക്കി വിധി പറയുന്ന ജൂഡീഷ്യറി സംവിധാനമാണ് ഇന്ത്യാ രാജ്യത്ത് നിലനിൽക്കുന്നത്. പ്രതിരോധിക്കുന്ന വ്യക്തികളെയെല്ലാം ഇല്ലായ്മ ചെയ്യുന്ന സാഹചര്യങ്ങളിലേയ്ക്ക് നമ്മുടെ രാജ്യം മാറിയെന്നുള്ളതിന്റെ സൂചനകളാണ് കണ്ടുകൊണ്ടിരിക്കുന്നത്. ജനാധിപത്യത്തിന്റെ ശിരച്ഛേദത്തിൽ നാല് ചീഫ് ജസ്റ്റിസുമാരുടെ പങ്ക് ചരിത്രത്തിൽ അടയാളപ്പെടുത്തുമെന്ന് പറഞ്ഞതിനാണ് ശ്രീ. പ്രശാന്ത് ഭൂഷന്റെ വീട് റെയ്ഡ് ചെയ്ത് അദ്ദേഹത്തെ അറസ്റ്റ് ചെയ്തത്. വീട്ട് അറസ്റ്റിൽ കഴിയുന്ന ശ്രീ. യൂസഫ് തരിഗാമിയെ കാണാൻ ചെന്ന ശ്രീ. സീതാറാം യെച്ചൂരിയോട്

കോടതി പറഞ്ഞത് എന്താണ്? കണ്ടോളൂ, രാഷ്ട്രീയം പറയരുത് എന്നാണ്. അവിടെയാണ് ജൂഡീഷ്യറി ഇന്ന് എവിടെയാണ് നിൽക്കുന്നതെന്ന് നമ്മൾ തിരിച്ചറിയപ്പെടുന്നത്. കോവിഡ് രോഗികളുടെ മൃതശരീരങ്ങൾ ഗംഗയിൽ ഒഴുകിനടക്കുന്നുവെന്ന് റിപ്പോർട്ട് ചെയ്യപ്പെട്ടതിന്റെ ഫലമായാണ് ഏറ്റവും വലിയ ഹിന്ദി ദിനപത്രമായ ദൈനിക് ഭാസ്കറിന്റെ 60 യൂണിറ്റുകൾ പൂട്ടിയിടേണ്ടതായ സാഹചര്യം ഇന്ന് ഇന്ത്യാരാജ്യത്തുണ്ടായത്. ഡൽഹി കലാപം അവസാനിപ്പിക്കാൻ കേന്ദ്രസർക്കാർ ഒന്നും ചെയ്തില്ലെന്ന വാർത്ത കൊടുത്തതിന്റെ പേരിലാണ് വിനോദ് ദുവ എന്ന മാധ്യമ പ്രവർത്തകനെതിരെ രാജ്യദ്രോഹകുറ്റം ചുമത്തിയത്. ഇത് ഇന്ത്യാ രാജ്യത്താണ്. ഇത് കേരളത്തിൽ നടന്നിട്ടുള്ള വിഷയങ്ങളാണെന്ന് നിങ്ങളാരും ധരിക്കേണ്ടതില്ല. പൗരത്വ ബില്ലിനെതിരെ പ്രസംഗിച്ചതിന്റെ പേരിലാണ് ജെ.എൻ.യു.-ന്റെ പൂർവ്വ വിദ്യാർത്ഥിയായ ഷർജിൽ ഇമാമിനെ അറസ്റ്റ് ചെയ്തത്. ജൂഡീഷ്യറി, പോലീസ്, സി.ബി.ഐ. എന്നിവരടക്കമുള്ളവർ ഈ ഫാസിസ്റ്റ് ശക്തികളുടെ കീഴാളന്മാരായി വരുമ്പോൾ ഇന്ത്യാ രാജ്യത്ത് ഉണ്ടായിക്കൊണ്ടിരിക്കുന്ന ഒന്നിനെ തിരിച്ചറിയാൻ മാത്രമാണ് ഞാൻ ഇതിവിടെ സൂചിപ്പിച്ചത്. ബാബറി

മസ്ജിദിന്റെ വിധിന്യായം ഒന്ന് പരിശോധിച്ചാൽ മതി. ഗുജറാത്ത് കലാപത്തിൽ ശ്രീ. നരേന്ദ്രമോദി അമിത് ഷാ-യെ വിടുതൽ ചെയ്തതോടുകൂടി ജുഡീഷ്യറി എവിടെയാണ് നിൽക്കുന്നതെന്നുള്ള സാഹചര്യം നമുക്ക് മനസ്സിലാക്കും. ആഭ്യന്തരവും അതോടൊപ്പം ജുഡീഷ്യറിയും ഉപയോഗപ്പെടുത്തിക്കൊണ്ട് ഇന്ത്യാ രാജ്യത്ത് നടന്നുകൊണ്ടിരിക്കുന്ന ഇത്തരത്തിലുള്ള പ്രവണതകൾക്കെതിരായി ഒറ്റക്കെട്ടായി നിൽക്കണം. അല്ലാതെ 'മ' പ്രസിദ്ധീകരണങ്ങളിലും മറ്റ് മാസികകളിലും കാണുന്ന രീതിയിലുള്ള രാഷ്ട്രീയമല്ല ഇന്ന് ഇന്ത്യാ രാജ്യത്തിന് അനിവാര്യമായിട്ടുള്ളത്. ഒറ്റക്കെട്ടായി നിന്നുകൊണ്ട് ഈ ഫാസിസ്റ്റ് ഭരണകൂടത്തിനെതിരായ പോരാട്ടങ്ങൾ നയിക്കുന്നതിൽ ഇടതുപക്ഷ പ്രസ്ഥാനത്തിന് ഈ കേരളത്തിലുള്ള പങ്കും അതിൽ ആഭ്യന്തര വകുപ്പിനുള്ള പങ്കും തിരിച്ചറിഞ്ഞുകൊണ്ട് ഇവിടെ സ്വസ്ഥമായി മനുഷ്യ സമൂഹത്തിന് ജീവിക്കാനുള്ള അവസരങ്ങളുണ്ട്. ജാതിയല്ല, മതമല്ല, മനുഷ്യത്വത്തിന് ഊന്നൽ നൽകുന്ന ഒരു ഗവൺമെന്റാണ് ഈ കേരളത്തിൽ നിൽക്കുന്നത് എന്നുള്ളതിന്റെ സൂചനയായി തിരിച്ചറിഞ്ഞുകൊണ്ട് ഞങ്ങളോടൊപ്പം നിന്നുകൊണ്ട് ഈ പ്രതിരോധം സൃഷ്ടിക്കണമെന്നമാത്രം നിങ്ങളോട്



സൂചിപ്പിച്ചുകൊണ്ട് ഈ ധനാഭ്യർത്ഥനയെ പിന്താങ്ങിക്കൊണ്ട് ഞാൻ എന്റെ വാക്കുകൾ ചുരുക്കുന്നു.

ശ്രീ. എൻ. ഷംസുദ്ദീൻ: സർ, പോലീസിനും ജയിലിനും വേണ്ടിയുള്ള ധനാഭ്യർത്ഥനകളെ എതിർക്കുകയാണ്. ഈ വിഷയത്തിലേക്ക് വരുന്നതിനുമുമ്പ് ഒരു കാര്യം സൂചിപ്പിക്കാനുള്ളത്, ഇവിടെ ഇന്ന് സംസാരിച്ച ശ്രീ. കെ. പി. കുഞ്ഞമ്മദ് കുട്ടി മാസ്റ്ററും ഇന്നലെ സംസാരിച്ചവരുമൊക്കെ ലീഗ് പ്രസിഡന്റ് സയ്യിദ് സാദിഖ് അലി ശിഹാബ് തങ്ങളുടെ ഒരു ഇന്റർവ്യൂ തെറ്റായി ചൂണ്ടിക്കാണിക്കുകയുണ്ടായി. സി.പി.ഐ.(എം) നിലനിൽക്കേണ്ടത് ആവശ്യമാണെന്നുപറഞ്ഞുവെന്നാണ് അവർ പറയുന്നത്. അത് വലിയൊരു ഇന്റർവ്യൂവിന്റെ ചെറിയൊരു ഭാഗം മാത്രമാണ്. 'We have not taken CPI(M) overtures seriously' - ഇന്ത്യൻ എക്സ്പ്രസിന്റെ സൺഡേ എക്സ്പ്രസിൽ വന്നൊരു അഭിമുഖമാണിത്. ആ അഭിമുഖത്തിൽ ഇന്ത്യയിൽ ഇന്ന് വളർന്നുകൊണ്ടിരിക്കുന്ന ഭയാനകമായ ഫാസിസത്തിന്റെ കാര്യങ്ങളെക്കുറിച്ച് പറയുന്ന കൂട്ടത്തിൽ ഇന്നത്തെ മതേതര പ്രസ്ഥാനങ്ങൾ, അതിൽ ശിഹാബ് തങ്ങൾ പറയുന്നത്, കോൺഗ്രസ്സ്, സി.പി.ഐ.(എം) ഇവരൊക്കെ കേരളത്തിന്റെ പശ്ചാത്തലത്തിലേക്ക് വരുമ്പോൾ ഈ

ബാലൻസ് ഇവിടെ നിലനിൽക്കണമെന്നാണ്. അതിന്റെ ഒരു ഭാഗം മാത്രം അടർത്തിയെടുത്തുകൊണ്ട് സി.പി.ഐ.(എം) നിലനിൽക്കണമെന്ന് തങ്ങൾ പറഞ്ഞുവെന്ന് പറയുന്നതിൽ എന്ത് അർത്ഥമാണുള്ളത്; മാത്രമല്ല അതിൽ കൃത്യമായി ശിഹാബ് തങ്ങൾ പറയുന്നത് ഞങ്ങൾ കോൺഗ്രസ്സിന്റെ കൂടെയാണെന്നാണ്. ഇന്ത്യാ രാജ്യത്ത് ഫാസിസ്റ്റ് വിരുദ്ധ പോരാട്ടത്തിന് നേതൃത്വം കൊടുക്കാൻ ഇന്ന് കെൽപ്പുള്ളത് കോൺഗ്രസ്സിനാണ്, അത് ശ്രീ. സീതാരാം യെച്ചൂരി ഉൾക്കൊള്ളുന്നുണ്ട്. അദ്ദേഹം കോൺഗ്രസ്സുമായി സഹകരിക്കുന്നുണ്ട്. ഇക്കാര്യങ്ങളൊക്കെ തങ്ങൾ അതിൽ പറയുന്നുണ്ട്. അതിന്റെ ഒരു ഭാഗം മാത്രം അടർത്തിയെടുത്ത് ഇങ്ങനെ പറഞ്ഞുവെന്ന് പ്രചരിപ്പിക്കാൻ... ഹാ കഷ്ടം! നിങ്ങളെക്കുറിച്ച് എന്താണ് അധികം പറയാനുള്ളത്.

ഇവിടെ പോലീസിനെ സംബന്ധിച്ചുള്ള ധനാഭ്യർത്ഥനകളാണ് നടക്കുന്നത്. ശക്തമായ പോലീസ് സംവിധാനം ഒരു സംസ്ഥാനത്തിന്റെ മുതൽക്കൂട്ടാണ്. നിഷ്ഠിയമായ പോലീസും തകർന്ന ക്രമസമാധാനനിലയും ദുർഭരണത്തിന്റെ കൃത്യമായ ദിശാ സൂചകങ്ങളാണ്. ഞങ്ങളുടെ നേതാവായിരുന്ന സി. എച്ച്. മുഹമ്മദ് കോയ സാഹിബ് മുമ്പൊരിക്കൽ

പറഞ്ഞിട്ടുണ്ട്, കമ്മ്യൂണിസ്റ്റുകാർ അധികാരത്തിൽ വരുമ്പോൾ മനുഷ്യന്റെ തലയ്ക്കും തെങ്ങിന്റെ കലയ്ക്കും സംരക്ഷണമുണ്ടാകില്ലെന്ന്. അത് ഇന്ന് ഇവിടെ യാഥാർത്ഥ്യവുമാണ്. മനുഷ്യന്റെ തലയുടെ കാര്യമൊക്കെ ഇവിടെ ശ്രീ. തിരുവഞ്ചൂർ രാധാകൃഷ്ണൻ വിശദമായി എണ്ണിയെണ്ണിച്ചുണ്ടാക്കാനിടയുണ്ടായി. തെങ്ങിന്റെ കലയെന്ന് പറയുന്നത്, അന്ന് തെങ്ങാണ്, തേങ്ങയാണ് സമ്പത്തിന്റെ പ്രതീകമെങ്കിൽ ഇന്ന് മറ്റുനിലയ്ക്കുള്ള സമ്പത്തുകളാണുള്ളത്. ഇവിടെ ഒന്നിനും ഒരു സുരക്ഷയില്ലാത്ത അവസ്ഥയാണ്. കേരളത്തിലെ പോലീസിന്റെ ഇന്നത്തെ അവസ്ഥയുടെ ഏറ്റവും വലിയ ഉദാഹരണം എ.കെ.ജി. സെന്റർ ആക്രമണം തന്നെയാണ്. എ.കെ.ജി. സെന്റർ സംരക്ഷിക്കാൻ പ്രതിപക്ഷത്തിന് അടിയന്തരപ്രമേയം കൊണ്ടുവരേണ്ടിവന്നു. രണ്ടാഴ്ച കഴിഞ്ഞിട്ടും എ.കെ.ജി. സെന്റർ അക്രമിച്ചവരെ ബഹുമാനപ്പെട്ട മുഖ്യമന്ത്രിക്ക് പിടികൂടാൻ സാധിക്കാത്തത് വലിയ കഷ്ടമായിപ്പോയി. ശ്രീമതി പി. കെ. ശ്രീമതി ടീച്ചർ കലുങ്ങിയ ഈ അപകടത്തിൽ രണ്ടാഴ്ച കഴിഞ്ഞിട്ടും നിങ്ങൾക്ക് ആളെ കിട്ടിയില്ലെന്നുള്ളത് വലിയ സങ്കടമാണ്. പോലീസ് തെക്കോട്ടും വടക്കോട്ടും കാണിച്ചുകൊടുക്കുന്നുണ്ടെങ്കിലും പോലീസ് നായ എ.കെ.ജി. സെന്ററിന്

മുന്നിൽനിന്നുതന്നെ കുറയ്ക്കുകയാണ്. ഇതിൽനിന്നും നമ്മൾ എന്താണ് മനസ്സിലാക്കേണ്ടത്; സഖാവ് ഇ. പി. ജയരാജൻ പറയുന്നത്, ഇതൊന്നും കാര്യമാക്കേണ്ട, സുകുമാരക്കുറുപ്പിനെ ഇതുവരെ പിടിക്കാൻ സാധിച്ചിട്ടുണ്ടോ? എന്നാണ്. ബഹുമാനപ്പെട്ട മുഖ്യമന്ത്രി, അങ്ങയെ underestimate ചെയ്യുകയാണ്. കാരണം സുകുമാരക്കുറുപ്പിന്റെ ഗതിയിലേയ്ക്ക് എ.കെ.ജി. സെന്റർ ആക്രമണ കേസ് പോകുകയാണെന്ന് XXXXXXXXX ശ്രീ. ഇ. പി. ജയരാജൻ മനസ്സിലായിട്ടുണ്ടെന്നുള്ളതാണ്. ഇവിടെ നമ്മൾ കാണേണ്ടത്, നിങ്ങൾ മാത്രം (.....ബഹളം.....)

ശ്രീ. എ. എൻ. ഷംസീർ: സർ, പോയിന്റ് ഓഫ് ഓർഡർ. മണ്ണാർക്കാട് അംഗത്തിന്റെ പ്രസംഗത്തിനിടയിൽ എ.കെ.ജി. സെന്റർ ബോംബാക്രമണത്തിന്റെ XXXXXXXXXX എന്ന രീതിയിൽ ശ്രീ. ഇ. പി. ജയരാജനെ പരാമർശിച്ചു. അത് സഭാരേഖയിൽ ഉണ്ടാകാൻ പാടില്ല. ചട്ടം 307 പ്രകാരം അത് എക്സ്പഞ്ച് ചെയ്യണം.

മി. ഡെപ്യൂട്ടി സ്പീക്കർ: പരിശോധിച്ച് നടപടി സ്വീകരിക്കാം+.

ശ്രീ. എൻ. ഷംസൂട്ടീൻ: സർ, അങ്ങനെ തോന്നിയാൽ അതിന് നിവർത്തിയൊന്നുമില്ല. ഞാൻ ആളെ പറഞ്ഞിട്ടില്ല. (.....ബഹളം.....)

+ ബഹുമാനപ്പെട്ട സ്പീക്കറുടെ ഉത്തരവിൻപ്രകാരം (ഫയൽ നം. 12644/ഇ.ബി/2022 നി.സെ. തീയതി 15-07-2022) രേഖയിൽനിന്നും നീക്കം ചെയ്തു.

ഇവിടെ അടിയന്തരപ്രമേയ ചർച്ചാവേളയിൽ ചിലർ പറഞ്ഞു കള്ളൻ കപ്പലിൽ തന്നെയാണെന്ന്. അതിന് എനിക്കൊരു വകഭേദം വരുത്താനുണ്ട്. കള്ളൻ കമ്മിറ്റിയിൽ തന്നെയാണെന്നാണ് അക്കാര്യത്തെക്കുറിച്ച് എനിക്ക് പറയാനുള്ളത്. ഇതുപോലെ പോലീസിന്റെ കഴിവുകേടുകളുടെ എത്രയോ ചിത്രങ്ങൾ നമ്മുടെ മുന്നിലുണ്ട്. വളരെ ശക്തമായ ഫാസിസ്റ്റ് വിരുദ്ധ നിലപാട് സ്വീകരിച്ച സ്വാമി സന്ദീപാനന്ദഗിരിയുടെ ഓഫീസ് ആക്രമണങ്ങളിൽ വാഹനങ്ങൾ തകർത്തത് ബഹുമാനപ്പെട്ട മുഖ്യമന്ത്രി പോയി കണ്ടുവന്നതാണ്. പക്ഷേ തലസ്ഥാനത്ത് നടന്ന സംഭവത്തിലെ പ്രതികളെ ഇന്നുവരെ പിടിക്കാൻ സാധിച്ചിട്ടില്ല. കേസ് മടക്കിക്കൊടുക്കാൻ പോകുകയാണ്. ഇതിനോട് ചേർത്ത് വായിക്കേണ്ടാരുകാര്യം, പോലീസിൽ ആർ.എസ്.എസ്-ന്റെ സ്വാധീനം വർദ്ധിക്കുന്നുവെന്ന് പറഞ്ഞത് ഞങ്ങളുടെ നേതാക്കന്മാരല്ല, സഖാവ് കോടിയേരി ബാലകൃഷ്ണനാണ്. സി.പി.ഐ. (എം)-ന്റെ സമ്മേളനങ്ങളിലാണ് ആ വിമർശനം ഉയർന്നുവന്നത്. കേരളത്തിലെ പോലീസ് വംശീയമായി പെരുമാറുന്നുവെന്ന് ഞാൻ കഴിഞ്ഞ ധനാഭ്യർത്ഥന ചർച്ചയിലും ചൂണ്ടിക്കാണിച്ചിരുന്നു. അന്ന് ഞാൻ വിമർശിക്കാനുള്ള കാരണം തൃശൂർ പോലീസ് അക്കാദമിയിൽ സുരേഷ് രാജ്

പുരോഹിത് പറഞ്ഞത് ഇവിടെ ബീഫ് വിളമ്പാൻ പാടില്ലെന്നാണ്. ബീഫ് ആർക്കെങ്കിലും പ്രധാനപ്പെട്ട ഒരു ഭക്ഷണമായിട്ടല്ല, പക്ഷേ അന്ന് അതൊരു നിലപാടായിരുന്നു. അന്ന് ബീഫിന്റെ രാഷ്ട്രീയം ഇന്ത്യയിൽ കൊടുമ്പിരി കൊള്ളുമ്പോൾ ഇടതുപക്ഷം ഭരിക്കുന്ന കേരളത്തിൽ പോലീസ് അക്കാദമിയിൽ ബീഫ് വിളമ്പാൻ പാടില്ലെന്ന് പറഞ്ഞാൽ അതൊരു നിലപാടിന്റെ പ്രഖ്യാപനമായിരുന്നു. പോക്സോ കേസിൽ പാലത്തായി അധ്യാപകനെ ഒഴിവാക്കിക്കൊടുത്തതുപോലുള്ള നിരവധി സംഭവങ്ങൾ ആർ.എസ്.എസ്.-മായി ബന്ധപ്പെട്ട് പോലീസിന്റെ പ്രവർത്തനങ്ങളിൽ ഇപ്പോൾ നമുക്ക് കാണാൻ സാധിക്കും. വർഗ്ഗീയ സംഘർഷങ്ങളെക്കുറിച്ച് ഇവിടെ പറഞ്ഞു. പാലക്കാടും ആലപ്പുഴയിലുമുണ്ടായ രണ്ട് വർഗ്ഗീയ സംഘർഷങ്ങളിലും പോലീസിന്റെ അനാസ്ഥ പ്രകടമാണ്. പോലീസ് ശക്തമായിരുന്നെങ്കിൽ ആ രണ്ട് കൊലപാതകങ്ങളും തടയാൻ കഴിയുമായിരുന്നു. വർഗ്ഗീയവാദികൾ അഴിഞ്ഞാടിയത് പോലീസിന്റെ നിഷ്ഠിരത്വത്തിലൂടെ തന്നെയാണെന്ന് പറയാം. ചില കാര്യത്തിൽ പോലീസ് ഓവർ സ്റ്റാർട്ടാണ്. സ്വപ്നയുടെ വെളിപ്പെടുത്തലിനെത്തുടർന്ന് ബഹുമാനപ്പെട്ട മുൻ മന്ത്രി ഡോ. കെ. ടി. ജലീൽ ഒരു പരാതി കൊടുത്തപ്പോൾ പോലീസ്

എടുത്ത കേസ്, രാജ്യത്തെ ക്രിമിനൽ നിയമങ്ങൾ ഏത് അടിസ്ഥാനത്തിൽ വ്യാഖ്യാനിച്ചാലും, ആ ഒരു കേസിന് നിലനിൽപ്പില്ല. ഒരു പത്രപ്രസ്താവന കൊടുത്തതിന് ഒരു ആളിന്റെ പേരിൽ നാട്ടിൽ കലാപമുണ്ടാക്കാൻ ഗൂഢാലോചന നടത്തിയെന്നു പറഞ്ഞാണ് നിങ്ങൾ കേസെടുത്തത്. കെ-റെയിൽ സമരക്കാരോട് പോലീസ് കാട്ടിക്കൂട്ടിയ കോപ്രായങ്ങൾ എന്തായിരുന്നു; അവസാനം നിങ്ങൾ എന്താണ് തീരുമാനിച്ചത്? കുറ്റിയിടേണ്ടതില്ലെന്നും കുറ്റിയിടാതെയും സർവ്വേ നടത്താമെന്നുമാണ് തീരുമാനിച്ചത്. ഈ സമരക്കാർക്കെതിരെ നിങ്ങൾ എടുത്ത കേസുകൾ എന്തുചെയ്തു? നൂറോളം കേസുകളെടുത്തു. ഇവിടെ പൗരത്വകാര്യങ്ങളെക്കുറിച്ച് വളരെ ആവേശം കൊള്ളുകയുണ്ടായി. നമ്മൾ ഒരുമിച്ച് പ്രമേയം പാസാക്കി. പക്ഷേ എണ്ണറ്റി ചിലവാനം കേസുകൾ പൗരത്വ സമരങ്ങൾക്കെതിരെ, ശാന്തമായി നടന്ന സമരങ്ങൾക്ക് നേരെ പോലീസ് കേസെടുത്തു. തെരഞ്ഞെടുപ്പിനുമുമ്പ് നിങ്ങൾ അത് പിൻവലിക്കുമെന്ന് പറഞ്ഞു. 30 കേസുകളിൽതാഴെയാണ് ഈ ദിവസം വരെ പിൻവലിച്ചിട്ടുള്ളത്. പൗരത്വ കേസിന്റെ കാര്യത്തിൽ അവിടെയും പോലീസിന്റെ ആർ.എസ്.എസ്. സമീപനമാണ് കാണാൻ സാധിച്ചത്. സമയക്കുറവുകൊണ്ട് ഞാൻ

അതിലേയ്ക്കൊന്നും പോകുന്നില്ല. ജയിലുകളുടെ ഇപ്പോഴത്തെ സ്ഥിതിയെന്താണ്; വന്ന കണക്കുകളെന്താണ്? സി.പി.ഐ.(എം) ബന്ധമുള്ള ക്രിമിനലുകൾക്ക് ജയിലിൽ ഫൈവ് സ്റ്റാർ ഫെസിലിറ്റിയാണ്. കേരളത്തിലെ ജയിലുകളിൽ നടക്കുന്ന അന്യായങ്ങളെക്കുറിച്ച് ശ്രീ. ള്ഷിരാജ് സിംഗിനുപോലും തലകുനിച്ചു സമ്മതിക്കേണ്ടിവന്നു. ഫോൺ മദ്യവും മയക്കുമരുന്നും എല്ലാ സൗകര്യങ്ങളും ജയിലുകളിലുണ്ട്. ഇതൊക്കെ ഈ ധനാഭ്യർത്ഥന ചർച്ചാവേളയിൽ വളരെ ഗൗരവത്തോടെ ഞങ്ങൾ ചൂണ്ടിക്കാണിക്കുകയാണ്. ഇത്രയും കാര്യങ്ങൾ ചൂണ്ടിക്കാണിച്ചുകൊണ്ട് ഈ ഡിമാന്റ് ചർച്ചയെ എതിർത്തുകൊണ്ട് എന്റെ വാക്കുകൾ ഉപസംഹരിക്കുന്നു.

ശ്രീമതി ശാന്തകുമാരി കെ.: സർ, ഞാൻ ഈ ധനാഭ്യർത്ഥനകളെ പിന്താങ്ങുന്നു. ക്രമ സമാധാന പരിപാലനത്തിലും പൊതുഭരണത്തിലും ആരോഗ്യ രംഗത്തും കേരളം ഇന്ത്യയിലെ മറ്റ് സംസ്ഥാനങ്ങൾക്ക് മാതൃകയായി ഇന്ന് ഒന്നാം സ്ഥാനത്ത് നിൽക്കുകയാണ്. കഴിഞ്ഞ ആറ് വർഷക്കാലത്തെ ഇടതുപക്ഷ ജനാധിപത്യ മുന്നണി ഗവൺമെന്റിന്റെ ഭരണം വികസനങ്ങളുടെ പെരുമഴക്കാലമായിരുന്നു. ആധുനിക കേരളത്തിൽ



നവകേരളം കെട്ടിപടുക്കുന്നതിനായി ഇരുപത്തിയഞ്ച് വർഷം മുമ്പിൽ കണ്ടുകൊണ്ടുള്ള വികസന പദ്ധതികൾ നടപ്പിലാക്കാൻ ശ്രമിക്കുന്ന എൽ.ഡി.എഫ്. സർക്കാരിന്റെ ഭരണനേട്ടത്തിൽ മൂന്നര കോടി ജനങ്ങളും അഭിമാനംകൊള്ളുകയാണ്. കുറച്ചുനാളുകളായി കേരളത്തെ കലാപ ഭൂമിയാക്കാൻ ചിലർ ബോധപൂർവ്വമായ ശ്രമം നടത്തിക്കൊണ്ടിരിക്കുകയാണ്. ആലപ്പുഴയിലും പാലക്കാട്ടും നടന്ന രണ്ട് കൊലപാതകങ്ങളിലൂടെ കേരളത്തെ വർഗ്ഗീയ കലാപങ്ങളുടെ നാടാക്കി മാറ്റുകയെന്നതായിരുന്നു വർഗ്ഗീയ ശക്തികൾ ലക്ഷ്യമിട്ടത്. കേരളത്തിലെ പോലീസ് വളരെ ചടുലമായി പ്രവർത്തിച്ചതിന്റെ അടിസ്ഥാനത്തിൽ ആസൂത്രിത നീക്കങ്ങളെ അടിച്ചമർത്തി എല്ലാ പ്രതികളെയും സമയബന്ധിതമായി അറസ്റ്റ് ചെയ്ത് നിയമത്തിന്റെ മുന്നിൽ കൊണ്ടുവന്നു. ആഭ്യന്തര വകുപ്പ് ജനമൈത്രി പോലീസ് സംവിധാനം നടപ്പിലാക്കിയതിലൂടെ ഭരിക്കുന്ന സർക്കാരിന്റെ മർദ്ദനായുധമല്ല, മറിച്ച് ജനങ്ങളുടെ ജീവനും സ്വത്തിനും സംരക്ഷണം നൽകുന്ന ജനകീയ സേനയാണെന്ന വ്യാതിയിലേയ്ക്ക് കേരളത്തെക്കൊണ്ടെത്തിച്ചു. വാത്സല്യം എന്ന പേരിൽ ശിശു സൗഹൃദ സ്റ്റേഷൻ, എസ്.പി.സി. നടപ്പിലാക്കാൻ 15 കോടി രൂപ, ലിംഗ സൗഹൃദ

സൗകര്യങ്ങൾക്കുവേണ്ടി 5.25 കോടി രൂപ, ക്രൈംബ്രാഞ്ചിന്റെ കീഴിൽ സാമ്പത്തിക കുറ്റകൃത്യവിഭാഗത്തിനുവേണ്ടി പ്രത്യേക സംവിധാനം, സിറ്റിസൺ സർവ്വീസ് പോർട്ടലിനു കീഴിൽ തുണ പദ്ധതി, സംഘടിത കുറ്റകൃത്യം തടയാൻ ഓർഗനൈസ്ഡ് ക്രൈം സ്ക്വാഡ്, സ്വർണ്ണക്കടത്ത്, മയക്കുമരുന്ന്, ഭ്രമാഹിയ, സാമ്പത്തിക കുറ്റകൃത്യം തുടങ്ങിയവ അന്വേഷിക്കുക, പൊതുയിടങ്ങളിലും, സ്വകാര്യ സ്ഥലങ്ങളിലും സ്ത്രീകൾക്കെതിരെ നടക്കുന്ന കുറ്റകൃത്യങ്ങൾക്കെതിരെ കർശനമായി നടപടി സ്വീകരിക്കാൻ വനിതാ പോലീസ്, വനിതാ സെൽ, വനിതാ ബറ്റാലിയൻ, പിങ്ക് പോലീസ്, നിഴൽ, സെൽഫ് ഡിഫൻസ്, വനിതാ ബീറ്റ് തുടങ്ങിയ പദ്ധതികളും ഏർപ്പെടുത്തി. ഗാർഹിക പീഡനത്തിനും അതുപോലെ സ്ത്രീധന പരാതികളും വരികയാണെങ്കിൽ അതുമായി ബന്ധപ്പെട്ട് പരാതികൾ നൽകുന്നതിന് അപരാജിത പോർട്ടൽ, 1961-ലെ സ്ത്രീധന നിരോധന നിയമവുമായി ബന്ധപ്പെട്ടുകൊണ്ട് കേരളത്തിലുണ്ടായ വിസ്മയ, ഉത്തര വധക്കേസുകൾ, മാതൃകാപരമായി പ്രതികളെ കണ്ടെത്തി നിയമത്തിനുമുന്നിൽ കൊണ്ടുവരാൻ ഈ ഗവൺമെന്റിന്റെ കാലഘട്ടത്തിൽ സാധിച്ചു. സ്ത്രീ പീഡനങ്ങളും സ്ത്രീധന പീഡനങ്ങളുമില്ലാത്ത ഒരു

Violence Free കേരളത്തിനുവേണ്ടി നമുക്കെല്ലാവർക്കും ഒന്നിച്ച് പ്രവർത്തിക്കാമെന്നാണ് ഈ ഘട്ടത്തിൽ സൂചിപ്പിക്കാനുള്ളത്. സേനയുടെ ഭൗതിക സാഹചര്യങ്ങൾ മെച്ചപ്പെടുത്താൻ ആധുനികവൽക്കരണത്തിനുവേണ്ടി 95.47 കോടി രൂപ, കുറ്റവാളികളെ പൂട്ടാൻ Integrated core policing system തുടങ്ങിയ പദ്ധതികൾ കേരളത്തിൽ നടപ്പിലാക്കി വരികയാണ്. സാമ്പത്തിക-സൈബർ കുറ്റകൃത്യങ്ങൾ അന്വേഷിക്കാൻ പ്രത്യേക വിഭാഗങ്ങളുണ്ട്. നാളിതുവരെയായി 32 പോക്സോ കോടതികൾ, 1660 പുതിയ തസ്തികകൾ സൃഷ്ടിക്കൽ, സേവനോന്മുഖമായ സേനയാക്കുന്നതിന്റെ ഭാഗമായി 21 പുതിയ പോലീസ് സ്റ്റേഷനുകൾ, പതിനാല് പുതിയ കെട്ടിടങ്ങളുടെ തറക്കല്ലിടൽ തുടങ്ങിയവ നിർവ്വഹിച്ച് മുന്നോട്ടുപോയ്ക്കൊണ്ടിരിക്കുകയാണ്. അടിസ്ഥാന സൗകര്യങ്ങൾ വർദ്ധിപ്പിച്ചിട്ടുണ്ട്. പോലീസ് സേനയും ആഭ്യന്തര വകുപ്പും കേരളത്തിന്റെ ക്രമസമാധാന പരിപാലനത്തിൽ ശ്രദ്ധേയമായ രീതിയിൽ മുന്നോട്ടുപോകുകയാണ്. യു.ഡി.എഫ്.-ന്റെ കാലത്തെ പോലീസ് സ്റ്റേഷൻ യഥാർത്ഥത്തിൽ കുരുതിക്കളമായിരുന്നില്ലേ; അപരിഷ്കൃതമായ, ക്രൂരമായ സിനിമാ കഥകളെ വെല്ലുന്നരീതിയിൽ ലോക്കപ്പുകളിൽ തല്ലിക്കൊന്ന്

കെട്ടിത്തൂക്കുന്ന അനുഭവം മൂന്നാം മുറയിലൂടെ മൃതപ്രായരാക്കി വാഹനത്തിൽ  
 പിന്തുടർന്ന് മരണത്തിലേയ്ക്ക് തള്ളിവിടുന്ന അനുഭവം കേരളത്തിൽ  
 പതിവായിരുന്നില്ലേ; മുത്തങ്ങയിൽ ഭൂമിക്കായി സമരം ചെയ്ത  
 ആദിവാസികളെ വെടിവെച്ചതിൽ ജോഗി എന്ന ചെറുപ്പക്കാരനെ  
 കൊലപ്പെടുത്തിയത് ഓർമ്മയില്ലേ? മുഖ്യമന്ത്രിയുടെ സുരക്ഷയുടെ പേരിൽ  
 ആദിവാസി സഹോദരിമാരുടെ അരക്കച്ച അഴിപ്പിച്ച പോലീസിനെ  
 കേരളത്തിലെ ജനങ്ങൾ മറന്നിട്ടില്ല. നിയമ വിദ്യാർത്ഥിനിയായിരുന്ന ജിഷ  
 എന്ന പെൺകുട്ടിയുടെ കൊലക്കേസുമായി ബന്ധപ്പെട്ട് പ്രതികളെ പിടിക്കാൻ  
 ചെരുപ്പിന്റെ പിന്നാലെപോയ പോലീസ് അന്ന് കേരളത്തിലുണ്ടായിരുന്നു.  
 ഇനിയും ഒട്ടേറെ ക്രൂരകൃത്യങ്ങൾ പറയാൻ കഴിയും. ലോക്കപ്പ് മർദ്ദനത്തിൽ  
 കോട്ടയത്ത് മരിച്ച സിബി, ഓണപ്പരീക്ഷ കഴിഞ്ഞും പാഠപുസ്തകം  
 ലഭിക്കാതെവന്നപ്പോൾ കുട്ടികൾ നടത്തിയ സമരത്തിൽ തലതല്ലിച്ചതച്ച കഥ  
 എന്നിവയൊന്നും കേരളത്തിലെ വിദ്യാസമൂഹം മറന്നിട്ടില്ല. പുതുവള്ളിയിലെ  
 അജീഷിനെ ക്രൂരമായി മർദ്ദിച്ച് കാന്താരി മുളക് അരച്ച് ജനനേന്ദ്രിയത്തിലും  
 മലദ്വാരത്തിലും തേച്ച സംഭവം, വനിതാ സെല്ലിൽ പരാതി നൽകിയ ദളിത്  
 യുവതിയായ കന്നിക്കോട് സുരേഷിന്റെ ഭാര്യ സുമയുടെ മുടി മുറിച്ചത്,

ദേശീയപാത സ്ഥലമെടുപ്പുമായി ബന്ധപ്പെട്ട സമരത്തിൽ വിമുക്ത ഭടൻ നാരായണൻ നായരുടെ ജനനേന്ദ്രിയം അടിച്ചതുകർത്തത്, വിദ്യാഭ്യാസ സമരവുമായി ബന്ധപ്പെട്ട് തിരുവഞ്ചൂരിന്റെ പിതൃവാത്സല്യത്തിൽ 2012 ജൂൺ മാസം 20-ന് ഇരുകാലുകളും തല്ലിയൊടിച്ച തിരുവവന്തപുരത്തെ എസ്.എഫ്.ഐ. നേതാവ് ശ്രീമതി അമൃതാ സതീഷ് ഉൾപ്പെടെയുള്ള അഞ്ച് പെൺകുട്ടികളെ കേരളം മറന്നിട്ടില്ല. നിലമ്പൂരിലെ കോൺഗ്രസ് ഓഫീസിലെ ജീവനക്കാരി രാധയുടെ കൊലപാതകം പോലീസ് അട്ടിമറിക്കാൻ ഉപയോഗപ്പെടുത്തിയ കാര്യം വെളിപ്പെടുത്തിയത് സ്വന്തം സഹോദരൻ ഭാസ്കരനാണ്. ഇങ്ങനെയെല്ലാം കേരളത്തിൽ നടന്നുകൊണ്ടിരിക്കുകയാണ്. 2003 മേയ് 2-ാം തീയതി കേരളത്തിന്റെ മതസൗഹാർദ്ദത്തെ തച്ചടച്ചുകൊണ്ട് നടന്ന മാറാട് കലാപം, കേരളത്തെ ഞെട്ടിച്ച തീവ്രവാദ അക്രമത്തിന്റെ അന്വേഷണം സി.ബി.ഐ.-യെക്കൊണ്ട് നടത്തിക്കാൻ മുസ്ലീം ലീഗിന്റെ സമ്മർദ്ദത്തിനുവഴങ്ങി മുമ്പ് ശ്രീ. എ. കെ. ആന്റണിയും പിന്നീട് ശ്രീ. ഉമ്മൻ ചാണ്ടിയും അട്ടിമറിച്ചു. കൂട്ടക്കൊലയ്ക്ക് പിന്നിൽ വളരെ ശക്തമായ ഗൂഢാലോചനയുണ്ടെന്ന് ബഹുമാനപ്പെട്ട ഹൈക്കോടതി പറഞ്ഞിട്ടും അന്വേഷണം നടത്താൻ ശിപാർശ ചെയ്യാൻ തയ്യാറാകാത്ത

ചരിത്രം കേരളത്തിലുണ്ട്. എൽ.ഡി.എഫ്. അധികാരത്തിൽ  
 വന്നതിനുശേഷം പ്രത്യേക അന്വേഷണ സംഘമുണ്ടാക്കി എഫ്.ഐ.ആർ.  
 തയ്യാറാക്കി കോടതിയിൽ സമർപ്പിച്ച അനുഭവം നമ്മളാരും മറന്നിട്ടില്ല.  
 സുൽത്താൻ ബത്തേരിയിൽ ഓഫീസിൽ കയറി എക്സിക്യൂട്ടീവ് എഞ്ചിനീയറെ  
 മർദ്ദിച്ചതിന് നേതൃത്വം കൊടുത്തത് അന്നത്തെ ഒരു ബ്ലോക്ക് പഞ്ചായത്ത്  
 പ്രസിഡന്റാണ്. കോൺഗ്രസ്സുകാർ പ്രതികളായി പോലീസ് സ്റ്റേഷനിൽ  
 നിൽക്കുമ്പോഴാണ് അന്ന് അവിടത്തെ എം.എൽ.എ., ഡി.സി.സി.-യുടെ  
 പ്രസിഡന്റ് തുടങ്ങിയ ആളുകൾ പോലീസ് സ്റ്റേഷൻ ആക്രമിച്ച് പ്രതികളെ  
 ഇറക്കിക്കൊണ്ടുപോയത്. യൂത്ത് കോൺഗ്രസ്സുകാരും കെ.എസ്.യു.-ഉം  
 നിയമം കൈയിലെടുത്ത് പോലീസിനെ നിഷ്ഠിരമാക്കുന്ന അനുഭവമാണ് മുൻ  
 കാലഘട്ടങ്ങളിൽ നമ്മുടെ മുമ്പിലുള്ളത്. ഇപ്പോൾ യു.ഡി.എഫ്.  
 പ്രതിഷേധങ്ങളുടെ പേരിൽ മുഖ്യമന്ത്രിയെ വിമാനത്തിൽവെച്ചുവരെ  
 ആക്രമിക്കാൻ തയ്യാറാകുന്ന തരത്തിലേക്ക് കോൺഗ്രസ്സിന്റെ ഗുണ്ടകളെ  
 അയയ്ക്കുകയാണ്. അതുമാത്രമല്ല, പോലീസ് കേസെടുത്ത് തിരിച്ചുവരുന്നവർ  
 മാലയിട്ട് സ്വീകരിക്കുന്ന അനുഭവമല്ലേ ഇവിടെയുണ്ടായിട്ടുള്ളത്.  
 ക്രമസമാധാന സംവിധാനങ്ങൾ നിങ്ങളുടെ കാലഘട്ടത്തിൽ

നടപ്പിലാക്കിയിട്ടുണ്ടോ? ഇപ്പോഴും കോൺഗ്രസ്സും ബി.ജെ.പി.-യും ആർ.എസ്.എസ്.-ഉം ഒന്നിച്ചുചേർന്ന് കേരളത്തെ കലാപഭ്രമിയാക്കാനുള്ള ശ്രമമാണ് നടത്തിവരുന്നത്. ഇവിടെ കുറച്ചു മാസങ്ങളായി ഒട്ടേറെ പ്രതിഷേധങ്ങളുണ്ടാകുകയാണ്. എന്തിനാണ് പ്രതിഷേധം? കലസ്ത്രീകളുടെ മൊഴി വെളിപ്പെടുത്തിയതിന്റെ അടിസ്ഥാനത്തിൽ സ്വർണ്ണക്കടത്തിന്റെ പേരിലാണ്. സ്വർണ്ണക്കടത്ത് കേസിൽ പ്രതിയായ ഒരു സ്ത്രീയുടെ മൊഴിയുമായി ബന്ധപ്പെട്ട് എന്തെല്ലാം കാര്യങ്ങളാണ് കേരളത്തിലുണ്ടായിരുന്നത്. ഇവിടെ മുഖ്യമന്ത്രിയെയും കുടുംബത്തെയുംവരെ വലിച്ചിഴച്ചു. ഉന്നത നേതാക്കന്മാരെയും വലിച്ചിഴച്ചു. ഇത്തരം കേസുകളിൽ നമുക്കറിയാം, യു.ഡി.എഫ്.-ന്റെ കാലത്ത് നടത്തിയ അഴിമതിപോലെ സ്ഥാപിക്കാൻ ശ്രമിക്കുന്ന നിലയിൽ, ഇന്ത്യയിൽ ഏതെങ്കിലും സംസ്ഥാനത്ത് മുഖ്യമന്ത്രി വിമാനത്തിൽവെച്ച് ആക്രമിക്കപ്പെട്ട ചരിത്രമുണ്ടോ? ആ സംഭവം നടന്നത് കോൺഗ്രസ്സിന്റെ ഭാഗത്തുനിന്നാണ്. ഇത് കേരളത്തിലെ ജനങ്ങൾ കൃത്യമായി മനസ്സിലാക്കി മുന്നോട്ടുപോകുന്നുണ്ട്. വയനാട് നടന്ന ചില സംഭവങ്ങളുമായി ബന്ധപ്പെട്ട് നമ്മുടെ കുട്ടികൾ ചെയ്ത വിഷയത്തെ സംബന്ധിച്ച് ഇവിടെ വലിയ ചർച്ചയുണ്ടായി. അത്

തെറ്റാണെന്ന് പറഞ്ഞു. അവരെ അറസ്റ്റ് ചെയ്ത് പത്തുപന്ത്രണ്ട് ദിവസം ജയിലിലിട്ടു. കൃത്യമായ നടപടിയെടുക്കാൻ ആർജ്ജവമുള്ള ഒരു ഗവൺമെന്റ് ഇന്നത്തെ പോലീസിനുണ്ട്. പന്ത്രണ്ട് ദിവസം ജയിലിൽ കിടന്നിട്ട് ആ ചുണക്കുട്ടികൾ പുറത്തുവന്നു. കാലം കരുതിവച്ച കാവിനീതി നടപ്പിലാക്കാൻ, ശരിയുടെ പക്ഷത്തുറച്ചുനിൽക്കാൻ, ഉശിരരായ ധീര രക്ഷസാക്ഷികളുടെ പിൻമുറക്കാരായി അവരെ കാണാൻ കഴിയും. നിങ്ങൾ ഇവിടെ എന്താണ് ചെയ്തത്? ആറ് മാസം മുമ്പാണ് പൈനാവിൽ കോളേജ് ക്യാമ്പസിൽ വച്ച് ധീരജിനെ കൊലപ്പെടുത്തിയത്. ഇവിടെ കൊലപ്പെടുത്തിയവരെ ന്യായീകരിക്കാനുള്ള ശ്രമമാണ് നിങ്ങൾ നടത്തിയത്. കൊലപാതകത്തിൽ അപലപിക്കാൻ തയ്യാറായില്ല. നാളിതുവരെ ഖദറിന്റെ കൊലക്കത്തിക്കിരയായ 143 പോരാളികളിൽ മുപ്പത്തിനാലോളം വരുന്നത് വിദ്യാർത്ഥികളാണ്. ധീരജിനെ കൊലപ്പെടുത്തിയ സംഭവത്തിൽ നിങ്ങളുടെ കോൺഗ്രസ് നേതാവ് പറഞ്ഞത് ഇരുന്നവാങ്ങിയ രക്തസാക്ഷിത്വമെന്നാണ്. ഒന്ന് അപലപിക്കാൻപോലും തയ്യാറാകാത്ത രീതിയിൽ കൊലപാതകങ്ങളെ ന്യായീകരിക്കുകയാണ്. പ്രതികൾ പുറത്തുവരുമ്പോൾ മാലയിട്ട് സ്വീകരിക്കുന്നു. ഇത് എന്ത് സന്ദേശമാണ് ഈ സമൂഹത്തിന് നൽകുന്നത്?



കേരളത്തിന്റെ സമാധാനാന്തരീക്ഷത്തെ തകർക്കാനും കേരളത്തിൽ നടന്നുകൊണ്ടിരിക്കുന്ന വികസന സാധ്യതകളെയും വികസനങ്ങളെയും അട്ടിമറിക്കാനും വളരെ മാതൃകാപരമായി നടക്കുന്ന പ്രവർത്തനങ്ങളെ അട്ടിമറിക്കാനുമുള്ള ബോധപൂർവ്വമായ ശ്രമങ്ങൾ കേരളത്തിൽ നടപ്പിലാക്കിക്കൊണ്ടിരിക്കുന്നത് ക്രിയാത്മക കോൺഗ്രസ്സിന്റെ ഒരു മുഖമായി കാണേണ്ടതുണ്ട്. കോൺഗ്രസ്സിന്റെ ചരിത്രത്തിൽ ഇതിനുമുമ്പും കൂടെനിന്നവരെ ചതിച്ച് കൊലചെയ്ത അനുഭവം കേരളത്തിലുണ്ടായിട്ടുണ്ട്.

1995 മാർച്ച് 16-ന് അന്നത്തെ മുഖ്യമന്ത്രിയായിരുന്ന കെ. കരുണാകരൻ രാജിവയ്ക്കുന്നതിന് തൊട്ടുമുമ്പായി വളരെ വ്യക്തമായി സൂചിപ്പിച്ച ഒരു വിഷയമുണ്ട്. ചാരക്കേസുമായി ബന്ധപ്പെട്ട് 2014-ൽ അദ്ദേഹം ആരോപണത്തിന് വിധേയനായപ്പോൾ, 'ഐ' ഗ്രൂപ്പിൽനിന്ന് 9 എം.എൽ.എ.-മാരെ ചാക്കിട്ടുപിടിച്ച് 'എ' ഗ്രൂപ്പിലാക്കി. സ്വന്തം കക്ഷികളിൽനിന്നുള്ള രാഷ്ട്രീയ കൊലച്ചതിയിൽ മനംനൊന്ത് 1995 മാർച്ച് 16-ന് അന്നത്തെ മുഖ്യമന്ത്രി കെ. കരുണാകരൻ രാജിവയ്ക്കുന്ന സമയത്ത് അദ്ദേഹം പറഞ്ഞ വാക്കുകൾ ഇന്നും മറന്നിട്ടില്ല. അദ്ദേഹം പറഞ്ഞത്, "ഇതുപോലെ ചതിയന്മാരുണ്ടായിട്ടില്ല, ഇത്രയും നാളത്തെ

ജീവിതത്തിനിടയിൽ ഇതുപോലെ രാഷ്ട്രീയ നപുംസകങ്ങളെ ഞാൻ കണ്ടിട്ടില്ല. ഒരു മണിക്കൂറിനകം ബഹുമാനപ്പെട്ട ഗവർണ്ണറെ കണ്ട് ഞാൻ എന്റെ രാജി സമർപ്പിക്കുകയാണ്." 110 കൊല്ലം ജനങ്ങളെ സേവിച്ച കോൺഗ്രസ്സിൽ ഇതുപോലെ ചതിയന്മാരുണ്ടായിട്ടില്ല, ചരിത്രം ഇവർക്ക് മാപ്പ് കൊടുക്കില്ല, ജനങ്ങൾ ഇവരോട് പൊറുക്കില്ല എന്നുപറഞ്ഞത് ഇതിന് മുമ്പ് മുഖ്യമന്ത്രിയായി കേരളം ഭരിച്ചിരുന്ന ലീഡർ കെ. കരുണാകരനാണ്. യഥാർത്ഥത്തിൽ കോൺഗ്രസ്സിന് കേരളത്തിലെ ജനങ്ങൾ മാപ്പ് കൊടുക്കില്ല. ഇന്ന് കേരളത്തിന്റെ വികസനങ്ങളെ അട്ടിമറിക്കാൻ നിങ്ങൾ സാമുദായിക മതശക്തികളോടൊപ്പം നിന്നുകൊണ്ട് പ്രവർത്തിക്കുന്നത് കേരളത്തിലെ ജനങ്ങൾക്ക് തിരിച്ചറിയാനാകും. ആ തിരിച്ചറിവ് ഒരിക്കലും കോൺഗ്രസ്സിന് മാപ്പുകൊടുക്കില്ലെന്ന നീതിയാണ് നടപ്പിലാക്കാൻ പോകുന്നതെന്ന് ഈ ഘട്ടത്തിൽ സൂചിപ്പിച്ചുകൊണ്ടും ധനാഭ്യർത്ഥനകളെ ഒരിക്കൽക്കൂടി പൂർണ്ണമായി പിൻതുണച്ചുകൊണ്ടും ഞാൻ നിർത്തുന്നു.

ശ്രീ. സെബാസ്റ്റ്യൻ കുളത്തുകൽ: സർ, ഞാൻ ഈ ധനാഭ്യർത്ഥനകളെ അഭിമാനപൂർവ്വം പിൻതുണയ്ക്കുകയാണ്. രാജ്യത്തിനതന്നെ മാതൃകയാകത്തക്ക നിലയിൽ ഏറ്റവും കാര്യക്ഷമതയോടെ, കുറ്റാന്വേഷണ മികവോടെ,

സാങ്കേതിക തികവോടെ നമ്മുടെ പോലീസ് സേന മുന്നോട്ടുപോകുകയാണ്. പോലീസ് സേനയ്ക്ക് ഒരു ബിഗ് സല്യൂട്ട് നൽകാൻ ഞാൻ ആഗ്രഹിക്കുകയാണ്. അതിന്റെ ഏറ്റവും വലിയ തെളിവാണ് രാജ്യത്തെ ഏറ്റവും അഴിമതി വിമുക്തവും മികച്ച സേവനം നൽകുന്നതുമായ പോലീസായി ഇന്ത്യൻ പോലീസ് ഫൗണ്ടേഷൻ കേരളാ പോലീസിനെ തെരഞ്ഞെടുത്തത്. നമുക്ക് അഭിമാനിക്കാൻ കഴിയുന്ന ഒരു നേട്ടമാണിത്. ഇവിടെ കോൺഗ്രസ്സും യു.ഡി.എഫ്.-ഉം പോലീസിനെ ഏറ്റവും മോശമായി ചിത്രീകരിക്കാൻ ശ്രമിക്കുകയും ക്രിമിനൽവൽക്കരണത്തെ പ്രോത്സാഹിപ്പിക്കുകയും ചെയ്യുകയാണ്. കൊലപാതകം നടത്തുന്നവരെ എന്റെ കുട്ടികളെന്ന് വിളിച്ച് ആശ്ലേഷിക്കുന്ന ഒരു നേതാവിന്റെ കീഴിലാണ് കോൺഗ്രസ്സ് ഈ സംസ്ഥാനത്ത് പ്രവർത്തിച്ചുകൊണ്ടിരിക്കുന്നത്. ധീരജ് രാജേന്ദ്രന്റെ അനുഭവം ഓർക്കുന്നത് നന്നായിരിക്കുമെന്ന് ഭീഷണിപ്പെടുത്തുന്ന ഡി.സി.സി. പ്രസിഡന്റുമാരല്ലേ ഈ സംസ്ഥാനത്തുള്ളത്. മുഖ്യമന്ത്രിയെ കൊലപ്പെടുത്താൻ ശ്രമിച്ച ആളുകളെ സ്വന്തം പാർട്ടി പതാകയുമായി ഡി.സി.സി. പ്രസിഡന്റിന്റെ നേതൃത്വത്തിൽ ജാഥയായി പോയി സ്വീകരണ സമ്മേളനം നടത്തുന്ന അധഃപതനത്തിലേയ്ക്ക് കോൺഗ്രസ്സ്

എത്തിച്ചേരുമ്പോൾ എന്ത് സന്ദേശമാണ് ഇവർ കേരളത്തിന് നൽകുന്നത്? ബഹുമാനപ്പെട്ട മുതിർന്ന അംഗം ശ്രീ. തിരുവഞ്ചൂർ രാധാകൃഷ്ണനോട് എനിക്ക് വലിയ ബഹുമാനമുണ്ട്. ഏതോ ഒരു പോലീസ് സ്റ്റേഷനിൽ സബ് ഇൻസ്പെക്ടറുടെ കസേരയിൽ ഒരു പ്രതി കയറിയിരുന്ന് സെൽഫിയെടുത്തുവെന്ന് അദ്ദേഹം ഇവിടെ സൂചിപ്പിച്ചു. അദ്ദേഹത്തിന്റെകൂടി നേതാവായ ഞങ്ങളൊക്കെ ബഹുമാനിക്കുന്ന ശ്രീ. ഉമ്മൻ ചാണ്ടി മുഖ്യമന്ത്രിയായിരുന്ന കാലത്ത് സ്ഥിരബുദ്ധിയില്ലാത്തയാൾ മുഖ്യമന്ത്രിയുടെ കസേരയിൽ കയറിയിരുന്നത് അദ്ദേഹം മറന്നുപോയോ എന്ന് ചോദിക്കാൻ ഞാൻ ഈ അവസരത്തിൽ ആഗ്രഹിക്കുകയാണ്. യു.ഡി.എഫ്. എന്ത് രാഷ്ട്രീയമാണ് ഇന്ത്യാ മഹാരാജ്യത്ത് ഉയർത്തിക്കൊണ്ട് വരുന്നത്? രണ്ട് എം.പി.-മാർ മാത്രമുണ്ടായിരുന്ന ബി.ജെ.പി. ഇന്ന് രാജ്യം ഭരിക്കുന്നതിൽ അതിന്റെ കാരണക്കാർ നിങ്ങൾ മാത്രമാണെന്ന് ഓർക്കണം. രണ്ടാം യു.പി.എ. സർക്കാരിന്റെ കാലത്ത് കോടാനുകോടികളുടെ സ്പെക്ട്രം അഴിമതി, കോമൺ വെൽത്ത് അഴിമതി, കൽക്കരി കുടകോണം തുടങ്ങിയ എത്രയോ അഴിമതി കഥകളിലൂടെ ഒരു കാലഘട്ടത്തിൽ കോൺഗ്രസ്സിന്റെ ഏറ്റവും വലിയ നെടുങ്കോട്ടയായിരുന്ന യു.പി.-ൽ എന്തായിരുന്നു നിങ്ങളുടെ സ്ഥിതി?

പണ്ഡിറ്റ് ജവഹർലാൽ നെഹ്രുവിന്റെയും ഇന്ദിരാ ഗാന്ധിയുടെയും ശ്രീ. രാഹുൽ ഗാന്ധിയുടെയും യു.പി.-ൽ നാനൂറിലധികം അസംബ്ലി സീറ്റുകളിടത്ത് രണ്ടേ രണ്ട് സീറ്റുകളാണ് ഇപ്പോൾ കോൺഗ്രസ്സിനുള്ളത്. 'പൊടി പോലുമില്ലാ കണ്ടുപിടിക്കാൻ' എന്ന് പറഞ്ഞ് അനിക്ക് സ്പ്രെയുടെ ഒരു പരസ്യം മുന്പുണ്ടായിരുന്നു. പല ഇന്ത്യൻ സംസ്ഥാനങ്ങളിലും ഇന്ന് പൊടി പോലുമില്ലാ കണ്ടുപിടിക്കാൻ എന്ന സ്ഥിതിയാണ് കോൺഗ്രസ്സിന്റേത്. ഞങ്ങളാരും അതിൽ സന്തോഷിക്കുന്നില്ല. കോൺഗ്രസ് നിലനിൽക്കണമെന്നാണ് ആഗ്രഹിക്കുന്നത്. എന്നാൽ നിങ്ങൾ സ്വയംകൃതാനർത്ഥംകൊണ്ട് ആ സ്ഥിതിയിലേയ്ക്ക് വന്നിരിക്കുകയാണ്. കേരളത്തിൽ ഇപ്പോൾ വി.ഡി. എന്നുകേട്ടാൽ സംഘപരിവാറിന്റെ ആളുകൾ ആവേശഭരിതരായി തുള്ളിച്ചാടുകയാണ്. അത് വി. ഡി. സവർക്കറെ മാത്രം കേട്ടിട്ടില്ലെന്നുകൂടി ഓർമ്മപ്പെടുത്താൻ ഞാൻ ഈ അവസരം വിനിയോഗിക്കുന്നു. ശ്രീ. കെ. സുധാകരനും ശ്രീ. വി. മുരളീധരനും ഒരേതുവൽപക്ഷികളായി കേരളത്തിൽ പറക്കുകയാണ്. ശ്രീ. വി. ഡി. സതീശനും ശ്രീ. കെ. സുരേന്ദ്രനും ഒരേ തിരക്കഥയ്ക്കൊത്ത് ആടുകയാണ്. നിങ്ങളുടെ കാലിനടിയിലെ മണ്ണ് ചോരുന്നവെന്ന് നിങ്ങൾ മനസ്സിലാക്കണം.

ആ മണ്ണ് കൊണ്ടുപോകുന്നത് ബി.ജെ.പി. യാണ്. നിങ്ങൾ ഇന്ത്യൻ ദേശീയ മതനിരപേക്ഷതയ്ക്ക് തുരങ്കം വയ്ക്കുകയാണ്. നിങ്ങൾ എൽ.ഡി.എഫ്.-നെയും മുഖ്യമന്ത്രിയെയും എതിർക്കുമ്പോൾ നിഴലിനോടാണ് നിങ്ങൾ യുദ്ധം ചെയ്യുന്നതെന്ന് ഓർമ്മപ്പെടുത്താൻ ഞാൻ ഈ അവസരം വിനിയോഗിക്കുന്നു. കാതലായ പ്രശ്നങ്ങളിൽനിന്ന് നിങ്ങൾ ഒളിച്ചോടുകയാണ് ചെയ്യുന്നത്. അഗ്നിപഥിനെതിരെ നിങ്ങൾ സമരം ചെയ്തോ; സംസ്ഥാനത്തിന്റെ ധനകാര്യ വിഹിതം വെട്ടിക്കുറച്ചതിനെതിരെ നിങ്ങൾ സമരം ചെയ്തോ; കേന്ദ്ര അവഗണനയ്ക്കെതിരെ നിങ്ങൾക്ക് സ്വരമുണ്ടോ; പാചകവാതക ഇന്ധന വില വർദ്ധനവിനെതിരെ നിങ്ങൾ ഒരക്ഷരം ശബ്ദിക്കുന്നുണ്ടോ; നമ്മുടെ നാടിന്റെ പൊതുസ്വത്തുക്കളാകെ വിറ്റഴിക്കുന്നതിൽ നിങ്ങൾക്ക് പ്രതിഷേധമുണ്ടോ; ജനാധിപത്യ കശാപ്പിന്റെ ഏറ്റവും വലിയ ഇരകൾ നിങ്ങളാണ്. ഈ രാജ്യത്ത്, കർണ്ണാടകയിലും മദ്ധ്യപ്രദേശിലും മഹാരാഷ്ട്രയിലുമൊന്നും ജനഹിതത്തിലൂടെ അധികാരത്തിൽ വന്ന സർക്കാരുകളല്ല ഇപ്പോൾ ഭരിക്കുന്നത്. ഗോവയിലും മേഘാലയയിലും മണിപ്പൂരിലും ഒന്നും ആ രീതിയിലല്ല. ഇതിനൊക്കെ എതിരായി ശബ്ദിക്കാതെ അശക്തരായ കോൺഗ്രസ് ബി.ജെ.പി.യെ കൂട്ടുപിടിച്ചുകൊണ്ട്

ഇവിടെ എൽ.ഡി.എഫ്.-നെ എതിർക്കാൻ വരുമ്പോൾ നിങ്ങൾ സ്വയം കഴിതോണ്ടുകയാണ്. 'വൈദ്യാ സ്വയം ചികിത്സിക്കൂ' എന്നാണ് കോൺഗ്രസ്സിനോടും യു.ഡി.എഫ്.-നോടും സൂചിപ്പിക്കാനുള്ളത്. അതുപോലെ, രാജ്യത്തെ തൊഴിൽനിയമങ്ങൾ അട്ടിമറിക്കുന്നു. കർഷകവിരുദ്ധ നിയമങ്ങളും നയങ്ങളും കൊണ്ടുവരുന്നു. ബുൾഡോസർ ഉപയോഗിച്ച് ന്യൂനപക്ഷവേട്ട നടത്തുന്ന ഒരു രാജ്യമായി ഇന്ത്യയെന്ന മഹാരാജ്യം മാറിയിരിക്കുമ്പോൾ അതിനെതിരെ 'നോ' എന്ന് പറയാൻപോലും കഴിയാത്ത വിധം കോൺഗ്രസ് റൂർബലമായിരിക്കുന്നുവെന്ന് സൂചിപ്പിക്കാൻ ഞാൻ ആഗ്രഹിക്കുകയാണ്. തീർച്ചയായും ഏറ്റവും അഭിമാനകരമായ രീതിയിൽ ഈ സംസ്ഥാനം മുന്നോട്ടുപോയ്ക്കൊണ്ടിരിക്കുകയും ക്ഷേമ വികസന പ്രവർത്തനങ്ങൾ നല്ല രീതിയിൽ മുന്നോട്ടുകൊണ്ടുപോകാൻ സഹായകരമായതിലും ക്രമസമാധാനം അത്യജ്ജ്വലമായ രീതിയിൽ പരിപോഷിപ്പിക്കാൻ കഴിഞ്ഞതിലും അഭിമാനിക്കുന്നു. ഈ ധനാഭ്യർത്ഥനകളെ ഞാൻ പിന്തുണയ്ക്കുന്നു.

ശ്രീ. കെ. യു. ജനീഷ് കുമാർ: സർ, ഞാൻ ഈ ധനാഭ്യർത്ഥനകളെ

പിന്തുണയ്ക്കുന്നു. കേരളത്തിലെ പോലീസ് സംവിധാനത്തെ

ആധുനികവത്കരിച്ച നാളുകളാണ് കടന്നുപോയിട്ടുള്ളത്. മുമ്പാക്കെ ജനങ്ങളുടെ സ്വത്തിനും ജീവനും സംരക്ഷണം നൽകുന്ന ഉത്തരവാദിത്വം മാത്രമായിരുന്നു പോലീസിൽ നിക്ഷിപ്തമായിരുന്നതെങ്കിൽ ഇപ്പോൾ അതിൽനിന്നെല്ലാം മാറി ജനങ്ങളുടെ എല്ലാ ദുരിതത്തിലും അവർക്കൊപ്പം നിൽക്കുന്ന ഒരു സേനയെയാണ് കേരളത്തിലെ പോലീസിൽ കാണാൻ കഴിയുന്നത്. ആദരണീയനായ കോട്ടയം അംഗം ഇവിടെ ചില മുദ്രാവാക്യങ്ങൾ വിളിച്ചത് കേരളത്തിലെ വലിയ ക്രമസമാധാന പ്രശ്നമായി ഉയർത്തിക്കാട്ടാൻ ശ്രമിച്ചിട്ടുണ്ട്. അദ്ദേഹം കേരളത്തിലെ ആഭ്യന്തര വകുപ്പുമന്ത്രിയായിരുന്ന ഒരു കാലമുണ്ടായിരുന്നു. ആ കാലത്തെ പോലീസിന്റെ അവസ്ഥയെക്കുറിച്ച് നമുക്കറിയാം. അന്നത്തെ കോൺഗ്രസ്സിന്റെ പ്രമുഖനായ നേതാവ് ശ്രീ. വി. എം. സുധീരൻ പറഞ്ഞത്, ഗുണ്ടാ-മദ്യ-മണൽ മാഫിയകളുടെ നിയന്ത്രണത്തിലാണ് കേരളത്തിലെ പോലീസെന്നാണ്. നമ്മളാരുമല്ല ശ്രീ. വി. എം. സുധീരനാണ് അന്ന് പറഞ്ഞത്. അന്ന് വളപട്ടണത്ത് മണൽ മാഫിയയെ അറസ്റ്റ് ചെയ്ത എസ്.ഐ.-യെ ഇന്നത്തെ കെ.പി.സി.സി. അധ്യക്ഷൻ സ്റ്റേഷനിൽ ചെന്ന് പിടിച്ചിറക്കിക്കൊണ്ട് പോകുകയും മണൽ മാഫിയയെ അറസ്റ്റുചെയ്ത



എസ്.ഐ.-യെ നിമിഷങ്ങൾക്കുള്ളിൽ കോഴിക്കോട്ടേയ്ക്ക് സ്ഥലം മാറ്റുകയും ചെയ്തവെന്ന് നമുക്കറിയാം. ശ്രീമതി ബിന്ദുക്രഷ്ണ നിയമ ലഘുലേഖനം നടത്തിയതിന്റെ പേരിൽ കേസെടുത്ത എസ്.ഐ.-യോട് താങ്കളുടെ തൊപ്പി ഞാൻ തെറിപ്പിക്കുമെന്ന് പറഞ്ഞു. മിനിട്ടുകൾക്കുള്ളിൽ ആ എസ്.ഐ. ശ്രീ. ഷാജി ജോസഫിനെ അവിടെനിന്നും സ്ഥലം മാറ്റിയ ആഭ്യന്തര വകുപ്പ് കേരളത്തിലുണ്ടായിരുന്നു. എന്നാലിന്ന് അഭിമാനപൂർവ്വം കേരളത്തിലെ പോലീസ് സ്വതന്ത്രമായി പ്രവർത്തിക്കുകയാണ്. ഇപ്പോൾ ട്രെയിനിംഗ് സംവിധാനമുൾപ്പെടെ പരിഷ്കരിച്ചു. അംഗബലം കൂട്ടി, സൈബർ രംഗത്ത് പ്രത്യേക പരിശീലനം ഓരോ മേഖലകളായി തിരിച്ച് നൽകിയതിന്റെ ഭാഗമായാണ് കേരള പോലീസ് ഈ നേട്ടങ്ങളെല്ലാം കൈവരിക്കുന്നത്. നിരവധി അവാർഡുകളാണ് കേരള പോലീസിനെ തേടി ഓരോ ദിവസവും എത്തുന്നത്. എന്റെ നിയോജകമണ്ഡലത്തിൽ കഴിഞ്ഞ ദിവസം പത്താം ക്ലാസിൽ പഠിക്കുന്ന പതിനഞ്ച് വയസ്സുള്ള ഒരു പിഞ്ചുകുഞ്ഞിനെ ബസ് ഡ്രൈവർ വശീകരിച്ചുകൊണ്ടുപോയി. കേരള പോലീസ് ഊർജ്ജസ്വലമായി ഇടപെട്ട് മിനിട്ടുകൾക്കുള്ളിൽ ആ പ്രതിയുടെ ലൂക്ക് ഔട്ട് നോട്ടീസ് പുറപ്പെടുവിക്കുകയും സൈബർ വിംഗിനെ

ഉപയോഗിച്ചുകൊണ്ട് മൂന്ന് ജില്ലകൾ താണ്ടിപോയ ആ പ്രതിയെ മണിക്കൂറുകൾക്കുള്ളിൽ അറസ്റ്റ് ചെയ്ത് ആ കുഞ്ഞിന് ഒരു പോറൽപോലുമേൽക്കാതെ സംരക്ഷിച്ചു. ഇതൊന്നും കേരളത്തിലെ ഒരു മാധ്യമങ്ങളും കാണുന്നില്ലായിരിക്കാം. ആദ്യം അവർ ആഘോഷിക്കാൻ ശ്രമിച്ചു. പത്തനംതിട്ട എസ്.പി., മുഴിയാർ സി.ഐ. ഉൾപ്പെടെയുള്ളവർ ആ അവസ്ഥയനുസരിച്ച് ഇടപ്പെട്ട പോലീസ് സംവിധാനത്തെ അഭിനന്ദിക്കാൻ ഞാൻ ഈ സമയം ആഗ്രഹിക്കുകയാണ്. നിങ്ങൾ ഇതൊന്നും കാണുന്നില്ലെന്ന് മാത്രമല്ല, ആർ.എസ്.എസ്.-ന്റെ ഒരു നിയമസഭാ ടീമിനെപോലെയാണ് നിങ്ങൾ ഇപ്പോൾ കേരളത്തിൽ പ്രവർത്തിക്കുന്നത്. അവർ ഓരോദിവസം ഓരോ വിഷയങ്ങൾ ഉയർത്തിക്കൊണ്ടുവരുന്നു. അതിനനുസരിച്ച് കേരളത്തിലെ പ്രതിപക്ഷവും പ്രതിപക്ഷ നേതാവുമൊക്കെ പ്രവർത്തിച്ചുകൊണ്ടിരിക്കുന്നു. ഈ പുനഃസംഘടന, പ്രതിപക്ഷ നേതാവ്, കോൺഗ്രസ് പ്രസിഡന്റ്, വൈസ് പ്രസിഡന്റിനെയാക്കെ തെരഞ്ഞെടുക്കുന്നത് ഡൽഹിയിലെ കോൺഗ്രസ്സിന്റെ എ.ഐ.സി.സി. ആസ്ഥാനത്തുനിന്നാണോ അതോ നാഗ്പൂരിലെ ആർ.എസ്.എസ്. ആസ്ഥാനത്തുനിന്നാണോയെന്ന സംശയം എന്റെ മനസ്സിൽ കടന്നുകൂടുന്നു.

ഞാൻ അങ്ങനെ പറയാൻ കാരണം, ബി.ജെ.പി.-യിലേയ്ക്ക് പോകാൻ തീരുമാനിച്ചാൽ പോകുമെന്ന് പറയുന്ന ആളാണ് നിങ്ങൾ തെരഞ്ഞെടുത്ത കെ.പി.സി.സി. അധ്യക്ഷൻ. അക്കാര്യത്തെ സംബന്ധിച്ച് മുമ്പ് ചർച്ച ചെയ്തു. കെ.പി.സി.സി.-യുടെ വൈസ് പ്രസിഡന്റാണ് ശ്രീ. വി. ടി. ബൽറാം. അദ്ദേഹം ആർ.എസ്.എസ്.-ന്റെ ഒരു പരിപാടിയിൽ പങ്കെടുക്കുന്നതിന്റെതാണ് ഈ ചിത്രം (ഫോട്ടോക്ലിപ്പ് ഉയർത്തിക്കാണിച്ചു). ആർ.എസ്.എസ്. സേവാപ്രവർത്തനം സമൂഹത്തിന് മാതൃകയെന്ന് അദ്ദേഹം അവിടെ പ്രസംഗിക്കുകയാണ്. ഏത് ആർ.എസ്.എസ്.-നെക്കുറിച്ചാണ് ശ്രീ. വി. ടി. ബൽറാം പ്രസംഗിക്കുന്നത്; ഗുജറാത്തിലെ നിങ്ങളുടെ എം.പി.-യെ ചൂട്ടുകൊന്ന ആർ.എസ്.എസ്.-നെക്കുറിച്ചാണോ; ഒഡീഷയിൽ ഗ്രഹാം സ്റ്റെയിൻസ് എന്ന മിഷനറിയെയും അദ്ദേഹത്തിന്റെ മക്കളായ ഫിലിപ്പ്, തിമോത്തി എന്നീ പിഞ്ചുകുഞ്ഞുങ്ങളെയും ചൂട്ടുകൊന്ന ആർ.എസ്.എസ്.-നെ സംബന്ധിച്ചാണോ പ്രസംഗിക്കുന്നത്; രാജ്യത്താകെ വർഗ്ഗീയ കലാപങ്ങൾ നടത്താൻ ശ്രമിക്കുന്ന ആർ.എസ്.എസ്.-നെയാണോ സേവാപ്രവർത്തനത്തിന്റെ ഉത്തമ മാതൃകയെന്ന് നിങ്ങൾ വിശേഷിപ്പിക്കുന്നത്; പ്രതിപക്ഷ നേതാവിനെക്കുറിച്ച് ഇവിടെ ചിലരെല്ലാം

സൂചിപ്പിച്ച, പ്രതിപക്ഷനേതാവായ ശ്രീ. വി. ഡി. സതീശൻ, വി. ഡി. സവർക്കറെ സ്മരിപ്പിക്കപ്പെടുന്നതുപോലെയാണ് പ്രവർത്തിച്ചുകൊണ്ടിരിക്കുന്നത്. കഴിഞ്ഞ ദിവസങ്ങളിൽ വരുന്ന വെളിപ്പെടുത്തലുകൾ എന്തെല്ലാമാണ്; ആർ.എസ്.എസ്. നിയന്ത്രിക്കുന്ന ഭാരതീയ വിചാര കേന്ദ്രത്തിന്റെ തൃശ്ശൂർ ജില്ലാ സമ്മേളനത്തിൽ ശ്രീ. വി. ഡി. സതീശൻ പങ്കെടുക്കുന്ന ചിത്രമാണിത് (ഫോട്ടോക്ലിപ്പ് ഉയർത്തിക്കാണിച്ചു). അദ്ദേഹം അത് നിഷേധിച്ചിട്ടില്ല. അദ്ദേഹം അവിടെ നടത്തിയ പ്രസംഗത്തെ സംബന്ധിച്ച ചർച്ചയാണ് ഇപ്പോൾ ഉയർന്നുവരുന്നത്. ബി.ജെ.പി.യുടെ സംസ്ഥാന നേതാവായ ശ്രീ. സദാനന്ദൻ മാസ്റ്റർ, 'അദ്ദേഹം നടത്തിയ പ്രസംഗം ഞങ്ങളെപ്പോലും (സംഘാംഗങ്ങളെപ്പോലും) അതുതപ്പെടുത്തുന്നതാണെന്നും കരഘോഷത്തോടെയാണ് ഞങ്ങൾ അദ്ദേഹത്തിന്റെ പ്രസംഗത്തെ സ്വീകരിച്ചതെന്നുമാണ് പറഞ്ഞത്. ഇത് മറ്റൊരു ചിത്രമാണ് (ഫോട്ടോക്ലിപ്പ് ഉയർത്തിക്കാണിച്ചു). 2006 ഡിസംബർ മാസം 21 ഞായറാഴ്ച പരവൂരിലെ മനക്കരപ്പടി ശാഖയിൽ ഗോൾവാൾക്കറുടെ ജന്മശതാബ്ദി ആഘോഷത്തിൽ പങ്കെടുത്ത ചിത്രമാണിത്. സമൂഹമാധ്യമങ്ങളിലെല്ലാം ഇത് പ്രചരിക്കുകയാണ്. അക്കാര്യം അദ്ദേഹം

നിഷേധിച്ചിട്ടില്ല. സ്ഥിരമായി ആർ.എസ്.എസ്. വേദികളിൽ പങ്കെടുക്കുന്നു. ഞാൻ ചോദിക്കുകയാണ്, ബി. ആർ. അംബേദ്കറുടെയും ശ്രീനാരായണ ഗുരുവരുണന്റെയും അയ്യങ്കാളിയുടെയും വാഗ്‌ഭടാനന്ദന്റെയും മനസ്സ് പത്മനാഭന്റെയുമൊക്കെ ജന്മശതാബ്ദി പരിപാടികളിൽ അവരോടുള്ള ആദർശംകൊണ്ട് നമ്മളെല്ലാം പങ്കെടുക്കാറുണ്ട്. ആ ആദർശത്തോട് യോജിച്ചാണ് നമ്മൾ ആ പരിപാടികളിലെല്ലാം പങ്കെടുക്കുന്നത്. ശ്രീ. വി. ഡി. സതീശൻ മാധവ സദാശിവ ഗോശ്വർക്കറെ അറിയാത്ത ആളല്ല, അദ്ദേഹത്തെ പഠിത്തിട്ടുണ്ട്. ഞാൻ പ്ലസ്ടുവിന് പഠിക്കുമ്പോൾ തൊട്ടുതന്നെ ഈ വിചാരധാര വായിച്ചിട്ടുള്ള ആളാണെന്ന്. അദ്ദേഹത്തിന്റെ ഏത് ആദർശത്തെയാണ് ഗോശ്വർക്കറുടെ ജന്മശതാബ്ദിയിൽ പങ്കെടുക്കാൻമാത്രം ആകർഷകനാക്കിയിട്ടുള്ളത്; എന്തായിരുന്നു, വിചാരധാരയിൽ ബ്രിട്ടീഷുകാർക്കെതിരെ സമരം ചെയ്ത സവർണ്ണ ഹൈന്ദവ യുവാക്കളോട് ഗോശ്വർക്കർ പറഞ്ഞത്, സ്വാതന്ത്ര്യസമരത്തിൽ പങ്കെടുത്ത് നിങ്ങളുടെ ഊർജ്ജം പാഴാക്കരുത്; ബ്രിട്ടീഷുകാരല്ല നമ്മുടെ ശത്രു, ഒന്നാം നമ്പർ ശത്രു ക്രിസ്ത്യാനികൾ, രണ്ടാം നമ്പർ ശത്രു മുസ്ലീങ്ങൾ, മൂന്നാം നമ്പർ ശത്രു കമ്മ്യൂണിസ്റ്റുകാർ അവരാണ് ശത്രുക്കൾ. ഇന്ത്യയിലെ ക്രിസ്ത്യാനികളും

മുസ്ലീങ്ങളുമെല്ലാം രാജ്യത്തിന്റെ ശത്രുക്കളാണെന്ന് പഠിപ്പിച്ച ഗോശ്വൽക്കരുടെ വാക്കുകളാണോ ശ്രീ. വി. ഡി. സതീശനെ ഗോശ്വൽക്കരുടെ ജന്മശതാബ്ദി പരിപാടിയിൽ പങ്കെടുക്കാൻവേണ്ടി ആകർഷിപ്പിച്ചത്. ആദരണീയനായ മുൻപ്രതിപക്ഷ നേതാവ് പറഞ്ഞു, ഞാനായിരുന്നെങ്കിൽ പോകില്ല. ശരിയായിരിക്കാം. പക്ഷേ ഞാൻ ചോദിക്കുന്നത്, ഒരു പഞ്ചായത്ത് മെമ്പർ, ഒരു എം.എൽ.എ., ഒരു എം. പി. എന്നിവർ ആരെങ്കിലും പോയാൽ നിങ്ങൾക്ക് ഇനിയും തിരുത്താൻ സാധിക്കുമോ; പോയത് പ്രതിപക്ഷ നേതാവാണ്. നിങ്ങളുടെ ഒരു മണ്ഡലം പ്രസിഡന്റ്, ഡി.സി.സി. പ്രസിഡന്റ്, ബ്ലോക്ക് പ്രസിഡന്റ് ഞാൻ എനിക്ക് തോന്നുമ്പോൾ കോൺഗ്രസിലേയ്ക്ക് പോകും, ബി.ജെ.പി.-യിലേയ്ക്ക് പോകുമെന്ന് പറഞ്ഞാൽ നിങ്ങൾക്ക് തിരുത്താൻ സാധിക്കുമോ? ലീഗിന്റെ ശ്രീ. കെ. എൻ. എ. ഖാദർ പോയതായ ഒരു വിഷയം ഉയർന്നുവന്നു. ജനത്തിന്റെ മുന്നിൽ അവരുടെ അണികളെ ബോധ്യപ്പെടുത്താനെങ്കിലും ഒരു താക്കീത് നൽകിയെന്നാണ് ഞാൻ മാധ്യമങ്ങളിൽ വായിച്ചിട്ടുള്ളത്. ഞങ്ങൾക്ക് ഇത് പറയുമ്പോൾ വേദനയുണ്ട്. കാരണം നീണ്ടകാലം ആർ.എസ്.എസ്. കേരളത്തിൽ വേരോട്ടം നടത്താൻ ശ്രമിച്ചു. ഞങ്ങളുടെ

എത്രയെത്ര സഖാക്കളെയാണ് കൊലപ്പെടുത്തിയത്; ബ്രാബു മുതൽ അഖിലേന്ത്യാതലം വരെ, ഇപ്പോൾ സഖാവ് പിണറായി വിജയന് വിലയിടാൻ ഇറങ്ങിയിരിക്കുകയാണ് ഇവർ. എന്ത് യോഗ്യതയാണ് സഖാവ് പിണറായി വിജയന് വിലയിടാൻ ഇവർക്കുള്ളത്; പിണറായി വിജയനെ കേരളസമൂഹത്തിനറിയാം. തലശ്ശേരി കലാപക്കാലത്ത് പതിറ്റാണ്ടുകൾക്കുമുമ്പിൽ ആർ.എസ്.എസ്. മുസ്ലീം വീടുകളും മുസ്ലീം ആരാധനാലയങ്ങളെല്ലാം ആക്രമിക്കുന്ന ഘട്ടത്തിൽ അവിടത്തെ പാർട്ടിയെ ഉപയോഗിച്ച് ക്യാമ്പുകൾ സംഘടിപ്പിച്ചുകൊണ്ട് ധീരമായി അതിനെ ചെറുത്തു. യു. കെ. കുഞ്ഞിരാമനെന്ന് പറയുന്ന ഞങ്ങളുടെ ബ്രാബ് സെക്രട്ടറി അവരെ എതിർത്തതിന്റെ പേരിൽ പള്ളി സംരക്ഷിക്കാൻ പോയതിന്റെ പേരിൽ രക്തസാക്ഷിയായ ആളാണ്. ഞങ്ങൾക്ക് വേദനയുണ്ട്. യു. കെ. കുഞ്ഞിരാമൻ മാത്രമല്ല, കണ്ണൂർ കൂത്തുപറമ്പിലെ സഖാവ് കെ.വി.സുധീഷ്, ഇന്ന് കേരള രാഷ്ട്രീയത്തിൽ ജ്വലിക്കുന്ന മുഖമായി ഇവിടെ കാണേണ്ട വ്യക്തിത്വമാണ്. എസ്.എഫ്.ഐ.-യുടെ കേന്ദ്രകമ്മിറ്റി അംഗമായി കേരളത്തിലെ വിദ്യാർത്ഥി സംഘടനാ പ്രവർത്തനത്തിന് മാസങ്ങളോളം നേതൃത്വം കൊടുത്തതിനുശേഷം ഒരു ദിവസം ആ ചെറുക്കുടിലിൽ അച്ഛനോടും

അമ്മയോടുമൊപ്പം കിടന്നറങ്ങി, ഇത്തിരി കഞ്ഞി കുടിക്കാൻ പോകുമ്പോഴാണ് അന്ന് അവിടെ ആധിപത്യം ഉറപ്പിക്കാൻ ശ്രമിക്കുന്ന ആർ.എസ്.എസ്. ആ ചെറുക്കുടിലിന്റെ വാതിൽപ്പാളികൾ ചവിട്ടിപ്പൊളിച്ച് അകത്ത് കടന്ന് അച്ഛന്റെയും അമ്മയുടെയും മുനിലിട്ട് ഞങ്ങളുടെ പ്രിയപ്പെട്ട സഖാവ് കെ. വി. സുധീഷിനെ 24 ക്ഷണങ്ങളാക്കി കൊലപ്പെടുത്തിയത്, അങ്ങനെയാണ് ഞങ്ങൾ ഈ കേരളത്തിൽ ആർ.എസ്.എസ്.-നെ ചെറുത്തിട്ടുള്ളത്. ഞങ്ങൾക്ക് വേദനയുണ്ട്. നിങ്ങളുടെ ഖദറിനുള്ളിൽ കാവിയായി വീണ്ടും അവർ രൂപപ്പെടുവരുന്നു. ഇന്ത്യയിലെ മറ്റുപല സംസ്ഥാനങ്ങളിലും അതുതന്നെയായിരുന്നു കാഴ്ച. നിങ്ങളുടെ മുഖ്യമന്ത്രിമാർ, നിങ്ങളുടെ പ്രതിപക്ഷ നേതാവ്, ഇപ്പോൾ ഗോവയിൽ അമ്പലത്തിൽപ്പോയി സത്യപ്രതിജ്ഞ ചെയ്ത് നിങ്ങൾ കൊണ്ടുവന്നവരെല്ലാം ഇപ്പോൾ പോകാൻ ശ്രമിക്കുകയാണ്.

മി. ചെയർമാൻ: കൺക്ലൂഡ് ചെയ്യൂ....സമയം കഴിഞ്ഞു.

ശ്രീ. കെ. യു. ജനീഷ് കുമാർ: സർ, നിങ്ങൾ നടത്തുന്ന ഈ പ്രവർത്തനത്തിൽനിന്ന് ലീഗെങ്കിലും ഒന്ന് പറഞ്ഞുകൊടുത്ത്, കോൺഗ്രസ്സിന്റെ ഈ നേതൃത്വത്തെ തിരുത്തണം. ഭാവികേരളം മതേതരത്വം



സംരക്ഷിക്കുന്ന നാടായിപ്പോകുവാൻ നിങ്ങൾക്കൂടി സഹകരിക്കണം എന്നുമാത്രം സൂചിപ്പിച്ചുകൊണ്ട് ഈ ധനാഭ്യർത്ഥനയെ ഒരിക്കൽക്കൂടി പിന്തുണച്ചുകൊണ്ട് എന്റെ വാക്കുകൾ ഉപസംഹരിക്കുന്നു.

ശ്രീ. എം. നൗഷാദ്: സർ, ഞാൻ ഈ ധനാഭ്യർത്ഥനകളെ പിന്തുണയ്ക്കുകയാണ്. ദൈവത്തിന്റെ സ്വന്തം നാടായ ഈ കേരളത്തിൽ ജനങ്ങൾക്ക് മനസമാധാനം നൽകി ക്രമസമാധാനം ഉറപ്പുവരുത്തി, യു.ഡി.എഫ്.-ന്റെ മനസമാധാനം ഇല്ലാതാക്കി മുന്നോട്ടുപോകുന്ന പോലീസ് വകുപ്പിനെയും അതിന് നേതൃത്വം നൽകുന്ന മുഖ്യമന്ത്രിയെയും എദയപൂർവ്വം അഭിനന്ദിക്കുവാൻ ഞാൻ ഈ അവസരം വിനിയോഗിക്കുകയാണ്. പോലീസിന്റെ പ്രധാന ചുമതലകൾ നമ്മൾ ഇന്നലെകളിൽ കണ്ടിരുന്നത് കേസ് അന്വേഷണവും ലാ ആന്റ് ഓർഡറുമായിരുന്നു. അതിൽനിന്ന് വ്യത്യസ്തമായി ജനങ്ങളുടെ മിത്രവും സേവകരുമായി എന്തിനും ഏതിനും സമീപിക്കുവാൻ കഴിയുന്ന സ്ഥലമായി പോലീസ് സ്റ്റേഷനുകളെ മാറ്റി, പോലീസ് സേനയെത്തന്നെ ആ തരത്തിലേയ്ക്ക് മാറ്റിയ ഭരണമാണ് സഖാവ് പിണറായി വിജയന്റെ ഭരണം. കുറ്റാന്വേഷണ കാര്യത്തിൽ കിട്ടിയ അവാർഡുകളുടെയൊക്കെ കാര്യം പറഞ്ഞാൽ..... ഒന്നാമതായി

പ്രതിപക്ഷത്തിന് കിളിപറന്ന് നിൽക്കുകയാണ്, ഇനി അതിൽ  
 ചെമ്പരത്തിപ്പൂവ് കൂടി വയ്ക്കണം. ഈ അവാർഡുകളെല്ലാം പറയുന്നത്  
 കേൾക്കുമ്പോൾ അവർക്ക് കള്ളു കുടിച്ച കുരങ്ങനെ തേളു കുത്തിയ  
 ഒരവസ്ഥയുണ്ടല്ലോ; ആ അവസ്ഥയിലേയ്ക്ക് അവർ  
 മാറിക്കൊണ്ടിരിക്കുകയാണ്. ഏതെല്ലാം മേഖലയിൽ, പോലീസ് സേന  
 രക്തം ദാനം ചെയ്യുന്നതിനുവേണ്ടിപ്പോലും ആപ്പ് ഡെവലപ് ചെയ്ത്  
 അതിലൂടെ രക്തം ദാനം ചെയ്യുന്നവർക്കും ആവശ്യമുള്ളവർക്കും അത് യഥേഷ്ടം  
 നൽകുക. അതുപോലെ പോലീസ് സ്റ്റേഷനിൽ എത്താതെ തന്നെ പരാതി  
 നൽകുന്നതിനുവേണ്ടിയിട്ടുള്ള സംവിധാനം ഇപ്പോൾ തിരുവനന്തപുരത്തും  
 കൊച്ചിയിലും ആരംഭിച്ചു. സംസ്ഥാനമൊട്ടാകെ അത് വ്യാപിപ്പിക്കാൻ  
 പോകുകയാണ്. പിങ്ക് പോലീസ് ആയാലും അതുപോലെ  
 കലാകായികമേഖലയിൽപ്പോലും പോലീസ് സേനയെ  
 ജനോപകാരപ്രദമാക്കി മാറ്റുന്നതിനുവേണ്ടി അവരുടെ കലാ-കായിക  
 പ്രോത്സാഹനത്തിനുവേണ്ടി, കായിക രംഗത്തെ നമ്മുടെ അഭിമാനമായിട്ടുള്ള  
 ശ്രീ. ഐ. എം. വിജയനെ അതിന്റെ ഡയറക്ടറാക്കി നിയമിച്ചുകൊണ്ട്  
 പ്രവർത്തനങ്ങൾ നടത്തിക്കൊണ്ടുപോകുകയാണ്. കുറ്റാന്വേഷണത്തെക്കുറിച്ച്

പലരും സൂചിപ്പിച്ചു. ഞാൻ അതിന്റെ വിശദാംശങ്ങളിലേയ്ക്കൊന്നും പോകുന്നില്ല. ഇപ്പോൾ വിസ്മയകേസ് ആയാലും ഉത്ര കേസായാലും എ.ടി.എം. തട്ടിപ്പായാലും എന്തിനേറെ പറയുന്നു; നമ്മുടെ വാട്സ്ആപ്പ് ഹർത്താൽ, ഇവിടെ വർഗ്ഗീയ സംഘർഷമുണ്ടാക്കാൻവേണ്ടി വളരെ ബോധപൂർവ്വം നടത്തിയ ആ വാട്സ്ആപ്പ് ഹർത്താലിന്റെ ഉറവിടം. ആ ഹർത്താലിൽ ആഹ്വാനംകേട്ട് പുളകിതരായി ഹർത്താൽ സംഘടിപ്പിക്കുന്നതിന് നേതൃത്വം കൊടുത്തവർ എന്റെ മുന്തിലിരിപ്പുണ്ട്, അപ്പുറത്തെ സൈഡിൽ. ആ വാട്സ്ആപ്പ് ഹർത്താലും ഇവിടെ വർഗ്ഗീയ സംഘർഷം ഉണ്ടാക്കുന്നതിനുവേണ്ടിയിട്ട് നടത്തിയതാണെന്ന് കണ്ടെത്തി അതിലെ പ്രതികളെ നിയമത്തിന്റെ മുന്തിലിൽ കൊണ്ടുവന്നു. അതുപോലെതന്നെ മതന്യൂനപക്ഷങ്ങളുടെ കേന്ദ്രങ്ങളിലേയ്ക്ക് യാതൊരു അറിയിപ്പും കൊടുക്കാതെ, വളരെ രഹസ്യമായി മാർച്ച് സംഘടിപ്പിച്ച സംഘ്പരിവാനിനെ അവരുടെ നീക്കങ്ങളെ തിരിച്ചറിഞ്ഞുകൊണ്ട് ഈ രാജ്യത്തെ കലാപങ്ങളിൽനിന്ന് സംരക്ഷിച്ച് അതിനെ തടഞ്ഞ പോലീസാണ് കേരള പോലീസ്. ഈ കാലയളവിനുള്ളിൽ ഇന്ത്യയിലെ ഏറ്റവും മികച്ച പോലീസെന്നുള്ള നിരവധി അവാർഡുകൾ കരസ്ഥമാക്കിയ

പോലീസാണ്. ഈ പോലീസിനെ ഉപയോഗിച്ച് മുന്നോട്ടുപോകുമ്പോൾ ഇവിടെ ഫാസിസ്റ്റ് ശക്തികളുമായി ചേർന്നുകൊണ്ട്, വർഗ്ഗീയശക്തികളുമായി കൂട്ടുപിടിച്ചുകൊണ്ട്... ഇവിടെ സൂചിപ്പിച്ചല്ലോ; ആലപ്പുഴയിലും അതുപോലെതന്നെ പാലക്കാട്ടും ഇരട്ടക്കൊലകൾ വളരെ ബോധപൂർവ്വം സംഘടിപ്പിച്ച് ഈ രാജ്യത്തെ കലാപ ഭൂമിയാക്കി മാറ്റുന്നതിനുവേണ്ടിയുള്ള പരിശ്രമങ്ങൾ നടത്തിയപ്പോൾ അതവിടെത്തന്നെ നിർത്തി പരിഹരിച്ച, ഈ കേരളത്തെ സംരക്ഷിച്ച ഭരണമാണ് സഖാവ് പിണറായി വിജയന്റെ ഭരണം.

ശ്രീ. എൻ. ഷംസുദ്ദീൻ ഇവിടെ സൂചിപ്പിച്ച, ഫാസിസ്റ്റ് ശക്തികൾക്കെതിരായിട്ടുള്ള പോരാട്ടം, ഷിഹാബ് തങ്ങൾക്ക് തിരുത്തിക്കൊടുക്കണം ശ്രീ. എൻ. ഷംസുദ്ദീനെ, ഒത്തിരി ദൂരമൊന്നുമല്ലല്ലോ; തൊട്ടപ്പുറത്താണ് കർണ്ണാടക, എന്താണിന്ന് കോൺഗ്രസ്സ് ചെയ്തുകൊണ്ടിരിക്കുന്നത്? ജനം തോൽപ്പിക്കുന്ന ബി.ജെ.പി.-യെ ജനത്തെ തോൽപ്പിച്ചുകൊണ്ട് ഭരണത്തിലെത്തിക്കുന്ന പണി നടത്തുന്നവരാണ് കോൺഗ്രസ്സ്. കഴിഞ്ഞ തെരഞ്ഞെടുപ്പിൽ കർണ്ണാടകയിൽ ജയിച്ചത് ആരാണ്? കഴിഞ്ഞ തെരഞ്ഞെടുപ്പിൽ അവിടെ ഭരണം നടത്തിക്കൊണ്ടിരുന്നത് ബി.ജെ.പി.-ആണ്. ആ ബി.ജെ.പി.-യെ ജനം

തോൽപ്പിച്ച് കോൺഗ്രസ്സിനെ അധികാരത്തിലെത്തിച്ചു. ഇപ്പോൾ ഭരിക്കുന്നതാരാ; ബി.ജെ.പി.-ആണ്. മധ്യപ്രദേശിൽ തുടർച്ചയായി ഭരിച്ചുകൊണ്ടിരുന്ന ബി.ജെ.പി.-യെ സഹികെട്ട് ജനം തോൽപ്പിച്ചു. പക്ഷേ ഇവിടെ ഭരിക്കുന്നതാരാ; ജനം തോൽപ്പിച്ച ബി.ജെ.പി.-യെ അധികാരത്തിലെത്തിക്കുന്ന പണിയാണ്. ഇപ്പോൾ ഗോവയുടെ കാര്യം പറഞ്ഞു, എങ്ങനെയാണ് നിങ്ങൾ ഈ ഫാസിസ്റ്റ് വിരുദ്ധ പോരാട്ടം കോൺഗ്രസ്സിനെവെച്ച് നടത്തുന്നത്; അമ്പലത്തിലും പള്ളിയിലും എല്ലാംകൊണ്ടുപോയി സത്യം ചെയ്യിക്കുന്നു. എന്തൊരു ഗതികേടാണ്; ആ കോൺഗ്രസ്സിനെവെച്ചുകൊണ്ട് എങ്ങനെയാണ് നിങ്ങൾക്ക് മുന്നോട്ടുപോകാൻവേണ്ടി കഴിയുക? ഈ യാഥാർത്ഥ്യം മനസ്സിലാക്കുക. പിന്നെ ഇവിടെ സൂചിപ്പിച്ചു, സംഘ് പരിവാറിന്റെ, ഇപ്പോൾ വി.ഡി.എസ്. എന്ന് കേട്ടുകഴിഞ്ഞാൽ സംഘ് പരിവാറുകാർ പുളകിതരാവുകയാണ്. വി.ഡി. സവർക്കർ എന്നല്ലേ; അതുപോലെ വി.ഡി. സതീശൻ + **XXXX** ഇതാണ് യാഥാർത്ഥ്യം ഇത് കേരളം തിരിച്ചറിഞ്ഞുകൊണ്ടിരിക്കുകയാണ്. ഇവിടെ കഴിഞ്ഞ ദിവസം അദ്ദേഹം ഈ വാർത്ത വന്നിട്ടും തൊട്ടതിനും പിടിച്ചതിനുമെല്ലാം അദ്ദേഹം പ്രതികരണം നടത്തുമല്ലോ; തൊട്ടതിനും

---

+ XX ബഹുമാനപ്പെട്ട സഭാധ്യക്ഷന്റെ ഉത്തരവുപ്രകാരം (ഫയൽ നമ്പർ 12645/ഇ.ബി./2022/നി.സെ. തീയതി 15-07-2022) സഭാരേഖയിൽനിന്നും നീക്കം ചെയ്തു.

പിടിച്ചതിനുമെല്ലാം പ്രതികരണം നടത്തുന്ന അദ്ദേഹം ഇതുവരെ ഈ വാർത്ത വന്നിട്ട് അതിനോട് പ്രതികരിച്ചിട്ടില്ല. അബദ്ധം പറ്റിപ്പോയെങ്കിൽ അതെങ്കിലുമൊന്ന് പറയേണ്ട; അത് പറഞ്ഞിട്ടില്ല. അത് പറഞ്ഞിട്ടില്ലെന്ന് മാത്രമല്ല, മന്ത്രി ശ്രീ. പി. രാജീവിനെതിരായി ആക്ഷേപവും ഉന്നയിച്ചു. ഞാൻ പറയാം, നമ്മുടെ പ്രിയങ്കരനായ വ്യവസായ വകുപ്പുമന്ത്രി ശ്രീ. പി. രാജീവ് പ്രതിപക്ഷ നേതാവിനെ പരസ്യമായി വെല്ലുവിളിച്ചു. അത് കേട്ടതായെ നടിക്കുന്നില്ല. ഇതാണ് ശ്രീ. വി. ഡി. സതീശൻ, നിങ്ങളുടെ പ്രതിപക്ഷ നേതാവ്, ഈ നേതാവിനെവെച്ചുകൊണ്ടാണ് നിങ്ങൾ മുന്നോട്ടുപോകുന്നത് എന്നുള്ളത് മറക്കേണ്ട. ഇവിടത്തെ ക്രമസമാധാനം തകർക്കുന്നതിനുവേണ്ടി കോൺഗ്രസ് ചെയ്യതെന്താണ്; ഇരുന്നവാങ്ങിയ രക്തസാക്ഷിത്വമെന്ന് പറഞ്ഞതാരാണ്? കെ.പി.സി.സി. പ്രസിഡന്റ്. അദ്ദേഹത്തിന്റെ പൂർവ്വകാല ചരിത്രമെന്താണ്, അദ്ദേഹം ആരുടെ സ്ഥാനാർത്ഥിയായിട്ടാണ് തെരഞ്ഞെടുപ്പിൽ മത്സരിച്ചിട്ടുള്ളത്. ഇവിടെ വന്ന് ഓരോരുത്തരുടേയും ചരിത്രം പരിശോധിക്കുന്നവർ ശ്രീ. കെ. സുധാകരന്റെ ചരിത്രമൊന്ന് പരിശോധിക്കുക. അദ്ദേഹം ഏത് പാർട്ടിയിലായിരുന്നു, ആരോടൊപ്പമായിരുന്നെന്നും അദ്ദേഹത്തിന്റെ സന്തതസഹചാരികൾ

ആരൊക്കെയായിരുന്നെന്നും പരിശോധിക്കുക. സംഘ്വപരിവാറുമായി  
 എന്നും ബന്ധം തുടരുന്നതും പുലർത്തുന്നതും അദ്ദേഹമാണ്. അതുകൊണ്ടാണ്  
 ബി.ജെ.പി.യുമായി ചേർന്നുകൊണ്ട് ഇവിടെ കലാപങ്ങളുണ്ടാക്കാൻ  
 ശ്രമിച്ചുകൊണ്ടിരിക്കുന്നത്. ഇവിടെ ഇരുന്നവാങ്ങിയ രക്തസാക്ഷിത്വമാണ്.  
 പിന്നെ വിമാനത്തിൽ കയറി അക്രമം കാണിച്ചവരെ...  
 നിരായുധനായിപ്പോയിട്ടുള്ള... ഗൺ ഒന്നും വിമാനത്തിൽ കൊണ്ടുപോകാൻ  
 കഴിയില്ലല്ലോ. ബഹുമാനപ്പെട്ട മുഖ്യമന്ത്രിയെ വിമാനത്തിൽ ആക്രമിക്കാൻ  
 ശ്രമിച്ചവരെ എന്റെ ചൂണക്കട്ടികൾ എന്നുപറഞ്ഞത് എന്ത് മെസേജാണ് ശ്രീ.  
 തിരുവഞ്ചൂരേ.. ഇത് കേരളത്തിന് നൽകുന്നത്. ഇവിടെ ഇഷ്ടമുള്ള ഭക്ഷണം  
 കഴിച്ച്, നേരത്തെ പറഞ്ഞല്ലോ ബീഫിന്റെ വിവാദം. ഇന്ത്യയിൽ ഇന്ന്  
 മനസമാധാനത്തോടെ ബീഫ് വെട്ടാൻ, വിൽക്കാൻ, കഴിക്കാൻ കഴിയുന്ന  
 സംസ്ഥാനം കേരളമാണ്, സഖാവ് പിണറായിയുടെ കേരളമാണെന്നുള്ള  
 കാര്യം ലീഗുകാർ ഓർക്കുന്നത് നല്ലതാണ്. ഇത്തരത്തിൽ കേരളം  
 മുന്നോട്ടുപോകുമ്പോൾ കേരളത്തിന്റെ കരുത്തനായ നേതാവ് സഖാവ്  
 പിണറായി വിജയനാണ്. ഇന്നും ഇന്നലെയും തുടങ്ങിയതല്ലല്ലോ ശ്രീ.  
 പിണറായി വിജയൻ പാർട്ടി സെക്രട്ടറി ആയ കാലം മുതലല്ലേ

അദ്ദേഹത്തിനെതിരായി തുടങ്ങിയത്. ആദ്യം എന്താണ് നിങ്ങൾ പ്രചരിപ്പിച്ചത്; ഒരു ഗൾഫുകാരന്റെ വീട് ശ്രീ. പിണറായി വിജയന്റെ വീടെന്നുപറഞ്ഞ് പ്രചരിപ്പിച്ചത് മറന്നുപോയോ? അതിനുശേഷം അഴിമതി നടത്തിയെന്നുപറഞ്ഞ് നിങ്ങൾ ലാവ്ലിൻ കേസ് കൊണ്ടുവന്നു; എന്തായി? പിന്നീട് കമല ഇന്റർനാഷണൽ, പതിറ്റാണ്ടുകൾ കഴിഞ്ഞിട്ടും ഇന്നുവരെ അത് തപ്പിയെടുക്കാൻ കഴിഞ്ഞിട്ടില്ല. അപ്പോൾ വ്യക്തിപരമായി ആക്ഷേപിക്കുക. ഇപ്പോൾ ഒരു സ്വർണ്ണകടത്തുകാരിയുടെ, സ്വർണ്ണകടത്ത് കേസിലെ പ്രതിയുടെ വെളിപ്പെടുത്തലുകൾ. പുതിയ വാക്കുകളൊക്കെയാണ്, വെളിപ്പെടുത്തലുകൾ. ആ സ്വർണ്ണ കടത്തുകാരിയുടെ പിറകെകൂടി വഷളാകരുതെന്നാണ് എനിക്ക് സൂചിപ്പിക്കാനുള്ളത്. ഈ സന്ദർഭത്തിൽ ഒറ്റ അഭ്യർത്ഥനയേ ഉള്ളൂ. ഒന്നമില്ലെങ്കിൽ ആ സ്വർണ്ണ കടത്തുകാരിയുമായി ഇത്രയും ബന്ധവും അടുപ്പവും സൗഹൃദവുമെല്ലാമുണ്ടല്ലോ? ആലോചിച്ചിട്ടാണല്ലോ വെളിപ്പെടുത്തലുകൾ നടത്തുന്നത്. ആ സ്വർണ്ണം കൊണ്ടുകൊടുത്തത് ആർക്കാണെന്ന് ചോദിച്ച് കേരള സമൂഹത്തിന്റെ മുമ്പിൽ അതൊന്ന് വെളിപ്പെടുത്താൻ പറയൂ, നിങ്ങൾക്കാണല്ലോ അതിന് കഴിയുക. അത് കൊടുത്തുവിട്ടതാണെന്ന് പറയാൻ പറയൂ. അതിനൊന്നും സമയമില്ല,



സഖാവ് പിണറായിയെ ആക്രമിക്കുക. നിങ്ങൾ ആക്രമിക്കുന്നതോടും അദ്ദേഹം കൂടുതൽ കരുത്തനാകുകയാണ്. കാരണം ജനങ്ങളുടെ മനസ്സിൽ ചിരപ്രതിഷ്ഠ നേടുകയാണ്. നിങ്ങൾ ഓരോ ദുരാരോപണങ്ങൾ ഉന്നയിക്കുമ്പോഴും ആ ദുരാരോപണങ്ങളുടെ അഗ്നികണ്ഡത്തിൽ നിന്നും അദ്ദേഹം പുറത്തുവരുമ്പോൾ അദ്ദേഹത്തിന്റെ മാറ്റം തിളക്കവും കൂടുകയാണ് പ്രിയമുള്ളവരെ. ഇന്ന് ഇന്ത്യൻ രാഷ്ട്രീയത്തിലെ ധീരരുടെ പർവ്വത ശിരസാണ് സഖാവ് പിണറായി വിജയൻ. കമ്മ്യൂണിസ്റ്റ് വിശുദ്ധിയുടെ പ്രതീകമാണ് ശ്രീ. പിണറായി വിജയൻ. ഇപ്പോൾ മുഖ്യമന്ത്രി ആയിക്കഴിഞ്ഞപ്പോൾ കമ്മ്യൂണിസ്റ്റ് ഭരണ വൈഭവത്തിന്റെ സൂര്യ തേജസ്സാണ്. ചന്ദ്രനെ കാണുമ്പോൾ ചെന്നായ്ക്കൾ കുരയ്ക്കും. കുരയ്ക്കുമ്പോൾ ചന്ദ്രൻ നീങ്ങിപ്പോകുന്നതായിട്ട് തോന്നും. അപ്പോൾ ചെന്നായയുടെ ധാരണ ഞാൻ കുരയ്ക്കുന്നതുകൊണ്ടാണ് ചന്ദ്രൻ നീങ്ങിപ്പോകുന്നതെന്നാണ്. ഇതാണ് നിങ്ങളുടെ ഇന്നത്തെ അവസ്ഥ. ജനങ്ങളുടെ ഒരു ജീവിത പ്രശ്നവും ഏറ്റെടുത്തുകൊണ്ടല്ല; നിങ്ങൾ കള്ളക്കടത്തുകാരടേയും സ്വർണ്ണക്കടത്തുകാരടേയും നണയന്മാരുടേയും നണച്ചികളുടെയുംമെല്ലാം കഥകൾ കേട്ട് അവർ പറയുന്നതനുസരിച്ച് ആടുന്നവരായി നിങ്ങൾ മാറുന്നു.

കേരളത്തെ വർഗ്ഗീയ സംഘർഷമില്ലാത്ത മനഃസമാധാനത്തോടുകൂടി ഇഷ്ടമുള്ള ഭക്ഷണം കഴിച്ച് ഇഷ്ടമുള്ള വസ്ത്രം ധരിച്ച് ഇഷ്ടമുള്ള പാട്ടും സിനിമയും കണ്ട് സ്വസ്ഥതയോടെയും സമാധാനത്തോടെയും കഴിയാൻ പറ്റുന്ന നാടാക്കി മുന്നോട്ടുകൊണ്ടുപോകുമ്പോൾ അതിനെ പിന്തുണയ്ക്കണമെന്ന് വിനയപൂർവ്വം അഭ്യർത്ഥിച്ചുകൊണ്ട് ഈ ധനാഭ്യർത്ഥനകളെ ഞാൻ പിന്തുണയ്ക്കുകയാണ്.

ശ്രീ. എം. വിൻസെന്റ്: സർ, പോയിന്റ് ഓഫ് ഓർഡർ...

ആർ.എസ്.എസ്. രാഷ്ട്രീയമായും നിയമപരമായും ഇന്ന് ഏറ്റവുമധികം നേരിടുന്ന വ്യക്തിയാണ് കേരളത്തിലെ പ്രതിപക്ഷ നേതാവ്. അദ്ദേഹത്തിനെതിരായി.... എല്ലാവർക്കും ഇനിഷ്യലുണ്ട്. വി. ഡി. എന്നുപറഞ്ഞാൽ അത് +XXXX ചേർത്ത് അദ്ദേഹത്തെ പരാമർശിച്ചു. കെ.പി.സി.സി. അധ്യക്ഷനെക്കുറിച്ച് പരാമർശിച്ചു.

മി. ചെയർമാൻ: പോയിന്റ് പരയൂ...

ശ്രീ. എം. വിൻസെന്റ്: സർ, ഇതുപോലെ ഉന്നതമായ സഭയിൽ കേരളത്തിന്റെ പ്രതിപക്ഷ നേതാവിനെയും പ്രതിപക്ഷ പാർട്ടിയുടെ ഏറ്റവും വലിയ രാഷ്ട്രീയ പ്രസ്ഥാനത്തിന്റെ അധ്യക്ഷനെയും കുറിച്ച് വളരെ

+ ബഹുമാനപ്പെട്ട സഭാധ്യക്ഷന്റെ ഉത്തരവുപ്രകാരം (ഫയൽ നമ്പർ 12645/ഇ.ബി./2022/നി.സെ. തീയതി 15-07-2022) സഭാരേഖയിൽനിന്നും നീക്കം ചെയ്തു.

മോശമായ, അപകീർത്തികരമായ രീതിയിലുള്ള പരാമാർശങ്ങൾ നടത്തുന്നത്...

മി. ചെയർമാൻ: യെസ്..പോയിന്റ് എന്താണെന്ന് പറയൂ...

ശ്രീ. എം. വിൻസെന്റ്: സർ, ആഭ്യന്തരവകുപ്പിനെക്കുറിച്ചൊന്നും പറയാതെ പ്രതിപക്ഷ നേതാക്കന്മാരെ ആക്ഷേപിക്കുന്നത് രേഖയിലുണ്ടാകാൻ പാടില്ല.

മി. ചെയർമാൻ: യെസ്... പരിശോധിച്ച് പറയാം.

ധനകാര്യ വകുപ്പുമന്ത്രി (ശ്രീ. കെ. എൻ. ബാലഗോപാൽ): സർ, പോയിന്റ് ഓഫ് ഓർഡർ ഒരു ഇനമായിട്ടല്ലെങ്കിലും ഒരവകാശമായിട്ട് ഉന്നയിക്കുന്നതാണ്. പോയിന്റ് എന്താണെന്നുള്ളത് മനസ്സിലായില്ല. ഒരാളെപ്പറ്റി വിമർശനം പാടില്ല, ഒന്നും പറയാൻ പാടില്ലെന്നും പറയുന്നത് പോയിന്റ് ഓഫ് ഓർഡറിനകത്ത് വരുന്നതാണോ? പോയിന്റ് ഓഫ് ഓർഡർ എന്ന് പറഞ്ഞതിനുശേഷം ന്യായീകരിക്കുന്നതല്ല. ഏത് ചട്ടമാണ്, എന്താണ് അതിനകത്ത് കണ്ടത്, എന്ത് പ്രശ്നമാണുള്ളതെന്ന് മനസ്സിലാകുന്നില്ല.

മി. ചെയർമാൻ: ഇനി അവസരമില്ല.

ശ്രീ. തോമസ് കെ. തോമസ്: സർ, എന്റെ സമയം ഒരു മിനിട്ട്

നഷ്ടപ്പെട്ടിട്ടുണ്ട് എനിക്കത് തിരിച്ചുതരണം.

മി. ചെയർമാൻ: ഇപ്പോൾ സ്റ്റാർട്ട് ചെയ്താൽ മതി.

ശ്രീ. തോമസ് കെ. തോമസ്: സർ, ഈ ധനാഭ്യർത്ഥനകളെ ഞാൻ പിന്തുണയ്ക്കുകയാണ്. കേരളത്തോടുള്ള കേന്ദ്ര സർക്കാരിന്റെ പ്രതികാര രാഷ്ട്രീയവും പ്രതിപക്ഷത്തിന്റെ നിഷേധാത്മകമായ സമീപനത്തെയും അതിജീവിച്ച് കേരളത്തിലെ ജനങ്ങളുടെ വലിയ പിന്തുണയോടെ പ്രവർത്തിക്കുന്ന, പദ്ധതികളുമായി മുന്നോട്ടുപോകുന്ന സർക്കാരാണ് ഇന്ന് കേരളം ഭരിക്കുന്നത്. എന്നെ ഏറ്റവുമധികം ചിന്തിപ്പിച്ച വിഷയം പ്രതിപക്ഷത്തുനിന്ന് ഒരു വ്യക്തിപോലും നല്ലൊരഭിപ്രായം പറഞ്ഞിട്ടില്ല. എന്തെങ്കിലുമൊരു നല്ല കാര്യം കേരളാ പോലീസിന് ചെയ്യണം, ഇന്ന കാര്യം പ്രവർത്തിച്ചാൽ ഇത് നന്നാകുമെന്ന് ഒരു വ്യക്തിപോലും പറഞ്ഞില്ല. ആദരണീയനായ മുൻ മന്ത്രി എന്റെ പ്രിയ സ്പോൺസർ ശ്രീ. തിരുവഞ്ചൂർ രാധാകൃഷ്ണൻ പോലും പ്രസംഗിച്ചപ്പോൾ സൂചിപ്പിക്കാത്തതിൽ വളരെയധികം സങ്കടമുണ്ട്. കാരണം ഒരു നല്ല കാര്യം.... നിങ്ങളോട് എതിർക്കുകയാണല്ലോ അവരുടെ ജോലി, അതല്ലെ പ്രശ്നം. ഒരു നല്ല കാര്യം നിങ്ങൾ പറഞ്ഞാൽ അവരും നല്ലത് പറയും. നിങ്ങൾ പറയാത്തതാണ് പ്രശ്നം. അതുകൊണ്ട്

ഞാൻ ഇനി ആ വിഷയത്തിലേക്ക് വരുന്നില്ല. ലോകം മുഴുവനും സാമ്പത്തിക  
 ഞെരുക്കത്തിലൂടെ കടന്നുപോകുമ്പോഴും കിഫ്ബി പദ്ധതികളുൾപ്പെടെ  
 ഉപയോഗപ്പെടുത്തി കേരളത്തിന്റെ അടിസ്ഥാന വ്യവസായ മേഖലകളിലും  
 ക്ഷേമപ്രവർത്തനങ്ങളിലും ഈ സർക്കാർ വലിയ മാതൃക ആയാണ് നമ്മുടെ  
 മുന്നിൽ നിൽക്കുന്നത്. സാമ്പത്തിക മേഖലയിലുൾപ്പെടെ അച്ചടക്കം  
 പാലിച്ചുകൊണ്ട് നിരവധി കാര്യങ്ങൾ ഇന്ത്യയിൽ ഒന്നാമതായി തുടരുന്ന  
 കേരളം സുസ്ഥിര വികസനത്തിലും ക്ഷേമപ്രവർത്തനങ്ങളുടെ കാര്യത്തിലും  
 മുൻപന്തിയിലാണ്. ജീവിത സൂചികയിൽ പല മുൻനിര രാജ്യങ്ങളെക്കാളും  
 നേട്ടങ്ങൾ കൈവരിക്കാൻ നമുക്ക് കഴിഞ്ഞിട്ടുണ്ട്. ക്രമസമാധാനത്തിലും  
 പോലീസ് സംവിധാനത്തിന്റെ മികവാർന്ന പ്രവർത്തനത്തിലും ഇന്ത്യയിൽ  
 മുൻപന്തിയിലാണ് കേരളം പോലീസ്. കേരളം പോലീസിൽ റിക്രൂട്ട്മെന്റ്  
 സമയബന്ധിതമായി നടത്തി ഒഴിവുകൾ നികത്തുന്നതിൽ വലിയ വിജയം  
 കൈവരിച്ചിട്ടുണ്ട്. ഉന്നത വിദ്യാഭ്യാസം നേടിയവരും അച്ചടക്കമുള്ള  
 പോലീസ് സേനയെന്നതും നമുക്ക് അഭിമാനമാണ്. ഏതൊരു ഭരണ  
 കൂടത്തിന്റെയും ഏറ്റവും കൂടുതൽ വിമർശന വിധേയമാകുന്നത് പോലീസാണ്.  
 അത് വളരെ വ്യക്തമായി പറഞ്ഞാൽ 'ആക്ഷൻ ഹീറോ ബിജു' എന്ന

ചിത്രത്തിൽ ശ്രീ. നിവിൻ പോളി, ബിജു എന്ന എസ്.ഐ ആയിട്ട് അഭിനയിക്കുന്നുണ്ട്. അദ്ദേഹം പറഞ്ഞ ഒരു വാക്ക് നമ്മുടെ എല്ലാം ഹൃദയത്തിൽ സ്വർശിക്കുന്നതാണ്. അദ്ദേഹം പറഞ്ഞത്; 'സാധാരണക്കാരന്റെ സുപ്രീംകോടതിയും, ഹൈക്കോടതിയും, ജില്ലാകോടതിയും ആശ്രയവും അവലംബവും ഈ പോലീസ് സ്റ്റേഷനാണ്. അതുകൊണ്ട് ഏത് കേസും ഇവിടെ എടുക്കുമെന്ന് പറയുന്നുണ്ട്. അത് വളരെ വ്യക്തമായിട്ടും പറയുന്ന കാര്യങ്ങൾ ഇന്നത് നടത്തിക്കൊണ്ടിരിക്കുന്നതും കേരളാ പോലീസാണ്. വളരെ വ്യക്തമായ രീതിയിൽ എല്ലാ ആശ്രയവും അവലംബവും കേരളാ പോലീസ് തന്നെയാണ്. ശാസ്ത്രീയമായ അന്വേഷണങ്ങളും പക്ഷപാതമില്ലാത്ത ഇടപെടലുകളും കേരളാ പോലീസിന് വലിയ നേട്ടമാണ്. ഇന്റർപോളിന്റെയുൾപ്പെടെ പ്രശംസ ലഭിക്കത്തക്ക രീതിയിൽ നമ്മുടെ പോലീസ് സ്റ്റേഷനുകളുടെ പൊതുജനങ്ങളോടുള്ള പെരുമാറ്റത്തിൽ വലിയ വ്യത്യാസം വന്നിരിക്കുന്നു. ജനകീയ പോലീസ് വളരെ ഫലപ്രദമാണെന്ന് തെളിയിച്ചിരിക്കുന്നു. ഒറ്റപ്പെട്ട സംഭവങ്ങൾ ചില പോലീസ് സ്റ്റേഷനുകളിലുണ്ടായിട്ടുണ്ടാകാം. എസ്.ഐ.-യുടെ കസേരയിൽ കയറിയിരുന്നു, തലയിൽ തൊപ്പിവെച്ചു എന്നൊക്കെ പ്രതിപക്ഷം പറഞ്ഞു.

471 പോലീസ് സ്റ്റേഷനും 65000 പോലീസുകാരും 11 ബറ്റാലിയനുമുള്ള പോലീസ് സംവിധാനത്തിൽ ഏതെങ്കിലുമൊരു മൂലയിൽ നടക്കുന്ന ഇത്തരം ചെറിയ കാര്യങ്ങളെ ഉയർത്തിപ്പിടിച്ചുകൊണ്ട് ഇതാണ് കേരളത്തിലെ പോലീസെന്നും അത് ശ്രീ. പിണറായി വിജയന്റെ കുഴപ്പമാണെന്നുമാക്കെ പറഞ്ഞുനടക്കുന്നത് ശരിയല്ല. അങ്ങനെ ഒരിക്കലും നിങ്ങൾ പറയാൻ പാടില്ല. വളരെ നിസ്സാരകാര്യങ്ങൾ ഉയർത്തിപ്പിടിച്ചുകൊണ്ട് സമാനതകളില്ലാതെ പറയരുത്. 'ഇന്ത്യയാണ് ഇന്ദിര, ഇന്ദിരയാണ് ഇന്ത്യ' എന്ന് ഒരു കാലത്ത് നിങ്ങളുടെ നേതാവ് D. K. Barooah പറഞ്ഞു. അത് ഞങ്ങളാലും എതിർത്തിട്ടില്ല. എന്നാൽ ഇന്ന്, കേരളമാണ് പിണറായി വിജയൻ, പിണറായി വിജയനാണ് കേരളമെന്ന് ധൈര്യത്തോടെ എല്ലാ എൽ.ഡി.എഫ്. നേതാക്കളും പറയുമെന്നതിൽ ഒരു സംശയവുമില്ല. കാരണം, ആ രീതിയിലാണ് അദ്ദേഹം പ്രവർത്തിക്കുന്നത്. കുട്ടനാട്ടിലെ കാര്യം എനിക്ക് പറയാതിരിക്കാൻ കഴിയില്ല. കുട്ടനാട്ടിൽ ആറ് പോലീസ് സ്റ്റേഷനുകളുള്ളതിൽ അഞ്ചെണ്ണവും നവീകരിച്ചിട്ടുണ്ട്. ഈ സർക്കാർ ആറുവർഷംകൊണ്ടാണ് ഇതെല്ലാം നടത്തിയിരിക്കുന്നത്. നല്ല രീതിയിലുള്ള പോലീസ് സ്റ്റേഷനും സംവിധാനങ്ങളും കൊണ്ടുവരാൻ ഈ സർക്കാർ

മുൻകയ്യെടുക്കുന്നുണ്ട്. അതിനുമുമ്പ് കൂട്ടനാട്ടിലെ പോലീസ് സ്റ്റേഷനുകൾ വെള്ളത്തിലായിരുന്നതിനാൽ വളരെയധികം ബുദ്ധിമുട്ടുകൾ അനുഭവിച്ചിട്ടുണ്ട്. കേരളത്തിലെ 471 പോലീസ് സ്റ്റേഷനുകളിലും മികച്ച സംവിധാനങ്ങൾ ഏർപ്പെടുത്തണമെങ്കിൽ ബഡ്ജറ്റിൽ പണം വകയിരുത്തേണ്ട; അതിന് പണം അനിവാര്യമല്ലേ; ഈ ധനാഭ്യർത്ഥനകളെ എതിർക്കുന്നവർക്ക് അവരുടെ നിയോജക മണ്ഡലങ്ങളിലെ പോലീസ് സ്റ്റേഷനുകൾ ഇന്ന രീതിയിൽ നന്നാകണമെന്നും അതിന് അവർക്ക് പണം അനുവദിക്കണമെന്നും പറയാൻ എന്ത് വകുപ്പാണുള്ളത്; ഇക്കാര്യം അവർക്ക് ഏത് രീതിയിൽ ആവശ്യപ്പെടാൻ സാധിക്കും? അതിനാൽ എന്റെ സഹോദരങ്ങളോട് എനിക്ക് ഒരപേക്ഷയുള്ളത്, പോലീസിനെയും ഗവൺമെന്റിനെയും വിമർശിക്കുന്ന രീതി നിങ്ങൾ മാറ്റിവയ്ക്കണമെന്നാണ്. മിനിഞ്ഞാന്ന് ചമ്പക്കുളം മൂലംവള്ളംകളി ആയിരുന്നതുകൊണ്ടാണ് ഞാൻ സഭയിൽ വരാതിരുന്നത്. ആ വള്ളംകളിയുടെ അധ്യക്ഷൻ ഞാനായിരുന്നു. അന്ന് എന്റെ പേര് പല പ്രാവശ്യം ഇവിടെ പറഞ്ഞു. പോലീസ് ഡിപ്പാർട്ടുമെന്റിന്റെ വള്ളമാണ് ഒന്നാം സ്ഥാനം നേടിയത്. അവർക്ക് സംഗീതവും പാട്ടുമുണ്ട്. അതിനാൽ വളരെ നല്ല രീതിയിൽ അവർ വള്ളം



തുഴഞ്ഞു. പോലീസുകാർക്ക് സംഗീതം ഉള്ളിലുണ്ടെങ്കിൽ മികവാർന്ന രീതിയിൽ പ്രവർത്തിക്കാൻ സാധിക്കും. പ്രതിപക്ഷത്തിന്റെയുള്ളിൽ സംഗീതമില്ലാത്തതാണ് ഇവിടത്തെ കുഴപ്പം. നിങ്ങൾക്ക് സംഗീതവും നല്ലരീതിയിൽ പ്രവർത്തിക്കാനുള്ള മനസ്സും വേണം. അതുകൊണ്ട് നിങ്ങൾ വിമർശനം മാറ്റിവെച്ച് നല്ല രീതിയിൽ മുന്നോട്ടുപോകണം. പോലീസ് സേനയെ ശക്തിപ്പെടുത്താനുള്ള ചുമതല പ്രതിപക്ഷത്തിനും ഭരണപക്ഷത്തിനും ഒരുപോലെയുണ്ടെന്നാണ് എനിക്ക് പറയാനുള്ളത്. വളരെ വ്യക്തമായി പറഞ്ഞാൽ, എന്റെ മകന്റെ വീട് എറണാകുളത്താണ്. രാത്രി പോലീസുകാരുടെ വണ്ടി അവിടത്തെ വീടുകളുടെ സൈഡിൽ കിടക്കുമ്പോൾ, ആശ്വാസമായി പോലീസ് വണ്ടിയുണ്ടെന്നാണ് അതുവഴി നടക്കാൻ വരുന്നവർ പറയുന്നത്. ജനങ്ങൾക്ക് അതൊരു വലിയ ആശ്വാസമാണ്. അത് തന്നെയാണ് പ്രായമുള്ള ആളുകളും സ്ത്രീകളും കുഞ്ഞുങ്ങളും പറയുന്നത്. ഒരു പോലീസ് വണ്ടി വന്ന് കഴിഞ്ഞാൽ ഒരു പ്രദേശത്ത് മുഴുവൻ സമാധാനം ലഭിക്കുമെങ്കിൽ 65000 പോലീസുകാരുള്ള, 11 ബറ്റാലിയനുള്ള ഈ കേരളത്തിൽ ഇന്ന് സമാധാനം നിലനിൽക്കുന്നതിനുള്ള ഏകകാരണം അതിനെ നയിക്കാനൊരു

നേതാവുള്ളതുകൊണ്ടാണ്. ശ്രീ. പിണറായി വിജയനെതിരെ വിമർശനമുന്നയിക്കുന്ന പ്രതിപക്ഷത്തോട് എനിക്ക് പറയാനുള്ളത്, വെടിക്കെട്ടുകാരന്റെ കോഴിയെ ഉടുക്കുകൊട്ടി പേടിപ്പിക്കുന്ന നിങ്ങളുടെ സ്വഭാവം നിർത്തണമെന്നാണ്. അത് ജനസ്സ് വേറെയാണ്, അദ്ദേഹത്തെ ആ രീതിയിലൊന്നും ഭയപ്പെടുത്താൻ കഴിയില്ല. തീയിൽ കുരുത്തതാണ്, വെയിലത്ത് വാടില്ല. പോലീസ് സേനയെ വളരെ നല്ല രീതിയിൽ നയിക്കാനുള്ള കഴിവ് സഖാവ് പിണറായി വിജയനാണ്. പോലീസ് സ്റ്റേഷനുകളിൽ മാത്രമല്ല ജയിലുകളിലും എല്ലാ രീതിയിലുമുള്ള സംവിധാനങ്ങൾ ഏർപ്പെടുത്തും. കറപുരളാത്ത കൈകളുമായി കേരളത്തെ/ദേശത്തെ നയിക്കാൻ ശക്തനായ ഒരു നേതാവ് ഞങ്ങൾക്കുണ്ട്. മനുഷ്യന്റെ തലയ്ക്കും തെങ്ങിന്റെ കുലയ്ക്കും സംരക്ഷണമില്ലെന്ന് ആദരണീയനായ ഒരംഗം ഇവിടെ പറഞ്ഞു. ഇത് രണ്ടിനും ഇന്ന് സംരക്ഷണമുള്ള ഏകസംസ്ഥാനം കേരളം മാത്രമാണ്. മനുഷ്യന്റെ തലയ്ക്കും തെങ്ങിന്റെ കുലയ്ക്കും ഇവിടെ സംരക്ഷണമുണ്ട്. അതിന് നേതൃത്വം നൽകുന്ന ഒരാളുള്ളതാണ് ഞങ്ങളുടെ ബലം. ഈയൊരാൾ മാത്രമേയുള്ളൂവെന്ന് അപ്പോൾ നിങ്ങൾ ചോദിക്കും. അപ്പനാണ് എല്ലാവരുടെയും കുടുംബത്തിലെ

പ്രധാന ശക്തി. അപ്പൻ ശക്തനാണെങ്കിൽ മക്കളുടെ നേരെ ഒരുത്തനും കൈപൊക്കില്ല. ആ ഒരു പ്രത്യേകതയാണ് ഇന്ന് കേരളത്തിലുള്ളത്. ഞങ്ങളുടെ പിതാവ് ശക്തനാണ്, അതുകൊണ്ട് ഞങ്ങളുടെ നേരെ കൈപൊക്കാൻ നിങ്ങൾക്കും ബി.ജെ.പി./ആർ.എസ്.എസ്.-കാർക്കും ധൈര്യം വരില്ല. കൈപൊങ്ങിയാൽ അതിന്റെ അനുഭവം വേറെയുണ്ടാകും. ചോദിക്കാനും പറയാനും കേരളത്തിൽ ആളുള്ളതാണ് ഞങ്ങളുടെ പ്രത്യേകത.

മി. ചെയർമാൻ: പ്ലീസ് കൺക്ലൂഡ്....

ശ്രീ. തോമസ് കെ. തോമസ്: സർ, ഏതായാലും എല്ലാ കാര്യങ്ങളും പറഞ്ഞ് എന്നെ ആകപ്പാടെ കുഴപ്പിച്ചു. എന്നാലും കുഴപ്പമില്ല. കേരള പോലീസിന്റെ സംവിധാനം വളരെ നല്ല രീതിയിൽ പുരോഗമിച്ചുവരികയാണെന്നാണ് എനിക്ക് പറയാനുള്ളത്. അവർക്ക് ആവശ്യമായ സംരക്ഷണം എല്ലാ രീതിയിലും നൽകണമെന്ന് അഭ്യർത്ഥിച്ചുകൊണ്ട് ഈ ധനാഭ്യർത്ഥനയെ ഞാൻ പിന്തുണയ്ക്കുന്നു.

ശ്രീ. എ. എൻ. ഷംസീർ: സർ, ഞാൻ ഈ ധനാഭ്യർത്ഥനകളെ പിന്തുണയ്ക്കുന്നു. കേരളത്തിൽ ഇടതുപക്ഷ മുന്നണി സർക്കാർ നടപ്പിലാക്കുന്ന

പോലീസ് നയം ഇടതുബദൽ നയമാണ്. 1950-ലെ ഇ.എം.എസ്.-ഉം പിന്നീട് വന്ന ഇ. കെ. നയനാഥം ശ്രീ. വി. എസ്. അച്യുതാനന്ദന്റെ ഭരണകാലത്ത് ശ്രീ. കോടിയേരി ബാലകൃഷ്ണനും ശ്രീ. പിണറായി വിജയന്റെ ഒന്നും രണ്ടും സർക്കാരുകളുമെല്ലാം നടപ്പിലാക്കുന്നത് ഇടതുബദൽ നയമാണ്.

സി. പി. രാമസ്വാമി അയ്യരുടെ കാലത്തെ പോലീസിനെ സ്കാന്റിനേവിയൻ പോലീസിന്റെ നിലവാരത്തിലേയ്ക്ക് ഉയർത്താൻ കഴിഞ്ഞ ആറുവർഷക്കാലംകൊണ്ട് കേരളത്തിലെ ഇടതുപക്ഷ ജനാധിപത്യ മുന്നണി ഗവൺമെന്റിന് കഴിഞ്ഞു. പോലീസ് people friendly ആണ്. ജനങ്ങൾക്ക് പേടികൂടാതെ പോലീസ് സ്നേഹനെ സമീപിക്കാൻ സാധിക്കുന്ന സാഹചര്യം ഇടതുപക്ഷ സർക്കാരിന്റെ കാലത്തുണ്ടായി. വിമർശനത്തിനുവേണ്ടി ഇവിടെ വിമർശിക്കുന്നവർ എന്ത് അടിസ്ഥാനത്തിലാണ് കേരളത്തിലെ ക്രമസമാധാനം തകർന്നുവെന്ന് പറയുന്നത്? ഞാൻ കണക്ക് പറയുകയാണ്, ഇടതുപക്ഷം 2016-ൽ അധികാരത്തിൽ വരുമ്പോൾ കേരളത്തിലെ ക്രൈംറേറ്റ് 2.60 ലക്ഷമായിരുന്നു. 2024-ൽ അത് 1.14 ലക്ഷമാകും. അതായത്, ക്രൈംറേറ്റിൽ steep decline ആണ് ഇത് സൂചിപ്പിക്കുന്നത്.

അങ്ങനെ ക്രമസമാധാനപാലനത്തിൽ കേരളം ഒന്നാമത്

എത്തികൊണ്ടിരിക്കുകയാണ്. ഇത് മറ്റെവിടെയെങ്കിലും ഉയർത്തിക്കാണിക്കാൻ സാധിക്കുമോ? 471 പോലീസ് സ്റ്റേഷനുകൾക്കുപുറമെ 225 പുതിയ സബ്ഡിവിഷനുകൾ തുടങ്ങാൻ കഴിഞ്ഞു. അതിന്റെ ഭാഗമായി പോലീസ് സ്റ്റേഷനുകളുടെ എണ്ണം ചുരുക്കി. എ.സി.പി., ഡി.വൈ.എസ്.പി., എ.എസ്.പി. എന്നിവർക്ക് പോലീസുകാരെ കുറച്ചുകൂടി മോണിറ്റർ ചെയ്യാൻ സാധിക്കുന്ന സാഹചര്യമുണ്ടായി. തീരദേശ മേഖലയിൽ 200 പേരെ കോസ്റ്റൽ വാർഡൻമാരായി നിയമിച്ചു. ആദിവാസി വിഭാഗത്തിൽനിന്നും 75 പേരെ പോലീസിന്റേയ്ക്ക് റിക്രൂട്ട് ചെയ്തു. 125 പേരെക്കൂടി നിയമിക്കാൻ പോകുന്നു. 146 കായികതാരങ്ങളെ കേരള പോലീസ് സേനയിൽ റിക്രൂട്ട് ചെയ്തു. വനിതാപോലീസ് സേനയിൽ 14.43 ശതമാനം റിക്രൂട്ട്മെന്റാണ് ഇപ്പോൾ നടന്നത്. അത് ഇനിയും വർദ്ധിപ്പിക്കണമെന്നാണ് സംസ്ഥാന സർക്കാരിന്റെ ലക്ഷ്യം. പോലീസ് സേനയുടെ പാസിംഗ് ഔട്ട് പരേഡ് നടക്കുമ്പോൾ പിറ്റേദിവസത്തെ പത്രം വായിക്കണം, അതിൽ പോലീസ് കോൺസ്റ്റബിളായി വരുന്ന ആളുകളുടെ യോഗ്യത ബി.ടെക്കും എം.ടെക്കും എം.ബി.എ.-യുമാണ്. ഉന്നത ബിരുദധാരികൾക്ക് കടന്നുവരാൻ സാധിക്കുന്ന സേനയായി കേരളത്തിലെ പോലീസ് സേന ഇന്ന് മാറിയിരിക്കുകയാണ്.

നേരത്തെ പോലീസുകാർക്ക് ഇടിയൻ പരമ, മിന്നൽമാധവൻ എന്നിങ്ങനെയുള്ള ഇരട്ടപേരുകളുണ്ടായിരുന്നു. ഇപ്പോൾ അങ്ങനെയുണ്ടോ; ഇരട്ടപേരുകൾ വിളിക്കാൻ എന്തുകൊണ്ടാണ് ഇപ്പോൾ കേരളത്തിലെ ജനങ്ങൾക്ക് തോന്നാത്തത്; പോലീസുകാർ people friendly ആയതുകൊണ്ടാണ്. ഇടതുപക്ഷ ഭരണകാലത്ത് പുലിക്കോടൻ നാരായണൻ ശ്രീ. പിണറായി വിജയനെയും സി.പി.ഐ.(എം)-നെയും അന്നത്തെ അടിയന്തരാവസ്ഥക്കാലത്ത് ആക്രമിക്കാൻ നേതൃത്വം കൊടുത്ത പോലീസാണ്. പോലീസിൽ അങ്ങനെ ഇരട്ടപേരുകളുണ്ടായിരുന്ന ഒരു കാലമുണ്ടായിരുന്നു. ഇന്ന് ഇരട്ടപ്പേരില്ലാത്തതിന് കാരണം, കേരളത്തിലെ പോലീസ് സ്റ്റേഷനുകൾക്ക് ഏതൊരു സാധാരണക്കാരനും കടന്നുപോകാൻ സാധിക്കുന്ന സാഹചര്യം ഇടതുപക്ഷത്തിന്റെ ആറുവർഷ ഭരണ കാലത്തിലൂടെയുണ്ടായി എന്നതുകൊണ്ടാണ്. കോവിഡ് മഹാമാരിയിൽ ലോകം വിറങ്ങലിച്ചപ്പോയില്ലേ; പ്രധാനമന്ത്രി ഒരു രാത്രി 8 മണിക്കാണ് നാളെ മുതൽ ലോക്ഡൗണാണെന്ന് രാഷ്ട്രത്തോട് പറയുന്നത്. ഈ ലോക്ഡൗൺകാലത്ത് ആരായിരുന്നു കേരളത്തിലെ ജനങ്ങൾക്ക് ആശ്വാസമേകിയത്? കോവിഡ് കാലത്ത് തദ്ദേശസ്വയംഭരണ

സ്ഥാപനങ്ങളോടും റവന്യൂ വകുപ്പിനോടുമൊപ്പം കേരളത്തിലെ പോലീസ് കൈകോർത്തു. കോവിഡ് രോഗലക്ഷണംപോലും മനസ്സിലാക്കാതെ ഈ പാവങ്ങൾ വെയിലെന്നോ മഴയെന്നോ വ്യത്യാസമില്ലാതെ കേരളത്തിലെ ജനങ്ങൾക്ക് ആശ്വാസം പകർന്നു. എന്തുകൊണ്ട് കേരളത്തിൽ ഇടതുപക്ഷ തുടർഭരണമുണ്ടായി? തുടർഭരണം കേരളത്തിലുണ്ടായതിൽ ഒരു വലിയ പങ്ക് കേരളത്തിലെ പോലീസ് വഹിച്ചുവെന്നുള്ളതാണ്. We salute Kerala Police. കോവിഡ് രോഗികൾക്ക് മരുന്നും ഭക്ഷണസാധനങ്ങളും എത്തിക്കുന്നതും രാത്രി മോണിറ്റർ ചെയ്യുന്നതും പോലീസുകാരാണ്. Round the clock പ്രവർത്തിക്കുന്ന സേനയിൽ ചില പോരാളുകളുണ്ടാകുമ്പോൾ വിമർശനങ്ങളുണ്ടായെങ്കിൽ, constructive criticism ആകാം, പക്ഷെ അത് destructive ആയി പോകരുത്. ഒരുപക്ഷെ ആ നൊസ്റ്റാൾജിക് മെമ്മറികളായിരിക്കാം അത്തരത്തിൽ കുറപ്പെടുത്താൻ ശ്രീ. തിരുവഞ്ചൂർ രാധാകൃഷ്ണനെ പ്രേരിപ്പിച്ചത്. അദ്ദേഹം മുമ്പ് ആഭ്യന്തരവകുപ്പ് മന്ത്രിയായിരുന്നല്ലോ; ഇങ്ങനെ കുറപ്പെടുത്താൻ പാടുണ്ടോ; പോലീസിന്റെ ആത്മവീര്യം തകരുമ്പോൾ എന്താണ് സംഭവിക്കുന്നത്? അത് തകർന്നാൽ അരാജകത്വമുണ്ടാകും. മുൻ ആഭ്യന്തര വകുപ്പുമന്ത്രി ഈ നാട്ടിൽ അരാജകത്വം

സൃഷ്ടിക്കുന്ന സമീപനം സ്വീകരിച്ചുവെന്നുള്ളത് നിർഭാഗ്യകരമായ കാര്യമാണ്. പോലീസ് സേനയിൽ എന്തെല്ലാം ആവാർഡുകളാണ് ലഭ്യമായത്? കേരളത്തിൽ ഏറ്റവും കൂടുതൽ ആവാർഡുകൾ ഏറ്റെടുത്തിയ ഡി.ജി.പി.-മാരുണ്ടായിരുന്നത് ഇടതുപക്ഷ മുന്നണി ഗവൺമെന്റിന്റെ ഭരണകാലത്താണ്. കഴിഞ്ഞ ആറുവർഷം എത്ര ആവാർഡുകളാണ് പോലീസ് സേനയ്ക്ക് ലഭിച്ചത്? അക്കാര്യം ഞാനിവിടെ സൂചിപ്പിക്കുന്നില്ല.

ശ്രീ. കോടിയേരി ബാലകൃഷ്ണന്റെ കാലത്താണ് സ്റ്റാൻഡ് പോലീസ് കേഡറ്റ് ഇടങ്ങിയത്. അത് രാജ്യമൊട്ടുക്കും ആരംഭിക്കുന്നതിനെക്കുറിച്ച് കേന്ദ്രം ആലോചിച്ചുകൊണ്ടിരിക്കുന്നു. അത് ചെറിയ കാര്യമാണോ? ബ്ലൂ വെയിൽ ഗെയിമിന് അഡിക്റ്റഡായി എത്രയാളുകൾ മരിച്ചു. ആ അഡിക്ഷനെതിരായി കേരള പോലീസ് കൊണ്ടുവന്ന സൈബർ സെക്യൂരിറ്റി, സെൻട്രൽ ഗവൺമെന്റിന്റെ ഉൾപ്പെടെ പ്രശംസ പിടിച്ചുപറ്റുന്ന രീതിയിലേയ്ക്ക് മാറിയില്ലേ? ഇങ്ങനെ എന്തെല്ലാം കാര്യങ്ങളുണ്ടായിട്ടുണ്ട്. അതുപോലെ വിജിലൻസ് ട്രാപ്പ് കേസിൽ എത്ര ആളുകളെ പിടിച്ചു? സമയപരിമിതിമൂലം ഞാൻ ആ കേസിനെക്കുറിച്ചൊന്നും പരാമർശിക്കാൻ ഉദ്ദേശിക്കുന്നില്ല. വിജിലൻസ് ഡിപ്പാർട്ട്മെന്റിലൂടെ നിരവധിപേരെ അറസ്റ്റ് ചെയ്യാൻ സാധിച്ചു.



പല തട്ടിപ്പും വെട്ടിപ്പും ഉടായിപ്പും പിടിക്കാൻ വിജിലൻസിനെകൊണ്ട് സാധിച്ചിട്ടുണ്ട്. സർക്കാർ സർവ്വീസിനകത്തെ ചില കള്ളനായങ്ങളെ പിടിക്കാൻ കഴിഞ്ഞു. കുറ്റ്യാടി ഗോൾഡ് പാലസ് തട്ടിപ്പ്, കാസർഗോഡ് ജില്ലാറി തട്ടിപ്പ്, റെയിൽവേയുടെ മറവിൽ റെയിൽവേയിൽ ജോലി വാശാനം ചെയ്തുകൊണ്ടുള്ള തട്ടിപ്പ്. ഇത്തരം തട്ടിപ്പുകളെല്ലാം കണ്ടെത്താനും കുറ്റക്കാരെ അറസ്റ്റുചെയ്യാനും ഫലപ്രദമായി പ്രവർത്തിക്കാൻ ഇടതുപക്ഷത്തിന്റെ കാലത്തെ പോലീസിന് സാധിച്ചുവെന്നകാര്യം ഇവിടെ വിനയപുരസരം ഞാൻ ഓർമ്മപ്പെടുത്താൻ ആഗ്രഹിക്കുകയാണ്. പോലീസിനെക്കുറിച്ച് ചർച്ച ചെയ്യുമ്പോൾ സ്വാഭാവികമായും രാഷ്ട്രീയം ചർച്ച ചെയ്യേണ്ടി വരും. എന്റെ പ്രസംഗം ബഹുമാനപ്പെട്ട അംഗം ശ്രീ. രമേശ് ചെന്നിത്തല കേൾക്കുന്നുണ്ട്. മേരി ഷെല്ലി സയൻസ് ഫിക്ഷന്റെ ആളാണ്. മേരി ഷെല്ലിയുടെ ഒരു ക്യാരക്ടറാണ് ഫ്രാങ്കൻസ്റ്റൈൻ. ആ ഫ്രാങ്കൻസ്റ്റൈന്റെ സൃഷ്ടിയാണ് മോൻസ്റ്റർ. ഫ്രാങ്കൻസ്റ്റൈൻ എന്ന മോൻസ്റ്ററെ സൃഷ്ടിച്ചത് മേരി ഷെല്ലിയാണെങ്കിൽ കോൺഗ്രസ്സ് എന്ന ഫ്രാങ്കൻസ്റ്റൈൻ സൃഷ്ടിച്ച മോൻസ്റ്ററാണ് ശ്രീ. നരേന്ദ്ര മോഡി. അത് നിഷേധിക്കാൻ പറ്റുമോ? ആരാണ് ശ്രീ. നരേന്ദ്ര മോഡിയെ സൃഷ്ടിച്ചത്? 2002-ലെ ഗുജറാത്ത്

കൂട്ടുകൊലയെക്കുറിച്ച് കൃത്യമായും 2004-ൽ നിങ്ങൾ  
അന്വേഷിച്ചിരുന്നെങ്കിൽ....., നിങ്ങൾക്കുതന്നെ അതിൽ  
രണ്ടടിപ്രായമുണ്ടായിരുന്നില്ലേ? കോൺഗ്രസ്സിന്റെ അന്നത്തെ അഭ്യന്തര  
വകുപ്പുമന്ത്രി ശ്രീ. പി. ചിദംബരം പറഞ്ഞത് ഇദ്ദേഹത്തെ പൂട്ടണമെന്നാണ്.  
പക്ഷേ ഗുജറാത്ത് ലോബി അഹമ്മദ് പട്ടേൽ പറഞ്ഞത് അദ്ദേഹത്തെ  
പിടിക്കാൻ പാടില്ലെന്നാണ്. ആ ഒരു സമീപനമല്ലേ നിങ്ങളുടെ  
നാശത്തിലേയ്ക്കെത്തിയത്? 2014 കഴിഞ്ഞ് 8 വർഷം പിന്നിടുമ്പോൾ  
നിങ്ങൾ അന്ന് സ്വീകരിച്ച സോഫ്റ്റ് ലൈനിന്റെ പരിണിതഫലമായിട്ടാണ്  
ശ്രീ. നരേന്ദ്ര മോഡി എന്ന രാഷ്ട്രീയക്കാരൻ, ആ മോൻസ്റ്റർ, ഇന്ന്  
നിങ്ങളെയും രാജ്യത്തെയും വിഴുങ്ങി ജനാധിപത്യത്തെ കശാപ്പുചെയ്ത്  
മുന്നോട്ടുപോകുന്ന സാഹചര്യം സൃഷ്ടിച്ചത്. അതുകൊണ്ട് കോൺഗ്രസ്സ്  
സൃഷ്ടിച്ച മോൻസ്റ്ററാണ് ശ്രീ. നരേന്ദ്ര മോഡി എന്നുപറയുന്നതിൽ യാതൊരു  
മടിയുമില്ല. അതുപോലെ വർഗ്ഗീയ കലാപങ്ങളോടുള്ള നിങ്ങളുടെ  
സമീപനമെന്താണ്? 2003-ലെ മാറാട് കലാപത്തെക്കുറിച്ച് സി.ബി.ഐ.  
അന്വേഷണം വേണമെന്ന് പിന്നീട് അധികാരത്തിൽവന്ന ശ്രീ. വി. എസ്.  
അച്യുതാനന്ദന്റെ ഭരണകാലത്ത് ആഭ്യന്തര വകുപ്പുമന്ത്രിയായിരുന്ന ശ്രീ.

കോടിയേരി ബാലകൃഷ്ണൻ ശിപാർശ ചെയ്തു. എന്തുകൊണ്ട് നിങ്ങൾ അതിനെ അട്ടിമറിച്ച്? നിങ്ങൾ മാറാട് കേസന്വേഷണം അട്ടിമറിച്ചതിന് കാരണം നിങ്ങൾക്ക് ഭയമാണ്. ആ അന്വേഷണം കൃത്യമായി നടന്നാൽ നിങ്ങളിൽ പലരും കുടുങ്ങുമെന്ന് ബോധ്യമുള്ളതുകൊണ്ടാണ് അങ്ങനെ ചിന്തിക്കാൻ നിങ്ങളെ പ്രേരിപ്പിച്ചത്. ഇതുമാത്രമാണോ? ഇപ്പോൾ കോൺഗ്രസ്സിന്റെ സ്ഥിതിയെന്താണ്? ജവഹർലാൽ നെഹ്റു, ഇന്ദിരാഗാന്ധി, രാജീവ് ഗാന്ധി, സോണിയാ ഗാന്ധി, ശ്രീ. രാഹുൽ ഗാന്ധി. കോൺഗ്രസ്സിന്റെ ഒരു പരിണാമമുണ്ട്. ഡാർവിന്റെ പരിണാമ സിദ്ധാന്തം പോലെ കോൺഗ്രസ്സിന്റെ പരിണാമം സോഷ്യലിസത്തിൽനിന്നും കമ്മ്യൂണലിസത്തിലേയ്ക്കാണ്. ബഹുമാനപ്പെട്ട പ്രതിപക്ഷനേതാവിനും കോൺഗ്രസ്സ് നേതാക്കന്മാർക്കും റഫർ ചെയ്യാൻ ഡോ. ഐശ്വര്യ പണ്ഡിറ്റ് എഴുതിയ 'Claiming Citizenship and Nation' എന്ന പുസ്തകം ഞാൻ നിർദ്ദേശിക്കുകയാണ്. സ്വാതന്ത്ര്യസമരകാലം മുതൽതന്നെ കോൺഗ്രസിനകത്ത് മുസ്ലീം വിരുദ്ധതയുണ്ടായിരുന്നുവെന്നാണ് ആ പുസ്തകത്തിൽ പറയുന്നത്. മുസ്ലീം ലീഗുകാർ കൃത്യമായി മനസ്സിലാക്കണം. കൂടെ നിൽക്കുന്നവരെ വിശ്വസിക്കരുത് എന്ന് സമയത്തും അവർ കുത്തും. ഈ കേരളത്തിൽ

കോൺഗ്രസ്സിന്റെ സ്ഥിതിയെന്താണെന്ന് നിങ്ങൾ ആലോചിക്കണം. കോൺഗ്രസ് സെക്യുലാറിസം ഉപേക്ഷിച്ചില്ലേ. സെക്യുലാറിസം ഉപേക്ഷിച്ചുകൊണ്ട് പൂർണ്ണമായും വർഗ്ഗീയത അതായത്, സോഫ്റ്റ് ഹിന്ദുത്വ സ്വീകരിച്ചു. ശ്രീ. കമൽനാഥിന്റെ മകൻ നെറ്റിയിൽ ഭസ്മം വാരിത്തേയ്ക്കുകയാണ്. ഹിന്ദു കേന്ദ്രങ്ങളിലേയ്ക്ക് പോകുമ്പോൾ നെറ്റിയിൽ ഭസ്മം വാരിത്തേയ്ക്കും. മുസ്ലീം കേന്ദ്രങ്ങളിലെത്തുമ്പോൾ അത് മാറ്റം. ഇതാണ് സ്ഥിതി. ഗുജറാത്ത് തെരഞ്ഞെടുപ്പിന്റെ ഘട്ടത്തിൽ ശ്രീ. രാഹുൽഗാന്ധി അമ്പലങ്ങളിൽനിന്ന് അമ്പലങ്ങളിലേയ്ക്കുള്ള യാത്രയിലാണ് തെരഞ്ഞെടുപ്പ് പൊതുയോഗം നടത്തുന്നത്. ഇതാണോ കോൺഗ്രസിൽനിന്നും ജനം പ്രതീക്ഷിക്കുന്നത്; കോൺഗ്രസ് എന്ന രാഷ്ട്രീയപാർട്ടിയിൽനിന്നും ജനം പ്രതീക്ഷിക്കുന്നത് പൂർ സെക്യുലാറിസമാണ്. അത് ഉയർത്തിപ്പിടിക്കാൻ കോൺഗ്രസ് തയ്യാറുണ്ടോ? കമ്മ്യൂണലിസത്തിന് ബദലായി ഇതാ ഞങ്ങൾ സെക്യുലാറിസത്തിന്റെ പക്ഷത്താണെന്ന് പറയാൻ കോൺഗ്രസിന് കരുത്തുണ്ടോ? കോൺഗ്രസിന് നഷ്ടപ്പെട്ടു. നെഹ്റുവിൽനിന്നും ശ്രീ. രാഹുൽ ഗാന്ധിയിലേയ്ക്ക് കോൺഗ്രസ് എത്തിയപ്പോൾ ത്രിവർണ്ണത്തിനുപകരം കാക്കി പാർട്ടിയായി കോൺഗ്രസ് മാറി. കാക്കി പതാക വാഹകന്മാരായി

കോൺഗ്രസ്സ് എന്ന രാഷ്ട്രീയപാർട്ടി മാറി. ഇന്ന് കേരളം ഭരിക്കുന്നത് ഇടതുപക്ഷമല്ലായിരുന്നെങ്കിൽ എന്തായിരിക്കും ഇവിടത്തെ സ്ഥിതിയെന്ന് നിങ്ങൾ ആലോചിക്കണം. വർഗ്ഗീയ സംഘടനയായ എസ്.ഡി.പി.ഐ. നിങ്ങളുടെ ഒക്കെച്ചങ്ങായി ആണ്. ആലപ്പുഴയിൽ എസ്.ഡി.പി.ഐ. നേതാവ് ഷാനിനെക്കൊന്നപ്പോൾ മണിക്കൂറുകൾകൊണ്ട് അഡ്വ. രഞ്ജിത് കൊല്ലപ്പെടുന്നു. സുബൈർ കൊല്ലപ്പെടുമ്പോൾ മണിക്കൂറുകൾകൊണ്ട് ശ്രീനിവാസൻ കൊല്ലപ്പെടുന്നു. കേരളം ഇടതുപക്ഷമല്ല ഭരിക്കുന്നതെങ്കിൽ എന്താകുമായിരുന്നു ചിത്രം? എങ്കിൽ വർഗ്ഗീയവാദികൾ പരസ്പരം വാളെടുത്ത് വെട്ടുമെന്നകാര്യത്തിൽ നിങ്ങൾക്ക് ഒരു സംശയവും വേണ്ട. മതന്യൂനപക്ഷവും മതഭ്രൂരിപക്ഷവും പരസ്പരം വാളെടുത്തുവെട്ടും. ഇവിടെ മാറാടുകളും പൂത്തറകളുമുണ്ടാകും. എന്തുകൊണ്ട് അങ്ങനെ സംഭവിച്ചില്ല; ഇവിടെ നെഞ്ചുകോടെ കരുത്തോടെ നയിക്കാൻ ഒരിടതുപക്ഷവും അതിന് നേതൃത്വം കൊടുക്കാതെ മുഖ്യമന്ത്രിയും സർക്കാരുമുണ്ട്. ശ്രീനിവാസൻ വധക്കേസിൽ കൃത്യമായി കുറ്റപത്രം സമർപ്പിച്ചുവെന്ന് ഇന്നലത്തെ പത്രത്തിൽ വാർത്ത വന്നിട്ടുണ്ട്. അതുപോലെ എല്ലാ കേസുകൾക്കും കുറ്റപത്രം സമർപ്പിക്കും. പിന്നെ യു.ഡി.എഫ്.-ന്റെ കാലത്ത് ക്രിക്കറ്റിലെ

മാച്ച് ഫിക്സിംഗ് പോലെ ഫിക്സേഷനാണ്. ഇന്നയിന്ന ആളുകളാണ് കുറ്റക്കാരെന്ന് കൃത്യമായി ഫിക്സ് ചെയ്യുവരും. ബഹുമാന്യരായ ശ്രീ. തിരുവഞ്ചൂർ രാധാകൃഷ്ണന്റെയും ശ്രീ. രമേശ് ചെന്നിത്തലയുടെയും കാലത്ത് ഫിക്സേഷനായിരുന്നില്ലേ? തെളിവുകളുണ്ടാക്കി ഇന്നയാളാണ് പ്രതിയെന്ന് ഫിക്സ് ചെയ്യും. പ്രതികളെ ഫിക്സ് ചെയ്ത് അറസ്റ്റ് ചെയ്യുന്ന കാലമായിരുന്നു മുഖ്യകിഴി ഇന്ന് കാര്യങ്ങൾ വ്യത്യസ്തമാണ്. ഇന്ന് പോലീസിന്റെ കൈകൾ അൺടെഡാണ്, വിട്ടുകൊടുത്തിരിക്കുകയാണ്. പ്രതി ഏത് കൊമ്പനായാലും അന്വേഷിച്ച് കണ്ടെത്തി അറസ്റ്റ് ചെയ്യണം. നിങ്ങളുടെ കാലംപോലെ പ്രതികളെ ഫിക്സ് ചെയ്യുവരുന്ന കാലമല്ല ഈ കാലം. പ്രതിയാരാണോ ആ പ്രതിയെ കൃത്യമായി പിടിക്കണമെന്ന സന്ദേശം കൊടുക്കുന്ന സർക്കാരാണ് ഈ കാലത്തുള്ളത്. ഇവിടെ ഇപ്പോൾ സമരം നടക്കുന്നുണ്ട്, അതിൽ ആർക്കെങ്കിലും തല്ല് ലഭിക്കുന്നുണ്ടോ? ഈ നിരയിലിരിക്കുന്ന ഞങ്ങളൊക്കെ ഒരപാട് തല്ല്കൊണ്ടുവരാണ്. നിങ്ങളുടെ കാലത്തെ പ്രതിഷേധം ഞങ്ങൾ കണ്ടതാണ്. ഗവൺമെന്റിനെ അട്ടിമറിക്കാൻ നിങ്ങൾ പ്രതിഷേധ സമരങ്ങൾ ആഹ്വാനം ചെയ്തില്ലേ; ആ പ്രതിഷേധ സമരങ്ങളോട് പോലീസിന്റെ സമീപനമെന്താണ്;

പ്രതിഷേധസമരങ്ങൾ ഷോക്ക് ബാറ്റൺ കൊണ്ട് നേരിട്ട സമയമുണ്ടായിരുന്നു കേരളത്തിൽ. പ്രതിഷേധ സമരങ്ങൾക്കുനേരെ ഗ്രനേഡ് എറിഞ്ഞ കാലമുണ്ടായിരുന്നു കേരളത്തിൽ. പ്രതിഷേധ സമരങ്ങൾക്കുനേരെ വെടിവെച്ച കാലമുണ്ടായിരുന്നു കേരളത്തിൽ. ഇപ്പോൾ അതൊക്കെയുണ്ടോ? പ്രതിഷേധ സമരങ്ങൾക്കുനേരെ വെടിവെയ്ക്കുന്നുണ്ടോ; പ്രതിഷേധ സമരങ്ങൾക്കുനേരെ ഷോക്ക് ബാറ്റൺ പ്രയോഗിക്കുന്നുണ്ടോ; പ്രതിഷേധ സമരങ്ങൾക്കുനേരെ ടീയർ ഗ്യാസ് പൊട്ടിക്കുന്നുണ്ടോ; സമരമെന്നത് അവകാശമാണ്. റൈറ്റ് ടു പ്രൊട്ടസ്റ്റ്, ഇന്ത്യൻ ഭരണഘടന നൽകുന്ന അവകാശമാണ്. ആ അവകാശം പാലിക്കണമെന്ന പക്ഷമാണ് ഞങ്ങൾ. നിങ്ങൾക്ക് ഓർമ്മയില്ലേ വയനാട്ടിനെക്കുറിച്ച് വിലപിച്ച ചിലർ; ആദിവാസി ജോഗിയെ വെടിവെച്ചതാരാണ്; ആദിവാസികളെ വെടിവെച്ചുകൊന്നവരല്ലേ നിങ്ങൾ; കൂത്തുപറമ്പിൽ ഞങ്ങളുടെ അഞ്ച് കൂടപ്പിറപ്പുകളെ വെടിവെച്ചുകൊന്നവരല്ലേ നിങ്ങൾ; കേരളത്തിനകത്ത് ജനാധിപത്യ സമരങ്ങൾ അടിച്ചമർത്തി മുന്നോട്ടുപോയ കാലമുണ്ടായിരുന്നു. ജനാധിപത്യ കേരളത്തിൽ ആർക്കും സമരം ചെയ്യാം. ഞങ്ങളുടെ ഡിമാന്റിനെ എതിർക്കുന്നവരോട് ഒരുകാര്യം ഞാൻ പറയാം, കേരളത്തിലെ പോലീസിന്റെ ആത്മവീര്യം തകർത്ത്

കേരളം രാജസ്ഥാനെയും ഉത്തർപ്രദേശിനെയുംപോലെ ആക്കാമെന്നാണ് വ്യാമോഹിക്കുന്നതെങ്കിൽ അത് നടക്കില്ല. പോലീസിനെ വിമർശിക്കാം, അവരുടെ പിശകുകൾ തിരുത്താൻ ഗവൺമെന്റ് തയ്യാറാണ്. പകരം പോലീസിന്റെ ആത്മവീര്യം തകർത്ത്, കേരളത്തെ കലാപഭ്രമിയാക്കി മാറ്റാനാണ് നിങ്ങളുടെ ശ്രമമെങ്കിൽ അതിനെതിരെ ഇടതുപക്ഷ സർക്കാർ സധൈര്യം മുന്നോട്ടുപോകുമെന്ന് മാത്രമല്ല ഇടതുപക്ഷ സർക്കാരിനെ അസ്ഥിരപ്പെടുത്താൻ നടക്കുന്ന എല്ലാ നീക്കങ്ങളെയും നമുക്ക് ഒറ്റക്കെട്ടായി പ്രതിരോധിക്കാം എന്നുമാത്രം പറഞ്ഞുകൊണ്ട് ഒരിക്കൽകൂടി ഈ ഡിമാന്റിനെ ശക്തമായി പിന്തുണച്ചുകൊണ്ട് ഞാനെന്റെ വാക്കുകൾ അവസാനിപ്പിക്കുകയാണ്.

ഡോ. എം. കെ. മൂനീർ: സർ, ബഹുമാനപ്പെട്ട തോമസ് കെ. തോമസ്, നന്നാവാനെങ്കിലും പറയണം അല്ലെങ്കിൽ മോശമാണെന്ന് പറഞ്ഞതുകൊണ്ട് ഞാൻ ബഹുമാനപ്പെട്ട മുഖ്യമന്ത്രിയോട് പറയുകയാണ് അങ്ങാന്ന് നന്നാവണം. ഇപ്പോൾ സംഭവിച്ചുകൊണ്ടിരിക്കുന്നതെല്ലാം ഓരോ കേസുകളായി ഞാൻ പറയുന്നില്ല. കോൺഗ്രസ്സാണ് ആർ.എസ്.എസ്. ആയി മാറിക്കൊണ്ടിരിക്കുന്നതെന്നുപറയുന്ന രാഷ്ട്രീയമാണ് ഇവിടെ ചർച്ച



ചെയ്തുകൊണ്ടിരിക്കുന്നത്. Rohit De എഴുതിയ A People's Constitution - The Everyday Life of Law in the Indian Republic എന്ന പുസ്തകത്തിലെ 136-ാം പേജിൽ പറയുന്നത് "In 1955 even the Communists joined hands with Orthodox Hindu leaders: trade union leaders and factory workers carrying hammer-and-sickle banners marched with Hindu Priests in a procession in New Delhi shouting slogans for a complete ban of cow slaughter." അതായത് പൂർണ്ണമായിട്ടുള്ള ഗോവധ നിരോധനത്തിനുവേണ്ടി മാർക്സിസ്റ്റ് കമ്മ്യൂണിസ്റ്റ് പാർട്ടി ഹിന്ദു സാധുക്കളോടൊപ്പം അരിവാൾ ചുറ്റിക കയ്യിലേന്തിക്കൊണ്ട് സമരം ചെയ്തത് 1955-ലാണെന്ന് പറയുമ്പോൾ ബഹുമാനപ്പെട്ട എം. നൗഷാദ്, നിങ്ങൾ ബീഫ് തിന്നാൻ ഞങ്ങളെ അനുവദിക്കുന്നുവെന്ന് പറയുമ്പോൾ ബീഫ് അറുക്കാനേപാടില്ലെന്ന് പറയുന്ന സമരത്തിന്റെ കൂടെനിന്നവരാണ് നിങ്ങളെന്ന് ഓർക്കുന്നത് നന്നായിരിക്കും.

നിയമം, വ്യവസായം, കയർ വകുപ്പുമന്ത്രി (ശ്രീ. പി. രാജീവ്): സർ, ബഹുമാനപ്പെട്ട അംഗം ഇവിടെ ഉദ്ധരിച്ച പ്രസക്ത ഭാഗത്തിന്റെ രേഖ മേശപ്പുറത്തുവെക്കണം.

ഡോ. എം. കെ. മുനീർ: സർ, ജസ്റ്റിസ് ജോസഫ് വിതയത്തിൽ

കമ്മീഷൻ റിപ്പോർട്ട് ഇവിടെ പറഞ്ഞുകൊണ്ടിരിക്കുന്നതാണല്ലോ.

പ്രിയപ്പെട്ട സി.പി.ഐ. അംഗങ്ങളെ, പണ്ട് അച്യുതമേനോന്റെയുടെ

നമ്മളൊരുമിച്ച് ഭരിച്ചതാണ്. ഈ കലാപമുണ്ടായതെന്തുകൊണ്ടാണെന്ന്

സി.പി.ഐ. അന്നത്തെ കണ്ണൂർ കമ്മിറ്റിക്ക് കൊടുത്ത റിപ്പോർട്ട് എന്റെ

കയ്യിലുണ്ട്. അവർ പറയുന്നതെന്താണ്? ആ ഭാഗം ഞാൻ വായിക്കാം.

“ When the Muslim League joined Shri Achuthamenon's

Government after the resignation of Government of Shri E. M. S.

Namboothiripad, the Marxist Party regarded it as a betrayal by the

League and entertains strong feeling of animosity towards

League.” മാത്രമല്ല അതിന്റെ കൂടെപറയുന്ന "After the withdrawal of

support of the Muslim League to the Marxist led Government, the

Marxist Party had strong ill feeling towards League and they joined

hands with Jana Sangh and RSS making vengeance in the League.

(.....ബഹളം...)

ശ്രീ. ടി. പി. രാമകൃഷ്ണൻ: സർ, ഇതിന്റെ കൺക്ലൂഷൻ എന്താണ്?

ഡോ. എം. കെ. മുനീർ: സർ, പ്രിയപ്പെട്ടവരെ, ഇതൊന്നും ഞാൻ

പറഞ്ഞതല്ല. ഇത് ജസ്റ്റിസ് ജോസഫ് വിതയത്തിൽ കമ്മീഷൻ റിപ്പോർട്ടിൽ

പറഞ്ഞിട്ടുള്ളതാണ്. (.....ബഹളം...) ഇങ്ങനെ ഓരോരോ കാര്യങ്ങൾ

ഞാൻ പറയുന്നില്ല. ഞങ്ങൾ ഒരേ സമയം രണ്ട് തോണിയിൽ കാൽ

വയ്ക്കുന്നവരല്ല. കോൺഗ്രസ് എന്ന പ്രസ്ഥാനത്തിന്റെ

മുന്നണിയിലിരുന്നുകൊണ്ട് മറ്റൊരാൾക്ക് കൈ കൊടുക്കുന്ന നിലപാട് മുസ്ലീം

ലീഗിനില്ലെന്ന് വളരെ കൃത്യമായി പറയാൻ ആഗ്രഹിക്കുകയാണ്. സാദിഖ്

അലി ശിഹാബ് തങ്ങൾ പറഞ്ഞതും നിങ്ങൾക്കുള്ള ഒരു മുന്നറിയിപ്പാണ്.

മതേതരചേരികൾ ഒരുമിച്ചുനിൽക്കുമ്പോൾ ഫാസിസത്തെ നേരിടാൻ

കോൺഗ്രസ്സിനോടൊപ്പം മാർക്സിസ്റ്റ് പാർട്ടിയുണ്ടാകണമെന്നാണ് ആ

ലേഖനത്തിന്റെ ഉള്ളടക്കം. മാത്രമല്ല, ഇവിടെ രണ്ട് മുന്നണികളുള്ളതുകൊണ്ട്

ബി.ജെ.പി.-ക്ക് കടന്നുവരാനുള്ള സാധ്യതകൾ കുറഞ്ഞിരിക്കുന്നുവെന്ന്

പറഞ്ഞാൽ നിങ്ങളെപ്പോലെതന്നെ ഇപ്പറത്തുള്ളവരും തുല്യമായ പങ്ക്

വഹിച്ചതുകൊണ്ടാണ്. നാളത്തെ പ്രധാനമന്ത്രിയോ മുഖ്യമന്ത്രിയോ

ആകാൻവേണ്ടി നിർത്തിയ ശ്രീ. ഇ. ശ്രീധരനെ തരപറ്റിച്ചത്

കോൺഗ്രസ്സിലെ ശ്രീ. ഷാഫി പറമ്പിൽ ആണെന്നുള്ളത് നിങ്ങൾ

ഓർക്കണം.(....ബഹളം....)

ശ്രീ. എ. എൻ. ഷംസീർ: സർ, നേമം മണ്ഡലത്തിൽനിന്നും

വിജയിച്ചുവന്ന അംഗവും ഇവിടെയിരിപ്പുണ്ട്.

ഡോ. എം. കെ. മൂനീർ: സർ, അവിടെ ശ്രീ. കെ. മുരളീധരൻ

മത്സരിച്ചതുകൊണ്ടാണ് അദ്ദേഹം ഇവിടെയിരിക്കുന്നത്. ആർ.എസ്.എസ്.-

ന്റെ വോട്ട് കുറയ്ക്കുക എന്നുള്ളതാണ് ഞങ്ങളുടെ ലക്ഷ്യം. അദ്ദേഹം ഇവിടെ

ഇരിക്കുന്നതിൽ ഞങ്ങൾക്ക് ചേദമില്ല. കാരണം, അവിടെ ആർ.എസ്.എസ്.

വന്നില്ലല്ലോ എന്ന സന്തോഷത്തിൽ ഞങ്ങളും

പങ്കുവഹിച്ചിട്ടുണ്ടെന്നുള്ളതാണ് സൂചിപ്പിക്കാനുള്ളത്. ബഹുമാനപ്പെട്ട

മുഖ്യമന്ത്രി ആർ.എസ്.എസ്.-നെയും ബി.ജെ.പി.-യെയും

പ്രോത്സാഹിപ്പിച്ചപ്പോൾ....., മെട്രോയുടെ ഉദ്ഘാടനത്തിന് പ്രധാനമന്ത്രി

വന്നപ്പോൾ പ്രതിപക്ഷനേതാവിനെയും മുൻ മുഖ്യമന്ത്രി ശ്രീ. ഉമ്മൻ

ചാണ്ടിയെയും അങ്ങ് വിളിച്ചോ? ഇല്ല. എന്നാൽ, പ്രധാനമന്ത്രി

കയറിയിരുന്നതിനുശേഷം ഒരു സ്റ്റേറ്റ് കാറിൽ വേറൊരാൾ ആ

കമ്പാർട്ട്മെന്റിലേയ്ക്ക് കയറിയല്ലോ? ആ കമ്മനം രാജശേഖരന്

എങ്ങനെയാണ് പെർമിഷൻ കൊടുത്തത് എന്നുള്ളതിനെക്കുറിച്ച് മുഖ്യമന്ത്രി

മറുപടി പറയണ്ട; നിങ്ങൾ മൂന്നാളുകളും സഞ്ചരിക്കേണ്ടതാണോ മെട്രോ റെയിൽവേ?

ശ്രീ. തോമസ് കെ. തോമസ്: സർ, കേന്ദ്രമന്ത്രിയാണ് അദ്ദേഹത്തെ വിളിച്ചത്.

ഡോ. എം. കെ. മുനീർ: സർ, കേന്ദ്രം വിളിച്ചാൽ അത് പറയാനുള്ള ധൈര്യം മുഖ്യമന്ത്രിക്കുണ്ടാകണം. ഇവിടെ പഴയൊരു മുഖ്യമന്ത്രിയും പ്രതിപക്ഷനേതാവുമുണ്ട്. അവരെ വിളിക്കാതെ ഇയാളെ കയറ്റാൻ പറ്റില്ലെന്ന് പറയാനുള്ള ധൈര്യം മുഖ്യമന്ത്രിക്കില്ലേ; അങ്ങ് വാളിന്റെ മുന്നിലൂടെ നടന്ന ആളല്ലേ? പോലീസിൽ ആർ.എസ്.എസ്. ഉണ്ടെന്ന് ഞാനിവിടെ പറഞ്ഞിട്ടുണ്ട്. തത്ത്വമസി എന്നൊരു പ്രസ്ഥാനം അതിൽ പ്രവർത്തിക്കുന്നു. അവർ കന്യാകുമാരിയിൽപ്പോയി അവിടത്തെ ശിബിരത്തിൽ പങ്കെടുക്കുന്നു. ഞാനിത് പറഞ്ഞപ്പോൾ മുഖ്യമന്ത്രി അതിന് മറുപടി നൽകിയില്ല. പക്ഷേ, അതേകാര്യം പിന്നീട് പറഞ്ഞത് ആരാണെന്നറിയാമോ? ശ്രീ. കോടിയേരി ബാലകൃഷ്ണൻ. ആർ.എസ്.എസ്. വൽക്കരിക്കപ്പെടുന്നു, പോലീസ് എന്ന് അങ്ങയുടെ പാർട്ടി സെക്രട്ടറി പറഞ്ഞ കാര്യമെങ്കിലും അന്വേഷിച്ചിട്ട് അതിന് മറുപടി പറയണമെന്ന് ആഗ്രഹിക്കുകയാണ്.

ബോംബ് പൊട്ടിയതിനെക്കുറിച്ച് ഞങ്ങൾ പറഞ്ഞപ്പോൾപോലും അങ്ങ് പറഞ്ഞത് വിഷയദാരിദ്ര്യം എന്നാണ്. ബോംബ് പൊട്ടി രണ്ടാളുകൾ മരിച്ചിട്ടും അത് അങ്ങേയ്ക്കൊരു വിഷയമല്ലെങ്കിൽ ഞങ്ങളെന്ത് പറയാനാണ്? അങ്ങയുടെ കാലഘട്ടത്തിൽ ബോംബ് സ്ഫോടനത്തിലും തോക്കുകൊണ്ട് വെടിവെച്ചും എത്രപേരാണ് മരിച്ചതെന്നുള്ളത് അങ്ങുതന്നെ ചോദ്യത്തിന് മറുപടി നൽകിയിട്ടുണ്ട്. 2016 മുതൽ 2022 വരെ 31 പേർ മരണപ്പെടുകയും 89 പേർക്ക് പരിക്കേൽക്കുകയും ചെയ്തിട്ടുണ്ട്. ഏകദേശം 257 പ്രതികളുണ്ട്. ഇപ്പോൾ ഇവരെ പിടിക്കുന്നത് എങ്ങനെയാണെന്നുവെച്ചാൽ, മുൻപ്രതികളെ പോയിനോക്കും. സ്ഫോടകവസ്തുക്കൾ സൂക്ഷിക്കാൻ ലൈസൻസുള്ളവരെ നോക്കും. എന്നിട്ട് ബോംബ് എവിടെനിന്നാണ് വന്നതെന്ന് കണ്ടുപിടിക്കും. ഇത് സ്കാൻഡിനേവിയൻ ആണോയെന്നാണ് എനിക്ക് തോന്നുന്നത്. ഈ രീതിയിൽ പഴയ പ്രതികളെ പോയി നോക്കിയിട്ട് നീയാണോ ബോംബ് എറിഞ്ഞതെന്ന് ചോദിക്കുന്ന സ്കാൻഡിനേവിയൻ മാതൃക വളരെ ഗംഭീരമായിട്ടുണ്ടെന്ന് സൂചിപ്പിക്കാൻ ഞാൻ ആഗ്രഹിക്കുന്നു.

ഇവിടെ പോലീസുകാർതന്നെ കൊലപ്പെടുത്തിയിട്ടുള്ള ആളുകളുടെ ലിസ്റ്റ്

ഞാൻ വായിക്കാം. വണ്ടൂരിലെ അബ്ദുൽ ലത്തീഫ്, തമിഴ് തൊഴിലാളിയായ കാളിമുത്തു, കണ്ടറയിലെ കുഞ്ഞുമോൻ, പാവറട്ടിയിലെ വിനായകൻ, പട്ടിക്കാട്ടെ ബൈജു, മാറനല്ലൂരിലെ വിക്രമൻ, നൂറനാട്ടെ രാജു, തൊടുപുഴയിലെ രജീഷ്, ആലപ്പുഴ കഞ്ഞിക്കുഴിയിലെ സുമിയും ബിച്ചുവും, തിരുവനന്തപുരം വാളിയോട്ടെ അപ്പനാടാർ, കാസർഗോഡിലെ സന്ദീപ്, വാരാക്കുഴിയിലെ ശ്രീജിത്ത്, കൊട്ടാരക്കരയിലെ മനു..... ഇതെല്ലാം വായിച്ചാൽ എന്റെ സമയം പോകും.

ഇപ്പോൾ എല്ലാവരും ചോദിക്കുന്നൊരു ചോദ്യമുണ്ട്. കിട്ടിയോ കിട്ടിയോ എന്ന്. ആരെ? സുകുമാരക്കുറുപ്പിനെ അല്ല. അത് ബഹുമാനപ്പെട്ട ഇ. പി. ജയരാജനാണ് സുകുമാരക്കുറുപ്പിനെ കണ്ടെത്താത്തതുപോലെ ഒരവസ്ഥയിൽ നമ്മളെത്തുമെന്ന് പറയുന്നത്. മാലപ്പടക്കം എറിഞ്ഞ ആളിനെ ഇതുവരെ കിട്ടിയിട്ടില്ല. ഇതിന്റെ പേരിൽ ആ സ്കൂട്ടറിൽ സഞ്ചരിക്കുന്ന എല്ലാവരെയും പിടിക്കല്ലേ? പ്രതിയെ പിടിക്കാതെ അതേ സ്കൂട്ടർ ഉപയോഗിക്കുന്നുവെന്ന കാരണത്താൽ എല്ലാവരെയും പോലീസ് സ്റ്റേഷനിൽ കൊണ്ടുപോകുന്ന അവസ്ഥ മാറ്റണം. പ്രതി ആരാണെന്ന് കണ്ടുപിടിക്കണം. അതിന് ശ്രീ. ഇ. പി. ജയരാജൻ, ശ്രീമതി ടീച്ചർ

എന്നിവരോടൊക്കെ ചോദിച്ച് അത് കണ്ടുപിടിക്കണം. കാരണം, അവർ സാക്ഷികളാണ്. സാക്ഷികൾ എന്നനിലയ്ക്ക് ആരാണെന്നുള്ളത് അവർക്കറിയാം. അത് മറച്ചുവയ്ക്കുകയാണ്. അതുകൊണ്ട് ബഹുമാനപ്പെട്ട മുഖ്യമന്ത്രിയോടത് പറയണം. അദ്ദേഹത്തെ ചെറുതാക്കാൻ സമ്മതിക്കില്ല, അതിന് നന്നാവണം.

ശ്രീ. പി. ബാലചന്ദ്രൻ: സർ, ഇന്നേയ്ക്ക് 47 വർഷം മുമ്പ് കേരള നിയമസഭയുടെ സമ്മേളനം നടക്കുന്ന സന്ദർഭത്തിൽ ഒരു ചെറുപ്പക്കാരൻ ശരീരം നിറയെ രക്തക്കറകളായും രക്തത്തിൽ കുതിർന്ന ഷർട്ടുമായും ഈ സഭാതലത്തിൽ എഴുന്നേറ്റുനിന്ന് സംസാരിച്ചു. അന്ന് ഇവിടെയല്ല സഭ കൂടിക്കൊണ്ടിരുന്നതെന്ന് ഇവിടെയുള്ളവർക്കൊക്കെ അറിയാം. പോലീസ് മർദ്ദനത്തിന്റെ ഭീകരമായ മുറിപ്പാടുമായി അന്ന് ഈ സഭാതലത്തിൽ എഴുന്നേറ്റുനിന്ന് സംസാരിച്ച ധീരനായ ആ ചെറുപ്പക്കാരനാണ് കേരളത്തിന്റെ മുഖ്യമന്ത്രിയായി ഇന്നിവിടെയിരിക്കുന്ന ശ്രീ. പിണറായി വിജയൻ. അദ്ദേഹം ഇന്ന് ആഭ്യന്തര വകുപ്പിന് നേതൃത്വം നൽകുകയാണ്. മുമ്പ് ആഭ്യന്തര വകുപ്പ് കൈകാര്യം ചെയ്തിരുന്ന രണ്ട് മന്ത്രിമാർ ഈ ചർച്ചയിൽ പങ്കെടുത്തു. അവർക്ക് ശംഖുംമുഖത്തുനിന്ന് ഒരു പാട്ടു മണൽ നൽകിയാൽ



മണലുകൊണ്ട് കയർ പിരിക്കും. അവർ അത്ര വിദഗ്ദ്ധരാണ്. അതിന് ചില്ലറ കഴിവൊന്നും മതിയാകില്ല. അത് മുപ്പിരി കയറാണോ; കൊലക്കയറാണോ എന്താണെങ്കിലും അവർ അത് ചെയ്യും. അവർ ചാരിനിൽക്കുന്ന രാഷ്ട്രീയ പ്രസ്ഥാനത്തിന്റെയും അവർക്കുവേണ്ടി സംസാരിക്കുന്ന മുസ്ലീംലീഗിന്റെയും മനസ്സിലിരിപ്പെന്താണ്? കമ്മ്യൂണിസ്റ്റുകാർ ഭരിക്കുമ്പോൾ കൊലയ്ക്കും തലയ്ക്കും രക്ഷയില്ലെന്നാണ് ശ്രീ. എൻ. ഷംസുദ്ദീൻ പറഞ്ഞത്. രാജകീര സ്വഭാവമുണ്ടായിരുന്ന കേരളത്തിലെ നാട്ടുരാജ്യങ്ങളിലെ പോലീസുകാരുടെ കാലം മുതൽ ലോക്കപ്പിൽ മർദ്ദനമേറ്റ ഒരു വിഭാഗം കേരളത്തിലുണ്ടെങ്കിൽ സൂര്യവെളിച്ചംപോലും നിഷേധിക്കപ്പെട്ട കമ്മ്യൂണിസ്റ്റുകാരായിരുന്നു അവർ. അവർ അനുഭവിച്ചതിന്റെ അത്രയും ത്യാഗമൊന്നും കേരളത്തിലെ പോലീസ് സ്റ്റേഷനുകളിലെ ലോക്കപ്പുകളിലാതെ അനുഭവിച്ചിട്ടില്ല. അവരുടെ രക്തംകൊണ്ട് കുതിർന്നതാണ് കേരളത്തിലെ ഓരോ പോലീസ് ലോക്കപ്പുകളും. കേരളത്തിലെ ഓരോ പട്ടണങ്ങളിലും കമ്മ്യൂണിസ്റ്റുകാരെ വേട്ടയാടാനായി കസബ പോലീസ് സ്റ്റേഷനുകൾ ആരംഭിക്കുകയുണ്ടായി. രാജകീര സ്വഭാവമുണ്ടായിരുന്ന ആ പോലീസിനെ, ഫ്യൂഡൽ പോലീസിനെ, പ്രജകളുടെ സിറ്റിസൺ ബോധത്തിലേയ്ക്ക് കൊണ്ടുവന്നതും

ഒരു ജനമൈത്രി പോലീസുവരെയെത്തിച്ചതും കമ്മ്യൂണിസ്റ്റുകാരാണ്. ശ്രീ. പിണറായി വിജയന്റെ കാലത്തുതന്നെയാണ് പോലീസിന്റെ മുഖഭാവമാകെ മാറ്റിയത്. പോലീസ് എന്നുപറഞ്ഞാൽ അതുവരെ മർദ്ദനോപകരണമെന്നുള്ള നിലയ്ക്കാണ് കണ്ടിരുന്നതെങ്കിൽ ലോകമാകെ സ്തംഭിച്ചുനിന്ന കഴിഞ്ഞ രണ്ടു വർഷക്കാലം മാലാഖമാരെപ്പോലെ തെരുവിലിറങ്ങിനിന്ന് കേരളത്തെ നിയന്ത്രിച്ച് രക്ഷിച്ച, കേരളത്തിലെ സാധാരണക്കാരന്റെ വീടുകളിലേയ്ക്ക് ഭക്ഷണവും മരുന്നുംത്തിച്ച് വോളന്റിയർ ദൗത്യം ഏറ്റെടുത്തത് കേരളത്തിലെ പോലീസ് സേനയാണ്. അത് ആർക്കാണ് നിഷേധിക്കാൻ സാധിക്കുന്നത്? പ്രളയം വന്നപ്പോൾ കയ്യിലുള്ള തോണിയും പങ്കായവുമായി നഗരവിധാനങ്ങളിലേയ്ക്കുവന്ന് ടെറസ്റ്റുകളുടെ മുകളിൽനിന്ന് മനുഷ്യജീവനുകളെ രക്ഷിച്ച മത്സ്യത്തൊഴിലാളികളെ നോക്കി അന്ന് ശ്രീ. പിണറായി വിജയൻ പറഞ്ഞു "ഇവർ കേരളത്തിന്റെ സേനയാണ്. ഇവരാണ് കേരളത്തിന്റെ യഥാർത്ഥ രക്ഷകർ' എന്ന്. ഒരു പ്രത്യേകഘട്ടത്തിൽ കേരളത്തിലെ പോലീസ് സംവിധാനത്തെ കേരളത്തിലെ ജനങ്ങൾ നോക്കിക്കണ്ടില്ലേ; എത്ര മാറ്റമാണുണ്ടായത്; അതെന്താണ് കാണാത്തത്? അപദ്രംശങ്ങളുണ്ടാകും. ഒരു ചരിത്ര തുടർച്ചയാകുമ്പോൾ ഒന്നോ രണ്ടോ

വീഴ്ചകളുടെ പേരിൽ കാടടച്ച് വെടിവയ്ക്കരുത്, മരം തടഞ്ഞ് കാട്  
 കാണാതിരിക്കരുത്, തിരതടഞ്ഞ് കടൽ കാണാതിരിക്കരുതെന്ന് നമ്മൾ  
 പറയില്ലേ? അതുപോലെ ഒറ്റപ്പെട്ട സംഭവങ്ങളുടെ പേരിൽ മുഴുവൻ പോലീസ്  
 സേനയ്ക്കുവന്നിട്ടുള്ള മാറ്റങ്ങളെ നിരാകരിക്കരുതെന്നാണ് ഞാൻ പറഞ്ഞതിന്റെ  
 അർത്ഥം. സമയം അനുവദിക്കുമെങ്കിൽ ശ്രീ. ആനന്ദ് എന്ന  
 വിശ്വപ്രസിദ്ധനായ മലയാളത്തിന്റെ പ്രിയപ്പെട്ട എഴുത്തുകാരൻ എഴുതിയ  
 'പാൽ പിരിയുന്ന കാലം' എന്നതിന്റെ കഥ പറയാം. ഇത് മാതൃഭൂമി  
 ആഴ്ചപ്പതിപ്പിൽ വന്ന കഥയാണ്. ഒരു മുസ്ലീം ചെറുപ്പക്കാരന്റെ വയറിൽ ഒരു  
 അസുഖംവന്ന്, അയാളുടെ കുടലിന്റെ ഒരു ഭാഗം മുറിഞ്ചെടുത്ത് ഹോർലിക്സ്  
 കുപ്പിയിലിട്ട് പത്തോളജി പരിശോധനയ്ക്കായി ലാബിലേയ്ക്ക്  
 അയയ്ക്കുന്നതിനായി അദ്ദേഹം ഛത്രപതി ശിവജി ടെർമിനലിൽ ട്രെയിൻ  
 ഇറങ്ങി നടന്നുപോകുമ്പോൾ അവിടെ കിടക്കുന്ന കുറേ പട്ടികൾ കുടലിന്റെ  
 മണംപിടിച്ച് അദ്ദേഹത്തിന്റെ ചുറ്റുംകൂടി. ഇതിനിടയിൽ അവിടെ  
 പുകവലിച്ചുകൊണ്ടിരുന്ന ഹിന്ദുസന്യാസിമാരിൽ ഒരാൾ അദ്ദേഹത്തെ ചവിട്ടി  
 വീഴ്ത്തി. സ്വന്തം കുടൽ കണ്ണം കാൻസറാണോയെന്ന് പരിശോധിക്കാൻപോയ  
 ഒരു ചെറുപ്പക്കാരനെ ഛത്രപതി ശിവജി റെയിൽവേ സ്റ്റേഷനിലിട്ട്

തല്ലിക്കൊന്നു. അതാണ് 'പാൽ പിരിയുന്ന കാലം' എന്ന കഥയിൽ വിവരിക്കുന്നത്. ആർ.എസ്.എസ്.-ന്റെ കൊടുവാൾ നിസ്സാരത്തോടുമുള്ള തലകളുടെ മുകളിൽ പതിക്കാതിരിക്കാൻ..., അതിനെക്കൊണ്ടും നെഞ്ചുകൊണ്ടുതടുക്കുന്ന കമ്മ്യൂണിസ്റ്റുകാരുള്ളതുകൊണ്ടാണ് കേരളത്തിൽ മുസ്ലീം ജനവിഭാഗങ്ങൾക്ക് ജീവിക്കാൻ സാധിക്കുന്നത്. പാതിരാമണൽ ആക്രമിക്കുമെന്ന് പറഞ്ഞില്ലേ? എത്ര മുസ്ലീം മദ്രസകൾ ആക്രമിക്കുമെന്ന് പറഞ്ഞു. കേരളത്തിൽ ഇടതുപക്ഷ ജനാധിപത്യ മുന്നണിയും അതിന് നേതൃത്വം നൽകുന്ന പോലീസ് വകുപ്പും വകുപ്പുമന്ത്രിയും ധീരതയോടെ നിലനിൽക്കുന്നതുകൊണ്ടാണ് അങ്ങനെ സാധിച്ചത്. ക്രമസമാധാന പരിപാലനവും നിയമപരിപാലനവും എന്നിങ്ങനെ എത്ര ഉദാരമായ മാറ്റമാണ് പോലീസ് സേനയ്ക്കുള്ളത്. അതിനോടൊപ്പം കേരളത്തിലെ പോലീസ് സേനയിൽ പിങ്ക് പോലീസ് സേനയുമുണ്ട്. കേരളത്തിലെ ഒരു കോടിയിൽത്താഴെ ജനങ്ങൾ വന്നുപോകുന്നതാണ് ശബരിമല. ഒരു ഡി.ജി.പി.-യുടെ നേതൃത്വത്തിൽ ശബരിമലയും പുണ്യപുരവനവും മുഴുവൻ ഇക്കോ-ഫ്രണ്ട്ലിയായി സംരക്ഷിക്കാൻ പോലീസ് സേന ശ്രമിക്കുന്നു. പരിസ്ഥിതി സംരക്ഷണത്തിലും കുട്ടികളുടെ സംരക്ഷണത്തിലും സ്ത്രീകളുടെ

സംരക്ഷണത്തിലും ജനമൈത്രി പോലീസ് എന്നുള്ള മുഖഭാവത്തിൽ മാറ്റംവന്ന പോലീസ് സംവിധാനത്തെ ഉപയോഗപ്പെടുത്തിക്കൊണ്ട് കേരളത്തിൽ നടക്കുന്ന മാറ്റങ്ങൾ ഇവർ കാണുന്നില്ലേ; ഇവർ കണ്ടിട്ടും കണ്ണടയ്ക്കുകയാണോ; ഒറ്റപ്പെട്ട കൊലപാതകങ്ങളെയും കൊലപാതക ശ്രമങ്ങളെയും ഫലിത ബിന്ദുക്കളാക്കി മാറ്റിയതുകൊണ്ട് കാര്യങ്ങൾ നേരെപോകുമോ; കേരളത്തിലെ യഥാർത്ഥ ചിത്രം എന്താണ്; കഴിഞ്ഞ വർഷം രാമവർമ്മപുരം പോലീസ് ക്യാമ്പിൽനിന്ന് പരേഡ് കഴിഞ്ഞ് പുറത്തിറങ്ങിയ പോലീസുകാരുടെ മിനിമം യോഗ്യത B.Tech.-ക്കും M.Tech.-ക്കും ആയിരുന്നു. അവരാണ് ഇന്ന് പോലീസ് സേനയിൽ ജോലി ചെയ്യുന്നത്. ഇവർക്ക് ഡിഗ്രി മാത്രം യോഗ്യത മതി അല്ലെങ്കിൽ പ്രീഡിഗ്രിയോ എസ്.എസ്.എൽ.സി.-യോ യോഗ്യത മതി. അവിടെയാണ് B.Tech.-ക്കും M.Tech.-ക്കും പാസ്സായ പോലീസ് ഉദ്യോഗസ്ഥരുള്ളത്. ഇവർക്ക് അസഹിഷ്ണുതകാണം. ന്യൂനപക്ഷങ്ങൾക്ക് സംരക്ഷണമുള്ള പ്രദേശം ഏതാണെന്ന് ഇവർ പറഞ്ഞില്ലേ? നമ്മുടെ ഭൂപടം പരിശോധിച്ചാൽ ന്യൂനപക്ഷങ്ങൾക്ക് സംരക്ഷണമുള്ള പ്രദേശം ഏതാണ്? ആ പ്രദേശങ്ങളുടെ മുഖ്യചാലക ശക്തിയായി പ്രവർത്തിക്കുന്നത് സോഷ്യലിസ്റ്റ് ആഭിമുഖ്യമുള്ള

കമ്മ്യൂണിസ്റ്റുകാരായിരിക്കുമെന്ന് കാണാൻ സാധിക്കും. എന്തെങ്കിലും കാര്യങ്ങളിൽ അഭിപ്രായവ്യത്യാസമുണ്ടെങ്കിൽ ഓരോ സ്റ്റേഷനിലേയും എഫ്.ഐ.ആർ. നോക്കിക്കൊണ്ടാണോ മുന്നോട്ട് പോകേണ്ടത്; ഒരു പോലീസ് സേനാവ്യൂഹത്തിൽ ഒന്നോ രണ്ടോ പേർ എന്തെങ്കിലും രീതിയിലുള്ള അപദ്രംശത്തിന് വിധേയമായാൽ മാതൃകാപരമായി അവരെ ശിക്ഷിക്കുകയെന്നുള്ളതല്ലേ വഴി. കേരളത്തിലെ പോലീസ് സേനയ്ക്ക് എടുത്തുപറയാവുന്ന നേട്ടങ്ങളല്ലാതെ ഏതുവിധത്തിലുള്ള കോട്ടങ്ങളാണുള്ളത്. സ്കോട്ട്ലാന്റ് യാർഡിലെ പോലീസ് സേനയെ വെല്ലുവിളിക്കാവുന്ന ഒരു പോലീസ് സേനയാണ് കേരളത്തിലുള്ളത്. ഇത് ആർക്കാണ് നിഷേധിക്കാൻ സാധിക്കുന്നത്? ലോകത്തിലെ പോലീസ് ഉദ്യോഗസ്ഥ സംവിധാനങ്ങളിലെ പഠനങ്ങളും മനശാസ്ത്ര വിദഗ്ദ്ധരും ലോകത്തിലെ കുറ്റാന്വേഷണ സംവിധാനങ്ങളും പുതിയ കുറ്റാന്വേഷണ നോവലുകളിൽപ്പോലും പരാമർശിക്കുന്നത് കേരളത്തിന്റെ പോലീസിന്റെ ശാസ്ത്രീയമായ വിന്യാസത്തെ ഉദാഹരിച്ചുകൊണ്ടാണ്. കണ്ണടച്ച് ഇരുട്ടാക്കരുതെന്ന് മാത്രമാണ് പ്രതിപക്ഷത്തോട് സൂചിപ്പിക്കാനുള്ളത്. ആദിവാസി ഊരിലെ ആദിവാസികളുടെ പ്രശ്നങ്ങളെക്കുറിച്ച് ശ്രീ. എൻ.

ഷംസുദ്ദീനെ പോലുള്ളവർ നേരത്തെ സംസാരിച്ചില്ലേ? സെക്രട്ടേറിയറ്റിന്റെ നടുവിൽ ശ്രീമതി സി. കെ. ജാനവുമായി കോൽക്കളി കളിച്ചതിനുശേഷം രണ്ട് ദിവസം കഴിഞ്ഞ് രാത്രിയിൽ ഒരു ബറ്റാലിയൻ പോലീസുകാരെ നിറതോക്കുമായി ആദിവാസി ഊരിലേയ്ക്കുവിട്ട് 82 പേരെ മൃതപ്രായരാക്കിയ ചരിത്രമല്ലേ കോൺഗ്രസ്സിനുള്ളത്. ശ്രീ. എ. കെ. ആന്റണി ഭരിക്കുന്ന സമയത്ത് മുത്തങ്ങാ സമരാഭാസം ഈ സെക്രട്ടേറിയറ്റ് മുന്വിലല്ലേ നടന്നത്? എന്നിട്ടാണ് ആദിവാസി പ്രേമം പറയുന്നത്. ജയിൽ, പോലീസ്, സ്റ്റേഷനറി വകുപ്പുകളുടെ ധനാഭ്യർത്ഥനകളെ ഞാൻ പിൻതുണയ്ക്കുകയാണ്.

ശ്രീമതി കെ. കെ. രമ: സർ, ഞാൻ ഈ ധനാഭ്യർത്ഥനകളെ എതിർക്കുകയാണ്. നമ്മുടെ പോലീസ് സേന ഇന്ന് കുത്തഴിഞ്ഞ ആൾക്കൂട്ടമായി മാറിയിരിക്കുന്നു. സംസ്ഥാനം ഭരിക്കുന്ന പാർട്ടിയുടെ ആസ്ഥാനത്തേയ്ക്ക് മാവിന് കല്ലെറിയുന്ന ലാഘവത്തോടെ ഒരാൾ സ്റ്റോടക വസ്തുയെറിഞ്ഞ് കടന്നുകളഞ്ഞ് രണ്ടാഴ്ച കഴിഞ്ഞിട്ടും ഇപ്പോഴും പോലീസ് ഇരുട്ടിൽത്തപ്പുകയാണ്. സ്വന്തം ഓഫീസ് ആക്രമിച്ച പ്രതിയെ പിടികൂടാത്തതിനെക്കുറിച്ച് ചോദിച്ചപ്പോൾ സുകുമാരക്കുറുപ്പിനെ പിടിച്ചോയെന്ന പരിഹാസ്യമായ മറുചോദ്യം ഉന്നയിക്കുന്ന എൽ.ഡി.എഫ്.

കൺവീനർ നയിക്കുന്ന മുന്നണി ഭരണത്തിലെ പോലീസിൽനിന്ന് ഈ നാടിന് എങ്ങനെയാണ് നിഷ്പക്ഷമായ നീതിവാഴ്ച പ്രതീക്ഷിക്കാൻ സാധിക്കുക? നീതിവാഴ്ചയുടെ ജനകീയ വിശ്വാസത്തെ തകർക്കുന്ന സംഭവ വികാസങ്ങളല്ലേ നടക്കുന്നത്; ഇവിടെ പ്രമുഖയായ ഒരു നടിയെ അക്രമിച്ച കേസിലും അതുതന്നെയല്ലേ നടന്നുകൊണ്ടിരിക്കുന്നത്. പതിറ്റാണ്ടുകളുടെ സർവ്വീസ് ജീവിതത്തിനുശേഷം പോലീസിന്റെ ഉന്നതസ്ഥാനത്തുനിന്ന് വിരമിച്ച മുൻ ഡി.ജി.പി. ശ്രീമതി ആർ. ശ്രീലേഖ നടത്തിയ ഗൗരവമേറിയ ആരോപണങ്ങൾ സംസ്ഥാന സർക്കാരിനെയാകെയും ആഭ്യന്തരവകുപ്പിനെയും പ്രതികൂട്ടിൽ നിർത്തിയിരിക്കുകയാണ്. ഇന്നലെവരെ സംസ്ഥാന പോലീസ് ഭരണത്തിന്റെ തലപ്പത്തിരുന്നവരൊക്കെ പ്രതിഭാഗം വക്കാലത്തുമായി ഇന്ന് രംഗത്തുവരുമ്പോൾ എന്താണ് ഈ നാട് മനസ്സിലാക്കേണ്ടത്; കുറ്റാരോപിതരും ഉന്നത പോലീസ് ഉദ്യോഗസ്ഥരും തമ്മിലുള്ള സുദൃഢമായ ബന്ധം അവർ റിട്ടയർ ചെയ്തതിന്റെ പിറ്റേന്ന് പൊട്ടിമുളയ്ക്കുകയാണോ? ഇവിടെ ആഭ്യന്തരവകുപ്പ് ഇരകൾക്കൊപ്പം കിതയ്ക്കുകയും വേട്ടക്കാർക്കൊപ്പം കുതിക്കുകയും ചെയ്യുകയാണെന്ന് നേരത്തെ ഉന്നയിക്കപ്പെട്ട ആരോപണങ്ങൾ കൂടുതൽ ബലപ്പെടുകയാണ്. ഈ കേസിൽ



രണ്ട് പബ്ലിക് പ്രോസിക്യൂട്ടർമാർ രാജിവച്ചു. രണ്ടാമത്തെ പബ്ലിക് പ്രോസിക്യൂട്ടർ രാജിവച്ചത് 29-12-2021-നാണ്. അതിനുശേഷം 7 മാസം കഴിഞ്ഞിട്ടും ഒരു പബ്ലിക് പ്രോസിക്യൂട്ടറെ നിയമിക്കാൻ കഴിഞ്ഞിട്ടില്ല. അഭിഭാഷകർ തെളിവ് നശിപ്പിക്കാൻ കൂട്ടുനിന്നതിന് നിരവധി തെളിവുകൾ ലഭിച്ചിട്ടും അവർക്കെതിരെ കേസെടുക്കാൻ സർക്കാർ തയ്യാറാകാത്തത് എന്തുകൊണ്ടാണ്? അഭിഭാഷകരുടെ മുമ്പിൽ ബഹുമാനപ്പെട്ട മുഖ്യമന്ത്രി മുട്ടുവിറയ്ക്കുകയാണ്. കേരളത്തിലെ പോലീസ് സംവിധാനം കള്ളത്തെളിവുകളും സാക്ഷിമൊഴികളും കൊണ്ട് ആളുകളെ പ്രതികളാക്കുകയും ശിക്ഷ വാങ്ങിക്കൊടുക്കുകയും ചെയ്യുന്നവരാണ് എന്ന വെളിപ്പെടുത്തൽ നമ്മുടെ നീതിന്യായ വ്യവസ്ഥയെ ആകെ പ്രതികൂട്ടിൽ നിർത്തുന്നതും അങ്ങേയറ്റം ദുരൂഹമാണ്. കേരള പോലീസ് ഒന്നാകെ പാർട്ടിക്കാരാൽ വന്ധ്യംകരിക്കപ്പെട്ട സംവിധാനമായി മാറിക്കൊണ്ടിരിക്കുകയാണ്. നിരവധി വധശ്രമകേസുകൾ ഉൾപ്പെടെയുള്ള കേസുകളിൽ ഇപ്പോഴും പ്രതികളെ പിടികൂടാൻ കഴിയുന്നില്ല. ഒബിയത്ത് Revolutionary Marxist Party (RMP) നേതാവ് കെ. കെ. ജയൻ, മുൻപഞ്ചായത്ത് പ്രസിഡന്റ് പി. ജയരാജൻ എന്നിവരെയുൾപ്പെടെ

വധിക്കാൻ ശ്രമിച്ച കേസിൽ വർഷം 12 കഴിഞ്ഞിട്ടും ഒരു പ്രതിയെപ്പോലും പിടികൂടാൻ കഴിഞ്ഞിട്ടില്ല. സി.പി.ഐ.(എം.) സംസ്ഥാന സെക്രട്ടറി ശ്രീ. കോടിയേരി ബാലകൃഷ്ണൻ പ്രസംഗിക്കുന്ന വേദിക്കരിക്കിൽ ബോംബ് എറിഞ്ഞിട്ട് ആ പ്രതിയെ പിടികൂടാൻ കഴിഞ്ഞിട്ടില്ല. പോലീസിനെ മാത്രം ഇതിനകത്ത് കുറ്റം പറയാൻ കഴിയുമോ? മുഖ്യമന്ത്രിക്ക് പാതയൊരുക്കാൻവേണ്ടി സമയം ചെലവഴിക്കുകയാണ് ഭൂരിഭാഗം പോലീസ് ഉദ്യോഗസ്ഥരും. ജനങ്ങളെ പൊതുനിരത്തുകളിൽ ബന്ദികളാക്കിവെച്ചുകൊണ്ട് ചീരിപ്പായുന്ന മുഖ്യമന്ത്രി ഒരു സഞ്ചരിക്കുന്ന അടിയന്തരാവസ്ഥയായി മാറിക്കൊണ്ടിരിക്കുകയാണ്. 'കക്കാൻ പഠിച്ചവന് ഞാലാനുമറിയാം' എന്നാണ് കണ്ണൂർ ഭാഷയിൽ കഴിഞ്ഞദിവസം എൽ.ഡി.എഫ്. കൺവീനർ പറഞ്ഞ പഴമൊഴി. ഇത് കേൾക്കുമ്പോൾ ആഭ്യന്തരമന്ത്രിയെയും ആഭ്യന്തരവകുപ്പിനെയും കുറിച്ചാണോയെന്ന് സംശയിക്കുകയാണ്. തിരുവനന്തപുരത്ത് ആറ്റിങ്ങലിൽ 7 വയസ്സുകാരിയെയും പിതാവിനെയും മൊബൈൽ ഫോൺ മോഷ്ടിച്ചുവെന്ന് ആരോപിച്ച് അപമാനിച്ച സംഭവത്തിൽ പോലീസുകാർക്ക് ഒരു ട്രാൻസ്ഫർ മാത്രം നൽകി ഒതുക്കാൻ ശ്രമിച്ചപ്പോൾ കോടതി ഇടപെട്ടതോടെ

ഒന്നരലക്ഷം രൂപ കൊടുത്ത് നഷ്ടപരിഹാരം നൽകുന്ന ഉത്തരവിറക്കേണ്ടി വന്നത് പോലീസ് സേനയ്ക്കുതന്നെ അപമാനമായി മാറിയിരിക്കുകയാണ്. ലോക്കപ്പിൽ മൂന്നാം മുറ പ്രയോഗിക്കരുതെന്ന് നിർദ്ദേശമുണ്ടെങ്കിലും ലോക്കപ്പ് മരണങ്ങളും മൂന്നാംമുറ മർദ്ദനങ്ങളും നിർബാധം തുടരുകയാണ്. കസ്റ്റഡിയിൽ വച്ച് ചോദ്യം ചെയ്യുകയും ആകാവുന്നത്ര ഭേദ്യം ചെയ്യുകയും തെളിവുകൾ ശേഖരിക്കാനും പോലീസ് ശ്രമിക്കും. കോടതിയിൽ വിവരങ്ങൾ പറഞ്ഞാൽ തിരികെ ചെല്ലേണ്ടത് ഇതേ പോലീസിന്റെ കയ്യിലേയ്ക്കുണ്ടല്ലോ എന്നോർത്ത് പ്രതികൾ കോടതിക്കുമുന്നിൽ വായ് തുറക്കില്ല. ഇത് പോലീസുകാർക്ക് പ്രോത്സാഹനം നൽകുകയാണ്. ജയിലുകൾ ഒരു വിഭാഗം തടവുകാരുടെ സ്വൈരവിഹാരകേന്ദ്രങ്ങളായി മാറിക്കൊണ്ടിരിക്കുന്നു. തൃശ്ശൂർ വിയ്യൂർ സെൻട്രൽ ജയിലിലെ ഫോൺ വിളി വിവാദവും ചില ഉദ്യോഗസ്ഥരും തടവുകാരും തമ്മിലുള്ള വഴിവിട്ട ബന്ധവും ആപൽക്കരമായ സാഹചര്യത്തിലാണ് വിരൽച്ചൂണ്ടുന്നത്. ലൈസൻസില്ലാത്ത തോക്ക് കൈവശം വച്ചതിന് വിയ്യൂർ സെൻട്രൽ ജയിലിൽ കഴിയുന്ന തടവുകാരൻ 5 മാസത്തിനിടെ 2000-ത്തിലധികം തവണയാണ് മൊബൈൽ ഫോണിൽ വിളിച്ചതെന്ന വാർത്ത കേട്ട് കേരളജനത അന്തംവിട്ടിരിക്കുകയാണ്. ടി. പി.

ചന്ദ്രശേഖരൻ വധക്കേസ് ഉൾപ്പെടെ സംസ്ഥാനം ചർച്ച ചെയ്ത ക്രൂരവും  
 പൈശാചികവുമായ കുറ്റകൃത്യങ്ങളിൽപ്പെട്ട സ്വന്തം പാർട്ടിക്കാർക്ക്  
 സി.പി.ഐ.(എം.) ജയിലറുകളിൽ സംരക്ഷണം ഒരുക്കുകയാണ്. പലവട്ടം  
 ജയിലിൽ ഫോൺ ഉപയോഗിച്ചതിന് പിടിയിലായിട്ടും ജയിൽ സൂപ്രണ്ടിന്റെ  
 ഓഫീസിലെ സഹായിയായി ജോലി ചെയ്യുകയായിരുന്നു ടി. പി.  
 ചന്ദ്രശേഖരൻ കേസിലെ പ്രതിയായിരുന്ന ഷാഫി. കുഴപ്പക്കാരെക്കൊണ്ട്  
 ഇത്തരം ജോലികൾ ചെയ്യിക്കാൻ നിർദ്ദേശം നൽകുന്നത് ഇവർക്ക്  
 ബാധകമല്ലേ? (...മൈക്ക് ഓഫ്.....) ഈ ധനാഭ്യർത്ഥനകളെ  
 ഒരിക്കൽക്കൂടി എതിർക്കുന്നു.

ശ്രീ. എം. എം. മണി: സർ, ഞാൻ ഈ ധനാഭ്യർത്ഥനകളെ  
 പിന്താങ്ങുകയാണ്. ഈ ധനാഭ്യർത്ഥനകൾ ബന്ധപ്പെട്ട വകുപ്പുകളുടെ  
 ഫലപ്രദമായ പ്രവർത്തനത്തിന് ഉപകരിക്കുമെന്നുതന്നെയാണ്  
 പ്രതീക്ഷിക്കുന്നത്. ഇവിടെ പോലീസിന്റെ പ്രവർത്തനം വളരെ  
 കാര്യക്ഷമമായ ഒരു കാലമാണ്. പോലീസ് സേനയിൽ നല്ലനിലയിലുള്ള  
 നവീകരണം നടത്തി കാര്യക്ഷമതയോടുകൂടി പ്രവർത്തിക്കുന്നുവെന്ന  
 കാര്യത്തിൽ ആർക്കും സംശയമുണ്ടാകുമെന്ന് തോന്നുന്നില്ല. 2016-ൽ

അധികാരത്തിൽ വന്ന സഖാവ് പിണറായി വിജയന്റെ നേതൃത്വത്തിലുള്ള ഗവൺമെന്റ് പോലീസ് സേനയെ നവീകരിച്ചതും അതിന്റെ പ്രവർത്തനം സംഘടിപ്പിച്ചതും ഏറ്റവും ഫലപ്രദമായ രീതിയിലാണ്. പലപ്പോഴും ഗവൺമെന്റുകളെ പ്രതിഷ്ഠിച്ചിരുന്ന പോലീസാണുള്ളതെങ്കിൽ ഇവിടെ വീണ്ടും തുടർഗവൺമെന്റ് അധികാരത്തിൽ വന്നത് പോലീസിന്റെ ഫലപ്രദമായ പ്രവർത്തനം, ജനസേവനം എന്നിവയുടെ ഫലംകൊണ്ടാണെന്ന് യാതൊരു സംശയവുമില്ലാത്ത കാര്യമാണ്. ഇക്കാലയളവിൽ പോലീസ് സേനയിൽ പുതിയ വിഭാഗത്തെ റിക്രൂട്ട് ചെയ്യുകയും പോലീസ് സേനയെ ആകെയും പോലീസ് സ്റ്റേഷനുകളിലെ പ്രവർത്തനത്തെ നവീകരിക്കുകയും ഫലപ്രദമാക്കുകയും ചെയ്തിട്ടുണ്ടെന്ന കാര്യം ഈയവസരത്തിൽ ഓർമ്മപ്പെടുത്തുകയാണ്. പോലീസിനെ സംബന്ധിച്ച്, ഇടതുപക്ഷ ജനാധിപത്യമുന്നണിക്കും ഐക്യജനാധിപത്യമുന്നണിക്കും വ്യത്യസ്ത വീക്ഷണമാണുള്ളത്. ഇടതുപക്ഷ ജനാധിപത്യമുന്നണിയുടെ കാഴ്ചപ്പാടിൽ പോലീസ് സേനയെന്ന് പറയുന്നത് ജനങ്ങളെ അടിച്ചൊതുക്കാനുള്ള സംവിധാനമല്ല; മറിച്ച്, ജനങ്ങൾക്ക് സേവനം ചെയ്യാനുള്ള സംവിധാനമാണെന്നും കുറ്റവാളികളെ നിയമത്തിന്റെ

മുന്നിൽ കൊണ്ടുവരികയും ശിക്ഷിപ്പിക്കുകയും ചെയ്യുക എന്നതുമാണ്. എന്നാൽ ഐക്യജനാധിപത്യമുന്നണി-കോൺഗ്രസ്സിന്റെ നേതൃത്വത്തിലുള്ള ഗവൺമെന്റുകൾ എന്നും പോലീസിനെ തങ്ങളുടെ രാഷ്ട്രീയ എതിരാളികളെ കൈകാര്യം ചെയ്യാൻ ഉപയോഗിക്കുന്നുവെന്നത് സ്വാതന്ത്രാനന്തര ഇൻഡ്യയുടെ ചരിത്രം ഉടനീളം പരിശോധിച്ചാൽ മനസ്സിലാക്കാൻ സാധിക്കും. അടിയന്തരാവസ്ഥ കാലത്ത് മാത്രമല്ല, ഈ രാജ്യത്തെ പോലീസ് സേനയെ കോൺഗ്രസ്സ് നയിച്ചപ്പോൾ കേരളത്തിലെ ജനങ്ങളുടെ അനുഭവം അതാണെന്ന കാര്യംകൂടി ഓർമ്മപ്പെടുത്തുകയാണ്. അടിയന്തരാവസ്ഥ കാലത്ത് പോലീസ് കൈകാര്യം ചെയ്ത ആളുകളാണ് ഇവിടെയിരിക്കുന്ന പലരും; അതിന്റെ വേദന അനുഭവിച്ചവരുമാണ്. കോൺഗ്രസ്സ് എന്നും അങ്ങനെയാണ്. എന്നാൽ കമ്മ്യൂണിസം മാറ്റി ഇടതുപക്ഷ ജനാധിപത്യമുന്നണി ഗവൺമെന്റുകൾക്ക് പോലീസ് എന്നുപറയുന്നത് ജനങ്ങൾക്ക് സേവനം ചെയ്യാനുള്ളതാണ്; തൊഴിൽസമരങ്ങളിൽ പോലീസ് ഇടപെടാൻ പാടില്ല; നിയമസമാധാന നില പാലിക്കണം എന്നിങ്ങനെയുള്ള അടിസ്ഥാനപരമായ കാഴ്ചപ്പാടാണുള്ളത്. ആ കാഴ്ചപ്പാടിന്റെ അടിസ്ഥാനത്തിലാണ് കേരള പോലീസ് ഇപ്പോൾ പ്രവർത്തിക്കുന്നത്. ആ

രംഗത്ത് വലിയ മുന്നേറ്റമുണ്ടാക്കാൻ കഴിഞ്ഞുവെന്ന ആത്മവിശ്വാസമാണ് ഗവൺമെന്റിനുള്ളതെന്ന കാര്യം ചൂണ്ടിക്കാണിക്കുകയാണ്.

ഇവിടെ രണ്ടാംഘട്ടത്തിൽ രണ്ടാമത് പ്രസംഗിച്ച ബഹുമാനപ്പെട്ട മുൻ ആഭ്യന്തര വകുപ്പുമന്ത്രി ശ്രീ. തിരുവഞ്ചൂർ രാധാകൃഷ്ണന്റെ മഹത്തായ പോലീസ് ഭരണത്തിന്റെ കെട്ടുതി അനുഭവിച്ചുവന്നാണ് ഈയുള്ളവരും എന്ന കാര്യം ഈയവസരത്തിൽ പ്രത്യേകം ഓർമ്മപ്പെടുത്തുകയാണ്. അന്ന് രണ്ടുലക്ഷം പേരെയെങ്കിലും കസ്റ്റഡിയിലെടുത്ത് പീഡിപ്പിച്ചിട്ടുണ്ട്. എത്ര കേസിയുടെ പേരിലാണ്; എത്ര പീഡനങ്ങളാണ്; എന്തെല്ലാം കേസിയുടെ പേരിലാണ്.

ഇവിടെ ഒരു മഹതി ഇപ്പോൾ മുഖ്യമന്ത്രിക്കെതിരെയും ഇടതുപക്ഷ ജനാധിപത്യമുന്നണി ഗവൺമെന്റിനെതിരെയും പ്രസംഗിച്ചു. ആ മഹതി ഒരു വിധവയായിപ്പോയി, XXXXXXXX+. അതിന് ഞങ്ങളാൽ ഉത്തരവാദികളല്ല. അന്നെല്ലാം ..... (.....ബഹളം..... ) മിണ്ടാതിരിക്ക് ഞാൻ പറയട്ടെ,

മി. ചെയർമാൻ: അദ്ദേഹം പ്രസംഗിക്കട്ടെ .....

ശ്രീ. എം. എം. മണി: സർ, അതുകൊണ്ട് ഈ കൂവിയിരുത്തലൊന്നും

---

+ 20-07-2022-ന് ബഹുമാനപ്പെട്ട അംഗം പ്രസ്തുത പരാമർശം പിൻവലിച്ചു.

എന്റെയടുത്ത് പറ്റില്ല. അതുമായി ബന്ധപ്പെട്ട് രണ്ടുലക്ഷംപേരെ പീഡിപ്പിച്ച ആളാണ് ആഭ്യന്തരമന്ത്രിയായിരുന്ന ശ്രീ. തിരുവഞ്ചൂർ രാധാകൃഷ്ണൻ. ഈ കേരളം കണ്ടതിൽ ഏറ്റവും വൃത്തികെട്ട ആഭ്യന്തരമന്ത്രിയായിരുന്നു ശ്രീ. തിരുവഞ്ചൂർ രാധാകൃഷ്ണൻ എന്നാണ് എന്റെ അഭിപ്രായം.

ശ്രീ. തിരുവഞ്ചൂർ രാധാകൃഷ്ണൻ: സർ, പോയിന്റ് ഓഫ് ഓർഡർ.

ഇവിടെ ശ്രീ. എം. എം. മണി വാസ്തവവിരുദ്ധമായ കാര്യമാണ് പറയുന്നത്. അതുകൊണ്ട് ചട്ടം 307 ആണ് ഞാൻ പറയുന്ന പോയിന്റ് ഓഫ് ഓർഡർ.

ശ്രീ. എം. എം. മണി പറയുന്നത് രണ്ടുലക്ഷം ആളുകളെ പീഡിപ്പിച്ചുവെന്നാണ്. കേരളത്തിലെ ജയിലിൽ ആകപ്പാടെ ഇടാവുന്ന സ്ട്രെങ്ത് പതിനായിരത്തിന് താഴെയാണ്. രണ്ടുലക്ഷം ആളുകളെ പീഡിപ്പിച്ചുവെന്ന് പറയുന്നത് പച്ചക്കള്ളമാണ്. അദ്ദേഹത്തിന് എന്നോടൊരു വിരോധമുണ്ട്. (.....ബഹളം..... ) അദ്ദേഹം 1...2...3... പ്രസംഗം നടത്തിയാണ്... അദ്ദേഹം അഞ്ചേരി ബേബിയെ.... ഫ്രാഞ്ചോയെ... അതാണ് പ്രശ്നം. അതിനെ അദ്ദേഹം വഴിതെറ്റിച്ച് വാസ്തവവിരുദ്ധമായ കാര്യങ്ങൾ ഈ സഭയിൽ പറഞ്ഞ് സമൂഹത്തിൽ തെറ്റിദ്ധാരണയുണ്ടാക്കുകയാണ്. രക്തസാക്ഷിയെ ഇങ്ങനെ പറയാൻ



പറ്റുമോ; ടി. പി. ചന്ദ്രശേഖരൻ രക്തസാക്ഷിയല്ലേ; ആ രക്തസാക്ഷിയെ ഇങ്ങനെ പറഞ്ഞത് പിൻവലിച്ചു മതിയാകൂ. അത് പിൻവലിക്കാതെ സാധ്യമല്ല. അത് ശരിയല്ല. (.....ബഹളം..... )

മി. ചെയർമാൻ: (.....ബഹളം..... ) നിങ്ങൾ പോയിന്റ് ഓഫ് ഓർഡർ ആവശ്യപ്പെട്ടില്ലേ... അത് പറഞ്ഞാൽ ചെയർ പറയാം.

(ശ്രീ. എം. എം. മണി മാപ്പ് പറയണമെന്നാവശ്യപ്പെട്ട് പ്രതിപക്ഷാംഗങ്ങൾ ഒന്നടങ്കം ബഹുമാനപ്പെട്ട സ്പീക്കറുടെ ഡയസ്റ്റിനമുനിൽ മുദ്രാവാക്യം വിളിച്ച് സഭാനടപടികൾ തടസ്സപ്പെടുത്തിക്കൊണ്ടിരുന്നു.)

മി. ചെയർമാൻ: നിങ്ങൾ സീറ്റിലേയ്ക്ക് പോകൂ.... ചെയർ പറയാം. (.....ബഹളം..... ) പോയിന്റ് ഓഫ് ഓർഡർ ചോദിച്ചപ്പോൾ ഞാൻ അനുവദിച്ചതല്ലേ.... നിങ്ങൾ സാവകാശം കേൾക്കൂ... എന്താണെങ്കിലും തീരുമാനിക്കാം. നിങ്ങൾ സീറ്റിലേയ്ക്ക് പോകൂ....

[അദ്ധ്യക്ഷവേദിയിൽ മി. സ്പീക്കർ]

മി. സ്പീക്കർ: ദയവായി സീറ്റിലിരിക്കൂ.... ഇപ്പോൾ സീറ്റിലേയ്ക്ക് പോകൂ. എങ്കിൽ മാത്രമെ ബാക്കി കാര്യങ്ങൾ ആലോചിക്കാൻ കഴിയൂ. (.....ബഹളം..... ) ദയവായി സീറ്റിലിരിക്കൂ. സഭ അല്പസമയത്തേയ്ക്ക്

നിർത്തിവയ്ക്കുന്നു.

(പ്രതിപക്ഷബഹുജ്ഞാത്തുടർന്ന് സഭാനടപടികൾ വൈകുന്നേരം

6.53-ന് നിർത്തിവച്ചു.)

(പ്രതിപക്ഷ ബഹുജ്ഞാത്തുടർന്ന് വൈകുന്നേരം 6.53-ന് നിർത്തിവച്ചു

സഭ 7.03-ന് പുനരാരംഭിച്ചു)

പ്രതിപക്ഷനേതാവ് (ശ്രീ. വി. ഡി. സതീശൻ): സർ,

സഭയിലിരിക്കുന്ന ബഹുമാനപ്പെട്ട ഒരംഗത്തിന്റെ, സഹോദരിയുടെ നേർക്ക്

ഏറ്റവും ക്രൂരമായ, നിന്ദ്യമായ കാര്യമാണ് ശ്രീ. എം. എം. മണി പറഞ്ഞത്.

അവരുടെ ഭർത്താവ് മരിച്ചത് XXXXX<sup>+</sup> പറഞ്ഞത്. ശ്രീ. എം. എം. മണി

അത് പിൻവലിച്ച് മാപ്പ് പറയാതെ സഭ നടത്തിക്കൊണ്ടുപോകാൻ

സാധിക്കില്ല. അതല്ലാതെ ഒരു കോംപ്രമൈസിനും ഞങ്ങൾ തയ്യാറല്ല.

ഞങ്ങളുടെ ഒരു സഹോദരിയെ അപമാനിച്ചിട്ട് സഭ നടത്താനാണ്

തീരുമാനമെങ്കിൽ അതിന് ഞങ്ങൾ സമ്മതിക്കുകയില്ല. ഒരു

കോംപ്രമൈസുമില്ല. മര്യാദകേടും തോന്നുവാസവും സഭയിൽ അനുവദിക്കുന്ന

പ്രശ്നമില്ല, അനുവദിക്കാൻ സമ്മതിക്കില്ല. അത് കേട്ടുകൊണ്ട് ഞങ്ങൾ

ഇവിടെ ഇരിക്കാൻ തയ്യാറല്ല. .... (ബഹളം)..

---

+ 20-07-2022-ന് ശ്രീ. എം. എം. മണി പ്രസ്തുത പരാമർശം പിൻവലിച്ചു.

(ശ്രീ. എം. എം. മണി മാപ്പ് പറയണമെന്നാവശ്യപ്പെട്ട് പ്രതിപക്ഷാംഗങ്ങൾ ബഹുമാനപ്പെട്ട സ്പീക്കറുടെ ഡയറിനുമുന്നിൽ വന്നതിന് മുദ്രാവാക്യം വിളിച്ച് സഭാ നടപടികൾ തടസ്സപ്പെടുത്തിക്കൊണ്ടിരുന്നു.)

ശ്രീ. എം. എം. മണി: സർ, ഇടതുപക്ഷ ജനാധിപത്യ മുന്നണി ഗവൺമെന്റ് അധികാരത്തിൽ വന്നതിനുശേഷം പോലീസിന്റെ പ്രവർത്തനം ഏറ്റവും കാര്യക്ഷമമായി നടന്നുവരികയാണ്, പോലീസ് സേനയെയാകെ നവീകരിച്ചുവെന്നാണ് എന്റെ എളിയ അഭിപ്രായം.....(ബഹളം)....ഏറ്റവും ഫലപ്രദമായി പോലീസിന്റെ പ്രവർത്തനം നവീകരിച്ചുവന്ന കാഴ്ചപ്പാടാണ് ഇടതുപക്ഷ ജനാധിപത്യ മുന്നണി ഗവൺമെന്റിനുള്ളത്. ആ മുന്നണിയുടെ ഒരു പ്രവർത്തകൻ എന്നനിലയിൽ എന്റെ വ്യക്തമായ അഭിപ്രായം അതാണ്. ....(ബഹളം)..... ഇടതുപക്ഷ ജനാധിപത്യമുന്നണിക്കും യു.ഡി.എഫിനും എല്ലാകാര്യങ്ങളിലും വ്യത്യസ്ത നിലപാടുകളും കാഴ്ചപ്പാടുമാണുള്ളത്. അതുകൊണ്ട് നിങ്ങൾ തോന്നുന്നതുപോലെ വർത്തമാനം പറഞ്ഞിട്ട് ഭരണപക്ഷത്തുനിന്നുള്ള അംഗങ്ങളുടെ പ്രസംഗം തടസ്സപ്പെടുത്താൻ ശ്രമിച്ചാൽ അതിനോടൊന്നും ഞങ്ങൾക്ക് യോജിക്കാൻ സാധിക്കുകയില്ല.

ഞങ്ങളെ സംബന്ധിച്ചിടത്തോളം ഈ ധനാഭ്യർത്ഥനകൾ പാസ്സാക്കുകയെന്നത് അതിപ്രധാനമായ കാര്യമാണ്. കേരളത്തിലെ പോലീസ് സേനയിൽ നവീനമായ ഒട്ടനവധി മാറ്റങ്ങൾ വന്നിട്ടുണ്ട്. കോവിഡ്-19 വന്നപ്പോൾ പോലീസ് സേന മഹത്തായ പങ്കാണ് വഹിച്ചതെന്ന കാര്യം എനിക്കുമുമ്പ് സംസാരിച്ചവർ വ്യക്തമാക്കിയിട്ടുണ്ട്. മനുഷ്യത്വപരമായ നിലപാടെടുക്കുന്ന സംവിധാനമായി പോലീസ് സേന മാറിയെന്ന കാര്യം ഈയവസരത്തിൽ പ്രത്യേകിച്ചും എടുത്തുകാണിക്കാൻ ഞാൻ ആഗ്രഹിക്കുകയാണ്. അത് കാണുമ്പോൾ എല്ലാ അർത്ഥത്തിലും ഗവൺമെന്റിന്റെ പ്രവർത്തനത്തെ തടസ്സപ്പെടുത്തുകയാണ് യു.ഡി.എഫ്. ചെയ്യുന്നത്. ഞാൻ ആരെയും അപമാനിക്കണമെന്ന് ഉദ്ദേശിച്ചിട്ടില്ല. ഒരിക്കലും അങ്ങനെ ചിന്തിച്ചിട്ടുമില്ല. എന്റെ വീക്ഷണത്തിൽ തോന്നിയ ഒരു കാര്യമാണ് ഞാൻ ഈയവസരത്തിൽ പരാമർശിച്ചതെന്ന കാര്യം ഓർമ്മപ്പെടുത്താൻ ആഗ്രഹിക്കുകയാണ്. ഇവിടെ പ്രസംഗിച്ചവരിൽ പലരും ബഹുമാനപ്പെട്ട മുഖ്യമന്ത്രിയെ വിമർശിച്ചിട്ടുണ്ട്. അതെല്ലാം സഭയിൽ നടക്കുന്ന കാര്യങ്ങളാണ്. പ്രസംഗിക്കുമ്പോൾ വ്യക്തിപരമായി ബഹുമാനപ്പെട്ട മുഖ്യമന്ത്രിയെ കേന്ദ്രീകരിച്ച് ആക്ഷേപിച്ച് പ്രസംഗിക്കുന്നത്

ശരിയല്ലെന്ന വ്യക്തമായ അഭിപ്രായമാണ് സഭയിലെ ഒരംഗമെന്ന നിലയിൽ എനിക്കുള്ളതെന്ന കാര്യം ഈയവസരത്തിൽ ഓർമ്മപ്പെടുത്താൻ ആഗ്രഹിക്കുകയാണ്. കേരള ഗവൺമെന്റിന്റെ പ്രവർത്തനങ്ങളെ തടസ്സപ്പെടുത്തുകയാണ് പ്രതിപക്ഷത്തിന്റെ നിലപാടെന്ന കാര്യം ഈയവസരത്തിൽ പ്രത്യേകിച്ചും ഓർമ്മപ്പെടുത്താൻ ആഗ്രഹിക്കുകയാണ്.

ഈ ഗവൺമെന്റ് അവതരിപ്പിച്ചിരിക്കുന്ന ധനാഭ്യർത്ഥനകളെയെല്ലാം ഞാൻ ശക്തമായി പിന്താങ്ങുകയാണ്. കേരളത്തിലെ പോലീസ് സേന ഇന്ത്യയിലെ ഏത് സംസ്ഥാനത്തെ പോലീസിനെക്കാളും മഹത്തായ പോലീസ് സേനയായി മാറിയിട്ടുണ്ട്. അത് ഇടതുപക്ഷ ജനാധിപത്യ മുന്നണി ഗവൺമെന്റിന്റെ പ്രവർത്തനത്തിന്റെയും നയത്തിന്റെയും ഫലമായിട്ടാണെന്ന കാര്യം ഈയവസരത്തിൽ പ്രത്യേകിച്ചും ഓർമ്മപ്പെടുത്താൻ ആഗ്രഹിക്കുകയാണ്. കഴിഞ്ഞ നാളുകളിൽ സംസ്ഥാന ഗവൺമെന്റിന്റെ പ്രവർത്തനങ്ങൾക്ക് തടസ്സമുണ്ടാക്കുകയെന്ന നിഷേധാത്മകമായ നിലപാടാണ് പ്രതിപക്ഷ പാർട്ടികൾ സ്വീകരിച്ചതെന്ന കാര്യം ഞാൻ ഈയവസരത്തിൽ വിമർശനപരമായി ചൂണ്ടിക്കാണിക്കാൻ ആഗ്രഹിക്കുകയാണ്. കേരളത്തിലെ പോലീസ് ജനങ്ങൾക്ക് സേവനം

ചെയ്യുന്ന പോലീസ് സംവിധാനമായി മാറിയെന്ന കാര്യവും ഞാൻ ഈയവസരത്തിൽ പ്രത്യേകിച്ചും എടുത്തു കാണിക്കാൻ ആഗ്രഹിക്കുകയാണ്.

ശ്രീ. തിരുവഞ്ചൂർ രാധാകൃഷ്ണൻ ആഭ്യന്തര വകുപ്പുമന്ത്രിയായിരുന്നപ്പോൾ ഏറ്റവും മോശപ്പെട്ട നിലയിലാണ് പെരുമാറിയത് എന്ന കാര്യം എന്റെ ജീവിതാനുഭവം വെച്ച് ഞാൻ പറയുകയാണ്. ലക്ഷക്കണക്കിനാളുകളെയാണ് അദ്ദേഹം അന്ന് പോലീസ് സ്റ്റേഷനിൽ വിളിച്ച് പീഡിപ്പിച്ചതെന്ന കാര്യം ഞാനിവിടെ വീണ്ടും ശക്തമായി ഉന്നയിക്കുന്നു. ശ്രീ. തിരുവഞ്ചൂർ

രാധാകൃഷ്ണന്റെ നേതൃത്വത്തിൽ എന്നെ അറസ്റ്റ് ചെയ്ത് നാട് കടത്തിയതാണ് എന്ന കാര്യം എനിക്ക് ഒരിക്കലും മറക്കാൻ കഴിയുന്നതല്ല. അതുകൊണ്ടാണ് ഞാൻ എപ്പോഴും ഈ പ്രശ്നം ഉന്നയിക്കുന്നതെന്ന കാര്യം ഈയവസരത്തിൽ പ്രത്യേകിച്ചും ഓർമ്മപ്പെടുത്താൻ ആഗ്രഹിക്കുകയാണ്. എന്റെ കേസ് സംബന്ധിച്ച് കേരള ഹൈക്കോടതി വിധിച്ചതെന്താണ്, തികച്ചും നിയമവിരുദ്ധമായി കേസ് എടുത്തുവെന്നാണ്. ആ കേസ് കേരള ഹൈക്കോടതി റദ്ദ് ചെയ്തു. അങ്ങനെ പോലീസിനെ കൈകാര്യം ചെയ്തിരുന്ന

ശ്രീ. തിരുവഞ്ചൂർ രാധാകൃഷ്ണനും ഐക്യജനാധിപത്യ മുന്നണിയുമാണ് എൽ.ഡി.എഫ്. ഗവൺമെന്റിന്റെ പ്രവർത്തനത്തെ, പോലീസ് നയത്തെ

വിമർശിക്കുന്നതെന്ന് പറയുമ്പോൾ അത് ഏറ്റവും വലിയ അപഹാസ്യമാണെന്ന കാര്യം ഞാൻ ഈയവസരത്തിൽ ഓർമ്മപ്പെടുത്താൻ ആഗ്രഹിക്കുകയാണ്. നിങ്ങളുടെ നിലപാടുകളോടൊന്നും ഞങ്ങൾക്ക് യോജിപ്പില്ല. ഇടതുപക്ഷ ജനാധിപത്യ മുന്നണി ഗവൺമെന്റ് അതിന്റെ ഫലപ്രദമായ പ്രവർത്തനങ്ങളുമായി മുന്നോട്ടുപോകും. ശ്രീ. പിണറായി വിജയൻ പുറംവാതിലിൽകൂടി സെക്രട്ടേറിയറ്റ് പൊളിച്ച് അധികാരത്തിൽ വന്നതല്ല. 2016 മുതൽ അഞ്ചുവർഷക്കാലം ചെയ്ത ക്ഷേമ പ്രവർത്തനത്തിന്റെ ഫലമായി തുടർഭരണം നൽകി എന്നത് ആ ഗവൺമെന്റിന്റെ സേവനംകൊണ്ടും ജനോപകാരപ്രദവും ജനക്ഷേമപരവുമായ പ്രവർത്തനങ്ങൾക്ക് നൽകിയ അംഗീകാരമാണ്. ആ അംഗീകാരം കണ്ട് കലികയറി സഭയിൽ കിടന്ന് ബഹളമുണ്ടാക്കുന്നതിനോടൊന്നും ഇവിടെയാർക്കും യോജിക്കാൻ കഴിയില്ല. ഇതിനൊന്നും വഴങ്ങുന്ന പ്രശ്നമില്ല. ഞാൻ ആരെയും അപമാനിച്ചിട്ടില്ലെന്ന കാര്യം പ്രത്യേകിച്ചും ഈയവസരത്തിൽ ഓർമ്മപ്പെടുത്താൻ ആഗ്രഹിക്കുകയാണ്. എന്റെ പേരിൽ മുദ്ദാവാക്യം വിളിച്ചൊന്നും എന്നെ പേടിപ്പിക്കുകയൊന്നും വേണ്ട. ഈ മുദ്ദാവാക്യം വിളിയൊക്കെ ഞാൻ കുറെ കേട്ടതാണ്. ഞാൻ കുറെ

മുദ്യാവാക്യം വിളിച്ചതുമാണ്. നിങ്ങളുടെ കാലത്ത് എന്റെ പേരിൽ എത്രമാത്രം കേസ് എടുത്തിട്ടുണ്ടെന്ന് എനിക്ക് തന്നെ നിശ്ചയമില്ല. അതിനെയാക്കെ നേരിട്ടാണ് രാഷ്ട്രീയ പ്രവർത്തകനെന്ന നിലയിൽ സംസ്ഥാന മന്ത്രിവരെയായി മാറിയെങ്കിൽ, എന്റെ പാർട്ടിയും പ്രസ്ഥാനവും നൽകിയ മഹത്തായ സംഭാവനയാണ് അതെന്ന കാര്യം ഞാൻ അഭിമാനപൂർവ്വം പറയുകയാണ്. അതുകൊണ്ട് ഞങ്ങളുടെ നേതാക്കന്മാരെ കടന്നാക്രമിച്ചാൽ, ആരാണെങ്കിലും അതിനെ ചോദ്യം ചെയ്യുമെന്ന കാര്യം ഞാൻ ഈയവസരത്തിൽ ഓർമ്മപ്പെടുത്താൻ ആഗ്രഹിക്കുകയാണ്.

കേരളത്തിലെ ആദരണീയനായ മുഖ്യമന്ത്രിയെ നിരന്തരം കടന്നാക്രമിക്കുകയാണ്. സഭയിൽ ഒറ്റപ്പെട്ടവന ഒരു മഹതി അങ്ങനെ ആക്രമിക്കുന്നത് ശരിയാണോ; ശരിയല്ലെന്നാണ് എന്റെ അഭിപ്രായം. ശരിയല്ലെന്ന് നിങ്ങൾ അവരെ ഉപദേശിച്ചില്ലല്ലോ; നിങ്ങൾ അതിന് ചൂട്ട് പിടിക്കുകയാണ് ചെയ്തത്. അതാണ് ഞാനിവിടെ പരാമർശിച്ചത്. ഞാൻ അവരെ മഹതി എന്നാണ് സംബോധന ചെയ്തതെന്ന കാര്യം ഈയവസരത്തിൽ പ്രത്യേകിച്ചും ഓർമ്മപ്പെടുത്താൻ ആഗ്രഹിക്കുകയാണ്.

കേരളത്തിലെ ഗവൺമെന്റിന്റെ പ്രവർത്തനങ്ങളെ



തടസ്സപ്പെടുത്തുകയാണ്. ഇത്രയും നാൾ സ്വപ്ന സുരേഷ് ആയിരുന്നു. സ്വപ്ന സുരേഷിനെ ഇപ്പോൾ ബി.ജെ.പി.ക്കാർ കൈവിട്ടു. പക്ഷെ ഇപ്പോൾ നിങ്ങൾ സ്വപ്ന സുരേഷിന്റെ പേര് പറയാൻപോലും കൂട്ടാക്കുന്നില്ല. ആകപ്പാടെ അപമാനകരമായിരിക്കുന്നു, സ്വപ്നയെ വിട്ട മട്ടിലാണ്. സ്വപ്ന ഇപ്പോൾ നിങ്ങളുടെ മനസ്സിൽ നിന്നുതന്നെ പോയിരിക്കുന്നു. ഇത്രയും ദിവസം നിങ്ങൾ സ്വപ്ന സുരേഷിന്റെ പടം കാണിച്ചാണ് ഗവൺമെന്റിനെ പ്രതികൂട്ടിലാക്കാൻ ശ്രമിച്ചതെങ്കിൽ എന്റെ പ്രിയപ്പെട്ട പ്രതിപക്ഷ മെമ്പർമാരെ, നിങ്ങൾ അപമാനകരമായ കാര്യമാണ് ചെയ്തതെന്ന കാര്യം ഞാൻ ഈയവസരത്തിൽ ഓർമ്മപ്പെടുത്താൻ ആഗ്രഹിക്കുകയാണ്. ....(ബഹളം).... കേരളത്തിലെ ഗവൺമെന്റിന്റെ പ്രവർത്തനങ്ങളെ തടസ്സപ്പെടുത്തുന്ന നിലപാടല്ല നിങ്ങൾ സ്വീകരിക്കേണ്ടത്. ഗവൺമെന്റ് ചെയ്യുന്ന ക്ഷേമ പ്രവർത്തനങ്ങളെ പിന്താങ്ങേണ്ട ബാധ്യതയും തെറ്റുണ്ടെങ്കിൽ വിമർശിച്ച് അത് ചൂണ്ടിക്കാണിക്കേണ്ട ബാധ്യതയും പ്രതിപക്ഷത്തിനുണ്ട്. അതിനുപകരം തുടർഭരണം കിട്ടിയെന്നതിന്റെ അങ്കലാപ്പിൽ സ്ഥലജലവിഭ്രമം വന്ന് എന്ത് വൃത്തികേടും ചെയ്യുന്ന നിലപാടാണ് നിങ്ങൾ സ്വീകരിച്ചുകൊണ്ടിരിക്കുന്നതെന്ന കാര്യം ഈയവസരത്തിൽ

ഓർമ്മപ്പെടുത്താൻ ആഗ്രഹിക്കുകയാണ്. ...(ബഹളം)....

(പ്രതിപക്ഷാംഗങ്ങൾ ബഹുമാനപ്പെട്ട സ്പീക്കറുടെ ഡയസിനുമുന്നിൽ  
വന്നുനിന്ന് മുദ്രാവാക്യം വിളിച്ച് സഭാ നടപടികൾ  
തടസ്സപ്പെടുത്തിക്കൊണ്ടിരുന്നു.)

ശ്രീ. രമേശ് ചെന്നിത്തല: സർ, ശ്രീമതി കെ. കെ. രമ സഭയിലെ  
ബഹുമാനപ്പെട്ട ഒരംഗമാണ്. ശ്രീമതി കെ. കെ. രമയെപ്പോലെയുള്ള  
ഒരംഗത്തെ മുൻ മന്ത്രികൂടിയായ ശ്രീ. എം. എം. മണി വളരെ മോശമായാണ്  
പരാമർശിച്ചത്. അവർ വിധവയായത് XXXXX+ അദ്ദേഹം പറഞ്ഞു. ഒരു  
രക്തസാക്ഷിയെ അപമാനിച്ചുകൊണ്ട്, ഇങ്ങനെയൊരു പ്രസ്താവന  
നടത്തിയശേഷം എങ്ങനെ ഈ സഭയ്ക്ക് മുന്നോട്ടുപോകാൻ കഴിയും? ശ്രീമതി  
കെ. കെ. രമ ഈ സഭയിലെ ഒരംഗമാണ്. അവരുടെ കണ്ണുകൾ  
നിറഞ്ഞിരിക്കുന്നു. ഞങ്ങൾ അവരുടെ അടുത്തുപോയതാണ്. 52 വെട്ടുവെട്ടി  
കൊന്ന ടി. പി. ചന്ദ്രശേഖരന്റെ ഭാര്യയെ വേദനിപ്പിക്കുന്ന നടപടിയാണ്  
സഭയിലുണ്ടായത്. നിങ്ങൾക്ക് ടി. പി.-യുടെ രക്തം കുടിച്ച് മതിയായില്ലേ;  
ഇനിയും നിങ്ങൾക്ക് വെട്ടുണോ; ശ്രീ. എം. എം. മണി മാപ്പുപറയാതെ  
മുന്നോട്ടുപോകുന്ന പ്രശ്നമില്ല എന്നുതന്നെയാണ് എനിക്ക് പറയാനുള്ളത്.

---

+ 20-07-2022-ന് ശ്രീ. എം. എം. മണി പ്രസ്തുത പരാമർശം പിൻവലിച്ചു.

അതുകൊണ്ട് ബഹുമാനപ്പെട്ട ചെയർ ഇക്കാര്യത്തിൽ ഇടപെട്ട് അദ്ദേഹത്തോട് മാപ്പ് പറയാൻ പറയണം. വളരെ മോശമായ പരാമർശമാണ് അദ്ദേഹം നടത്തിയത്. ഈ സഭയിൽ ഇതുവരെ ഒരാളുപോലും അത്തരമൊരു പരാമർശം നടത്തിയിട്ടില്ല. ഭരണപക്ഷത്തെയും പ്രതിപക്ഷത്തെയും ആളുകൾ സംസാരിക്കും, എന്നാൽ മാനുതയുടെ വരമ്പുകൾക്കപ്പുറത്തേക്ക് ആരും കടന്നുപോകാറില്ല. വളരെ മോശമായ പരാമർശമാണിത്. ബഹുമാനപ്പെട്ട മുഖ്യമന്ത്രി ഇവിടെ വരുമ്പോൾ അദ്ദേഹത്തോട് മാപ്പുപറയാൻ പറയുമെന്നാണ് ഞാൻ കരുതിയത്. ബഹുമാന്യനായ മുഖ്യമന്ത്രിയുടെ മനോനില ഇതാണെങ്കിൽ എന്താണ് ഈ സംസ്ഥാനത്ത് സംഭവിക്കാൻ പോകുന്നതെന്നാണ് എനിക്ക് ചോദിക്കാനുള്ളത്. ഞാൻ കരുതിയത് ബഹുമാനപ്പെട്ട മുഖ്യമന്ത്രി അദ്ദേഹത്തോട് മാപ്പുപറയാൻ പറയുമെന്നാണ്. പക്ഷേ അദ്ദേഹമത് പറഞ്ഞില്ല. ഞാൻ മാപ്പുപറയില്ലെന്നാണ് ശ്രീ. എം. എം. മണി പറഞ്ഞത്. പ്രസംഗമൊക്കെ വേറെ കാര്യം, ഞങ്ങൾ പിന്നീട് പ്രസംഗിച്ചുകൊള്ളാം, പ്രസംഗിക്കാൻ ഇനിയും ധാരാളം അവസരമുണ്ട്. വളരെ മോശമായ തരത്തിലാണ് ഈ സഭ മുന്നോട്ടുപോകുന്നത്. ഇത് ശരിയല്ല. പാർലമെന്ററി ജനാധിപത്യത്തിൽ ഒരിക്കലും സംഭവിക്കാൻ

പാടില്ലാത്ത കാര്യമാണിത്. പാർലമെന്ററി ജനാധിപത്യത്തിലും കേരള നിയമസഭയുടെ ചരിത്രത്തിലൊരിക്കലും കേട്ടുകേഴ്ത്തിയില്ലാത്ത കാര്യമാണിത്. ടി. പി. ചന്ദ്രശേഖരനെപ്പോലുള്ള ഒരു രക്തസാക്ഷിയെ അപമാനിച്ചുകൊണ്ട് മുന്നോട്ടുപോകാൻ ഞങ്ങൾ സമ്മതിക്കില്ലെന്ന് അസന്നിധമായി പറയാൻ ഞങ്ങൾ ആഗ്രഹിക്കുകയാണ്. ....(ബഹളം).....

(പ്രതിപക്ഷാംഗങ്ങൾ ബഹുമാനപ്പെട്ട സ്പീക്കറുടെ ഡയസിനുമുന്നിൽ വന്നുനിന്ന് മൂദ്രാവാക്യം വിളിച്ച് സഭാനടപടികൾ തടസ്സപ്പെടുത്തിക്കൊണ്ടിരുന്നു.)

മുഖ്യമന്ത്രി (ശ്രീ. പിണറായി വിജയൻ): സർ, ആഭ്യന്തര വകുപ്പിനെക്കുറിച്ചും മറ്റും വളരെ വിസ്തരിച്ച് ഇവിടെ ചർച്ച നടന്നതാണ്. അവസാനം ബഹുമാന്യനായ മുൻപ്രതിപക്ഷനേതാവ് ശ്രീ. രമേശ് ചെന്നിത്തലയുടെ പ്രസംഗമായിരുന്നു നടക്കേണ്ടിയിരുന്നത്. അതിന് അദ്ദേഹം തയ്യാറല്ലെന്ന നിലപാടാണ് എടുത്തിട്ടുള്ളത്. അതിന് അദ്ദേഹം പറഞ്ഞ കാരണം എന്തോ പറഞ്ഞ് അപമാനിച്ചുവെന്നാണ്. ശ്രീ. എം. എം. മണിയുടെ പ്രസംഗത്തിന്റെ ഒരു ഭാഗം ഞാനും കേട്ടു, അതിൽ അദ്ദേഹം പറഞ്ഞത് അവരെ ....(ബഹളം).....

പ്രതിപക്ഷനേതാവ് (ശ്രീ. വി. ഡി. സതീശൻ): സർ, ..... (മൈക്ക് ഓഫ്).....അത് ചെയ്യാത്തത് വലിയ ദൗർഭാഗ്യകരമായിപ്പോയി. .... (ബഹളം).....ശ്രീ. എം. എം. മണി നടത്തിയ പരാമർശം പിൻവലിച്ച് മാപ്പ് പറയാത്തതിൽ പ്രതിഷേധിച്ച് ഞങ്ങൾ ഒന്നടങ്കം സഭ ബഹിഷ്കരിക്കുകയാണ്. ....(ബഹളം).....

(ശ്രീ. എം. എം. മണി മാപ്പുപറയാത്തതിൽ പ്രതിഷേധിച്ച് പ്രതിപക്ഷാംഗങ്ങൾ ഒന്നടങ്കം സഭ ബഹിഷ്കരിച്ചു.)

ശ്രീ. പിണറായി വിജയൻ: സർ, ശ്രീ. എം. എം. മണിയുടെ പ്രസംഗത്തിന്റെ ഒരു ഭാഗം ഞാൻ കേട്ടതാണ്. അതിൽ ഞാൻ കേട്ടത് അവർ വിധവയായതിൽ ഞങ്ങൾക്ക് പങ്കില്ലെന്നാണ്. ഞങ്ങൾക്ക് എന്നതുകൊണ്ട് അദ്ദേഹം ഉദ്ദേശിക്കുന്നത് സി.പി.ഐ.(എം)-നെയും എൽ.ഡി.എഫ്.-നെയുമാണ്. ആ കാര്യത്തിൽ ഏതെങ്കിലും തരത്തിലുള്ള തെറ്റ് ശ്രീ. എം. എം. മണിയുടെ പ്രസംഗഭാഗത്തുണ്ടെന്ന് പറയാനാകില്ല. അവരെ മഹതിയെന്ന് വിളിച്ചത് ഏതെങ്കിലും തരത്തിൽ അപകീർത്തികരമാകുമെന്ന് പറയാൻ കഴിയില്ല. അടുത്ത കാലത്തായി ഇവിടെ ഒരു പ്രവണത കാണുന്നുണ്ട്. കഴിഞ്ഞ തവണ അടിയന്തരപ്രമേയവുമായി ബന്ധപ്പെട്ട ചർച്ച

നടന്നപ്പോൾ മുൻപ്രതിപക്ഷനേതാവ് സംസാരിക്കേണ്ട ഘട്ടം വരുന്നതിനുമുമ്പായി സഭയിൽ വലിയൊരു ബഹളമുണ്ടായി. ആ ബഹളത്തിന് എന്താണ് കാരണമെന്ന് ഇപ്പോഴും നമുക്കാർക്കുമറിയില്ല. ഞങ്ങൾ സഭ ബഹിഷ്കരിക്കുകയാണെന്ന് പെട്ടെന്നൊരു പ്രഖ്യാപനമുണ്ടായി, ബഹിഷ്കരിച്ച് പ്രതിപക്ഷം ഇറങ്ങിപ്പോയി. അന്നുതന്നെ ചിലർക്കെല്ലാം സംശയമുണ്ടായി, ബഹുമാന്യനായ രമേശ് ചെന്നിത്തലയുടെ പ്രസംഗം നടക്കേണ്ടെന്ന ധാരണ അവരുടെയിടയിൽ ചിലക്കെങ്കിലുമുണ്ടോയെന്ന്. ഇന്നും അതേനില ആവർത്തിക്കുന്നതാണ് കണ്ടത്. രണ്ട് മുൻ ആഭ്യന്തര വകുപ്പുമന്ത്രിമാരെയാണ് ഈ ചർച്ചയിൽ പങ്കെടുത്ത് സംസാരിക്കാൻ അവർ നിശ്ചയിച്ചത്. അതിൽ ഒരാൾ ബഹുമാന്യനായ തിരുവഞ്ചൂർ രാധാകൃഷ്ണനായിരുന്നു, അദ്ദേഹം നേരത്തെ സംസാരിച്ചു. ആ കാര്യങ്ങൾ പരാമർശിച്ചുകൊണ്ട് ബഹുമാന്യനായ എം. എം. മണി സംസാരിച്ചപ്പോൾ അദ്ദേഹത്തിന്റെ അനുഭവം പറഞ്ഞു. അതിനുശേഷം അദ്ദേഹം പറഞ്ഞു, ഇത്തരത്തിൽ ലക്ഷക്കണക്കിനാളുകൾക്ക് ഈ അനുഭവമുണ്ടായിട്ടുണ്ടെന്ന്. അതിൽ എന്താണ് വസ്തുതാവിരുദ്ധമായിട്ടുള്ളത്? ആ കാലത്തെക്കുറിച്ച് ഓർക്കുന്ന ഏതൊരു പൊതുപ്രവർത്തകനും പ്രത്യേകിച്ച് ഇടതുപക്ഷ

പ്രസ്ഥാനത്തിന്റെ ഭാഗമായി നിൽക്കുന്ന ഏതൊരാൾക്കും നല്ലതുപോലെ ഓർക്കാൻ കഴിയുന്ന കാര്യമല്ലേയത്; എല്ലാ നിയമങ്ങളും ചട്ടങ്ങളും കാറ്റിൽപ്പറത്തി, ആളുകളെ പീഡിപ്പിക്കാൻവേണ്ടിയുള്ള വലിയ ശ്രമമായിരുന്നു അന്ന് നടന്നിരുന്നത്. ആ നിയമവിരുദ്ധമായ പ്രവർത്തനങ്ങൾക്ക് ബഹുമാന്യനായ തിരുവഞ്ചൂർ രാധാകൃഷ്ണൻ നേതൃത്വം കൊടുത്തുവെന്നതാണ് ബഹുമാന്യനായ എം. എം. മണി ഇവിടെ പറഞ്ഞത്. അതിൽ എന്താണ് തെറ്റായിട്ടുള്ള കാര്യം? അതിൽ സഭ ബഹിഷ്കരിച്ചുപോകേണ്ട കാര്യമെന്താണുള്ളത്; ആ പറഞ്ഞ കാര്യങ്ങളെക്കുറിച്ചടക്കം ബഹുമാന്യനായ രമേശ് ചെന്നിത്തലയ്ക്ക് സംസാരിക്കാമല്ലോ; അങ്ങനെ സംസാരിക്കുന്നത് കണ്ടില്ലല്ലോ; പാർലമെന്ററി ജനാധിപത്യത്തിന് നിരക്കാത്ത നടപടികളാണ് അവർ സ്വീകരിച്ചത്. അങ്ങയുടെ മുന്നിലേയ്ക്ക് ചാടിവരുന്ന ചില പ്രതിപക്ഷാംഗങ്ങളെ പല ഘട്ടങ്ങളിലായി നാമിവിടെ കാണുകയാണ്; ആരാണ് അവരെന്നത് എല്ലാവർക്കും അറിയാം. ആ കൂട്ടത്തിൽ ഇന്ന് ഞാനൊരു പുതിയ അംഗത്തെക്കൂടി കണ്ടുവെന്ന വ്യത്യാസം മാത്രമേയുള്ളൂ. കഴിഞ്ഞ നിയമസഭാ കാലത്തടക്കം തുടങ്ങിവച്ച അവരുടെ സംസ്കാരം ഇപ്പോഴും

മാറിയിട്ടില്ലെന്നാണ് ഇത് കാണിക്കുന്നത്. ഇവിടെ ആദ്യഘട്ടത്തിൽതന്നെ ഡയസിനനേരെ ചാടിവന്ന് ബഹുമാനപ്പെട്ട ചെയറിനുമുന്നിൽ നിന്ന് മൂദ്രാവാക്യം വിളിച്ചത്, പുതിയതായി എ.ഐ.സി.സി.യുടെ ഭാരവാഹിയാക്കി കോൺഗ്രസ് അവരോധിച്ച ആളാണെന്നത് ഞാൻ കണ്ടു. എന്തെല്ലാം മര്യാദകളാണ് ലംഘിക്കപ്പെടുന്നത്. അതെല്ലാം സാധാരണഗതിയിൽ ചെയ്യേണ്ട കാര്യമാണോയെന്ന് അദ്ദേഹം ഓർക്കണം. അത്തരം കാര്യങ്ങൾക്ക് സാധാരണഗതിയിൽ നിയമസഭയ്ക്കുതന്നെയുള്ള അധികാരങ്ങൾ അറിയാത്തവരല്ല ഞങ്ങളാരും. അതൊരു ദൗർഭാഗ്യമായി കണ്ട് ഇത് ആവർത്തിക്കുന്ന രീതി ശരിയല്ലെന്ന് അവരെ ഓർമ്മിപ്പിക്കാൻ ഈ അവസരം ഞാൻ ഉപയോഗിക്കുകയാണ്. ഇവിടെ പറഞ്ഞ കാര്യങ്ങളെല്ലാം നിയമസഭാ റിക്കോർഡിൽ വന്നിരിക്കുകയാണ്. അത്തരമൊരു സാഹചര്യത്തിൽ പ്രതിപക്ഷം കേൾക്കാനില്ലെങ്കിലും ഞാൻ ഇതിന് മറുപടി പറയേണ്ട ആളെന്ന നിലയ്ക്ക് പറയേണ്ടതുണ്ടോ ഇല്ലയോ എന്ന സംശയം സ്വാഭാവികമായും വരുന്നുണ്ട്. പറയണമെന്ന് ചിലർ ഇപ്പറത്തുനിന്ന് പറയുന്നുണ്ട്. ഏതായാലും ചുരുക്കം ചില കാര്യങ്ങൾ പറയാമെന്നാണ് ഞാൻ ഉദ്ദേശിക്കുന്നത്. പക്ഷെ പ്രതിപക്ഷമില്ലാതെ



പറയുമ്പോഴുള്ള ഒരു ചെറിയ പ്രശ്നമുണ്ട്. നിയമസഭയുടെ നടപടിക്രമത്തിൽ ഒരു ഭാഗം മാത്രം പറഞ്ഞ് മറുപടി കേൾക്കാൻ തയ്യാറില്ലാതെ ഒളിച്ചോടുന്നത് പാർലമെന്ററി ജനാധിപത്യത്തിന്റെ സംസ്കാരത്തിന് ചേർന്നതല്ല. അതും അവർ ഓർക്കേണ്ട കാര്യമാണ്.

ഇവിടെ ബഹുമാന്യനായ തിരുവഞ്ചൂർ രാധാകൃഷ്ണൻ സംസാരിച്ചപ്പോൾ പോക്സോ കേസുകളുടെ കാര്യത്തിൽ എന്തോ നടക്കാൻ പാടില്ലാത്ത സംഭവങ്ങൾ സംസ്ഥാനത്ത് നടക്കുകയാണെന്ന് ചൂണ്ടിക്കാണിക്കുകയുണ്ടായി. രാജ്യത്തെ നടുക്കിയ കത്വ സംഭവത്തിനുശേഷം 2012-ലെ പോക്സോ നിയമം കർശനമായി നടപ്പിലാക്കുന്ന സാഹചര്യമാണുണ്ടായത്. ഇതിൽ ഏറ്റവും പ്രധാനം പൊതുജനങ്ങൾക്കിടയിൽ നിയമത്തെ സംബന്ധിച്ച് വേണ്ടത്ര അവബോധം സൃഷ്ടിക്കലായിരുന്നു. എന്നാൽ അതോടൊപ്പം എല്ലാ സംഭവങ്ങളും ഗൗരവത്തോടെ കണ്ട് കൈകാര്യം ചെയ്യുന്ന സമീപനം സർക്കാർ സ്വീകരിക്കുകയും ചെയ്തു. ഏതെങ്കിലും ഒരു കേസ് ഒതുക്കിത്തീർക്കുന്ന സമീപനം കേരള പോലീസ് സ്വീകരിച്ചിട്ടേയില്ല. അതുകൊണ്ട് റിപ്പോർട്ട് ചെയ്യപ്പെടുന്ന എല്ലാ സംഭവങ്ങളിലും കേസെടുക്കാനാണ് ശ്രദ്ധിച്ചിട്ടുള്ളത്.

കേസിലുൾപ്പെട്ടവരെ നിയമത്തിനുമുമ്പിൽ കൊണ്ടുവരാനുള്ള കർശന നടപടികളാണ് സ്വീകരിച്ചിട്ടുള്ളത്. സ്വാഭാവികമായും കേസുകളുടെ എണ്ണം വർദ്ധിച്ചിട്ടുണ്ടാകും. പോക്സോ കേസുകളിൽ നല്ല ജാഗ്രത പുലർത്തി എത്രയുംവേഗം കുറ്റപത്രം സമർപ്പിച്ച് കുറ്റവാളികൾക്ക് പരമാവധി ശിക്ഷ ഉറപ്പാക്കുന്ന നയമാണ് കേരളത്തിലുള്ളത്. അതിന്റെ ഭാഗമായി പോക്സോ കേസുകൾ അന്വേഷിക്കുന്നതിന് പ്രത്യേക അന്വേഷണവിഭാഗം രൂപീകരിച്ചിട്ടുണ്ട്. അന്വേഷണ ഉദ്യോഗസ്ഥരുടെ എണ്ണവും വർദ്ധിച്ചിട്ടുണ്ട്. സമീപകാല സംഭവങ്ങളെടുത്താൽ, ഈ സർക്കാർ അധികാരത്തിൽവന്നശേഷം 427 കേസുകളിൽ വിചാരണ പൂർത്തിയാക്കിയിട്ടുണ്ട്. ഇതിൽപ്പെട്ട 431 പ്രതികളെ കോടതി ശിക്ഷിച്ചു. ഇതിലിടപ്പെട്ട് ബഹുമാനപ്പെട്ട ഹൈക്കോടതി ചില നിർദ്ദേശങ്ങൾ നൽകിയിരുന്നു. 14 താൽക്കാലിക കോടതികളെ പോക്സോ കേസുകൾക്ക് മാത്രമുള്ള കോടതികളായി വിജ്ഞാപനം ചെയ്തുകഴിഞ്ഞിട്ടുണ്ട്. 14 ജില്ലകളിലുമുള്ള പോക്സോ കേസുകൾക്കുള്ള പ്രത്യേക കോടതികൾക്കുപുറമെ ബഹുമാനപ്പെട്ട സുപ്രീം കോടതി നിർദ്ദേശമനുസരിച്ച് പ്രവർത്തിക്കുന്ന 28 താൽക്കാലിക കോടതികളുമുണ്ട്. ഇതിനുപുറമെ 28 താൽക്കാലിക

അതിവേഗ പോക്ലോ കോടതികൾകൂടി പ്രവർത്തനമാരംഭിക്കുന്നതിന് സർക്കാർ അനുമതി നൽകിയിട്ടുണ്ട്. കോടതികൾ സ്ഥാപിക്കേണ്ട സ്ഥലങ്ങളും നിശ്ചയിച്ചുകഴിഞ്ഞു. ഇനി അവശേഷിക്കുന്നത് ഹൈക്കോടതിയിൽനിന്ന് ലഭിക്കേണ്ട നിർദ്ദേശം മാത്രമാണ്. അത് ലഭിച്ചുകഴിഞ്ഞാൽ അവയുടെ പ്രവർത്തനം ആരംഭിക്കുന്ന നിലയാണുണ്ടാവുക. കോഴിക്കോട് തിരക്കോടിയിൽ പ്രകോപനപരമായൊരു മുദ്രാവാക്യം വിളിച്ച പ്രശ്നം അദ്ദേഹം ഉന്നയിച്ചു. അവിടെ പയ്യോളി പോലീസ് കേസ് രജിസ്റ്റർ ചെയ്ത് അന്വേഷണം നടത്തിവരികയാണ്. പ്രതിപക്ഷനേതാവിന്റെ ഔദ്യോഗിക വസതിയിലുണ്ടായ സംഭവത്തിൽ മ്യൂസിയം പോലീസ് കേസ് രജിസ്റ്റർ ചെയ്ത് അന്വേഷണം നടത്തിവരുന്ന കാര്യം നേരത്തെ ഇവിടെ വ്യക്തമാക്കിയതാണ്. ജയിലിനെക്കുറിച്ച് അദ്ദേഹം പരാമർശിക്കുകയുണ്ടായി. കേരളത്തിന്റെ ചരിത്രത്തിൽ ആദ്യത്തെ രാഷ്ട്രീയ കൊലപാതകം ജയിലിൽ നടന്നത് 2004-ലാണ്. അന്ന് യു.ഡി.എഫ്. സർക്കാരായിരുന്നു ഭരിച്ചിരുന്നത്. ബഹുമാന്യനായ ശ്രീ. എ. കെ. ആന്റണി ആയിരുന്നു മുഖ്യമന്ത്രി. അന്ന് ജയിലിലെ അന്തേവാസിയായിരുന്ന സി.പി.ഐ.(എം) പ്രവർത്തകനായ രവീന്ദ്രനെ ഒരു

കൂട്ടം ആർ.എസ്.എസ്. തടവുകാർ കൊലചെയ്യുകയായിരുന്നു.

കൊലപാതകങ്ങളുടെ എണ്ണത്തെക്കുറിച്ച് അദ്ദേഹം പറയുകയുണ്ടായി. 2011

മുതൽ 2016 വരെ യു.ഡി.എഫ്.-ന്റെ ഭരണകാലത്ത് 1677

കൊലപാതകങ്ങളാണ് നടന്നത്. അത്രത്തോളം കൊലപാതകങ്ങൾ ഇവിടെ

കഴിഞ്ഞ എൽ.ഡി.എഫ്. സർക്കാരിന്റെ കാലത്തുണ്ടായെന്ന്

ശ്രീ. തിരുവഞ്ചൂർ രാധാകൃഷ്ണപോലും പറയാൻ കഴിഞ്ഞില്ല. ഇപ്പോൾ ഈ

സർക്കാരിന്റെ കാലയളവിൽ 366 കൊലപാതക കേസുകളാണ് റിപ്പോർട്ട്

ചെയ്യപ്പെട്ടത്. ഇതിൽ 361 കേസുകളും തെളിയിക്കപ്പെട്ടിട്ടുണ്ട്. 778

പ്രതികളിൽ 720 പേരെ അറസ്റ്റ് ചെയ്തിട്ടുണ്ട്. അദ്ദേഹം ചങ്ങനാശ്ശേരി

ഡിവൈ.എസ്.പി.യെ സംബന്ധിച്ച് പരാമർശിക്കുകയുണ്ടായി. ചില

ആരോപണങ്ങൾ ഉയർന്നതിന്റെ അടിസ്ഥാനത്തിൽ ഫലപ്രദമായ

അന്വേഷണം നടന്നുവരികയാണ്. ആ അന്വേഷണത്തിന്റെ

അടിസ്ഥാനത്തിൽ ആവശ്യമായ നടപടി സ്വീകരിക്കുക തന്നെ ചെയ്യും.

കോട്ടയത്ത് ഈഴിക്കുന്ന് സ്വദേശി ഷാൻ ബാബുവിനെ ജോമോൻ ജോസും

സംഘവും തട്ടിക്കൊണ്ടുപോയി കൊലപ്പെടുത്തിയ സംഭവത്തിൽ 5

പ്രതികളേയും സംഭവം നടന്ന് തൊട്ടടുത്ത ദിവസം തന്നെ അറസ്റ്റ്

ചെയ്തിട്ടുണ്ട്. അവരെല്ലാം ഇപ്പോൾ റിമാന്റിലാണ്. അദ്ദേഹം കിഴക്കമ്പലത്ത് നടന്ന സംഭവത്തെക്കുറിച്ച് പരാമർശിക്കുകയുണ്ടായി. അദ്ദേഹം സഭിയലില്ലാത്തതുകൊണ്ട് പറയുന്നതിനൊരു വ്യത്യാസം വരുന്നുണ്ട്. കിഴക്കമ്പലം സൺഡേ സ്കൂൾ വിദ്യാർത്ഥിനിയുടെ ബലാത്സംഗക്കേസ് 2015-ലാണുണ്ടായത്. ആ കേസിലെ പ്രതികളായ നാലുപേരെ കുട്ടികൾക്കെതിരായ അതിക്രമങ്ങൾ തടയുന്നതിനുള്ള പ്രത്യേക കോടതി വിവിധ കുറ്റകൃത്യങ്ങളിലായി ആകെ 32 വർഷത്തെ തടവും പിഴയും വിധിച്ചു. ഈ കേസിൽ ഫലപ്രദമായ വിചാരണ നടക്കുന്നതിനാണ് നടപടികൾ സ്വീകരിച്ചത്. ഒരു തരത്തിലുള്ള ഇടപെടലുകളുമുണ്ടായിട്ടില്ലെന്ന് വിധിയിൽ നിന്നുതന്നെ വ്യക്തമാണ്. മങ്കടയിലെ പ്രായപൂർത്തിയാകാത്ത സഹോദരിമാരെ പീഡിപ്പിച്ച സംഭവം അദ്ദേഹം പരാമർശിക്കുകയുണ്ടായി. പോക്സോ നിയമപ്രകാരമുൾപ്പെടെ രണ്ട് ക്രൈം കേസുകൾ രജിസ്റ്റർ ചെയ്തിരുന്നു. പ്രതികൾക്കെതിരെ കോടതിയിൽ കുറ്റപത്രം സമർപ്പിച്ചുകഴിഞ്ഞിട്ടുണ്ട്. ബഹുമാന്യനായ തിരുവഞ്ചൂർ രാധാകൃഷ്ണൻ സംസാരിച്ചപ്പോൾ ഒരു പരസ്യത്തിന്റെ കാര്യം പറഞ്ഞു. സാധാരണയായി സർക്കാരുകൾ പരസ്യം കൊടുത്താൽ പത്രങ്ങൾ പ്രസിദ്ധീകരിക്കുന്നത്

പുതുമയുള്ള കാര്യമല്ല. തെലുങ്കാന സർക്കാർ അവരുടെ മേന്മകൾ വാഴിക്കൊണ്ട് പരസ്യം കൊടുത്തിരിക്കുന്നു. അതെങ്ങനെയാണ് ഇവിടത്തെ സർക്കാരിനെ ബാധിക്കുന്ന കാര്യമാകുന്നത്? ഇവിടത്തെ കാര്യം നമ്മുടെ അനുഭവത്തിലുള്ളതാണ്. ദേശീയതലത്തിലുള്ള അംഗീകാരം ഏതെല്ലാം തലങ്ങളിൽ നമ്മുടെ സംസ്ഥാനത്തിന് ലഭിച്ചെന്ന് നമുക്കെല്ലാം അറിയാവുന്നതാണ്. ബഹുമാന്യനായ ശ്രീ. എൻ. ഷംസുദ്ദീന് വല്ലാത്ത വിഷമമുണ്ടായെന്നാണ് മനസ്സിലാകുന്നത്. അത് അദ്ദേഹത്തിന്റെ നേതാവായ സാദ്രിഖ് അലി തങ്ങൾ നടത്തിയ പ്രസ്താവനയാണെന്ന് അദ്ദേഹത്തിന്റെ വാചകത്തിലൂടെ തന്നെ മനസ്സിലായി.

അതുപോലെതന്നെ അക്കാദമിയിൽ വിഷമം അനുഭവിക്കുന്ന ആളാണ് ഡോ. എം. കെ. മുനീർ എന്ന് പിന്നീട് അദ്ദേഹത്തിന്റെ സംസാരം കേട്ടപ്പോൾ മനസ്സിലായി. ഇന്ത്യൻ യൂണിയൻ മുസ്ലീംലീഗ് യു.ഡി.എഫ്.-ന്റെ കൂടെയാണെന്ന് നമുക്കെല്ലാവർക്കുമറിയാം. കോൺഗ്രസ്സാണല്ലോ യു.ഡി.എഫ്.-ന്റെ നേതൃത്വം വഹിക്കുന്നത്. കോൺഗ്രസ്സിന്റെ കൂടെയാണ് ലീഗെന്ന് ആർക്കെങ്കിലും അറിയാതെയെന്നോ; ഞങ്ങൾക്ക് അതിനെക്കുറിച്ചെന്തെങ്കിലും തെറ്റിദ്ധാരണയുണ്ടോ? യു.ഡി.എഫ്.-ന്റെ

പ്രവർത്തനങ്ങൾ വിജയിപ്പിക്കുന്നതിന് അങ്ങേയറ്റം മിനക്കെട്ട് പ്രവർത്തിക്കുന്നവരാണ് ലീഗ് എന്നതിലും ഞങ്ങൾക്ക് സംശയമില്ല. അതിന്റെ ഭാഗമായി ആർ.എസ്.എസ്.-മായി ബന്ധം സ്ഥാപിക്കാൻ കോൺഗ്രസ് തയ്യാറാകുമ്പോൾ നിങ്ങൾ ചെയ്തോളൂ, ഞങ്ങൾ ഒപ്പമുണ്ടെന്ന നിലപാട് ഇവിടെ ലീഗ് സ്വീകരിക്കുന്നത് നമ്മൾ പലപ്പോഴും കണ്ടതല്ലേ. ഇപ്പോഴല്ലല്ലോ അത്, കോ-ലീ-ബി സഖ്യം മരണപോയോ? അതിന്റെ കഥ വേണമെങ്കിൽ ഞാൻ പിന്നീട് പറയാം. അങ്ങനെ എന്തെല്ലാം കേരളത്തിൽ നടന്നിരിക്കുന്നു. അത്തരം ഒരു പാർട്ടിയുടെ പരമോന്നത സ്ഥാനത്തിരിക്കുന്ന ഒരാൾ ഇവിടെ സി.പി.ഐ.(എം.)-ന്റെ പ്രസക്തിയെക്കുറിച്ച് പറയുകയാണ്. അതാണ് ഞങ്ങൾ ഇവിടെ ചിലത് ചൂണ്ടിക്കാണിച്ചത്. അതിൽ സ്വാഭാവികമായും നിങ്ങളിൽ ചിലർക്ക് അസ്വസ്ഥതയുണ്ടെന്ന് നിങ്ങൾ സ്വീകരിക്കുന്ന സമീപനം വെച്ചുതന്നെ അറിയാം. പക്ഷേ ചിന്തിക്കുന്ന ലീഗുകാരടക്കം ഈ തരത്തിൽ കാര്യങ്ങൾ മാറി ചിന്തിച്ചുകൊണ്ടിരിക്കുകയാണെന്നത് നിങ്ങൾ ധരിക്കാതിരിക്കണ്ട. ഇവിടെ കാണേണ്ട ഒരു വസ്തുത നിങ്ങൾ ആർ.എസ്.എസ്.-ഉമായും എസ്.ഡി.പി.ഐ.-യുമായും ജമാഅത്തെ ഇസ്ലാമിയുമായൊക്കെ

ബന്ധപ്പെട്ടുകൊണ്ട് പ്രവർത്തിക്കുമ്പോൾ അതിനെല്ലാം നിങ്ങളുടെ അണികളാകെ കൂട്ടുനിൽക്കുകയാണെന്ന തെറ്റിദ്ധാരണയും നിങ്ങൾക്ക് വേണ്ട. ഇതിനെല്ലാം മാതൃകാപരമായ നിലപാടെടുക്കുന്ന ഒരു മുന്നണി കേരളത്തിലുണ്ട്. അതാണ് എൽ.ഡി.എഫ്. അതിനെ പലപ്പോഴും നിങ്ങളുടെ കൂടെ നിൽക്കുന്ന നിങ്ങളുടെ പ്രിയപ്പെട്ട അണികളടക്കം മാനസികമായി അംഗീകരിക്കുന്നുവെന്ന കാര്യം നിങ്ങൾ മറന്നുപോകരുത്. ഇവിടെ പോലീസിൽ ആർ.എസ്.എസ്. എന്തോ സ്വാധീനം വർദ്ധിപ്പിക്കുന്നുവെന്നൊരു വർത്തമാനം പറയുകയുണ്ടായി. പോലീസെന്നു പറയുന്നത് വലിയൊരു സേനയാണ്. പോലീസിനകത്ത് തെറ്റായ രീതിയിൽ ഏതെങ്കിലും വിഭാഗം പ്രവർത്തിക്കാൻ തയ്യാറാകുന്നുണ്ടെങ്കിൽ അതിന് ഒരു തരത്തിലുള്ള അംഗീകാരവും സർക്കാർ നൽകില്ല. പ്രത്യേകിച്ച് തീവ്രവാദ വിഭാഗങ്ങൾ, വർഗ്ഗീയ സംഘടനകൾ. അതൊന്നും പോലീസിന്റെ ഭാഗമാകാൻ സമ്മതിക്കുന്ന പ്രശ്നമില്ല. കേരളത്തിലെ ഇന്നത്തെ സാഹചര്യത്തിൽ തീവ്രമായ നിലപാടെടുക്കുന്ന ആർ.എസ്.എസ്.-ന്റെയും എസ്.ഡി.പി.ഐ.-യുടെയും ഭാഗമായുള്ളവർ പോലീസിന്റെ ഭാഗമായി എന്തെങ്കിലും ചെയ്യാൻ ശ്രമിക്കുന്നുണ്ടെങ്കിൽ കർക്കശമായ നടപടി



അക്കാര്യത്തിൽ ഉണ്ടാകുമെന്നതിൽ ഞങ്ങളെക്കുറിച്ച് അറിയാവുന്ന ആർക്കും സംശയമുണ്ടാകില്ല. ഇവിടെ പഴയൊരു കാര്യം അദ്ദേഹം പറയുകയുണ്ടായി. പോലീസ് അക്കാദമിയിൽ ബീഫ് വിളമ്പാൻ പാടില്ലെന്നൊരു പോലീസ് ഉദ്യോഗസ്ഥൻ പറഞ്ഞു. അതിലാരായിരുന്നു ഇടപെട്ടത്; ഇവരാറെങ്കിലും പരാതി പറഞ്ഞിട്ടാണോ ഇടപെട്ടത്? ആ വാർത്ത കണ്ടയുടനെ സർക്കാരിന്റെ ഇടപെടൽവന്നു. അത് തിരുത്തിക്കുകയും ചെയ്തു. അതാണ് കേരളത്തിലെ എൽ.ഡി.എഫ്. സർക്കാർ. അതിലൊന്നും ഒരു തരത്തിലുമുള്ള ഞെപ്പിഞ്ഞ കളി ഇവിടുത്തെ സർക്കാരിനില്ല. ആലപ്പുഴയിലും പാലക്കാടും പോലീസ് നിഷ്ഠിയമാണെന്ന് അദ്ദേഹം എന്തടിസ്ഥാനത്തിലാണ് പറഞ്ഞതെന്ന് മനസ്സിലാകുന്നില്ല. അവിടെ ഫലപ്രദമായി പോലീസ് ഇടപെട്ട കാര്യമാണ് നമുക്ക് കാണാൻ കഴിഞ്ഞത്. അതിന്റെ ഭാഗമായിട്ടാണ് അവിടങ്ങളിൽ വലിയ തോതിലുള്ള പ്രശ്നങ്ങൾ പിന്നീടുണ്ടാകാതിരുന്നത്. അതിൽ പോലീസ് വഹിച്ച പങ്ക് മറക്കേണ്ടതായിട്ടില്ല. അദ്ദേഹം അഡ്വക്കേറ്റ് കൂടിയാണല്ലോ; നിയമ പരിജ്ഞാനം അസാധ്യമാണ്. ഡോ. കെ. ടി. ജലീൽ നൽകിയ പരാതിയുടെ ഭാഗമായിട്ടുള്ള കേസ് നിലനിൽക്കില്ലെന്ന് ഇപ്പോഴേ അദ്ദേഹം പ്രഖ്യാപിച്ചുകഴിഞ്ഞു. അദ്ദേഹത്തിന് അതിൽ വിഷമമെന്താണ്?

അദ്ദേഹം അതിൽ ഒരു തരത്തിലും ബന്ധപ്പെടുന്നില്ല. എന്തിനാണ് ഡോ. കെ. ടി. ജലീലിനെതിരെ അദ്ദേഹം ഇപ്പോൾത്തന്നെ പ്രവചനം നടത്തുന്നത്, ആ കേസ് നിലനിൽക്കില്ലെന്ന് പറയുന്നത്? അപ്പോൾ ഉള്ളിലിരുപ്പ് എന്താണെന്ന് വ്യക്തമാണ്. അദ്ദേഹം ഇല്ലാത്തതുകൊണ്ട് കൂടുതലായി അതിലേക്ക് ഞാൻ പോകുന്നില്ല. പൗരത്വനിയമത്തിന്റെ ഭാഗമായ കേസ് പിൻവലിക്കുമെന്ന് പറഞ്ഞിട്ട് അത് പിൻവലിച്ചില്ലെന്ന് അദ്ദേഹം ഇവിടെ പറഞ്ഞു. പൗരത്വനിയമത്തിന്റെ ഭാഗമായി സാധാരണഗതിയിൽ പ്രക്ഷോഭം നടന്ന കേസുകൾ പിൻവലിക്കുമെന്നാണ് പറഞ്ഞിട്ടുള്ളത്. അതിന്റെ ഭാഗമായി അക്രമസംഭവങ്ങൾ എന്തെങ്കിലും ഉണ്ടായിട്ടുണ്ടെങ്കിൽ ആ കേസ് കോടതിയിൽ തീരുകയും ചെയ്യും. അത് പിൻവലിക്കുമെന്ന് സർക്കാർ പറഞ്ഞിട്ടില്ല. അവിടെ തന്നെയാണ് സർക്കാർ ഇപ്പോഴും നിൽക്കുന്നത്. ഫൈവ് സ്റ്റാർ സൗകര്യമാണ് ജയിലിൽ എന്നുപറഞ്ഞു. അത് പഴയ കാലം വെച്ചുനോക്കിയാൽ ശരിയായിരിക്കാം. പഴയകാലത്ത്, അവിടത്തെ ഉണ്ടയെപറ്റി നമ്മൾ കേട്ടിട്ടില്ലേ? അത് 1957 മുതൽ തന്നെ മാറിപ്പോയി. പിന്നെ പടിപടിയായി മാറ്റംവന്നു. ഇപ്പോൾ വലിയ മാറ്റം വന്നിട്ടുണ്ട്. അതെല്ലാവർക്കുമാണ്, ജയിലിൽ എത്തിപ്പെടുന്ന

എല്ലാവർക്കുമാണ്. ഏതെങ്കിലുമൊരു കൂട്ടർക്കല്ല. എല്ലാവർക്കും ആ സൗകര്യം ലഭിക്കുന്നുണ്ട്. ജയിലിൽ കഴിയുന്നവരും മനുഷ്യരാണ്. അവർക്കും ആവശ്യമായ മനുഷ്യാവകാശമുണ്ടെന്ന് നമ്മൾ കാണണം. അവർക്കാവശ്യമായ സൗകര്യങ്ങളൊരുക്കാൻ സർക്കാർ ബാധ്യസ്ഥരാണ്. അത് എല്ലാവർക്കുമുള്ളതാണ്. അവിടെയുള്ള ഏതെങ്കിലും ഒരു വിഭാഗത്തിനല്ല. ഒരു തരത്തിലുള്ള വിവേചനവും അതിലില്ല. അദ്ദേഹം എന്തിനാണെന്നതിലാണ് ഇവിടെ ഒരു കൂട്ടം തടവുകാർക്കുമാത്രമാണ് ഈ ആനുകൂല്യം നൽകുന്നതെന്ന് പറഞ്ഞത്.

ഡോ. എം. കെ. മുനീർ ഇവിടെയുണ്ടാകേണ്ടതായിരുന്നു. അദ്ദേഹത്തോട് ചില കാര്യങ്ങൾ പറയണമെന്ന് ഞാൻ ആഗ്രഹിച്ചിരുന്നു. പക്ഷേ അതിലും ഞാനിപ്പോൾ കുറച്ച് പിറകോട്ട് പോകുകയാണ്. സാധാരണയായി അദ്ദേഹത്തിന്റെയൊരു രീതിയുണ്ട്. ആ രീതി എന്തിന്റെ ഭാഗമാണെന്ന് നമുക്കറിയാം. അതിന്റെ ഭാഗമായിത്തന്നെ അത് പലപ്പോഴും തികട്ടി വരികയാണ്. പക്ഷേ കമ്മ്യൂണിസ്റ്റ് വിരോധത്തിനൊക്കെ ഒരു അതിർ വേണം കേട്ടോ. അത് അദ്ദേഹം മനസ്സിലാക്കുന്നത് നല്ലതാണ്. ഒരുതരത്തിലും നാട്ടിൽ ചെലവാക്കാത്ത പ്രസ്താവനകളുമായി വന്നാൽ

ആരാണ് മുഖവിലയ്ക്കെടുക്കുക; ഇവിടെ കമ്മ്യൂണിസ്റ്റുകാരെക്കുറിച്ച് കമ്മ്യൂണിസ്റ്റുകാർ സാധുക്കളുടെ കൂടെ... സാധുക്കളെന്ന് പറഞ്ഞാൽ ഉടുത്തവരും ഉടുക്കാത്തവരുമുണ്ടല്ലോ; അങ്ങനെയുള്ള ആളുകളുടെ കൂടെ അറിവാൾ ചുറ്റികയുള്ള കൊടിയും പിടിച്ച് ഗോവധം നിരോധിക്കണമെന്നും പറഞ്ഞുകൊണ്ട് പ്രകടനം നടത്തി, അതിനുവേണ്ടി പ്രവർത്തിച്ചു എന്നൊക്കെ പറഞ്ഞാൽ ആർ വിശ്വസിക്കാനാണ്? ഇത് ഏതെങ്കിലുമൊരു പുസ്തകത്തിൽ എഴുതിവെച്ചുകൊണ്ട് മാത്രം നടക്കുമോ; പ്രവർത്തനത്തിന്റെ അനുഭവമില്ലേ രാജ്യത്ത്; അതിന്റെ ഭാഗമായിട്ടല്ലേ വരിക; അതിന്റെ ഭാഗമായിട്ടല്ലേ ആളുകൾ വിലയിരുത്തുന്നത്; അതിന്റെ ഭാഗമായിട്ടല്ലേ പ്രസ്ഥാനത്തെ വിലയിരുത്തുന്നത്; അവിഭക്ത കമ്മ്യൂണിസ്റ്റ് പ്രസ്ഥാനമായാലും തുറന്നുള്ളതായാലും എല്ലാം കമ്മ്യൂണിസ്റ്റ് രീതിയിലല്ലേ പ്രവർത്തിക്കുക; അത് എന്താണെന്ന് അദ്ദേഹത്തിന് അറിയില്ലേ; അതിലേക്ക് ഞാനിപ്പോൾ കൂടുതൽ പോകുന്നില്ല. വളരെ ആശ്ചര്യകരമായ കാര്യം, അദ്ദേഹത്തിന്റെ വിതയത്തിൽ കമ്മീഷൻ സംബന്ധിച്ച പരാമർശമാണ്. വിതയത്തിൽ കമ്മീഷൻ പറഞ്ഞ കാര്യങ്ങൾ ഇന്നും കമ്മീഷൻ റിപ്പോർട്ടിലുള്ളതാണ്. അദ്ദേഹം എന്താണ് പറയാൻ നോക്കിയത്; അവിടെ ആർ.എസ്.എസ്.,

ജനസംഘം എന്നിവരുമായി സി.പി.ഐ.(എം.) കൂട്ടുകൂടാൻ ശ്രമിച്ചുവെന്നാണ്. വിതയത്തിൽ കമ്മീഷന്റെ ഏറ്റവും പ്രധാനപ്പെട്ടൊരു പരാമർശം, അത് പലപ്പോഴും ഉദ്ദരിച്ചതാണ്. ഒന്നുകൂടി ഞാൻ ഉദ്ദരിക്കുകയാണ്. "It is an undisputed fact that no leader of the Marxist party was involved in the riots. There is evidence that Marxist workers who came in a car on the evening of December 29, 1971 tried to dissuade the people from indulging in rioting." അവർ ഇല്ലാത്തതുകൊണ്ട് ഞാൻ കൂടുതലായിട്ടൊന്നും പറയുന്നില്ല. ഉണ്ടെങ്കിൽ കൂടുതൽ പറയുമായിരുന്നു. ഇപ്പോൾ അതിലേക്ക് കടക്കുന്നില്ല. ഒരുകാര്യം മാത്രം പറയാം, ഇത് ഞാൻ മുമ്പൊരു ഘട്ടത്തിൽ പറഞ്ഞതാണ്, വേലായുധൻ നമ്പ്യാരെ അറസ്റ്റ് ചെയ്ത് കൊണ്ടുപോകുകയാണ്. മാർക്സിസ്റ്റുകാർക്ക് ഇതിൽ പങ്കുണ്ടെന്ന് കാണിക്കാൻ അന്നും ഒരു ശ്രമം നടന്നിരുന്നു. അതിന്റെ ഭാഗമായി ഉമ്മൻചിറയിൽ പോയി വേലായുധൻ നമ്പ്യാരെന്ന അവിടത്തെ ഞങ്ങളുടെ പ്രാദേശിക നേതാവിനെ പോലീസ് അറസ്റ്റ് ചെയ്തു. എന്താണ് സംഭവിച്ചതെന്നറിയുമോ; അവിടെയുള്ള മുസ്ലീം സ്ത്രീകളാകെ ഓടിവന്ന് ആ വാഹനം തടഞ്ഞ് നമ്പ്യാരെ ഇറക്കിവിട്ടിട്ടേ

പോകാൻ പറ്റു എന്നുപറഞ്ഞു. ഇതാണ് അക്കാദമിയിൽ ജനങ്ങളുടെ പ്രതികരണം. ഞാൻ മറ്റ് കൂടുതൽ കാര്യങ്ങളിലേയ്ക്ക് പോകുന്നില്ല. ഒരുപാട് കാര്യങ്ങൾ പറയാനുണ്ട്. ബഹുമാനപ്പെട്ട അംഗം കെ. പി. മോഹനനൊക്കെ അറിയാവുന്ന കെ. പി. ശ്രീധരൻ മാഷിന്റെയൊക്കെ കാര്യങ്ങൾ പറയുവാനുണ്ട്. അതിലേയ്ക്കൊന്നും ഞാനിപ്പോൾ പോകുന്നില്ല.

അദ്ദേഹം ഇവിടെ രസകരമായൊരു കാര്യം പറഞ്ഞു. രാജ്യത്തിന്റെ പ്രധാനമന്ത്രി ഒരു പരിപാടിയിൽ പങ്കെടുക്കാൻ വരുന്നു. അക്കാലത്ത് അദ്ദേഹത്തിന്റെകൂടെ ഇവിടത്തെ ഒരു പ്രധാനിയെ ഇരുത്തുന്നു. ഞാനപ്പോൾ ഇത് പാടില്ലെന്ന് പറയണമെന്നാണ് അദ്ദേഹം പറയുന്നത്. ഇത് ചെയ്യാൻ പാടില്ലെന്ന്. അതിൽപ്പരമൊരു മര്യാദകേടുണ്ടോ; സാധാരണഗതിയിൽ അങ്ങനെയൊരു നിലപാട് സ്വീകരിക്കാൻ പറ്റുമോ; എങ്ങനെയെങ്കിലും വക്രീകരിക്കാൻ ശ്രമിക്കുകയാണ്. അദ്ദേഹം എന്താണ് അതുകൊണ്ട് ഉദ്ദേശിച്ചത്; എൽ.ഡി.എഫ്. ഗവൺമെന്റ് ബി.ജെ.പി. ഗവൺമെന്റിനെ സുഖിപ്പിക്കാൻ ശ്രമിക്കുന്നു എന്നതാണ് അദ്ദേഹം ഉദ്ദേശിച്ചത്. ഈ രാജ്യത്ത് ഉയർന്നുവന്ന ഏതെങ്കിലും കാര്യത്തിൽ എൽ.ഡി.എഫ്. സർക്കാർ പ്രതികരിക്കേണ്ട ഘട്ടത്തിൽ ഒരു നിമിഷം അറച്ച് നിന്നിട്ടുണ്ടോ; അതാണ്

എൽ.ഡി.എഫ്.-ന് ഇത്തരം കാര്യങ്ങളിലുള്ള വ്യക്തത എന്നത് ഓർക്കേണ്ടതുണ്ട്. എ.കെ.ജി. സെന്റർ ആക്രമണത്തിലെ പ്രതിയെ പിടികൂടാത്തതിനെക്കുറിച്ച് അദ്ദേഹം പരാമർശിച്ചു. എന്നാൽ അതിന്റെ കൂടെത്തന്നെ പോലീസ് നടപടി തുടരാൻ പാടില്ലെന്നും അദ്ദേഹം പറയുകയുണ്ടായി. കാരണം, പോലീസ് പലരെയും വിളിക്കുകയാണ്. അങ്ങനെ വിളിക്കാൻ പാടില്ലെന്നാണ് അദ്ദേഹം പറയുന്നത്. അങ്ങനെ പറയാൻ പറ്റുമോ; പോലീസിന്റെ അന്വേഷണത്തിന്റെ ഭാഗമായി അവർക്ക് പലരോടും ചോദിക്കേണ്ടി വരില്ലേ; ഇന്നയാളോട് ചോദിക്കണം ഇന്നയാളോട് ചോദിക്കേണ്ട എന്ന് ആർക്കെങ്കിലും പറയാൻ സാധിക്കുമോ; എന്തിനാണ് അങ്ങനെയൊരു നിലപാട് അദ്ദേഹമിവിടെ പരസ്യമായിട്ടെടുത്തത്? ഇതുമായി ബന്ധപ്പെട്ട് മറ്റ് കൂടുതൽ കാര്യങ്ങളിലേയ്ക്ക് ഞാനിപ്പോൾ കടക്കുന്നില്ല.

ഭദ്രമായ ക്രമസമാധാന നിലയാണ് സംസ്ഥാനത്തുള്ളത്. അതിന്റെ ഭാഗമായി നമ്മുടെ സംസ്ഥാനം നല്ലരീതിയിൽ മുന്നേറിയിട്ടുണ്ട്. പ്രത്യേകിച്ച്, ജനമൈത്രി പോലീസ് സംവിധാനത്തിലൂടെ ജനങ്ങളുമായി ബന്ധപ്പെടുന്ന കാര്യത്തിൽ നല്ല മാറ്റമുണ്ടാക്കാൻ പോലീസിന് കഴിഞ്ഞിട്ടുണ്ടെന്നത് നമുക്ക്

കാണാൻ സാധിക്കും. ഇന്ന് ഏത് പോലീസ് സ്റ്റേഷനിലും ഏത് ഘട്ടത്തിലും ഏതൊരാൾക്കും, അത് സാധാരണ സ്ത്രീയായാലും കുട്ടികളായാലും ആർക്കും ചെന്ന് പരാതി കൊടുക്കാവുന്ന അവസ്ഥയുണ്ട്. സ്ത്രീ സുരക്ഷ ഉറപ്പാക്കാനുള്ള വ്യത്യസ്ത പദ്ധതികളാണ് ഇവിടെ ആവിഷ്കരിച്ചിട്ടുള്ളത്. വനിതാ പോലീസ് ഉദ്യോഗസ്ഥർ വീടുകൾ സന്ദർശിച്ച് പരാതികൾ സ്വീകരിക്കുന്ന സംവിധാനത്തിലേയ്ക്കുവരെ നാം കടന്നിട്ടുണ്ട്. അതുകൊണ്ടുതന്നെ സ്ത്രീകൾക്കും കുട്ടികൾക്കുമെതിരെയുള്ള കുറ്റകൃത്യങ്ങൾ തടയുന്നതിന് പിങ്ക് പ്രൊട്ടക്ഷൻ പ്രോജക്ട്, വയോജനങ്ങൾക്കുള്ള പ്രശാന്തി സീനിയർ ഹെൽപ്പ് ഡെസ്ക്, ആദിവാസി സംരക്ഷണത്തിനുള്ള ട്രൈബൽ ജനമൈത്രി പ്രോജക്ട്, അതിഥിത്തൊഴിലാളികൾക്കുള്ള മൈഗ്രന്റ് ലേബർ ജനമൈത്രി എന്നിവയൊക്കെ പോലീസിന്റെ മാറ്റുന്ന മുഖമാണ് വ്യക്തമാക്കുന്നത്. അതോടൊപ്പംതന്നെ ട്രാൻസ്ജെന്റേഴ്സിന്റെ ഉന്നമനത്തിനുള്ള പദ്ധതികളും ആവിഷ്കരിച്ച് മുന്നോട്ട് പോകുന്നുണ്ട്. സൈബർ പട്രോളിംഗ് സംവിധാനം, സൈബർ ഡോം എന്നിവയിലൂടെയൊക്കെ പുതിയ കാലത്തെ സൈബർ കുറ്റകൃത്യങ്ങൾ കണ്ടെത്തി തടയുന്നതിനുള്ള നടപടികളും സ്വീകരിക്കാൻ കഴിയുന്നുണ്ട്.



സംസ്ഥാനത്തിന് പുറത്തും വിദേശത്തും പോയി പ്രതികളെ പിടികൂടുന്ന മികവ് കേരളാ പോലീസ് കാണിച്ചിട്ടുണ്ടെന്ന് നമുക്കറിയാം. അതുകൊണ്ടാക്കേതെന്നാണ് സൈബർ പോലീസ് രംഗത്തെ മാതൃകാ സംസ്ഥാനമായി കേരളാ പോലീസിനെ വിലയിരുത്തുന്നത്. സമൂഹമാധ്യമ രംഗത്ത് വലിയതോതിലുള്ള ഇടപെടൽ നടത്താൻ നമുക്ക് കഴിഞ്ഞിട്ടുണ്ട്. അതിന്റെ ഭാഗമായി ഈ രംഗത്തെ ഉപയോഗിച്ചുകൊണ്ടുള്ള അതിക്രമങ്ങൾ നല്ലതുപോലെ തടയാൻ കഴിഞ്ഞിട്ടുണ്ട്. സ്റ്റാൻ്റ് പോലീസ് സംവിധാനം ദേശീയ തലത്തിൽത്തന്നെ വലിയതോതിൽ പ്രകീർത്തിക്കപ്പെട്ട് കഴിഞ്ഞിരിക്കുകയാണ്. വലിയ അംഗീകാരം പിടിച്ചുപറ്റിയിരിക്കുകയാണ്. സ്റ്റാൻ്റ് പോലീസ് കേഡറിന്റെ ചുമതലക്കാരനായി ഓരോ പോലീസ് സ്റ്റേഷനിലും ഒരു പോലീസുകാരനുണ്ട്. അതോടൊപ്പം വിരമിച്ച പോലീസുകാരുടെ സേവനം ഇക്കാര്യത്തിൽ ഉപയോഗപ്പെടുത്താൻ ശ്രമിക്കുന്നുണ്ട്. പുതിയ തലമുറ നേരിടുന്ന വലിയൊരു വിപത്ത് മയക്കുമരുന്നിന്റേതാണ്. പോലീസും വിദ്യാഭ്യാസം, എക്സൈസ്, സാമൂഹ്യനീതി വകുപ്പുകളും ഏകോപിപ്പിച്ച് ഇതിനെ ശക്തമായി നേരിടുന്നതിനുള്ള സംവിധാനമാണ് ഒരുക്കിയിട്ടുള്ളത്. ചില മേഖലകളെ

ഹോട്ട്സ്പോട്ടായി കണ്ടുകൊണ്ട് പ്രത്യേകം ശ്രദ്ധ പതിപ്പിക്കുന്നുണ്ട്. അതിരവിട്ട ഓൺലൈൻ ഗെയിം സ്വാധീനം കുറയ്ക്കുന്നതിനായി ഡിജിറ്റൽ ഡീ-അഡിക്ഷൻ സെന്ററുകൾ ആരംഭിച്ചു. അതോടൊപ്പംതന്നെ ബോധവൽക്കരണ നടപടികളും മുന്നോട്ട് കൊണ്ടുപോകുന്നു. സ്ത്രീകൾ നേരിടുന്ന പ്രശ്നങ്ങൾ വിട്ടുവീഴ്ചയില്ലാതെ കൈകാര്യം ചെയ്യുന്നതിന് പ്രത്യേക നിർദ്ദേശം നൽകിയിട്ടുണ്ട്. നവകേരള നിർമ്മിതിയിൽ അവർക്കുള്ള പ്രാധാന്യത്തെക്കുറിച്ച് നല്ലരീതിയിൽ ബോധവൽക്കരണം നടന്നിട്ടുണ്ട്. മൊബൈൽ ഫോണിലൂടെ സ്ത്രീകൾക്ക് പരാതി നൽകാവുന്ന അപരാജിത പദ്ധതി, പിങ്ക് പ്രൊട്ടക്ഷൻ പ്രോജക്ട് എന്നിവയെല്ലാം ഇക്കാര്യത്തിൽ എടുത്തുപറയേണ്ടതാണ്. കേരളാ പോലീസിലെ വനിതാ പ്രാതിനിധ്യം പടിപടിയായി ഉയർത്തുകയാണ്, 2017-ൽ വനിതാ സായുധപോലീസ് ബറ്റാലിയൻ രൂപീകരിച്ച കാര്യം സഭയ്ക്കറിയാം. ഈ സർക്കാരിന്റെ ഘട്ടത്തിൽ 445 വനിതകൾ ഈ ബറ്റാലിയന്റെ ഭാഗമായി, 111 സ്ത്രീകൾ പരിശീലനം നേടുന്നു. കൂടുതൽ വനിതകളെ പോലീസ് സേനയിലേയ്ക്ക് റിക്രൂട്ട് ചെയ്യും. ഗാർഹിക അതിക്രമങ്ങൾക്കെതിരായ നിയമം ഫലപ്രദമായി നടപ്പാക്കാനാണ് ഉദ്ദേശിക്കുന്നത്, സർവ്വീസ് പ്രൊവൈഡിംഗ് സെന്ററുകൾ,

ഷെൽട്ടർ ഹോമുകൾ, രക്ഷാദൂത് ഇവയെല്ലാം സാമൂഹ്യനീതി വകുപ്പുവഴി  
 നടപ്പാക്കുകയാണ്. സാങ്കേതികവിദ്യയുടെ രംഗത്ത് ദിവസംതോറും  
 കുതിച്ചുചാട്ടമുണ്ടാകുന്ന കാലമാണിത്, അതിനനുസൃതമായ തോതിൽ  
 പോലീസ് നവീകരിക്കപ്പെടേണ്ടതുണ്ട്. അവരെ സാങ്കേതികവിദ്യകൊണ്ടുകൂടി  
 സായുധരാക്കാനാണ് ശ്രമിക്കുന്നത്. ഏറ്റവും പുതിയ ആർട്ടിഫിഷ്യൽ  
 ഇൻ്റലിജൻസ് രംഗം വരെ നമ്മുടെ പോലീസ് സ്വായത്തമാക്കുകയാണ്.  
 കള്ളക്കടത്തുമുതൽ ഭീകരവാദം വരെയുള്ളവയിൽ ഏർപ്പെടുന്നവർ ഡ്രോൺ  
 അടക്കമുള്ളവ ഇപ്പോൾ ഉപയോഗിക്കുന്നുണ്ട്. അത്തരമൊരു  
 സാഹചര്യത്തിലാണ് സംസ്ഥാനത്ത് ഡ്രോൺ റിസർച്ച് ലാബ്  
 രൂപീകരിക്കാൻ തീരുമാനിച്ചത്. പോലീസ് സേനയ്ക്ക് സ്വന്തമായി  
 ഡ്രോണുകൾ നിർമ്മിക്കാൻ ഉദ്ദേശ്യമുണ്ട്. ഡ്രോണുകളുടെ ഉപയോഗം  
 പ്രകൃതിക്ഷോഭങ്ങളിലടക്കം പോലീസിനേയും സമൂഹത്തിനേയും  
 സഹായിക്കാൻ പറ്റുന്നതാണ്. പൊതുസ്വകാര്യ പങ്കാളിത്തത്തോടെ ഡ്രോൺ  
 രംഗത്തെ മുന്നോട്ട് കൊണ്ടുപോകുന്ന ആദ്യ പോലീസ് സേനയായിരിക്കും  
 നമ്മുടേത്. പോലീസ് സേവനം സംയോജിതമായി ലഭിക്കുകയെന്നത്  
 പ്രധാനമാണ്, ഇത് മുൻനിർത്തിയാണ് 'ഇണ' എന്ന സിറ്റിസൺ പോർട്ടൽ

സംവിധാനം മുതൽ POL-App പോർട്ടൽ, e-VIP (Electronic Verification in Passport) പോർട്ടൽ, ഇ-ചെലാൻ, ഓൺലൈൻ പരാതി സ്വീകരിക്കൽ, ഇത്തരം സംവിധാനങ്ങളൊക്കെ ഏർപ്പെടുത്തിയിട്ടുള്ളത്. നേരത്തെ ഇവിടെ സംസാരിക്കുമ്പോൾ പറഞ്ഞതുപോലെ, ബഹുമാന്യനായ ഒരംഗം ചൂണ്ടിക്കാണിച്ചതുപോലെ സേനയിലേയ്ക്ക് പ്രൊഫഷണൽ ബിരുദധാരികളും സാങ്കേതിക വിജ്ഞാനമുള്ളവരും ധാരാളമായി കടന്നുവരികയാണ്. ക്രൈം ഇൻവെസ്റ്റിഗേഷൻ രംഗത്ത് ഇങ്ങനെയുള്ളവരെ കൂടുതൽ അറിവ് നൽകി സജ്ജരാക്കാൻ കൊച്ചി സർവ്വകലാശാലയുമായി ചേർന്ന് ഒരു പദ്ധതി ആവിഷ്കരിച്ചിട്ടുണ്ട്. മയക്കുമരുന്ന് വിൽപനമുതൽ മാൽവെയർ അറ്റാക്ക് വരെയുള്ളവയെ നേരിടുന്നതിന് ഡാർക്ക്നെറ്റ്, വെബ് നിഗൂഢതകൾ നീക്കാൻ Grapnel 1.0, കുട്ടികൾക്കെതിരായ ഓൺലൈൻ ലൈംഗികചൂഷണം തടയാൻ പ്രോജക്ട് വിംഗ് സഹായത്തോടെയുള്ള പദ്ധതി തുടങ്ങിയവയെല്ലാം ഈ ഘട്ടത്തിൽ എടുത്ത് പറയേണ്ടവയാണ്. പോലീസുമായി ബന്ധപ്പെട്ട് ലഭിക്കുന്ന പരാതികളിൽ 100 മണിക്കൂറിനുള്ളിൽ പൂർത്തിയാക്കുന്ന പദ്ധതി പരിഗണിച്ചുവരുന്നു, സാമ്പത്തിക കുറ്റകൃത്യങ്ങൾ തടയാൻ ഇക്കണോമിക് ഓഫൻസസ് വിംഗ്

ആരംഭിച്ചിട്ടുണ്ട്. കാലാനുസൃതമായി പോലീസ് എങ്ങനെ നവീകരിക്കുന്നുവെന്നാണ് ഇതിലൂടെ കാണുന്നത്. ഇതോടൊപ്പം ഗുണ്ടാ സംഘങ്ങളെ തടയാൻ ജില്ലാ പോലീസ് മേധാവികളുടെ മേൽനോട്ടത്തിൽ ജില്ലാതല സംവിധാനം, ഓപ്പറേഷൻ കാവൽ പദ്ധതി, അതുപ്രകാരമുള്ള ഡേറ്റാബേസും ഹിസ്റ്ററി ഷീറ്റ് തയ്യാറാക്കൽ തുടങ്ങിയവയെല്ലാം സജീവമായി മുന്നോട്ടുപോകുന്നു. സംഘടിത ആക്രമണങ്ങൾക്കെതിരെ സ്പെഷ്യൽ ആക്ഷൻ ഗ്രൂപ്പ്, ക്രൈം സെൽ ഇവയെല്ലാം ഫലപ്രദമായി പ്രവർത്തിക്കുന്നു. കാപ്പാ നടപടികൾ അതിന്റെ ഭാഗമായി സമയബന്ധിതമായി പൂർത്തിയാക്കുന്നതിനുള്ള മാതൃകാ നിർദ്ദേശം രൂപപ്പെടുത്തുന്നുണ്ട്. ഇതിനോടൊപ്പംതന്നെ ലഹരി മരുന്നുകളുടെ പ്രഭവകേന്ദ്രം കണ്ടെത്തി ഉന്മൂലനം ചെയ്യാനുള്ള പദ്ധതികൾ ആവിഷ്കരിച്ചിട്ടുണ്ട്. പോലീസിന്റെ ആധുനികവൽക്കരണത്തിന് 2021-22-ൽ പ്ലാൻ ഫണ്ടിൽനിന്ന് 150 കോടി രൂപ അനുവദിച്ചു. കേരളാ പോലീസിനെ ഇതര സംസ്ഥാനങ്ങളുമായി ബന്ധിപ്പിക്കുന്ന സി.സി.ടി.എൻ.എസ്. (Crime and Criminal Tracking Network and Systems) പ്രോജക്ട് നടപ്പിലാക്കിയിട്ടുണ്ട്. പോക്സോ കേസുകൾ അന്വേഷിക്കുന്നതിന്റെ കാര്യം

ഞാൻ നേരത്തെ പറഞ്ഞു, ഒരു പ്രത്യേക വിഭാഗം പ്രവർത്തിക്കുന്നുണ്ട്. വിജിലൻസ് അഴിമതി തടയുന്നതിനായി വിട്ടുവീഴ്ചയില്ലാതെ പ്രവർത്തിക്കുന്നു, ഇതിന്റെ ഫലമായി 2021 ജനുവരി മുതൽ ഇങ്ങോട്ട് 48 ട്രാപ്പ് കേസുകൾ രജിസ്റ്റർ ചെയ്യാനായിട്ടുണ്ട്. പൊതുജനങ്ങൾക്ക് പരാതി അറിയിക്കാൻ 1064 എന്ന ടോൾഫ്രീ സംവിധാനവും, വാട്സ് അപ്പ് സംവിധാനവും, ഇ-പെറ്റീഷൻ സംവിധാനവും ഏർപ്പെടുത്തിയിട്ടുണ്ട്. ഈ ഘട്ടത്തിൽ ശ്രദ്ധേയമായ ഒട്ടേറെ പുരസ്കാരങ്ങൾ കേരള പോലീസിന് ലഭിച്ചിട്ടുണ്ട്. കേന്ദ്ര ആഭ്യന്തര മന്ത്രാലയത്തിന്റെ അവാർഡുമുതൽ ജൈവ വൈവിധ്യസംരക്ഷണത്തിന്റെ വരെ ബഹുമതികൾ, ആ ലിസ്റ്റിലേയ്ക്ക് ഞാൻ ഇപ്പോൾ കടക്കുന്നില്ല. നിരവധി ബഹുമതികൾ നേടാൻ കഴിഞ്ഞിട്ടുണ്ട്. പോലീസ് സേനയിലുള്ളവരെക്കുറിച്ച് കാര്യമായ കരുതൽ ഈ സർക്കാരിനുണ്ട്, പ്രൊമോഷൻ സാധ്യതയിൽ വരെ അതിന്റെ ഭാഗമായി മാറ്റങ്ങളുണ്ടായി. പുതിയ 25 സബ് ഡിവിഷനുകൾ കൂടാതെ സാമ്പത്തിക കുറ്റാന്വേഷണത്തിനായി അനുവദിച്ച പുതിയ തസ്തികകൾകൂടി വന്നതോടെ പോലീസ് പ്രൊമോഷൻ സാധ്യതകൾ വർദ്ധിച്ചു. പോലീസ് ഡ്രൈവർമാരുടെ അംഗസംഖ്യ നല്ല രീതിയിൽ വർദ്ധിപ്പിച്ചു. പോലീസ് ബ്യൂഗിൾ

വിഭാഗത്തിനും തസ്തികകൾ അനുവദിച്ചു. സ്പെഷ്യൽ റൂൾ കൃത്യമായി കൊണ്ടുവന്ന് സീനിയോറിറ്റി തർക്കങ്ങൾ പരിഹരിക്കാൻ കഴിഞ്ഞിട്ടുണ്ട്.

ജനങ്ങളുടെ സ്വത്തിനും ജീവനും സംരക്ഷണം നൽകുന്നതിനും നാട്ടിൽ സമാധാനം ഉറപ്പുവരുത്തി ജനജീവിതം മുന്നോട്ട് കൊണ്ടുപോകുന്നതിനുമുള്ള ഉത്തരവാദിത്വമാണ് അഗ്നിരക്ഷാ സേനയ്ക്ക് പ്രധാനമായും ഏറ്റെടുക്കാനുള്ളത്.

ഈ കൃത്യനിർവ്വഹണം ഭംഗിയായി നിർവ്വഹിക്കുന്നതിനോടൊപ്പം ജനങ്ങളുടെ എല്ലാ ദുരന്തങ്ങളിലും അവരുടെ സഹായിയായി പ്രവർത്തിക്കുന്ന സംവിധാനമായി അഗ്നിരക്ഷാ വകുപ്പ് മാറിയിട്ടുണ്ട്. ഇത് സർക്കാരിനെ സംബന്ധിച്ചിടത്തോളം അഭിമാനകരമായ നേട്ടം തന്നെയാണ്.

പ്രളയകാലത്തും, കോവിഡ് 19-നെ തടയുന്ന നടപടികളിലുമെല്ലാം അഗ്നിരക്ഷാ വകുപ്പ് സജീവമായ സാന്നിധ്യമായിരുന്നു.

പോലീസിനോടൊപ്പംതന്നെ പ്രവർത്തിച്ചൊരു വിഭാഗമായിരുന്നു അഗ്നിരക്ഷാ സേന. ഭക്ഷണം എത്തിക്കാൻ, മരന്ന് എത്തിക്കാൻ, അങ്ങനെയുള്ള എല്ലാ

പ്രവർത്തനങ്ങളിലും അവർ സജീവമായി നിലകൊണ്ടു. അങ്ങനെയൊരു ജനകീയസേനാ സംവിധാനമെന്ന നിലയിൽ അഗ്നിരക്ഷാ സേന

മാറിയെന്നതാണ് ഈ കഴിഞ്ഞ അനുഭവം. സിവിൽ ഡിഫൻസ്

എന്നപേരിൽ രൂപം കൊടുത്ത ജനകീയ സേന, ഇന്ന് എല്ലാ ഫയർ സ്റ്റേഷനുകളോടും സജീവമായി രംഗത്തുണ്ട്. ആപൽ ഘട്ടങ്ങളിൽ ജനങ്ങളോടൊപ്പം ചേർന്ന് ഇവർ നൽകുന്ന സേവനം ചെറുതല്ല. കൂടുതൽ പരിശീലനം നൽകി പ്രൊഫഷണലായ വ്യക്തിത്വങ്ങളുടെ സേവനം ഉപയോഗപ്പെടുത്തി സിവിൽ ഡിഫൻസ് സേനയെ കൂടുതൽ കരുത്തുറ്റതാക്കാനാണ് ഉദ്ദേശിക്കുന്നത്. ജയിലിന്റെ കാര്യം സന്ദർഭവശാൽ ഞാൻ നേരത്തെ പരാമർശിക്കുകയുണ്ടായി. കുറ്റവാളികളടക്കമുള്ളവരോട് മനുഷ്യത്വപൂർണ്ണമായി പ്രവർത്തിക്കുന്നതും അവരെ മാനസികമായി പരിവർത്തിപ്പിക്കുന്നതുമായ ഒരു പുതിയ ജയിൽ സംസ്കാരം രൂപപ്പെടുത്തി വരികയാണ്. ജയിൽ ഉൽപ്പന്നങ്ങൾ വലിയ രീതിയിൽ പ്രോത്സാഹിപ്പിക്കുന്നുണ്ട്. ജയിലുകളുടെ തനതുവരുമാനം വർദ്ധിപ്പിക്കാനുള്ള പെട്രോൾ പമ്പ് ഉൾപ്പെടെയുള്ള പരിപാടികൾക്ക് തുടക്കമിട്ടിട്ടുണ്ട്. ഐക്യകേരളത്തിന്റെ രൂപീകരണത്തിന് ആദ്യമായി ഒരു സെൻട്രൽ ജയിൽ പണികഴിപ്പിച്ചത് ഈ സർക്കാരിന്റെ കാലത്താണെന്ന് എടുത്തുപറയേണ്ട കാര്യമാണ്. കേരള പോലീസ് രാജ്യത്തെതന്നെ ഏറ്റവും മികച്ച അന്വേഷണ ഏജൻസിയാണ്. രജിസ്റ്റർ ചെയ്യുന്ന കേസുകളുടെ എണ്ണം, അവയിൽ



തെളിയിക്കപ്പെടുന്നവയുടെ എണ്ണം, ശിക്ഷ ലഭ്യമാക്കുന്നവയുടെ എണ്ണം തുടങ്ങിയ കണക്കുകൾ പരിശോധിച്ചാൽ ആർക്കും അത് വ്യക്തമാകും. സി.ബി.ഐ.-യെക്കാളും മികവുറ്റ കേസ് അന്വേഷണ ട്രാക്ക് റെക്കോർഡ് കേരള പോലീസിനുണ്ട്. പ്രവർത്തനക്ഷമതയുടെ കാര്യത്തിൽ ഇന്ത്യയിലെ ഏറ്റവും മികച്ച സേനകളിൽ ഒന്നാണ് കേരള പോലീസ്. സങ്കീർണ്ണമായ കുറ്റകൃത്യങ്ങൾപോലും ശാസ്ത്രീയമായി ചുരുളഴിച്ച് കുറ്റവാളികളെ നിയമത്തിന്റെ മുന്നിൽ എത്തിക്കാൻ നമ്മുടെ പോലീസിന് കഴിയുന്നുണ്ട്. ജിഷ, ഉത്തര, വിസ്മയ, കെവിൻ അങ്ങനെ എത്രയെത്ര കേസുകൾ, എ.ടി.എം. തട്ടിപ്പുകൾ, റേഡിയോ ജോക്കിയുടെ കൊലപാതകം, കൂടത്തായി കേസ്, കുട്ടിയെ ആശുപത്രിയിൽനിന്നും തട്ടിക്കൊണ്ടുപോയ കേസ് എന്നിങ്ങനെ നിരവധി ഉദാഹരണങ്ങൾ കാണാൻ കഴിയും. 17 വർഷം മുൻപ് ഇടപ്പള്ളിയിൽ കൊല്ലപ്പെട്ട വയോധികരുടെ കേസുവരെ തെളിയിക്കാൻ കേരള പോലീസിനായി. സമൂഹത്തിലെ എത്ര ഉന്നതനാണെങ്കിലും തെറ്റ് ചെയ്തിട്ടുണ്ടെങ്കിൽ കർശനമായ നിയമനടപടികൾ നേരിടേണ്ടി വരുന്ന സാഹചര്യമാണ് ഇന്ന് കേരളത്തിലുള്ളത്, ആർക്കും അതിനൊഴിവില്ല. പരാതി നൽകുന്ന ആളിനേയും കുറ്റാരോപിതനായ ആളിനേയും തമ്മിൽ

താരതമ്യം ചെയ്ത്, സ്വാധീനം കൂടുതലുള്ള ആളോടൊപ്പം നിൽക്കുന്ന നിലപാടല്ല ഇന്ന് കേരളത്തിലെ ആഭ്യന്തര വകുപ്പിനുള്ളത്. നിയമം നടപ്പിലാക്കുന്ന, നീതിയോടൊപ്പം നിൽക്കുന്ന നിലപാടാണ് കേരളത്തിലെ ആഭ്യന്തരവകുപ്പിന് ഇന്നുള്ളത്. സംസ്ഥാന സർക്കാരിനാകട്ടെ പോലീസിനെ രാഷ്ട്രീയ നേതൃത്വത്തിന്റെ ചട്ടുകമാക്കുന്ന നിലപാടില്ലതാനും. അവർ സ്വതന്ത്രരാണ്, ആർ പരാതി സമർപ്പിച്ചാലും ആർക്കെതിരെ പരാതി ലഭിച്ചാലും പോലീസ് അത് അന്വേഷിക്കുകയും കൃത്യമായ നടപടിയെടുക്കുകയും ചെയ്യും. പരാതി കിട്ടിയാൽ അത് ആരുടെ പരാതിയാണ്, ആർക്കെതിരെയുള്ള പരാതിയാണ്, എന്നൊക്കെ നോക്കി പരാതി മുക്കുകയും പൊക്കുകയും ചെയ്യുന്ന നിലപാട് ഇന്ന് പോലീസിനില്ല.

ഇവിടെ രേഖയിൽ വന്ന ചില കാര്യങ്ങളുണ്ട്. അത് ഈ ഘട്ടത്തിലെങ്കിലും പറഞ്ഞു പോയില്ലെങ്കിൽ അത് അംഗീകരിച്ച അവസ്ഥയിലേയ്ക്ക് എത്തിപ്പോകും. അതുകൊണ്ട് ഇപ്പോൾ അത് പറയാൻ അനുവദിക്കണമെന്നാണ് എനിക്ക് പറയാനുള്ളത്. ഇന്നലെ സഭയിൽ 1977-ലെ ആർ.എസ്.എസ്. ബന്ധം എന്ന് ചിലർ ഇവിടെ പറഞ്ഞത് നമ്മളെല്ലാവരും കേട്ടു. ചരിത്രബോധമില്ലാത്തവർക്കാണ് ഇങ്ങനെ

പറയാൻ കഴിയുന്നത്. അത്തരം ആളുകൾക്ക് മാത്രമേ ഈ രീതിയിൽ പറയാൻ കഴിയൂ. അപ്പോൾ അങ്ങനെയതുകൊണ്ട് അല്പം ചരിത്രം അതുമായി ബന്ധപ്പെട്ട് പറഞ്ഞുപോകണമെന്നാണ് ഉദ്ദേശിക്കുന്നത്.

ആർ.എസ്.എസ്. ബാധവത്തെക്കുറിച്ചാണല്ലോ പറയുന്നത്. ആരാണ് കേരള രാഷ്ട്രീയത്തിൽ ആർ.എസ്.എസ്.-നോടൊപ്പം ഇങ്ങനെ ഒട്ടിനിന്നത്.

1960-ലെ തെരഞ്ഞെടുപ്പിന്റെ കാര്യമെടുക്കാം; 1957-ലെ ആദ്യ തെരഞ്ഞെടുപ്പിലെ ഗവൺമെന്റ് അട്ടിമറിക്കപ്പെട്ട ശേഷം നടന്നതാണ് 1960-ലെ തെരഞ്ഞെടുപ്പ്. ആ തെരഞ്ഞെടുപ്പ് കാലത്ത് ജനസംഘം വലിയ തോതിൽ വർഗ്ഗീയ പ്രചരണങ്ങൾക്ക് കോപ്പ് കൂട്ടുന്ന കാലമാണ്. കൂടുതൽ സാധ്യതയുള്ള നാല് അസംബ്ലി സീറ്റുകളിൽ മത്സരിക്കാനാണ് ജനസംഘം ആദ്യം തീരുമാനിച്ചത്. ആദ്യത്തെ മണ്ഡലം കോഴിക്കോട്, രണ്ടാമത്തേത് തൃശ്ശൂർ ജില്ലയിലെ അണ്ടത്തോട്, മൂന്നാമത്തേത് ഗുരുവായൂർ, നാലാമത്തെ മണ്ഡലം ഇ.എം.എസ്. മത്സരിക്കുന്ന പട്ടാമ്പി. പട്ടാമ്പിയിൽ പി. മാധവമേനോനെ മത്സരിപ്പിക്കാനാണ് ജനസംഘം തീരുമാനിച്ചത്. പത്രികാസമർപ്പണം കഴിയുകയും സജീവമായ പ്രചരണവും തുടങ്ങി. എന്നാൽ ഒരു സുപ്രഭാതത്തിൽ സ്ഥാനാർത്ഥിയെ പിൻവലിച്ച് ജനസംഘം

മത്സരരംഗത്തുനിന്ന് പിന്മാറി. ഇ.എം.എസ്.-നെ തോല്പിക്കാൻ കോൺഗ്രസുമായി തെരഞ്ഞെടുപ്പ് സഹകരണം. ജനസംഘം മത്സരരംഗത്തുണ്ടായാൽ കമ്മ്യൂണിസ്റ്റ് വിരുദ്ധവോട്ടുകൾ ഭിന്നിക്കുമെന്ന പേടിയായിരുന്നു അന്ന് കോൺഗ്രസിന്. അന്ന് ജനസംഘം പരസ്യമായാണ് കോൺഗ്രസ് സ്ഥാനാർത്ഥിയ്ക്ക് പിന്തുണ നൽകിയത്. ഇ.എം.എസ്.-നെ തോല്പിക്കാൻ കോൺഗ്രസുമായി സഹകരിക്കുമെന്നാണ് ജനസംഘം തുറന്നുപറഞ്ഞത്. കോൺഗ്രസ് നേതാവ് എ. രാഘവൻ നായരായിരുന്നു അന്ന് കോൺഗ്രസ്-ലീഗ്-പി.എസ്.പി. സഖ്യത്തിന്റെ സ്ഥാനാർത്ഥി. ദേശീയ നേതാക്കളുൾപ്പെടെയെത്തി അന്ന് കോൺഗ്രസ് പാർട്ടിക്കുവേണ്ടി പട്ടാമ്പിയിൽ തെരഞ്ഞെടുപ്പ് നിയന്ത്രിച്ചു. അന്ന് പട്ടാമ്പിയിൽ തെരഞ്ഞെടുപ്പ് ജനസംഘം നേതാവ് ദീനദയാൽ ഉപാധ്യായ വന്ന് കോൺഗ്രസ് സ്ഥാനാർത്ഥിക്കുവേണ്ടി വോട്ട് തേടുന്ന സ്ഥിതിയുമുണ്ടായി. പരസ്യമായ ജനസംഘം ബന്ധം കൊണ്ടും കോൺഗ്രസിന് അന്ന് രക്ഷപ്പെടാൻ കഴിഞ്ഞില്ല. 7322 വോട്ടുകൾക്കാണ് സഖാവ് ഇ.എം.എസ്. അന്നവിടെ വിജയിച്ചത്.

1977-ലെ തെരഞ്ഞെടുപ്പിൽ ആർ.എസ്.എസ്.ന്റെ വോട്ടുവാങ്ങിയാണ്

ഞാൻ നിയമസഭയിൽ എത്തിയതെന്ന് പ്രതിപക്ഷനേതാവ് പറഞ്ഞതായി കേട്ടു. നിയമസഭയിൽ എത്തിയത് 1977-ൽ അല്ല. അതിനും ഏഴ് വർഷം മുമ്പാണ്. അന്ന് കോൺഗ്രസ്സിനെയും ജനസംഘത്തെയും എല്ലാം പരാജയപ്പെടുത്തിയാണ് കുത്തുപറമ്പ് മണ്ഡലത്തിൽനിന്നും നിയമസഭയിലേയ്ക്ക് തെരഞ്ഞെടുക്കപ്പെട്ടത്. 1977-ലും ഞാൻ മത്സരിച്ചത് കുത്തുപറമ്പിലാണ്. തലശ്ശേരി കലാപത്തിലെ ഏക രക്തസാക്ഷി യു. കെ. കുഞ്ഞിരാമന്റെ നാടാണ് കുത്തുപറമ്പ്. യു. കെ. കുഞ്ഞിരാമനെ കൊന്നത് 1972 ജനുവരിയിലാണ്. ആർ.എസ്.എസ്. ഏറ്റവും കടുത്ത ശത്രുവായി സി.പി.ഐ. (എം)-നെ അന്നും ഇന്നും കാണുന്ന നാടാണത് എന്നത് അവരിവിടെ ഇല്ലെങ്കിലും ഒരറിവിനുവേണ്ടി പറഞ്ഞെന്നേയുള്ളൂ. 1977-ൽ എന്തായിരുന്നു അവസ്ഥ? ഇന്ത്യയെന്നാൽ ഇന്ദിര, ഇന്ദിരയെന്നാൽ ഇന്ത്യ എന്ന് അവർ പറഞ്ഞുനടന്ന കാലമാണ്. ഭരണഘടനയെ അട്ടിമറിച്ച് ജനാധിപത്യ സംവിധാനങ്ങളെയൊക്കെ വന്ധ്യംകരിച്ചാണ് അടിയന്തരാവസ്ഥ വാഴ്ന്നു നടത്തിയത്. അർദ്ധ ഫാസിസത്തിന്റെ വക്താക്കളായിരുന്നു അന്ന് നിങ്ങൾ. അടിയന്തരാവസ്ഥയ്ക്കെതിരെ രാജ്യത്താകെ ചലനങ്ങളുണ്ടായി. നമ്മുടെ രാജ്യത്തിന്റെ ചില ഭാഗങ്ങളിൽ

ഈ അർദ്ധഫാസിസ്റ്റ് ഭീകരത നടമാടിയത് യഥാർത്ഥത്തിൽ 1971-72-73 കാലത്താണ്. പടിഞ്ഞാറൻ ബംഗാളിൽ അന്നത്തെ അവിടത്തെ മുഖ്യമന്ത്രി സിദ്ധാർഥ ശങ്കർ റേ-യുടെ നേതൃത്വത്തിൽ നടത്തിയ അർദ്ധ ഫാസിസ്റ്റ് ഭീകരത, കൂട്ടമായി അവിടെ ആളുകൾ കൊലചെയ്യപ്പെട്ടത്. അവരില്ലാത്തതുകൊണ്ട് കൂടുതൽ കാര്യങ്ങളിലേയ്ക്ക് ഞാൻ പോകുന്നില്ല. ഈ കേരളത്തിലും ചില നീക്കങ്ങളുണ്ടായി. അന്ന് കണ്ണൂർ ജില്ലയിൽ മൂന്ന് കേന്ദ്രങ്ങളുണ്ടായി. ആ മൂന്ന് കേന്ദ്രങ്ങളിൽ ഒന്ന് തോലമ്പ്രയാണ്. മറ്റൊന്ന് മമ്പ്രമാണ്. മൂന്നാമത്തെ ഏഴിലോടാണ്. ഇവിടങ്ങളിൽ പോലീസിന്റെ സംരക്ഷണത്തിലായിരുന്നു ഗുണ്ടകൾ. പോലീസിനോടൊപ്പമാണ് ഗുണ്ടകളിറങ്ങുന്നത്. ഗുണ്ടകൾ പോകുമ്പോൾ അവരുടെ കയ്യിലൊരു ബാഗ് തൂക്കിപ്പിടിച്ചിട്ടുണ്ടാകും. അതിനകത്ത് കൊടുവായ്ക്കുമുള്ള എല്ലാ ആയുധങ്ങളുമുണ്ടാകും. എന്നിട്ടുപോയി ആളുകളെ ആക്രമിക്കുന്ന രീതിയായിരുന്നു. അതാണ് ആ കാലം. ഇത് അടിയന്തരാവസ്ഥയ്ക്ക് ശേഷമാണ്. അതിന്റെ കഥകളുണ്ട്. അവരില്ലാത്തതുകൊണ്ട് കൂടുതൽ കാര്യങ്ങളിലേയ്ക്ക് പോകുന്നില്ല. ജയപ്രകാശ് നാരായണിന്റെ നേതൃത്വത്തിൽ രൂപപ്പെട്ട 'വിശാലമുന്നണി' 1977-ൽ ജനതാപാർട്ടിയായി രൂപപ്പെട്ടു.

ഭാരതീയ ലോക് ദൾ, സംഘടനാ കോൺഗ്രസ്, സ്വതന്ത്ര പാർട്ടി, സോഷ്യലിസ്റ്റ് പാർട്ടി ഓഫ് ഇന്ത്യ തുടങ്ങിയ പാർട്ടികൾ ലയിച്ചാണ് 1977 ജനുവരി 23-ന് ജനതാ പാർട്ടി രൂപീകരിച്ചത്. എല്ലാ പാർട്ടികളും അവരുടെ കമ്മിറ്റികൾ പിരിച്ചുവിട്ട് സംഘടനാസംവിധാനങ്ങൾ താഴെത്തലംമുതൽ ഇല്ലാതാക്കി അങ്ങനെയാണ് ലയനം നടത്തിയത്. ജനതാപാർട്ടിയിൽ പിന്നീട് ജനസംഘവും ലയിക്കുന്ന നില വന്നു. ജലസംഘം പിരിച്ചുവിട്ടാണ് ലയനം നടന്നത്. ചന്ദ്രശേഖരായിരുന്നു ജനതാ പാർട്ടി പ്രസിഡന്റ്, രാമകൃഷ്ണ ഹെഗ്ഡെ ജനറൽ സെക്രട്ടറി. കലപ്പയേന്തിയ കർഷകനായിരുന്നു തെരഞ്ഞെടുപ്പ് ചിഹ്നം. അടിയന്തരാവസ്ഥയിലെ കോൺഗ്രസ് ഏകാധിപത്യ ഭരണത്തിനെതിരെ ഉയർന്നുവന്ന വിശാലഐക്യത്തെ അന്ന് ജനാധിപത്യ വിശ്വാസികളെല്ലാം സഹകരിക്കുകയും ആ നിലയ്ക്ക് അടിയന്തരാവസ്ഥ വിരുദ്ധ പോരാട്ടത്തിന്റെ മുന്നിൽത്തന്നെയുണ്ടായിരുന്ന സി.പി.ഐ.(എം.) അന്ന് മുഖ്യപ്രതിപക്ഷമായ ജനതാ പാർട്ടിയുമായി ദേശീയതലത്തിൽ സഹകരിച്ചിട്ടുണ്ട്. ആ സഹകരണം ജനസംഘവുമായിട്ടല്ല. കേരളത്തിൽ സംഘ്പരിവാറിന്റെ കണ്ണിലെ കരടായിരുന്നു അന്നും സി.പി.ഐ.(എം.). ആർ.എസ്.എസ്. അക്രമങ്ങൾക്കെതിരെ സി.പി.ഐ.(എം.)

ചെറുത്തുനിൽപ്പ് നടത്തുന്ന സമയമായിരുന്നു അത്. നിരവധി സി.പി.ഐ. (എം.) പ്രവർത്തകരാണ് അന്ന് സംഘ്വപരിവഹിന്റെ കൊലക്കത്തിക്ക് ഇരയായത്. 1977-79 കാലത്ത് കണ്ണൂർ ജില്ലയിൽ മാത്രം അനവധി രക്തസാക്ഷികളാണ് സി.പി.ഐ.(എം.)-നണ്ടായത്. ആ ഘട്ടത്തിൽ സി.പി.ഐ.(എം.) ആർ.എസ്.എസ്.-ഉമായി ഒരു തരത്തിലും സഹകരിക്കുന്നില്ല. ഇത്തരത്തിലുള്ള ബന്ധമാണ് അവരുമായി. ജയപ്രകാശ് നാരായണിന്റെ നേതൃത്വത്തിലുള്ള ജനതാ പാർട്ടിയുമായി സഹകരിക്കുമ്പോൾത്തന്നെ ആർ.എസ്.എസ്.-നെ ഇറന്ന് എതിർക്കുന്ന സമീപനമാണ് സ്വീകരിച്ചുപോയത്. അവരില്ലെങ്കിലും ഒരു കാര്യം ഈ ഘട്ടത്തിൽ ഓർമ്മിപ്പിക്കുകയാണ്. ഇപ്പോഴത്തെ കെ.പി.സി.സി. പ്രസിഡന്റ് ആ കാലത്ത് സംഘടനാ കോൺഗ്രസിലായിരുന്നു. തന്റെ പാർട്ടി ജനതാ പാർട്ടിയിൽ ലയിച്ചപ്പോൾ ശ്രീ. കെ. സുധാകരൻ ജനതാപാർട്ടിയുടെ ഭാഗമായി. അടിയന്തരാവസ്ഥ കാലത്ത് ശ്രീ. കെ. സുധാകരൻ ജനതാ പാർട്ടിയുടെ യുവജനവിഭാഗം സംസ്ഥാന ഭാരവാഹിവരെയായില്ലേ; ഒരു വസ്തുതയാണത്. ഒരു പാർട്ടിയിൽ ഒന്നിച്ച് പ്രവർത്തിച്ചവർക്ക് പിന്നെയും ഒന്നിക്കാൻ മടിയില്ല എന്ന അവസ്ഥ പിന്നീട് വന്നുകൊണ്ടിരിക്കുന്നത് നമ്മൾ



കാണുന്നുണ്ട്. അത് വേറൊരു കാര്യം. 1977-ൽ കെ. ജി. മാരാർ ഉദ്യമയിൽ മത്സരിച്ചപ്പോൾ ശ്രീ. കെ. സുധാകരൻ അദ്ദേഹത്തിന്റെ തെരഞ്ഞെടുപ്പ് കമ്മിറ്റി ഭാരവാഹിയായിരുന്നു. അതായത് എൽ. കെ. അധ്യാനിയും വാജ്പേയിയും ശ്രീ. കെ. സുധാകരനുമൊക്കെ അന്ന് ഒരേ പാർട്ടിയിലായിരുന്നു. പ്രതിപക്ഷനേതാവിന്റെ തീയറിപ്രകാരം ജനതാപാർട്ടി നേതാവായ ശ്രീ. കെ. സുധാകരനല്ലേ ആർ.എസ്.എസ്. വിശേഷണം ചേരുക? ആർ.എസ്.എസ്-ഉം സുധാകരനും ഒരേപാർട്ടിയിലായിരുന്നു, ആർ.എസ്.എസ് ബന്ധമുണ്ടായത് ഞങ്ങൾക്കല്ല, നിങ്ങളെ, അതായത് അപ്പുറത്ത് ഇപ്പോഴില്ലാത്തവരെ നയിക്കുന്നവർക്കാണ്. അതുകൊണ്ട് ആർ.എസ്.എസ് -നെ ഞാനുമായി കൂട്ടിക്കെട്ടാൻ നോക്കണ്ട. കെട്ടേണ്ടവരും കെട്ടിപ്പിടിച്ചുനിൽക്കുന്നവരുമെല്ലാം അപ്പുറത്താണുള്ളത്. ജനതാപാർട്ടിയിലും ആർ.എസ്.എസ്.-ലും ഒരേസമയം അംഗത്വമാകാമോയെന്ന പ്രശ്നം ഉയർന്നുവന്നപ്പോൾ ആ പാർട്ടിയിൽ അത് അനുവദിക്കാനാവില്ലെന്ന നിലപാടെടുത്തവരോടാണ് സി.പി.ഐ. (എം.) ഐക്യപ്പെട്ടത്. ഇപ്പോൾ ഒരു ആരോപണം ഒരുവലിയ പണ്ഡിതൻ ഉന്നയിച്ചതുകേട്ടു, ഈ സഭയിലല്ല, പുറത്തുവെച്ചാണ് ഉന്നയിച്ചത്, നേരത്തേ സൂചിപ്പിച്ച കാലയളവിൽ ഞാൻ കെ.

ജി. മാരാരുടെ തെരഞ്ഞെടുപ്പ് കമ്മിറ്റി ഭാരവാഹിയായിരുന്നുവെന്നാണ് ആരോപണം. ആരോപണം ഉന്നയിച്ചയാൾ ഇപ്പോൾ കേന്ദ്രമന്ത്രിസ്ഥാനത്ത് ഇരിക്കുന്നയാളാണ്, എന്നാൽ അന്ന് ഞാൻ കൂത്തുപറമ്പ് മണ്ഡലത്തിൽ മത്സരിക്കുന്നുണ്ടായിരുന്നു, കൂത്തുപറമ്പിൽ മത്സരിക്കുന്ന ഞാൻ എങ്ങനെയാണ് ഉദ്ദമയിൽ പോയി തെരഞ്ഞെടുപ്പ് കമ്മിറ്റിയുടെ ഭാരവാഹിയാകുക; ഒരു കോമൺസെൻസൊക്കെ വേണ്ട; സമാന്യവിവരത്തിന് നിരക്കുന്നതാകണ്ടെ പറയുന്ന കാര്യങ്ങൾ? ഞാൻ നേരത്തേ പറഞ്ഞതുപോലെ ആ തെരഞ്ഞെടുപ്പ് കമ്മിറ്റിയുടെ ഭാരവാഹി കെ. സുധാകരൻ ആയിരുന്നു. ജനതാപാർട്ടി സർക്കാർ രൂപീകരണശേഷം ഇരട്ട അംഗത്വപ്രശ്നം വന്നപ്പോൾ ജനസംഘം പ്രവർത്തകർ ജനതാപാർട്ടി വിട്ടിറങ്ങി. ജനസംഘം നേതാക്കൾ ആർ.എസ്.എസ്. ബന്ധം തുടർന്നപ്പോഴല്ലേ 1980-ൽ ജനതാപാർട്ടി പിളർന്നത്? ദ്വയാംഗത്വപ്രശ്നത്തിന്റെ പേരിൽ മൊറാർജി ദേശായി രാജിവച്ചു, ചരൺസിംഗ് സർക്കാർ അധികാരത്തിൽവന്നു. അതെല്ലാം കഴിഞ്ഞാണ് ബി.ജെ.പി. രൂപീകരിക്കപ്പെടുന്നത്. ഇതൊക്കെ രാഷ്ട്രീയ വിദ്യാർത്ഥികൾക്ക് മറക്കാൻ കഴിയുന്ന കാര്യങ്ങളല്ല. കേരളത്തിലെ തെരഞ്ഞെടുപ്പ് ചരിത്രം

1977-ൽ തീരുന്നതുമല്ല. തൊട്ടുപിന്നാലെ 1979-ൽ കാസർഗോഡ്, തലശ്ശേരി, തിരുവല്ല, പാറശ്ശാല എന്നീ നാല് നിയമസഭാ മണ്ഡലങ്ങളിലെ തെരഞ്ഞെടുപ്പുകൾ നടന്നു. ആ തെരഞ്ഞെടുപ്പിലാണ് സ: ഇ.എം.എസ്-ന്റെ പ്രഖ്യാപനമുണ്ടായത്, ഞാൻ ആ യോഗത്തിലുണ്ടായിരുന്നു. “ ഒരു ആർ.എസ്.എസ്.-കാരന്റെയും വോട്ട് ഇടതുപക്ഷത്തിന് വേണ്ട” എന്ന് പ്രഖ്യാപിച്ചു. തെരഞ്ഞെടുപ്പുനടന്ന നാല് മണ്ഡലങ്ങളിലും ഇടതുപക്ഷം ജയിച്ചുവന്നു. തൊട്ടടുത്ത വർഷം 1980-ൽ നിയമസഭാ-ലോക്സഭ തെരഞ്ഞെടുപ്പുകൾ ഒരുമിച്ചുവന്നു. 1980-ലെ പാർലമെന്റ് തെരഞ്ഞെടുപ്പിൽ കാസർഗോഡ് മണ്ഡലത്തിൽ കോൺഗ്രസ് മുന്നണിയുടെ സ്ഥാനാർത്ഥിയായി മത്സരിച്ചത് ആരായിരുന്നു? ശ്രീ. രാമചന്ദ്രൻ കടന്നപ്പള്ളിക്ക് ആ കാര്യം ഓർമ്മയുണ്ടാകുമല്ലോ, ശ്രീ. ഒ. രാജഗോപാൽ ആയിരുന്നു സ്ഥാനാർത്ഥി, അവരില്ലാത്തതുകൊണ്ട് അക്കാര്യം ഇപ്പോൾ ചോദിക്കാൻ പറ്റില്ലല്ലോ. ആ തെരഞ്ഞെടുപ്പിൽ കോൺഗ്രസ് പാർട്ടി ആർ.എസ്.എസ്-കാരനുവേണ്ടിയാണ് വോട്ടുതേടിയതെന്ന കാര്യം മറന്നുപോയോ? അവിടെ എതിർ സ്ഥാനാർത്ഥിയായി രംഗത്തുണ്ടായിരുന്നത് സി.പി.ഐ.(എം.)-ലെ രാമണ്ണറേ ആയിരുന്നു.73587 വോട്ടിന്റെ ഭൂരിപക്ഷത്തിനാണ് രാമണ്ണറേ

അന്ന് ജയിച്ചത്. 1980-ലെ നിയമസഭാ തിരഞ്ഞെടുപ്പിൽ പെരിങ്ങലം മണ്ഡലത്തിലും ഇതേ അനുഭവമുണ്ടായി. കോൺഗ്രസ് മുന്നണിയിലെ അന്നത്തെ സ്ഥാനാർത്ഥി സാക്ഷാൽ കെ.ജി. മാരാർ ആയിരുന്നു. അന്ന് കോൺഗ്രസ് പിന്തുണച്ച കെ. ജി. മാരാറെ തോൽപ്പിച്ചത് എൽ.ഡി.എഫ്. സ്ഥാനാർത്ഥിയായി അന്ന് മത്സരിച്ച, ഇന്ന് ഈ സഭയിലുള്ള മന്ത്രി ശ്രീ. എ. കെ. ശശീന്ദ്രനാണ്. അതേവർഷം എടക്കാട് നിയമസഭാ മണ്ഡലത്തിൽ കോൺഗ്രസ് മുന്നണിയുടെ സ്ഥാനാർത്ഥി ആരായിരുന്നുവെന്ന് പ്രതിപക്ഷനേതാവിന് അറിയുമോയെന്ന് അറിയില്ല. അത് മറ്റൊരു മണ്ഡലം നിങ്ങളുടെ കെ.പി.സി.സി. പ്രസിഡന്റ് കെ. സുധാകരനായിരുന്നു. കെ. സുധാകരൻ അപ്പോഴും ജനതാപാർട്ടി ആയിരുന്നു, അദ്ദേഹം അന്ന് മത്സരിച്ചത് കോൺഗ്രസ് പാർട്ടിയിലല്ല, അന്ന് ബി.ജെ.പി. രൂപീകരിക്കപ്പെട്ടിട്ടില്ല. കോൺഗ്രസ് അന്ന് അദ്ദേഹത്തിനുവേണ്ടി വോട്ടുതേടി. ഇടതുപക്ഷ സ്ഥാനാർത്ഥി അന്നത്തെ അഖിലേന്ത്യാ ലീഗിലെ പി.പി.വി. മൂസ ആയിരുന്നു, അദ്ദേഹമാണ് കെ. സുധാകരനെ എടക്കാട് മണ്ഡലത്തിൽ പരാജയപ്പെടുത്തിയത്. ഒറ്റപ്പാലം മണ്ഡലത്തിൽ ജനതാ പാർട്ടിയിലെ പി. ആർ. നമ്പ്യാർക്കുവേണ്ടിയാണ് കോൺഗ്രസുകാർ

പ്രവർത്തിച്ചിരുന്നത്, അന്ന് വിജയിച്ചത് ഇടതുപക്ഷത്തെ വി. സി. കബീറാണ്. ചവറയിൽ ബേബി ജോണിന് എതിരെ കോൺഗ്രസ്-ജനതാപാർട്ടി കൂട്ടുകെട്ടിനായി മത്സരിച്ച് പരാജയപ്പെട്ടത് ജനതാ പാർട്ടിയിലെ സി. രാജേന്ദ്രൻ ആയിരുന്നു. ഇതൊക്കെ പഴയകാലത്തെ കോൺഗ്രസ്-സംഘപരിവാർ ബന്ധത്തിന്റെ കഥകളാണ്. 1991-ലാണ് ബേപ്പൂർ-വടകര കോ-ലീ-ബി സഖ്യമുണ്ടായത്, അതിന്റെ കഥ നിരവധി തവണ നാം ചർച്ചചെയ്തതാണ്, അതിൽ സ്ഥാനാർത്ഥികളായിരുന്ന ഡോ. കെ. മാധവൻകുട്ടിയും അഡ്വ. രത്നസിംഗും ആ കാര്യങ്ങൾ രേഖപ്പെടുത്തിയിരുന്നു, പ്രസ്തുത കാര്യത്തിലേയ്ക്ക് ഞാൻ കൂടുതൽ വിശദമായി പോകുന്നില്ല. ഇതൊക്കെയാണ് തത്കാലം പറയാനുള്ളത്. എം.എസ്.ഗോൾവാൽക്കറുടെ ഫോട്ടോയ്ക്കുമുമ്പിൽ താണവണങ്ങിയതിന്റെ കഥയിലേയ്ക്കൊന്നും ഞാൻ ഏതായാലും പോകാൻ ഉദ്ദേശിക്കുന്നില്ല. ആർ.എസ്.എസ്. വോട്ടുവാങ്ങിയത് ആരാണെന്ന് പ്രതിപക്ഷനേതാവ് സ്വന്തം മനഃസാക്ഷിയോട് ഒന്ന് ചോദിച്ചുനോക്കണം. ജനാധിപത്യവും ഭരണഘടനാ മൂല്യങ്ങളും കോൺഗ്രസ് ചവിട്ടി മെതിച്ചപ്പോൾ അതിനെതിരെ രാജ്യത്താകെ ഉയർന്ന വികാരം പങ്കിട്ടുവെന്നത് വോട്ട് കൈമാറ്റമായി

കോൺഗ്രസിന് ഇന്ന് തോന്നുന്നുണ്ടാകാം, അങ്ങനെ ചെയ്ത് ജനാധിപത്യ സംരക്ഷണത്തിന്റെ ഭാഗമായിരുന്നു. മറ്റ് കൂടുതൽ കാര്യങ്ങളിലേക്ക് ഞാൻ കടക്കുന്നില്ല, ഈ ധനാഭ്യർത്ഥനകൾ പാസ്സാക്കിത്തരണമെന്ന് അഭ്യർത്ഥിക്കുന്നു.

**ധനാഭ്യർത്ഥന നമ്പർ XII**  
**പോലീസ്**

(പോലീസ് എന്ന XII-ാം നമ്പർ ധനാഭ്യർത്ഥനയ്ക്ക് ഖണ്ഡനോപക്ഷേപങ്ങൾ അവതരിപ്പിച്ച അംഗങ്ങൾ സീറ്റിലില്ലാത്തതിനാൽ പ്രസ് ചെയ്തില്ല.)

മി. ഡെപ്യൂട്ടി സ്പീക്കർ: ഖണ്ഡനോപക്ഷേപങ്ങൾ സഭ നിരാകരിച്ചിരിക്കുന്നു.

പോലീസ് എന്ന XII-ാം നമ്പർ ധനാഭ്യർത്ഥനയുടെ പേരിൽ കാര്യവിവരപ്പട്ടികയിൽ സൂചിപ്പിച്ചിട്ടുള്ള ലിസ്റ്റിൽ പ്രസ്തുത ധനാഭ്യർത്ഥനയ്ക്കുനേരെ 7-ാം കോളത്തിൽ കാണിച്ചിട്ടുള്ള തുക 2022-23 സാമ്പത്തിക വർഷത്തെ ചെലവുകൾ പൂർത്തീകരിക്കുന്നതിനായി അനുവദിക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

പ്രമേയം സഭ ഐക്യകണ്ഠേന പാസ്സാക്കിയിരിക്കുന്നു.

ഗ്രാന്റ് അനുവദിച്ചിരിക്കുന്നു.

**ധനാഭ്യർത്ഥന നമ്പർ XIII**  
**ജയിലുകൾ**

(ജയിലുകൾ എന്ന XIII-ാം നമ്പർ ധനാഭ്യർത്ഥനയ്ക്ക്

ഖണ്ഡനോപക്ഷേപങ്ങൾ അവതരിപ്പിച്ച അംഗങ്ങൾ സീറ്റിലില്ലാത്തതിനാൽ പ്രസ് ചെയ്തില്ല.)

മി. ഡെപ്യൂട്ടി സ്പീക്കർ: ഖണ്ഡനോപക്ഷേപങ്ങൾ സഭ

നിരാകരിച്ചിരിക്കുന്നു.

ജയിലുകൾ എന്ന XIII-ാം നമ്പർ ധനാഭ്യർത്ഥനയുടെ പേരിൽ

കാര്യവിവരപ്പട്ടികയിൽ സൂചിപ്പിച്ചിട്ടുള്ള ലിസ്റ്റിൽ പ്രസ്തുത

ധനാഭ്യർത്ഥനയ്ക്കുനേരെ 7-ാം കോളത്തിൽ കാണിച്ചിട്ടുള്ള തുക 2022-23

സാമ്പത്തിക വർഷത്തെ ചെലവുകൾ പൂർത്തീകരിക്കുന്നതിനായി

അനുവദിക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

പ്രമേയം സഭ ഐക്യകണ്ഠേന പാസ്സാക്കിയിരിക്കുന്നു.

ഗ്രാന്റ് അനുവദിച്ചിരിക്കുന്നു.

**ധനാഭ്യർത്ഥന നമ്പർ XIV**  
**സ്റ്റേഷനറിയും അച്ചടിയും മറ്റു ഭരണപരമായ സർവ്വീസുകളും**

(സ്റ്റേഷനറിയും അച്ചടിയും മറ്റു ഭരണപരമായ സർവ്വീസുകളും എന്ന XIV-ാം നമ്പർ ധനാഭ്യർത്ഥനയ്ക്ക് ഖണ്ഡനോപക്ഷേപങ്ങൾ അവതരിപ്പിച്ച അംഗങ്ങൾ സീറ്റിലില്ലാത്തതിനാൽ പ്രസ് ചെയ്തില്ല.)

മി. ഡെപ്യൂട്ടി സ്പീക്കർ: ഖണ്ഡനോപക്ഷേപങ്ങൾ സഭ

നിരാകരിച്ചിരിക്കുന്നു.

സ്റ്റേഷനറിയും അച്ചടിയും മറ്റു ഭരണപരമായ സർവ്വീസുകളും എന്ന XIV-ാം നമ്പർ ധനാഭ്യർത്ഥനയുടെ പേരിൽ കാര്യവിവരപ്പട്ടികയിൽ സൂചിപ്പിച്ചിട്ടുള്ള ലിസ്റ്റിൽ പ്രസ്തുത ധനാഭ്യർത്ഥനയ്ക്കുനേരെ 7-ാം കോളത്തിൽ കാണിച്ചിട്ടുള്ള തുക 2022-23 സാമ്പത്തിക വർഷത്തെ ചെലവുകൾ പൂർത്തീകരിക്കുന്നതിനായി അനുവദിക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....



പ്രമേയം സഭ ഐക്യകണ്ഠേന പാസ്സാക്കിയിരിക്കുന്നു.  
ഗ്രാന്റ് അനുവദിച്ചിരിക്കുന്നു.

**ധനാഭ്യർത്ഥന നമ്പർ XXIII**  
**വാർത്താ വിതരണവും പ്രചരണവും**

(വാർത്താ വിതരണവും പ്രചരണവും എന്ന XXIII-ാം നമ്പർ ധനാഭ്യർത്ഥനയ്ക്ക് ഖണ്ഡനോപക്ഷേപങ്ങൾ അവതരിപ്പിച്ച അംഗങ്ങൾ സീറ്റിലില്ലാത്തതിനാൽ പ്രസ് ചെയ്തില്ല.)

മി. ഡെപ്യൂട്ടി സ്പീക്കർ: ഖണ്ഡനോപക്ഷേപങ്ങൾ സഭ നിരാകരിച്ചിരിക്കുന്നു.

വാർത്താ വിതരണവും പ്രചരണവും എന്ന XXIII-ാം നമ്പർ ധനാഭ്യർത്ഥനയുടെ പേരിൽ കാര്യവിവരപ്പട്ടികയിൽ സൂചിപ്പിച്ചിട്ടുള്ള ലിസ്റ്റിൽ പ്രസ്തുത ധനാഭ്യർത്ഥനയ്ക്കുനേരെ 7-ാം കോളത്തിൽ കാണിച്ചിട്ടുള്ള തുക 2022-23 സാമ്പത്തിക വർഷത്തെ ചെലവുകൾ പൂർത്തീകരിക്കുന്നതിനായി അനുവദിക്കണമെന്ന പ്രമേയത്തെ

അനുകൂലിക്കുന്നവർ.....  
പ്രതികൂലിക്കുന്നവർ.....

പ്രമേയം സഭ ഐക്യകണ്ഠേന പാസ്സാക്കിയിരിക്കുന്നു.  
ഗ്രാന്റ് അനുവദിച്ചിരിക്കുന്നു.

ഓർഡർ...ഓർഡർ... സഭ ഇപ്പോൾ പിരിയുന്നതും നാളെ രാവിലെ 9 മണിക്ക് വീണ്ടും സമ്മേളിക്കുന്നതുമാണ്.

(2022 ജൂലൈ മാസം 15-ാം തീയതി വെള്ളിയാഴ്ച രാവിലെ 9 മണിക്ക് വീണ്ടും സമ്മേളിക്കുന്നതിലേയ്ക്കായി സഭ രാത്രി 8.20 -ന് പിരിഞ്ഞു.)